

అభ్యుదయ కవిత్వానంతర ధోరణులు

వ్యాస సంకలనం

సంపాదకుడు

ఆచార్య పేర్వారం జగన్నాథం

తెలుగు శాఖాధ్యక్షులు

చాకర్లయ విశ్వవిద్యాలయం

వరంగల్లు



ప్రచురణ

సాహితీ సంస్థాపనం

వరంగల్లు

1987

ABHYUDAYA KAVITVANANTARA DHORANULU

Edited by : Prof. Pervaram Jagannadham

Publication No : 17

Copies : 1000

First Edition : D/ 2-10-1987

Prabhava Vijaya Dasam

© : Editor

Cover Design : Seela Veeraju

Price : Rs. 80-00

For Copies :

1. Andhra Saraswatha Parishath

Boggulakunta, Tilak Road

HYDERABAD - 500 001

2. Sahithi Bandhu Brindam

1500/5-1-C, Mithilanagar

Hanamkonda

WARANGAL-506 001

Printed at :

Padmavathi Art Printers

9-5-50, Hyderguda

Hyderabad - 500 029

- * అభ్యుదయ కవిత్వానంతరం తెలుగులో ప్రవర్తించిన ధోరణులపై జరిగిన సమగ్ర పరిశీలనం—
- * వర్తమాన ఆంధ్రరవితా రీతులకు సరియైనమార్గంలో చేసిన వ్యాఖ్యానం—
- * నిష్పక్షపాతవైఖరితో వెలువడిన కవితానిరక్షణం—
- * కావ్యకళా తత్వాన్ని గుర్తెరిగిన అపూర్వ విమర్శక గ్రంథం—
- * వస్తు విభజనలో విషయ వైశద్యంలో సిద్ధాంత ప్రతిపాదనలో ప్రాకృత్విమ సాహిత్య సంప్రదాయాల సమన్వయాన్ని సాధించిన ప్రామాణిక సాహిత్య శాస్త్రం—
- * ఆధునిక కవితా వికాసహేతువుల్ని చక్కగా అనుశీలించి వర్తమాన సాహిత్య స్వభావాన్ని చూపుతున్న నిలుపుటద్దం—
- * ప్రముఖ విమర్శకులు, రసజ్ఞులు, కవి పండితులు, పరిశోధకులూ నైన సదసద్వివేక విద్వాంసులచే విరచింపబడిన—

సాహిత్య భాష్యం

అభ్యుదయ కవిత్వానంతర ధోరణులు

దేశం కోసం
 ఈ దేశంలో మొలకెత్తిన
 ధర్మం కోసం
 ప్రజల జీవనాడిలో
 రాగాలు పలికించి
 మానవత నుద్దీపింపజేసి
 ప్రేమ మధువులొలికించి
 ఉపనిషద్విజ్ఞాన జాహ్నవిని
 ఈ ధాత్రిపై పొరించిన
 తత్వవేత్త, ఆర్షధర్మప్రవక్త, సంఘసంస్కర్త
 పరివ్రాజక ప్రభువు
 కర్మయోగి

స్వామి వివేకానందునికి

అంకితం

వ్యాసాలు - వ్యాసకర్తలు

వేదిక—	కె. వి. కృష్ణమాచార్య	...	ix
నివేదిక—	నమలికొండ దాంకిషన్ రావు	..	xi
సంపాదకీయం—	పేర్వారం జగన్నాథం	...	xvii
1.	సాహిత్యము: ఆధునికత - ఆర్.ఎస్. సుదర్శనం	...	1
2.	విప్లవ కవిత్వము: సాహిత్య విమర్శ - గుంటూరు శేషేంద్ర శర్మ	..	15
3.	అభ్యుదయ కవిత్వంలో ప్రమాణాలూ, పరిణామాలు - సోమసుందర్	...	26
4.	అభ్యుదయ కవిత్వం: పరిణామవళలు : అంతస్తుత్తం - డి. రామలింగం	42
5.	సాహిత్య ఉద్యమాలు - అనుమాంధ భూమియ్య	..	58
6.	వర్తమాన కవిత్వ దర్శనము - కోడెల సుప్రసన్నాచార్య	75
7.	నవీన ప్రబంధములు - వడలి మండేశ్వరరావు	...	96
8.	నవ్యకావ్య దృశ్యం - వి.వి.యర్. సరసింహారావు	..	121
9.	ప్రయోజన దృశ్యం - అద్దేపల్లి రామమోహనరావు	..	132
10.	మానవతా దృశ్యం: సామాజిక చైతన్యము - ఇంద్రగంటి శ్రీకాంతశర్మ	...	144
11.	అధిక్షేపక కవిత్వ - అక్కిరాజు రమాపతిరావు	..	149
12.	ప్రజాస్వామ్య కవిత్వం - మాదిరాజు రంగారావు	...	168
13.	భాషాశైలి - తంగిరాం వినోద సుద్ధారావు	..	177
14.	ఆధునిక కవుల చైత్రిత్ర - ఎం. కుశేఖరరావు		201
15.	అభ్యుదయ యుగానంతర కవిత్వంలో ముగిసి - అర్జున్. సుందరం	..	211
16.	నేటి కవిత్వంలో జాతీయభావన - సి. రుక్మిణి, పి. శ్యామి	..	227
17.	ఆధునిక కవిత్వం: దేశీయత-కోడెల సంపత్కుమారాచార్య	...	242
18.	అనుభూతి కవిత్వావదం - జి. వి. సుబ్రహ్మణ్యం	...	269
	వ్యాసకర్తల పరిచయాలు	303

ఇట్లా సవరించండి

నేటి	పంక్తి	తప్పు	ఓప్పు
64	21	ఆ కవితారూపం	అకవితారూపం
66	9	ఆ కవితాధోరణి	అకవితాధోరణి
67	4	సమాజాన్ని	సమాజాన్ని చిత్రించారు
78	22	వచ్చిన	వచన
80	9	1936	1946
185	20	తత్సమరాజులూ	తత్సమపదాలూ
187	13	సన్నటి జటా-వాలా	నిన్నటి జటా-వాలా
192	4	కొంత తగ్గించి మిశ్రమ శైలిని పాటించినట్లుగా కనబడుతుంది.	—
193	5	పాటించినట్లుగా	పాటించినట్లుగా
202	19	వైచిత్ర్య	వైచిత్ర్య, వైచిత్రం
209	27	అరసమెందు?	అరసమెందుకు
227	శీర్షిక	నేటి కత్వంలో	నేటి కవిత్వంలో
258	14	'తేట వలపు'	'తేటి వలపు'



వేదిక

‘సాహితీ బంధు బృందం’ 1955 లో స్థాపింపబడి 1985 నాటికి మూడు దశాబ్దాలు పూర్తిచేసుకున్నది. సంస్థకు ముప్పై సంవత్సరాలు నిండిన శుభ సందర్భంలో “అభ్యుదయ కవిత్వానంతర ధోరణులు” అనే విషయంపై సాహిత్య సదస్సు నిర్వహించాలని నిర్ణయించుకున్నాం. మా ఈ తలంపు మార్చి 1986 నాటికిగాని ఫలించలేదు. చిత్రమేమిటంటే “అభ్యుదయ కవిత్వానంతర ధోరణులు” గురించి పరిశీలించడమంటే సరీగ్గా ఈ ముప్పై సంవత్సరాల కాలానికే వర్తిస్తున్నది. ఎందుకంటే అభ్యుదయ కవిత్వం తన ఉద్యమ లక్షణాన్ని కోల్పోయి దాని స్థానంలో సరికొత్త కవిలా ధోరణులు ప్రవర్తిల్లింది సుమారు 1955 నుండే అని పలువురు పండితుల అభిప్రాయం. ఇది కాకతాళియంగానే జరిగినట్లు ఈనాడు మనకు కనిపించినా 1955 లోనే ‘సాహితీ బంధు బృందం’ స్థాపన ఒక గురుతరమైన చారిత్రక నేపథ్యంతో జరిగిందేమోనని ఊహించవలసివస్తున్నది. సాహిత్య రంగంలో బాధ్యతాయుతమైన పాత్రను నిర్వహించడానికి దీని అవసరం అనాడు ఏర్పడి ఉంటుంది. ఆ తరువాత 1 సవంబరు 1956 లో ఆంధ్రప్రదేశ్ అవతరించింది. అక్కడి నుండి ఆధునిక తెలుగు కవిత్వ స్వరూప స్వభావాల్లో మార్పు వచ్చింది. ఈ మార్పును గుర్తించి దాని అంశ స్తత్వాన్ని సహేతుకంగా వ్యాఖ్యానించడం ఈ కార్యక్రమ లక్ష్యం.

✓దేశంలో కొనసాగుతున్న ఆర్థిక రాజకీయ పరిస్థితుల అవగాహనతో సామాజిక చైతన్య స్ఫూర్తితో నిర్మాణాత్మకమైన దిశలో సమాజాభ్యుదయాన్ని కాంక్షిస్తూ వ్యక్తి వికాసానికి తోడ్పడే విధంగా కావ్యకళా గౌరవానికి భంగం లేకుండా సాహిత్య సృష్టి జరగాలని ‘సాహితీ బంధు బృందం’ ఆశిస్తుంది. అటువంటి రచయితల్ని ఆహ్వానిస్తుంది. ఆ లక్ష్యసాధన కోసం కార్యక్రమాల్ని చేపడుతుంది.

‘అభ్యుదయ కవిత్వానంతర ధోరణులు’ అనే సదస్సుకు మా ఆహ్వానాన్ని మన్నించి ప్రముఖ పండితులు విమర్శకులు దూరప్రాంతాల నుండి కూడ వచ్చి కార్యక్రమంలో పాల్గొని వ్యాసాల్ని సమర్పించినారు. మరికొందరు సదస్సులో

పాల్గొనకపోయినా మా కోరిక మేరకు వ్యాసాలు రాసి పంపించి మా ఈ పుస్తక ప్రచురణ విజయవంతం కావడానికి సహకరించినారు. మరికొందరు అనివార్య కారణాలవల్ల మా అభ్యర్థన ప్రకారం వ్యాసాలు పంపించలేకపోయినారు. వాళ్ళ వ్యాసాలు కూడ మా కంది ఈ పుస్తకాన్ని అంకరించి ఉండే దీని శోభ మరింత పెరిగి ఉండేదని సవినయంగా మనవి చేస్తున్నాం. ఈ అందరికీ మా వందనాలు. సదస్సు నిర్వహణ కోసం మా కోరికను మన్నించి అప్పటి వరంగల్లు జిల్లా కలెక్టరుగారు హాకురు. 2000 = 00 మంజూరీచేసినారు. ఇంకా శ్రీ కె. యస్. ఆర్. జి. ప్రసాద్ (ప్రముఖ న్యాయవాది) వంటి సాహితీ ప్రియులు వదాన్యులు మా బుజం రట్టి మమ్మల్ని ముందుకు నడిపించినారు. వాళ్ళకందరికీ మా ధన్యవాదాలు. పుస్తక ప్రచురణలో మమ్మల్ని ప్రోత్సహించిన శ్రీ టి. పురుషోత్తమ రావు (మాశీ ఎం. ఎల్. ఏ.) వంటి విద్యావేత్తలకు మా కృతజ్ఞతాభి వందనాలు.

అభ్యుదయ కవితోద్యమం చల్లారిన పిదప ఇటీవలి భోరణుల గురించి విశ్లేషణాత్మకంగా అనుశీలన చేసిన పుస్తకాలు మనకు చాలా తక్కువ. ఈ లోటును తీర్చే ఉద్దేశంతో మేము కేవలం సదస్సు నిర్వహించడంతోనే తృప్తి పడక ఈ గ్రంథ ప్రచురణకు కూడ వూసుకున్నాం. దీనికి హార్డికంగానే కాక ఆర్థికంగానూ సహకరించి మమ్మల్ని తమ హద్దామోదములతో ఆశీర్వదించిన పెద్ద లెందరో ఉన్నారు అట్టి ఉచార హృదయుల పేర్లు వేరే పబ్లికలో ప్రకటిస్తున్నాం. వాళ్ళకందరికీ మా కృతజ్ఞతాభి వందనాలు. ఈ సంకలనానికి సంపాదకుడుగా వ్యవహరించి ఇంతటి ప్రామాణిక గ్రంథంగా వెలువడడానికి కారకులైన ఆచార్య పేర్వారం జగన్నాథంగారికి మా కృతజ్ఞతలు. సదస్సు ప్రారంభోత్సవంలో ప్రధాన వక్తగా పాల్గొనడమేకాక ఈ పుస్తక ప్రచురణ గురించి కూడ మాకు అన్ని విధాలుగా సహకరించి సంహారించిన ఆచార్య జి. వి. సుబ్రహ్మణ్యం గారికి మా అభివాదాలు. అందంగా అతి శీఘ్రంగా పుస్తకాన్ని ముద్రించి మాకానందాన్ని చేకూర్చిన పద్మావతీ ఆర్ట్ ప్రింటర్స్, హైదరాబాదు యాజమాన్యానికి, దాని సిబ్బందికి మా కృతజ్ఞతాభివందనాలు. సాహితీ ప్రియులూ, విద్యా వేత్తలూ, దాతలూ సహకరిస్తే ర్వరలో “సాహిత్యం - సమాజం - రాజకీయాలు” అన్న అంశంపై ప్రముఖులతో సదస్సు నిర్వహించడానికి సిద్ధంగా ఉన్నామని మనవి చేస్తున్నాం.

శ్రీ ప్రభవ, విజయదశమి

తేదీ: 2-10-1987

3. వి. కృష్ణమాచార్య

కార్యదర్శి

నివేదిక

‘సాహితీ బంధు బృందం’ ఆధ్వర్యంలో ‘అభ్యుదయ కవిత్వానంతర ధోరణులు’ అనే విషయంపై చైధవోపేతంగా నాలుగురోజులు సదస్సు నిర్వహించినాం. దీనితో వరంగల్లు పట్టణంలోనే కాక స్థానిక విద్యా సంస్థల్లో విశ్వవిద్యాలయంలో గొప్ప సంచలనం కలిగింది. విద్వజ్జనులంతా పరమానందాన్ని వ్యక్తం చేసినారు. సభలు దిగ్విజయంగా జరుగడాన్ని పత్రికలు వేనోళ్ళ కీర్తించినాయి. విద్యార్థులూ యువకులూ ఈ సదస్సు ఇచ్చిన సూరసోత్తేజంతో ప్రభావితులై సాహిత్యంపై సదవగాహన పెంపొందించుకున్నారు. సాహిత్యం పేరుతో అలజడులూ అల్లరులూ ఎరిలివేషాలూ ధోరణులుగా చలామణి కావడం హేయంగా గుర్తించినారు. సదస్సు నిర్వహణకోసం ఈ దిగువ పేర్కొన్న సభ్యులతో ఒక కార్యనిర్వాహక మండలిని ఏర్పాటు చేసుకున్నాం—

1. డా॥ పేర్వారం జగన్నాథం - అధ్యక్షుడు
2. శ్రీ కె.వి. కృష్ణమాచార్య - కన్వీనర్
3. శ్రీ నమిలికొండ బాలకీషన్ రావు - ఆర్గనైజర్
4. డా॥ కె. యాదగిరి
5. శ్రీ పొట్లపల్లి శ్రీనివాసరావు
6. శ్రీ శీలం రాజేశం
7. శ్రీ లింగంపల్లి రామచంద్ర

నాలుగు రోజుల కార్యక్రమాలతో సదస్సు ఈ విధంగా జరిగింది—

I. ది. 15-3-1986 ప్రారంభ సమావేశం

అధ్యక్షులు	:	శ్రీ కాళోజి రామేశ్వరరావు
ముఖ్య అతిథి	:	శ్రీ కె.యస్.ఆర్.జి. ప్రసాద్
ప్రారంభకులు	}	ఆచార్య జి.వి. సుబ్రహ్మణ్యం
అనుభూతి వాదం		

II. ది. 16-3-1986

అధ్యక్షులు : శ్రీ కె.యస్.ఆర్.జి. ప్రసాద్
 వక్తలు : డా॥ అరిపిరాల విశ్వం
 శ్రీ ఆద్దేపల్లి రామమోహనరావు
 శ్రీ ఇంద్రగంటి శ్రీకాంతశర్మ

III. ది. 22-3-1986

అధ్యక్షులు : ఆచార్య ఎన్. లక్ష్మణమూర్తి
 వక్త : డా॥ వి.వి.ఎల్. నరసింహారావు

IV. ది. 23-3-1986 - ముగింపు సమావేశం

అధ్యక్షులు : శ్రీ అనుమల కృష్ణమూర్తి
 ముఖ్య అతిథి : శ్రీ కె. అరవిందరావు, ఐ.పి.ఎస్.
 వక్త : డా॥ కోవెల సంపత్కుమారాచార్య
 సమీక్ష : ఆచార్య పేర్వారం జగన్నాథం

మా కోరిక మేరకు సదస్సులో పాల్గొన్న వక్తలు తమ తమ వ్యాసాన్ని మా కందించినారు. పనుల వత్తిడివల్ల ఒక్క డా॥ అరిపిరాల విశ్వం మాత్రం తమ రచనను మాకు పంపించలేకపోయినారు. ఆ తరువాత పుస్తక ప్రచురణ కోసం వేరు వేరు అంశాలపై వ్యాసాన్ని రాయకలసిందిగా కోరుతూ రాష్ట్రంలోనే కాక రాష్ట్రేతర ప్రాంతాల్లోనూ ఉంటూ సదస్సులో పాటొనజేకపోయిన ఆయా పండితులకెందరికో లేఖలు రాసినాము మా కోరికను మనులు తమ తమ వ్యాసాన్ని మా కందజేసినారు. ఈ రసంకలితం చేసి మీ ముందుంచుతున్నాం. ఆయా అంశాలనిసిందిగా ఈ దిగువ పేర్కొన్న పండితుల్ని కూడ కారణాలవల్ల వాళ్ళు తమ వ్యాసాన్ని అందించలేకపోయినారు ఈ గ్రంథంలో చేరి ఉండే దీని విలువ మరింత సందేహం లేదు. ఐనా వీళ్ళందరి సహకారం మాకు అభినందనీ ఆశిస్తున్నాం—

1. శ్రీ శీలా వీర్రాజు
2. శ్రీ నాగభైరవ కోటేశ్వరరావు
3. శ్రీ కడియాల రామమోహనరావు
4. శ్రీ టి.ఎల్. కాంతారావు
5. డా॥ అమరేంద్ర
6. డా॥ ముదిగొండ శివప్రసాద్
7. డా॥ ఏటుకూరి ప్రసాద్
8. డా॥ ఎన్. భక్తవత్సలరెడ్డి
9. డా॥ మిరియాల రామకృష్ణ
10. డా॥ ఆత్తలూరి నరసింహారావు
11. ఆచార్య మద్దూరి సుబ్బారెడ్డి
12. ఆచార్య చల్లా రాధాకృష్ణశర్మ
13. ఆచార్య సాశ్వత కృష్ణమూర్తి
14. ఆచార్య తుమ్మపూడి కోటేశ్వరరావు
15. ఆచార్య కొర్లపాటి శ్రీరామమూర్తి

ఈ సదస్సు నిర్వహణలో పుస్తక ప్రచురణలో మాతో సహకరించిన రచయితలకూ దాతలకూ సాహితీ ప్రియులకూ విద్యా వేత్తలకూ సమస్త ప్రజా సీకానికి ధన్యవాదాలు.

హనుమకొండ

డి. 2-10-1987

నమిలికొండ బాలకిషన్ రావు

అగ్గనైజర్

గ్రంథ ప్రచురణకోసం

భూరి విరాళాలిచ్చి సహకరించిన దాతలు

ఈ అందరికీ మా వందనాలు

1. శ్రీ కావూరి రామారావు రైల్వే కంట్రాక్టర్, రాంనగర్ హనుమకొండ-వరంగల్లు. రు. 5000-00
2. శ్రీ ఎం. మోహన్ రావు ఎగ్జిక్యూటివ్ ఆఫీసర్ ఎస్సీ సర్వీసు కో-ఆపరేటివ్ సొసైటీ, లిమిటెడ్ వరంగల్లు. రు. 2000-00
3. డా॥ ఎ. సురేంద్రకుమార్ ఎగ్జిక్యూటివ్ ఆఫీసర్ ఎస్సీ సర్వీసు కో-ఆపరేటివ్ సొసైటీ, లిమిటెడ్ ఆదిలాబాదు. రు. 2000-00
4. శ్రీ నమిలితొండ చాంకిషన్ రావు అడ్వోకేటు, రాగన్న దర్వాజా హనుమకొండ-వరంగల్లు. రు. 1116-00
5. శ్రీమతి బొన్నాబ రాధమ్మ బిలాపాహపురం, రఘునాథవల్లి మండలం తా॥ జనగామ, జి॥ వరంగల్లు రు. 1116-00
6. శ్రీ అల్లూరి మూర్తిరాజు హంటర్ రోడ్డు హనుమకొండ-వరంగల్లు. రు. 1116-00

7. శ్రీ పెరుమాండ్ల జగన్మోహన్ రు. ₹ 00-00
రెస్పాండెంట్, మీదల్ పబ్లిక్ స్కూల్
నంబం నగర్,
హనుమకొండ-వరంగల్లు.
8. శ్రీ గుఱ్ఱాల రామిరెడ్డి రు. 500-00
పీసర, ధర్మసాగరం మండలం
తా|| వరంగల్లు, జి|| వరంగల్లు.
9. శ్రీ ఇరుకుళ్ల సదానందం రు. 200-00
డివిజనల్ అకౌంట్స్ ఆఫీసర్
ఐ. బి. డివిజన్, సర్కలగుట్ట,
హనుమకొండ-వరంగల్లు
10. శ్రీ ఎనుముంపల్లి రామానుజం రు. 100-00
సీనియర్ అసిస్టెంట్
వైద్య & ఆరోగ్య శాఖ- లష్కర్ బజార్,
హనుమకొండ-వరంగల్లు.
11. శ్రీ మునిగేటి సత్యనారాయణ రు. 100-00
డిప్యూటీ ఎగ్జిక్యూటివ్ ఇంజినీర్ (పి.హెచ్.)
బాలసముద్రం,
హనుమకొండ-వరంగల్లు.
12. శ్రీ పోకల చందర్ రు. 100-00
అసిస్టెంట్ ఎగ్జిక్యూటివ్ ఇంజినీర్
శిరామసాగర్ ప్రాజెక్టు (ఐ. సి.)
హనుమకొండ-వరంగల్లు.

సాహితీ బంధు బృందం

హనుమకొండ-వరంగల్లు

శాశ్వత సభ్యులు

1. శ్రీ కాపూరి రామారావు
హనుమకొండ-వరంగల్లు
2. శ్రీ ఎం. మోహన్ రావు
హనుమకొండ-వరంగల్లు
3. చా॥ ఏ. సురేంద్రకుమార్
ఆదిలాబాదు.
4. శ్రీ నమిలికొండ బాలకిషన్ రావు
హనుమకొండ-వరంగల్లు
5. శ్రీమతి పొన్నాల రాధమ్మ
ఖిలాషా హపురం-వరంగల్లు జిల్లా.
6. శ్రీ అల్లూరి మూర్తిరాజు
హనుమకొండ-వరంగల్లు.
7. శ్రీ పెరుమాండ్ల జగన్మోహన్
హనుమకొండ-వరంగల్లు.
8. శ్రీ గుజ్జల రామిరెడ్డి
పీసర, వరంగల్లు జిల్లా.

సంపాదకీయం :

న వా లో క న

పేర్వారం జగన్నాథం

‘తా’ నొక గడ్డకట్టుకొని తత్పరతన్ శీలలై నశించు న
జ్ఞానుల కేడనోయి సుఖసంగతి ! తా తనయాలు నాత్మసం
తానము తోడబుట్టువులు తల్లియు దండ్రీ కులమ్ము దేశమున్
మానవు లెల్లప్రాణులు కుమార ! సమస్తము దాసు గావలెన్.

—సౌందరనందము.

I

‘అభ్యుదయ కవిత్వానంతర ధోరణులు’ అన్నప్పుడు అభ్యుదయకవిత్వం ఆగిపోయిందా అన్న సందేహం సామాన్యంగా కలుగుతుంది. “అభ్యుదయ కవిత్వం ఇంకా కొనసాగుతూనే ఉందిగదా! అభ్యుదయ కవిత్వానంతరం అనడం సబబుగా ఉంటుందా?” అని ఎవరైనా అనుకోవచ్చు.

అందుకని ముందు అభ్యుదయ కవిత్వం ఆగిపోయిందా అన్న ప్రశ్నకు సమాధానం చెడుకవలసి ఉన్నది. ఆ భావధోరణితో ఇప్పటికీ ఒకటిఅర కావ్యాలు వస్తున్నా దాని ఉద్ధృతి వీనాడో తగ్గిందని చెప్పక తప్పదు. అది వందొమ్మిది వందల ముప్పైలో ప్రారంభమై తెలంగాణా సాయుధపోరాటం ఊపుతో మహోజ్వలంగా ప్రకాశించి ఆ తరువాతికాలంలో క్రమంగా సుమరుగై పోయింది. వజ్రాయుధం, త్వమేవాఽహం, అగ్నివీణ, అగ్నిధార, రుద్రవీణ, ఆడవి, సంఘర్షణ, ఉదయిని, మహాప్రస్థానం వంటి ప్రముఖ అభ్యుదయ కావ్యా లన్నీ 1949, 1950ల లోనే మొదటిసారి పుస్తకరూపంలో వెలువడినాయి. ఇవి పోగా మిగిలిన ఒకటి రెండు కావ్యాలు 1955, 56 వరకల్లా ప్రచురింపబడీ నాయి. ఈ కావ్యాల వరుసలో నిలువగలిగిన అభ్యుదయ కావ్యమేదీ ఆ తరువాత కొత్తగా రచింపబడిన జాడ మనకు కనిపించదు. అప్పటినుంచే ప్రముఖ అభ్యు దయ కవుల్లో రావ్య పస్తుపు గురించిన సూతనాన్వేషణ ప్రారంభమైంది.

ii)

ఏ ఉద్యమమైనా యుగమైనా హఠాత్తుగా ఆరంభం కానట్లే, హఠాత్తుగా ఆగి పోనూపోదు. దాని భావధోరణులు, ఛాయలు ఆ తరువాత కాలంలో కూడ అంతో ఇంతో ప్రసరిస్తూనే ఉంటాయి. ఈ రోజుల్లో కూడ పురాణాలు ప్రబంధాలు భావకవితా రచనలు ఎలువడినంతమాత్రాన నేటికాలాన్ని ఆ పేర్లతో పిలువలేము. అట్లాగే నేటికీ అభ్యుదయ భావధోరణి కల కావ్యాలు ఎలువడుతూ ఉండవచ్చు. అంతమాత్రంచేత అభ్యుదయ సవిత్యం నేటికీ తెలుగు సాహిత్యాన్ని పరిపాలిస్తున్నదని చెప్పడం కుదరదు. ఆధునికాంధ్ర కవితా సామ్రాజ్యాన్ని అభ్యుదయోద్యమం 1934 నుండి 1955 వరకు అంటే దరిదాపు రెండు దశాబ్దాలు పరిపాలించిందని చెప్పడం అహేతుకమేమీకాదు. తెలుగులో నవ్యకవితా ప్రస్థాన చరిత్రను పరిశీలించిన విమర్శకులు, పరిశోధకులు అట్లాగే భావిస్తున్నారు. ఆ విషయం ఈ సంకలనంలోని వ్యాసాలవల్ల మరింత దృఢపడుతున్నది. 'అభ్యుదయ కవితాసంతర ధోరణులు' అంటే-సుమారు 1955 దాకా అభ్యుదయోద్యమం తెలుగు కవితపై తన ప్రాబల్యాన్ని నెరపిన కాలంగా గుర్తించి, అక్కడి నుండి ఆధునికాంధ్ర సవిత్యంలో ప్రవర్తిల్లిన సూత్రన ధోరణుల గురించి ఈ వ్యాసాల్లో అనుశీలించడం జరిగింది. ఈ సందర్భంలో 1955 కు ముందు మన తెలుగు నేలలో రాజకీయ, సాంస్కృతిక, సాహిత్యాది రంగాల్లో కలుగుతూ వచ్చిన పరిణామాల్ని సింహావలోకనం చేసుకోవడం అవసరం.

1948లో హైదరాబాదు రాష్ట్రంపై పోలీసు చర్య బరిగి అది ఇండియన్ యూనియన్ లో కలిసిపోయింది. లంతకుముందునుంచే అనగా 1946 నుంచీ సాగుతూ వచ్చిన తెలంగాణా సాయుధ పోరాటాన్ని అపివేయక సమ్మూనిస్టులు దాన్ని 1951 దాకా పోషిగించినారు. చివరికి వాళ్ళ ఆయుధాల్ని దించివేసి ప్రభుత్వంతో రాజీతి వచ్చి 1952 లో జరిగిన మొట్టమొదటి సాధారణ ఎన్నికల్లో పాల్గొన్నారు. ఇక్కడే అభ్యుదయ కవిత్వోద్యమం మొదటిసారి నైతికంగా దెబ్బ తిన్నది. ఈమధ్య కాలంలో ప్రత్యేక ఆంధ్ర రాష్ట్రోద్యమం బలపడి పొట్టి శ్రీరాములు చేసిన ప్రాణత్యాగ ఫలితంగా 1 అక్టోబరు 1953 నాడు మదరాసు రాష్ట్రంలోని ఆంధ్రప్రాంతంతో 'ఆంధ్రరాష్ట్రం' అవతరించింది. కాని హైదరాబాదు రాష్ట్రంలోని తెలంగాణం ఆంధ్రరాష్ట్రంలో చేరలేదు. అందుకని భాషా ప్రయుక్త రాష్ట్రాల ప్రాతిపదికగా విశాలాంధ్ర నిర్మాణం కావాలని అయ్యదేవర

కాశీశ్రవరావు వంటి నాయకులు ఆధ్వర్యంలో చేపంలో మహోత్సవం సాగించి. విశాలాంధ్ర సదస్సులు జరిగినాయి. రాజ్యం నాయకులేకా ఏద్యాధికులూ, సాహితీవేత్తలూ ఈ ఉద్యమంలో పాల్గొన్నారు. రవులు రమ వంటు దాద్యతను నిర్వహించినారు. ఆంధ్రప్రదేశ్ ఆవతరించేదాకా రవుల కంఠాలు కంఠీరవాల్లా నినదించినాయి.

అప్పటి ప్రాదరాజాదు రాష్ట్రంలో 'తెంగాడా రవయితం సంఘం' ఏర్పడి యువకుల్లో సాహిత్య ప్రచారాన్ని ఉర్రేజాన్ని పెంపొందించించి. కాళోజీ, దాశరథి, సి. నారాయణరెడ్డి, బి. రామరాజు వంటి యువకులు ఈ సంఘానికి సారథ్యం వహించినారు. మిశ్కలో రాళోజీ 'నా గొడవ' (1953)ను ప్రచురించి జాతీయ భావ ప్రసారానికి దోహదం చేసినాడు. మనిషిలోని బంహిసరల్ని పట్టి చూపి, మనిషిని సంఘటివిగా మలచ చూసవతరు మణికిరీటాన్ని తొడిగిన కావ్య మిది. ఈయన నైజాం ప్రభుత్వాన్ని ఎదిరించి జైలుకు వెళ్ళిన కార్యవాది. ఇప్పటికీ ఆయన కలం సంఘంలోని అన్యాయాన్ని అప్రమాన్ని ఖండిస్తూనే ఉన్నది.

దాశరథి అప్పటికే రుద్రపీఠం వదిలించి అగ్నిధారలు మురిపించినాడు. మహాంధ్రోదయం, పునర్నవంశం ఆయనలో రచన ప్రారంభమైంది. ఈయన కూడ తెంగాడా పోరాటంలో పాల్గొని నైజాం సర్కారుచేత చేతులకు బీడీలు వేయించుకున్నవాడే. ఈయన సరస్వరాల్లో రెలంగాడా ప్రజల వాచి ప్రతిధ్వనిస్తుంటుంది. దానా ఈరడు మూడు కోటులదొక్కదీ ముడి బిగించావది ఆశించన వైతాళికుడు. నేటికీ ఈయన నిర్విరామంగా సాంఘం ప్రసక్త స్ఫూర్తిలో జేతీయతా ముద్రను పదలకుండా రచనలు చేస్తున్నాడు. అఖ్యుదయ భావాన్ని పద్యాల్లో చెప్పి మెప్పించిన అఖ్యుదయ రచి ఈయన ఒక్కడేనేమో!

సి. నారాయణరెడ్డి తెలుగు మాగాణిలో జలపాతాన్ని దూకించి విశ్వగిరిని వినిపిస్తున్నాడు. ఆయనలో వ్యక్తి ప్రైతస్యం సంస్కృత ప్రైతస్యంగా రూపుదిద్దుకుంటున్నది. ఆ తరువాతి కాలంలో ఈయన సంఘంకోసం అత్యుత్పణ గావించిన త్యాగముద్దుర బీదితేతివృత్తాలలో కావ్యాలనేకం రచించినాడు. సామాజికప్రైతస్యం ఈతని రచనల్లో ప్రస్ఫుటంగా రచిపిస్తుంది. ఇదే సమయంలో రెలంగాడా రచయితల సంఘం అఖ్యుదయ రవుల రావ్యఖండిరల్ని సంకలించి 'ఉదయ

ఘంటలు' (1953) ప్రచురించింది. ఇది యువతరంలో సాహిత్య చైతన్యాన్ని రగుల్కొలిపి సమాజంపట్ల సదవగాహనను కలిగించింది. 'వై తాళికులు' తరువాత మళ్ళి చెప్పకోదగినదీ 'ఉదయ ఘంటలు.'

ఇంతేకాక హైదరాబాదును కేంద్రంగా చేసుకొని జాతిపునర్నిర్మాణానికి దేశం భవిష్యత్తుకూ అంకితమైన సాంస్కృతిక సాహిత్య సంస్థలు మరికొన్ని వున్నాయి. ఆంధ్ర సారస్వత పరిషత్తు భాగవతోపన్యాసాలు భారతోపన్యాసాలు వంటి ఉత్తమ సాహిత్య సదస్సుల్ని నిర్వహించడమేకాక తెలుగు భాషాభివృద్ధికి పరీక్షలు నడిపించి సాంస్కృతిక చైతన్యానికి దోహదం కలిగించింది. దేవులపల్లి రామానుజ రావు, గడియారం రామకృష్ణశర్మ వంటి ప్రముఖులు దీనికి నేతృత్వం వహించినారు. ఇప్పటికీ దాని సేవ మరువరానిది. దేశోద్ధారక గ్రంథమాల ద్వారా వట్టి కోట ఆశ్వారుస్వామి తెలుగు ప్రజల సాంస్కృతిక వికాసానికి ఏతమెత్తి నీళ్ళు తోడినాడు. శ్రీకృష్ణదేవరాయాంధ్ర భాషానిలయం తెలుగు భాషా సంస్కృతుల వ్యాప్తికోసం ఇతోధికంగా కృషి చేసింది. ఇప్పటికీ నిరాటంకంగా నిర్వహిస్తున్నే ఉన్నది. వీటన్నింటికీ "ఆంధ్రపితామహ" మాడపాటి హనుమంతరావు, సురవరం ప్రతాపరెడ్డి వంటి మహనీయులు వేసిన పునాదులే కారణం. అవి సువిశాల ప్రాతిపదికపై నిర్మింపబడినాయి. ఇవికాక హైదరాబాదులో ఉస్మానియా విశ్వవిద్యాలయం పరిధిలోని కళాశాలావిద్యార్థులకోసం "ఆంధ్రాభ్యుదయోత్సవాలు" నిర్వహింపబడేవి. యువతరం విద్యార్థుల్లో ఈ ఉత్సవాలు కలిగించిన సాంస్కృతిక వైఙ్ఞానిక ఒకానం అద్వితీయమైంది. దేశభాషలపై దేశీయ సంస్కృతిపై మక్కువను కలిగించి, దేశాభిమానం పెంచినాయి. ఆంధ్రాభ్యుదయోత్సవాలు ఆగిపోయిన సమయాన రాజధాని నగరంలో "యువభారతి" వెలసింది. ప్రాచీన ఆధునిక తెలుగు సాహిత్యాలకు ఇది చేసిన చేస్తున్న సేవ అద్వితీయం. యావత్తాండ్రదేశంలో సాహిత్య చైతన్యాన్ని కలిగించి సత్సంప్రదాయాన్ని నెలకొలిపింది. వి. విశ్వనాథం, జి.వి. సుబ్రహ్మణ్యం, ఇరియెంటి కృష్ణమూర్తి మొదలైన ప్రముఖులు దీనికి మూలస్తంభాలవంటివాళ్ళు.

మరోపంక కవికోకిల జాషువ జాతీయ భావస్ఫూర్తితో కావ్యరచన సాధిస్తూ దేశాభిమానం పురికొల్పుతున్నాడు. జాతీయ నాయకుల జీవితచరిత్రను కావ్యరూపంలో ఆత్మవిశ్వాసాన్ని పెంపొందిస్తున్నాడు. రుద్రదత్తసహితో

మానవతా వాదానికి పట్టం కడుతున్నాడు. పాత్రలకు సరికొత్త జీవంపోస్తూ ఆధునిక సమాజాని కనుగుణంగా 'కరుణశ్రీ' పౌరాణిక ఐతిహాసిక కథల్ని వ్యాఖ్యానిస్తున్నాడు. పద్యాన్ని సామాన్య ప్రజలదాకా తీసుక వచ్చిన భ్యాతి తిరు పతి వెంకట కవుల తరువాత మళ్ళీ జాషువ, 'కరుణశ్రీ'లకే దక్కుతుంది. మధునా పంతుల తన 'ఆంధ్ర పురాణం' ఈ కాలంలోనే పూర్తి చేసినాడు. ఇది ఆంధ్రుల మహోజ్వల చరిత్రకు నీరాజనం వట్టిన మహాతిహాసం. మరోవంక మన తెనుగు లెంక తుమ్మల ఆత్మకథను ముగించి మహాత్మకథకు ఉద్యుక్తుడైనాడు. కట్టులో బొట్టులో మాటలో మమతలో తెలుగుదనం ఉట్టిపడుతూ మహాత్ముని ఆస్థాన కవిగా పేరొందినాడు. అచ్చమైన జాతీయ కవి. నేటికీ తెలుగువాళ్ళ జీవితం ఉట్టిపడే విధంగా కావ్యాలనేకం రచిస్తున్నాడు. కవినమ్రాట్ విశ్వనాథ రామాయణ కల్ప వృక్షం సుందరకాండలోకి ప్రవేశిస్తున్నాడు. ఈయన పదిలిపెట్టిన సాహిత్య ప్రక్రియ అంటూ లేదు. ప్రాచీన సాంస్కృతిక మహత్వాన్ని ఆర్షధర్మాన్ని తానా శించిన ఆదర్శ సమాజాని కనుగుణంగా వ్యాఖ్యానిస్తున్నాడు. ఆధునికాంధ్ర సాహిత్య చరిత్రలో ఆయన ఒక హిమవన్నగ శిఖరం వంటివాడు.

ఈ సాహిత్య సాంస్కృతిక ఉద్యమాలు 'ఆంధ్రప్రదేశ్' ఏర్పడేదాకా దేశంలో స్రవణితంగా సాగి యువతరంలో దేశభక్తిని; దేశాభిమానాన్ని పెంపొందించినాయి. జాతి తనను తాను దర్శించుకొని గుణదోషవిచారణ చేసుకోవడానికి సహకరించినాయి. అంతేకాక స్వస్థాన వేష భాషల్ని పునరుద్ధరించుకోవడానికి తదనుగుణంగా తెలుగు భాషా సాహిత్యాల్ని మలచుకోవడానికి నేపథ్యంగా పని చేసినాయి.

మరొకవైపు 1955 ఉప ఎన్నికలలో కమ్యూనిస్టు పార్టీ ఆంధ్రలో ఘోరంగా పరాజయం పొందింది. దీనితో దానికి అనుబంధంగా ఉన్న అభ్యుదయ రచయితల సంఘం నీర్విర్యమై పోయింది. అభ్యుదయ కవితోవద్దమానికి కది రెండవ దెబ్బ. దీన్ని మళ్ళీ పునరుద్ధరించడానికి ఎన్ని ప్రయత్నాలు జరిగినా కాలచక్ర పరిభ్రమణంలో అతకడంలేదు. ఎందరు అపునన్నా కాదన్నా అభ్యుదయ రచయితల సంఘానికి మార్క్సిస్టు తత్వచింతన వెన్నెముకవంటిదన్న సంగతి మరువరానిది. రచయితల సంఘం కమ్యూనిస్టు పార్టీకి అనుబంధంగా పనిచేసిందని చరిత్ర చెబుతున్నది 1955 విజయవాడలో జరిగిన ఐదవ మహాసభలతో అభ్యుదయ రచయితల సంఘానికి వీడ్కోలు విందు చేసినట్లైంది. ఈ పరిస్థితుల్లో నుంచి 1 నవంబరు 1956 నాడు హైదరాబాదు రాజధానిగా ఆంధ్రప్రదేశ్ అవత

ంచింది. అప్పటినుంచి అఖిలాంధ్ర దేశానికి హైదరాబాదు నగరం సాహిత్య అంశ్కృతిక కార్యకలాపాలకు ప్రధాన క్షేత్రమైంది.

ఆంధ్రప్రదేశ్ ఏర్పడ్డంతోచే దేశంలో అక్కడక్కడా ఉన్న కవులూ, చయితలూ ఉద్యోగరీత్యా హైదరాబాదుకు మారినారు. అట్లా గోపీచంద్, నాయని సబ్బారావు. రావూరి భరద్వాజ, బుచ్చిబాబు, కుందుర్తి, బోయి భీమన్న, కృష్ణాశ్రీ మొదలైన రచయితలంతా హైదరాబాదుకు చేరినారు. ఈ అవకాశాన్ని తీసుకొని కుందుర్తి వచన కవితా ప్రచారానికి పూనుకున్నాడు.

ఇదీ అభ్యుదయ కవితోద్యమానికి క్రమంగా తెరపడిన దృశ్యం.

భావ కవిత్వం నిస్తేజమై పోతున్న రెండవ దశలో దానిపై తిరుగుబాటుగా వచ్చిన అభ్యుదయకవితోద్యమంవల్లా తెలుగు సాహిత్యానికొకమేలే జరిగింది. కవిత్వం ఆకాశయానం మానుకొని భూమార్గం పట్టింది. ఊహా ప్రేయసి వెంట పడడం వదులుకొని సమాజాభ్యుదయానికే అంకితమైంది. సామాన్యుడు మాన్యుడైనాడు. ఎన్నడో కోల్పోయిన సాహిత్యపరమాధ్యాన్ని అభ్యుదయ కవులు పునరుద్ధరించినారు. “విశ్వశ్రేయః కావ్యమ్” అన్న సూక్తికి మళ్ళీ గౌరవం పెరిగింది. మరీ ఇంత చేసి అభ్యుదయ కవిత్వం ఏమీ సాధించకుండానే ఎందుకాగి పోయిందంటే-ఆ కవుల కంతాలకు రిమోట్ కంట్రోల్ ఎక్కడో సప్తసముద్రాల కావల ఉండేది. వాళ్ళ కలాన్ని చదిలించే ‘బిన’ ఎక్కడో ఏ మణ్ణివెట్టు తొట్టలోనో ఉండేది. మాతృదేశ గౌరవాన్ని కాపాడాలన్న ధ్యాస వాళ్ళకు లేదు. మార్క్సిస్టు తత్వచింతన ఆధారంగా వర్గ సంఘర్షణకు ప్రేరేపించడం వాళ్ళకున్న ఒకే ఒక్క ఆశయం. అది ఇక్కడి ప్రజల జీవన విధానానికి పరంపరాగత దేశ సంస్కారానికి కుదిరింది కాదు. ఇక కవితా శిల్పం గురించి చెప్పవలసి వస్తే అభ్యుదయ కవిత్వం రాను రాను పూర్తిగా నినాదప్రాయంగా మారింది. వస్తువైవిధ్యం కొరవడింది. సుష్ఠుగా భోంచేసిన వాళ్ళే ఆకలి కేకల బాకాలూదడం ఎక్కువైంది. అభ్యుదయ కవిత్వమంటే పాడిందేపాటగా తయారైంది. అన్నింటికన్న మించి చిత్రబద్ధి లోపించింది. మొదటి తరం కవుల వారసత్వాన్ని అందుకోగల రెండవ తరం కవులు పుట్టనేలేదు. కమ్యూనిస్టుపార్టీ ఎత్తుగడల వైఫల్య ప్రభావం అభ్యుదయ కవులపై ప్రసరిస్తూ వచ్చింది. అభ్యుదయ కవిత్యానికి మార్క్సిజం గుండెకాయవంటిదనీ, అభ్యుదయ రచయితల సంఘానికి కమ్యూనిస్టు పార్టీ చోదకశక్తి వంటిదనీ మరువరాదు.

II

సూమారు 1955 నుండి ఆధునిక తెలుగు కవిత్వం అభ్యుదయ కవిత్వ ప్రభావం నుండి బయటపడి నూతన దిశాభిముఖంగా సాగింది. దీనికి తగిన బీజాలు దేశానికి స్వాతంత్ర్యం వచ్చిన పిదప బలంగా నాటబడినాయి. ఇంతకు ముందు పేర్కొన్నట్లుగా స్వాతంత్ర్యానంతరం దేశంలో రాజకీయ, సాహిత్య, సాంస్కృతిక పరిణామాలు జరిగి నేతల పునర్నిర్మాణ కార్యక్రమంలో నిమగ్నమైంది. ప్రజలు దేశాభిమాన ప్రహరితులై భవిష్యత్తుపై ఆశలు పెంచుకున్నారు. సంఘంలోని వ్యక్తులంతా ఒకరినొకరు అర్థంచేసుకొని పరస్పరం ప్రేమించుకుంటూ మనుగడ సాగించాలన్న భావం ప్రచలితం కాసాగింది. సంఘంలోని దోషాలకు మరెవరినో బాధ్యులుగా చేసి ప్రొద్దస్తమానం నిందించడంకన్నా ఆత్మావలోకనంతో వాటిని నిర్మూలించుకోవాలన్న తపన ప్రారంభమైంది. పరావలంబనతత్వం నిరసింపబడి స్వావలంబనభావానికి గౌరవం వచ్చింది. మనిషిపై మనిషి భరోసా పెంచుకొని మమతానురాగాలతో దేశప్రగతి కోసం పాటుపడాలన్న సంకల్పం దృఢపడింది. ఈ సామాజికభావ స్పందన కనుగుణంగానే సాహిత్య నిర్మాణం అందునా-ఆధునిక తెలుగు కవితాప్రస్థానం సాగినట్లు పరిశీలనవల్ల మనం గమనించవచ్చు.

ఈ యుగోదయ సమయంలోనే లేతవెలుగు రేకలనవ్వడి ఆకసంలో ప్రాకినట్లు సాహితీబంధు బృందం - వరంగల్లువారు ప్రచురించిన కవితా సంకలనం 'తొలికారు' (1955) వెలువడింది. ఇందులోని కవులంతా అప్పడప్పుడే కొత్త గొంతులు విప్పుతున్న యువకవులే అయినా ఆ తరువాతికాలంలో దీనిలోని చాలామంది ఆధునిక తెలుగు కవులలో ప్రముఖస్థానం అంగరించినారు. ఈ సంకలనంలో నూతన సమాజ ఆవిష్కరణ కోసం సాగిన కవుల ఆర్తి కనిపిస్తుంది. బోయి భీమన్న దీపసభ (1955) పైన వివరించిన మహదాళయాలు ప్రతిఫలించే ఉత్తమకావ్యం. ఇందులో "మానవుడు పురోగమించడానికి ప్రాథమికంగా అతడికి కావలసింది స్వేచ్ఛ, సమృద్ధి. ఈ రెండింటికీ దీపసభలో సర్వోదయ సమాజ నిర్మాణం ప్రతిపాదించబడింది. సమాజం దీపాధారంవలె స్నేహపూరితమైనప్పుడు మానవుడు అఖండజ్యోతివలె జగజ్జీగీయ మానుడు కాగలడ"ని సూత్రీకరించబడింది.

“మానవుని భావనోద్ధానమందు పూచు
ప్రతిసుమమ్మును ఫలియించు వసతినిడుము
ఒకనికోర్కెను డీకొని యొకని కోర్కె
బ్రద్దలైపోవకుండ జాగ్రత్త పడుము”

అంటూ మానవాభ్యుదయాన్ని గూర్చి సర్వోదయ సిద్ధాంతం గూర్చి ప్రవచించింది కావ్యం.

ప్రజావాణికి మైక్ అమర్చి ప్రజలపక్షం నిలిచి ప్రజాపోరాటాల్లో పాల్గొన్న దాశరథి “మహాప్రభోదయం” (1955) లో—

“మంగళ గీతి పాడెద హిమాచల శృంగ సరత్ సురాపగా
భంగతరంగ రంగముల పాదములూని నటించు బాలసా
రంగధరున్ విసీలచికురమ్ములలో ధరియించినట్టి భ
స్మాంగుని ఫాలనేత్రము నవాగ్నికణమ్ముల జిమ్ముదారులన్”

అంటూ దేశాభ్యుదయం కోసం తన కర్తవ్యమెట్టిదో కవి తెలియజేస్తున్నాడు.
అంతేకాక—

“దూర దూరాల దీపాల తోరణాల
భరత వీరుల నెత్తుటి వరద కలదు
అందులో విచ్చె బంగారు టంబుజములు
భరత మాతృ పదమ్ముల వ్రాలుకొలుకు”

అంటూ దేశాభిమానాన్ని కలిగి ఉండడం ఎంతటి ప్రవిత్రమైందో తెలియపరుస్తున్నాడు.

సి. నారాయణరెడ్డి ‘నాగార్జున సాగరం’ (1955) లో వ్యక్తి చైతన్యానికి సంఘ చైతన్యానికి జరిగిన సంఘర్షణ చక్కగా చిత్రింపబడింది. సంఘంకోసం స్వసౌఖ్యాన్ని త్యాగం చేసి ఆత్మార్పణ చేయవలసిన అవసరాన్ని ఈ కావ్యం సంబోధిస్తున్నది. దీని తరువాత వెలువడిన ‘కర్పూరవసంతరాయలు’ ‘విశ్వనాథ నాయకుడు’ వంటి కావ్యాల్లో కూడ ఇదే సందేశం పతిపాదించబడింది.

‘నయాగరా’ కవుల్లో ఒకడై ప్రముఖ అభ్యుదయ కవి అయిన కుందుర్తి వచన కవితా ప్రక్రియను చేపట్టి ‘తెలంగాణా’ (1956) కావ్యం రచించినాడు. తెలంగాణా ముక్తికోసం సాగిన పోరాటం చరిత్ర దీనిలోని వస్తువు. కావ్యవస్తువు కానైతే అభ్యుదయ కవిత్వోద్యమానికి సంబంధించిందే కాని కుందుర్తి ఈ కాలం నుండి వచన కవితా ప్రక్రియకు బహుళ ప్రచారాన్ని తలపెట్టి సభల్లో సమావేశాల్లో సమయం చిక్కినప్పుడల్లా గ్రంథ పీఠికల్లో వచన కవితా ప్రక్రియ ఆవశ్యకత గురించే ప్రస్తావించడం ప్రారంభించినాడు. ‘ఫ్రీవత్స్ ఫ్రంట్’ స్రుస్థాపించి దేశంలో వచన కవితా ప్రక్రియ గూర్చి సంచలనం కలిగించినాడు యువకవుల్ని ఆకర్షించడమేకాక వచన కవితా ప్రక్రియను సమర్థిస్తూ వచన కవిత’ అనే వ్యాస సంకలనాన్నికూడ ప్రచురించినాడు. ఈనాటి అవసరాలకు ప్రజాస్వామ్య స్వభావాన్ని సంతరించుకున్న ప్రక్రియ ఇదేనని సైద్ధాంతికంగా నిరూపించినాడు అంతేకాక వచన కవితా ప్రక్రియలో భిన్న భిన్న స్వభావాలతో కూడిన పాత్రల్ని పోషిస్తూ నవరస భరితంగా కథాకావ్యాల రచనకూడ సాగాలని సిద్ధాంతీకరించినాడు. దీనితో సహజంగానే కావ్యనిర్మాణంలో అభ్యుదయ వస్తువు గురించిన ప్రాధాన్యము తగ్గి వచన కవితా ప్రక్రియవైపు యువకవుల దృష్టి మళ్ళింది. అంటే వస్తువు గురించిన పట్టుదల సడలి ప్రక్రియకు ప్రాధాన్యము పెరిగిందన్నమాట. ఇది అభ్యుదయ కవిత్వోద్యమంపై దాని లోపలినుండే తగిలిన మూడవ దెబ్బ. అభ్యుదయ కవిత్వోద్యమానికి ఒక అభ్యుదయ కవివల్లనే ఈ విపత్తు కలుగడం గమనించదగింది.

నార్ల వెంకటేశ్వరరావు ‘నవయుగాలబాట’ (1956) పేరుతో పద్య సంపుటిని ప్రచురించినాడు. దీనిలోని పద్యాలు అంతకుముందే ‘ఆంధ్రప్రభ’ పత్రికలో ప్రకటింపబడినాయి. అందులో ఒక చోట.

‘కన్నతల్లి ధాత్రి, కల్పవృక్షము ధాత్రి
కళల లక్ష్మి ధాత్రి, కవిత ధాత్రి
ధాత్రి పూజ నరుని ధన్యుని సేయురా
నవయుగాల బాట నార్ల మాట’

అంటూ జన్మభూమిని కొనియాడుతూ దాన్ని పూజించడం ప్రతి మానవుని కనీస కర్తవ్యమని హెచ్చరించినాడు. మాతృదేశాన్ని గౌరవించలేనివాళ్ల మనస్థితిని చూసి కవి ఆవేదనతో చెప్పినమాట లివి.

శోకసంతప్త హృదయులైన రాయలసీమ రైతు జనుల దీన గాథల్ని వర్ణించే పాట బిద్వాన్ విశ్వం 'పెన్నేటి పాట' (1956). కరువు కాటకాలతో కళావికలైపోయిన రాయలసీమ ప్రజల దుర్భర దారిద్ర్యానికి అద్దంపడుతుందీ కావ్యం. ఈ దుర్భర దారిద్ర్యాన్ని పరిహరించడానికి మానవ సంఘం తన శక్తి యుక్తుల్ని ప్రయోగించి దేశం సుఖింకగా వర్ధిల్లడానికి పాటుపడాలని కవి పెన్నేటి పాట ద్వారా సందేశం వినిపిస్తున్నాడు—

“ధరణి గంపింప కులగిరు లురలి పడగ
మేరుశిఖరమ్మునెక్కి మిన్నులదర
చచ్చెనీ లోకమున నాత్మసాక్షియనుచు
3 త్తినోరిడి కొట్టుకోనిండు నన్ను”

అన్నప్పుడు హృదయం కంపించిపోతుంది.

పండిత కవి పల్లా దుర్గయ్య 'గంగిరెద్దు' (1956) అనే పద్యకావ్యం ప్రచురించినాడు. ఇది తెలుగునాట గ్రామీణ వాతావరణాన్ని చక్కగా పట్టిచూపు తుంది. కాపు కుటుంబాల దుర్భర జీవన పరిస్థితుల్ని సమర్థవంతంగా చిత్రించిన కావ్యమిది. ఈయనది మడికొండ గ్రామం—

“పేదకాపున కున్నట్టి పెద్ద యాస్తి
ఆపు మాత్రమే, అదియుగా దతని సొత్తు
కరణమునకప్పు క్రింద తాకట్టు పడినె
సాదకపు జీవమిప్పు డప్పేద గోవు”

“ఆపు కరణంబుదే, ముంతెడంత చల్ల
దినము నాతని యింట నందింపవలెను
పెరుగు పాలన్ని కాపువే, పెయ్యలన్ని
కరణమయ్యవి, మగదూడ కాపు పాలు.”

ఇవి ఒకనాటి తెలంగాణా పల్లెటూళ్ళలోని వాస్తవిక పరిస్థితులకు కళామయ దృశ్యాలు.

పొట్లపల్లి రామారావు నైజాం ప్రభుత్వానికి వ్యతిరేకంగా పోరాడి జైలుకు కూడ వెళ్ళిన జాతీయ కవి. ఈయన రైతు కుటుంబం నుంచి వచ్చినాడు ఆ రోజుల్లోనే దేశభక్తితో కూడిన కవితయీ, కథానికయీ రచించినాడు. ఈ కవి “అత్మవేదన” (1957) లో ప్రజలకూ ప్రభుత్వానికీ సామరస్యం కుదరకపోతే కలిగే విపత్తు ఎటువంటిదో నొక్కిచెప్పినాడు—

‘గాలిదేవ! నీవు
కదిలేవు తండ్రి
కోడలి తల్లార!
కాడికందేరు
కష్టజీవి! నీవు
కడ తొలగవయ్య
చూదాము! ఈ ప్రభువు లే మేలుతారా!
చూదాము! ఏ ప్రజలు పన్నులిస్తారా!’

అంటూ ప్రజాకంటకులైన ప్రభువుల్ని హెచ్చరించినాడు. ఇది ఏ ప్రభుత్వాని కైనా అన్వయించే మాటలు. ప్రజల యోగక్షేమముల బాధ్యత ప్రజాప్రభుత్వాలపై మరీ ఎక్కువగా ఉంటుందన్న భావం దీనిలో ధ్వనిస్తున్నది. ఈయన కవితలో సామాజిక స్పృహ, దేశ పునర్నిర్మాణం గూర్చిన తపన మిక్కుటంగా కనిపిస్తుంటాయి.

మాదిరాజు రంగారావు ఆధునిక భావచైతన్యంతో వచనకవితా ప్రక్రియను స్వీకరించి నేటికీ అవिरామంగా కావ్యాలు రచిస్తున్నాడు. అనుభూతులకు చక్కని ఆకారాన్ని కలిపించి పదచిత్రాలతో ధ్వనిమయంగా కవిత చెప్పడం ఈయన ప్రత్యేకత. తన ‘కిరీరం’ (1957) కావ్యంలో ఒకచోట దేశానికి కల ఉజ్జ్వల భవిష్యత్తును ఈవిధంగా ఊహిస్తున్నాడు—

“కాలచక్ర భ్రమణంలో
 పూర్వరంగ మంతరించె
 ఋతువు మారె, వీచే
 గాలుల దిక్కు మారె
 జలధారలు హిమశైలీ
 రూపమెత్తి నవ్వుచుండే
 ఘుస్పజారుణ మస్పణ
 పద్మరాగ కాంతి! కాంతి!”

ఈయన కావ్యా లిన్నింటిలో సామాజిక సంవేదన అంతర్వాహినిగా ప్రవహిస్తుంటుంది.

జగత్సత్యాన్ని అన్వేషిస్తూ కవిరాజమూర్తి ‘ప్రణతి’ (1958) కావ్యాన్ని ప్రచురించినాడు. లోకంలో శాంతిని నెలకొల్పి సర్వమానవాభ్యుదయాన్ని ప్రసాధించుమని జగద్రక్షకుడైన పరమేశ్వరుణ్ణి ప్రార్థించడం దీనిలోని వస్తువు. మానవ వికాసాన్ని కాంక్షిస్తూ ఈ కవి ‘మహాక’ వంటి కావ్యాల్ని ప్రకటించినాడు.

దుర్గానంద్ రచించిన ‘మధూలిక’ (1958) కల్పితేతివృత్తంకల కావ్యం. ఐదాశ్వాసాల్లో రచింపబడిన పద్యకావ్య మిది. దీన్ని కవే అభ్యుదయ ప్రబంధమని చెప్పకొని - కావ్య సమస్య అభ్యుదయం తీరు ప్రాబంధికమని సమర్థించుకున్నాడు. ఏమైనా యుద్ధ వ్యతిరేకతనూ ప్రపంచ శాంతిని కాంక్షించే కావ్యమిది. లోకాన్ని నరకంగా మార్చిన పాత సంప్రదాయాలు, పాత భావాలు చెల్లిపోయినవనీ నేడు సమాజాన్ని నందన వనంగా మార్చగలిగే జాతినిర్మాతలు, నిర్ణేతలు అవసరమనీ దీనిలోని ఒక పాత్ర ద్వారా కవి ఈ విధంగా పలికిస్తాడు—

“చీకులుచేసి కండలు గ్రసించిన జాతులు నీల్గె చెల్లె భూ
 లోకము రౌరవంబయిన రోజులు, కావలె నిష్ఠ, నందనా
 లోకము దెచ్చు కోటిరవులున్, కవులున్, సువిశాలభావనా
 లోకము శిలులున్. శమికులున్, గనులం గరగించు మేటులున్.

సుప్రసన్న లోతైన భావుకుడు. ఈయన కావ్యాలన్నింటిలో భారతీయ ఆధ్యాత్మిక భావన అంతస్సుత్రంగా భాసిస్తుంటుంది. శ్రీ అరవిందుని తత్వ చింతన ఈతని కవిత్వంలో గుబాళిస్తుంటుంది. ఎంతటి చిన్న వస్తువులోనైనా ఆనందలక్ష్మీసామ్రాజ్యమును దర్శించగలిగిన శక్తిసంపన్నుడు. ఈయన ప్రచురించిన 'తేజశ్చక్రము' (1958) రెండు లఘు కావ్యాల సంపుటి. దీనిలోని ఛందస్సు ఒక నూతన ప్రయోగం. 'దుఃఖయోగిని' కావ్యం ఆపూర్వ భావనా విలసితం—

“లోకమున బాధయన్నది రాకమునుపు

అది భరింపరానిది, అతిభయదము

అనుభవింపక తప్పని యప్పు డది భ

రింపబడెడు నాశాభావ సంపుటమున”

అన్నది దీనిలోని సందేశం. ఈయన తరువాత కాలంలో రచించిన 'అధునా' (1964) కావ్యాన్ని త్రిపురనేని గోపీచంద్ కు అంకితం చేసినాడు. సుప్రసన్న చేతనావర్తం' కవుల్లో ఒకడై మొదటి సంపుటానికి సంపాదకుడుగా వ్యవహరించినాడు.

జె. బాపురెడ్డి 'చైతన్యరేఖలు' (1960) రచించి వ్యక్తికి సమష్టికి సమన్వయం సాధించినాడు. మానవాళి సంక్షేమాన్ని కోరుతూ ఈయన తరువాత 'రాకెట్ రాయబాతం' కూడ నడిపినాడు.

'మాయణ కథలోని శ్రీ సీతారాముల కళ్యాణ ఘట్టం వస్తువుగా స్వీకరించి చిలుకమణ్ణి రామానుజాచార్యులు 'కళ్యాణ రాఘవము' (1960) అనే పద్య కావ్యాన్ని రచించినాడు —

“అమల ధర్మాధ్వమున గృహస్థాశ్రమ మొక

రమ్యవసవాటి, యాట్టివారలరు నట్టి

సేవగావించి సంతృప్తి జేసినపుడె

సఫలమై యరి మిన్నంటి జాలునోయి”

అని గృహస్థాశ్రమ ధర్మ స్వరూపాన్ని దాని పరమార్థాన్ని తోక కళ్యాణం కోసం అది నిర్వహించవలసిన కర్తవ్యాన్ని కవి జనకుని నోట చెప్పించినాడు. ఈయనే ఆ తరువాత 'మధురవేదన' (1967) అనే చక్కని కావ్యాన్ని రచించి ధన్యుడైనాడు.

పేర్వారం జగన్నాథం సాంఘిక చైతన్యస్ఫూర్తితో 'జాతికోసం జనుల కోసం కాగడానై కాలిపోదును' అంటూ 'సాగరసంగీతం' (1960) ప్రచురించి నాడు దీనిలోని 'ప్రసవవేదన' 'పక్షభాష్యం' 'మహావిష్ణువు మరణం' అన్న ఖండికల్లో - ఆణువు ప్రసవించడం, దైత్యారికి పట్టపగలు దయ్యం పట్టడం, మహావిష్ణువు మంచమెక్కి మరణించడం పంటి ఊహలే అర్భంత నూతనములు. విలక్షణమైన ఆధునిక అభివ్యక్తి సామాజిక చైతన్యం ఈయన కవితలకు జీవనాడి. ఈయన కూడ 'చేతనావర్తం' పుస్తకం ఒకడు.

అభ్యుదయ కవుల్లో శ్రీశ్రీ తరువాత చెప్పకోతగినవాడు ఆరుద్ర. ఈయన 'త్వమేవాఽహమ్' తరువాత కూడ ఎన్నో ప్రయోగాలు చేసినాడు. అటువంటి ప్రయోగశీలంతో వెలువడిందే 'సినిమా' (1960). ఇది నేటి నాగరక, పారిశ్రామిక, యాంత్రిక కృత్రిమ జీవిత నైర్వాహాన్ని దాని వైఫల్యాన్ని చిత్రించిన కావ్యం. లోకానుభవంతో అన్వయం కుదరని ఆశయాల్నా ఆదర్శాల్నా ఎట్లా సఫలీకృతం కావో కవి దీనిలో చక్కగా చిత్రించినాడు. కవి గీనికి ముందు ప్రచురించిన సాహిత్యపనిషత్తులో—

“చూశావా ఆరుద్రా ఒక అమూల్య

సంప్రదాయం నిర్రేచే ఉంటుంది హమేషా

మూఢాచారాలు మారుతూ ఉంటాయి నిజం

కాని, సంప్రదాయం తాతముత్తాతలనాటి ధనం

జాతికి జీవన నాళిక

జానపద గీతిక”

అంటూ శ్రీశ్రీ పలుకడం

“క్షణక్షణం ఉత్పన్నమయ్యే సాదా సమస్యల

పరిష్కర్త పనికి శుభిత రానినామా చేస్తుందా ?

అసలు ఆ ఉద్యోగం కవిత్యం చెయ్యాలా ?
 ఐన్ స్టయిన్ని ఐదో యెక్కం నేర్చుమన్నట్లు
 కవిత్యంతో జీవితం గొడ్లపాకలోని
 కనువు ఊడ్చించాలా ? కవిత గొరక చీపురా ?”

అంటూ ఆరుద్ర పలుకడం అభ్యుదయ కవుల్లో వచ్చిన మార్పును స్పష్టంగా సూచిస్తున్నాయి. ఇదంతా ఎందుకంటే మార్క్సిజం పునాదిగా ఉన్న అభ్యుదయ కవిత్యం ప్రమంగా పనుమరుగైపోయి ఆధునిక తెలుగు కవిత ఎట్లనూతన చిశాభిముఖంగా సాగి మానవతా కేరనంగా రూపొందిందో వివరించడానికే.

పోలూరి అంజనేయ ప్రసాద్ ఆధునిక భావవైతన్యంతో సామాజిక సంపేదనాభరితంగా ‘పోతన’ (1962) కావ్యాన్ని పవ్యాల్లో విరచించినాడు. దీని పీఠికలో రచయిత- “పోతన్నగారొక్కడే రాజుల దుశ్చర్యలను ఖండించి ఇటు వంటి రాజులకు కృతి ఈయడంపంటె కవులు స్వతంత్రులై అడవుల్లో కంద మూలాలు తినటం శ్రేయస్కరమని ప్రపంచానికి చాటాడు. రాజులంటే భయాం దోళనలు వ్యాపించిన రోజుల్లో ఒక కవి, నిరుపేద సామాన్య హాలికుడు ఇలా వెప్పాడంటే ఇంతకంటె స్వతంత్ర శీలం మరేముంటుంది ? ఈ దృప్యంతో నేనీ కావ్యరచనకు పూనుకున్నాను. నా కవిత్యం వాస్తవానికి యారం కాకుండా, గతంలో పుట్టి, ప్రస్తుతంలో పెరిగి, భవిష్యత్తును చేరటానికి సాహసిస్తుంది” అని చెప్పుకున్నాడు. అంతేకాదు-

నాలో సాంఘిక భావ విప్లవ మహా నాదమ్ము విన్పించి, ఉ
 ద్యోలంబైన రహసుభూతి నను నావేశించి, స్వాతంత్ర్య దీ
 షాలోలుండగు పోతరాజు కవితా సందేశమున్, సిద్ధిగం
 తాలన్ చాటెదగాక అభ్యుదయ పంథాలోన వర్తించుచున్’

అని తన కావ్య దృప్యధాన్ని చాటుకున్నాడు.

1962 లో భారతదేశం చైనాతో యుద్ధం చేయవలసివచ్చింది. చైనా భారత భూభాగాన్ని దురాక్రమించినప్పుడు దేశరక్షణ కోసం కవులంతా ముక్త కంఠంతో చైనా చుట్టల నీతిని దెగదినారు. కాబోటి నారాయణరావు “రూ”

విజయం మనది నిజం” (1963) అనే పేరుతో చైనాను ఖండిస్తూ తన కావ్య సంపుటి ప్రకటించినాడు. ఇవే తరుణంలో వే. నరసింహారెడ్డి అభిలాంధ్రకవుల కావ్య ఖండికల్ని సమీకరించి ‘సమరగీతి’ (1963) ని ప్రకటించినాడు. ‘త్రిశూలం’ పేరుతో ఇందులో కూర్చబడిన తిలక్ కవిత—

“నవ్వుకు నవ్వలేని వాడిని పువ్వులు చిదిమేవాడిని
బరిమీద వదలిన పాముని చైనావాడిని”

అన్నది వాడిములుకులతో కూడిన కవిత. ఇది “అమృతం కురిసిన రాత్రి” సంపుటిలో చేర్చబడలేదు. 1964 లో పాకిస్థాన్ తో యుద్ధం సంభవించినప్పుడు కూడ వే. నరసింహారెడ్డి ఆంధ్రదేశంలోని ప్రముఖ కవుల కవితల్ని సంకలితం చేసి పాకిస్థాన్ దుర్నితని తెగడుతూ ‘సమర భారత్రి’ (1964) ని ప్రకటించినాడు. దేశానికి విపత్తు సంభవించినప్పుడు కవులెట్లా ప్రతిస్పందించింది ఈ కావ్యాలు స్పష్టం చేస్తాయి. అంతేకాక బంగ్లా ప్రజల పీరోచిత పోరాటాన్ని సమర్థిస్తూ స్వాగతించే ‘సమర్ పథే బంగ్లా’ (1971) పేరుతో ప్రముఖ కవుల రచనల్ని సమీకరించి ప్రకటించినాడు.

నాగభైరవ కోడేశ్వరరావు ‘రంగాజమ్మ’ (1963) పేరుతో చారిత్రక గేయ కావ్యం రచించి ఆంధ్రుల చరిత్రకు నూతనోత్తేజం కలిగించినాడు. ఈయన నేటికీ సమకాలిక సమాజం ప్రతిఫలించే రచనలు చేస్తున్నాడు. సున్నితమైన హాస్యమూ, వ్యంగ్యమూ ఈయన కావ్యాల్లో తళతళ మెరుస్తుంటాయి

సోమసుందర్ అభ్యుదయ కవితా పరిషత్వంగం నుండి పూర్తిగా విడివడినట్లు ఈయన 1963 లో రచించిన సోమరసం - సుందరకాండ, మేఘరంజని, మిణుగురులు వంటి కావ్యాల ద్వారా వ్యక్తమవుతుంది. స్వీయానుభూతుల్ని తాత్విక ధోరణిలో అభివ్యక్తంచేసే కావ్యాలివి.

గాడేపల్లి కుక్కుడేశ్వరరావు చారిత్రక ఇతివృత్తాన్ని పరిగ్రహించి ‘విజయ ముద్ర’ (1964) పేరుతో పద్యకావ్యం రచించినాడు. దీనికి ఆంధ్రప్రదేశ్ సాహిత్య అకాడమీ బహుమతి కూడ లభించింది. భారత వీర పురుషుడైన పురుషోత్తముడు ప్రపంచ విజేతగా పేరుగాంచిన అలెగ్జాండరును త్రిప్పికొట్టిన వీరగాధ ఇందులో కీర్తింపబడింది.

ఈ ఘోష సంకల్పకర్తలకు దిగంబరకవులన్నా, చిష్టావకలి - త్తమన్నా, తూర్పుల మన్నా, ఇయమో, అనన్యమో, అతపన భావకమో అక్షం తామసః శ్చింత్య భవ చాచార్యం, వ్రత్యుత్తరం, అనాత్మ్యం - తాంత్రమదాలకృత్యం. కాన

ఒకానొక జానపద గాథను స్వీకరించి ముదివర్తి కొండమాచార్యుల 'నారాయణమ్మ' (1985) పద్యకావ్యం మల్లినాడు. త్యాగనిరతిని కొనియాడుతున్న ఈ కావ్య సందేశం జాతికి శిరోధార్యం. ఈయనే 'పూర్ణాపూరి' (1977) పేరుతో మరొక పద్యకావ్యాన్ని రచించి మనిషిలోని మంచితనానికి నిరాజనం పట్టినాడు

కుందుర్తి ఆశయాంతరమగుణంగా శీలా వీరాజు వచన కవితా ప్రక్రియలో కథను ప్రవేశపెట్టి "కొడిగట్టిన సూర్యుడు" (1985) ప్రచురించినాడు. ఇది మూడు కథాకావ్యాల సంపుటి. ఈ ప్రయోగాన్ని మెచ్చుకుంటూ కుందుర్తి దీనికి పీరిక రాసినాడు. అందులో - "అభ్యుదయ దృమం విజృంభించిన రోజుల్లో ఆదర్శమనే దానికి అధిష్ట ప్రాధాన్యం వచ్చి కవిత్వపు విలువలను నిర్లక్ష్యం చేయడం జరిగింది. కనుకనే ఆ ఉద్యమం అంత త్వరగా చల్లారిపోయి కవిత్వపు విలువలకు ప్రాధాన్యం గల ఆధునిక వచన గేయోద్యమం ఆరంభమైంది. కాని యిప్పుడూ అటువంటి పొరపాటే జరుగకూడదు" అన్న కుందుర్తి మాటలు ప్రత్యేకంగా గమనించదగ్గవి.

ఆధునిక తెలుగు కవితా ప్రస్థానం ఈ విధంగా ఈ దిశలో సాగుతున్న సమయంలో దిగంబరకవుల రంగ ప్రవేశం జరిగింది. వీళ్లు వరుసగా 1985, 1986, 1988 లలో కవిత్వం పేరుతో మూడు సంపుటలు ప్రచురించి ప్రజల్ని ఆకర్షించడానికి గొప్ప ప్రయత్నాలే చేసినారు. తెలుగు భాషలో ఉన్న బూతు పదాల్ని సమర్థవంతంగా వాడిన క్లిరి వీళ్లకే దక్కుతుంది. అల్లెల పదాల్ని విచ్చలవిడిగా ప్రయోగించడం వీళ్ళకు వెన్నతో పెట్టిన విద్య. సంప్రదాయాన్ని విచ్ఛిన్నం చేయడమే వీళ్ళ ఏకైక లక్ష్యం. వీళ్ళు చేసిన 'టాల్కి'కి భయపడి పిళ్ళను మొదట తెగడినవాళ్ళే తరువాత కాలంలో ఇదీ ఒక ఉద్యమమేనని ప్రకటించ సాగినారు. వీళ్ళలో గొప్ప కవితాశక్తి ఉన్నదని సర్దిఫీకేట్లు ఇవ్వడానికి వెనుదీయలేదు. ఆంధ్ర సాహిత్యరంగంలో ఏర్పడిన స్తబ్ధతను బొగొట్టడానికి దిగంబరులు షార్ట్ ట్రిట్ మెంట్ ఇచ్చినారని మరికొందరు సంజాయిషీ ఇచ్చినారు. కాని అది షార్ట్ ట్రిట్ మెంట్ లాకే షార్ట్ సర్క్యుల్ గా పరిణమించిందని విజ్ఞులు భావిస్తున్నారు. ఎందుటాకుల గలగలలా సాగిన వీళ్ల 'టాల్కి' కుందేళ్లుకూడా పెదకలేదు. కవిత్వాన్ని ఖాసీచేసి మానంగా పతాయనం చిత్ర

iii) అనంతర ఘోషకర్తలు, చిష్టావకలి వాతావరణం త్తమన్నా, తూర్పుల మన్నా, ఇయమో, అనన్యమో, అతపన భావకమో అక్షం తామసః శ్చింత్య భవ చాచార్యం, వ్రత్యుత్తరం, అనాత్మ్యం - తాంత్రమదాలకృత్యం. కాన

గించినారు. ఈ దిగంబరులకు తాత్విక ఆలోచనా ధార ఏదీ లేనందున సాహిత్య పరిణామ శీలం తెలిసిన పండితులెవ్వరూ దీన్ని ఉద్యమంగా గుర్తించరు.

సాహిత్యరంగంలో ఏర్పడిన ఈ గందరగోళాన్ని తొలగించి సాహిత్యం పట్ల సదవగాహన పెంచడానికి పోయిన విలువల్ని మళ్లీ ఉద్ధరించడానికి, 'చేతనా వర్తం' సంపుటాలు రెండు వెలువడినాయి. డా॥ కోవెల సుప్రసన్నాచార్యులు సంపాదకత్వాన మొదటి సంపుటం 1967లో వెలువడగా, డా॥ కోవెల సంపత్కుమారాచార్యులు సంపాదకత్వాన రెండవ సంపుటం 1970లో వెలువడింది. ఆనాడు పండితులూ పత్రికలూ ఈ ప్రాజెక్ట్ చేశోళ్ళ కొనియాడడం జరిగింది. సాహిత్యం పేరులో సాగిన అరాచకాన్ని ఇది అరికట్టగలిగింది. చేతనా వర్తం' కవులు నలుపురు- (1) సుప్రసన్న (2) సంపత్కుమార (3) పేర్వారం జగన్నాథం (4) వే. సరసింహారెడ్డి.

దిగంబర కవుల 'లాల్గి' ఒక పీడకలగా వచ్చి పూర్తిగా చెరగిపోక ముందే 1970 లో విప్లవ రచయితల సంఘం ఆవిర్భవించింది. దీనికి మార్క్సిస్టు-లెనినిస్టు భావభోరణి బీవనాది వంటివి. వీళ్ళు సుమారు ఒక దశాబ్దం పాటు అంటే - 1970 నుండి 1980 దాకా అలసిపోకుండా అల్లరి చేసినారు. ఈ అల్లరిని చూసి మురిసిపోయిన కొందరు ఈ దశాబ్దాన్ని విప్లవ కవులే పాలించినారని అందమైన అబద్ధాన్ని ప్రచారం చేసినారు. ఈ 'విరసం'కు ఒకానొక సామాజిక సిద్ధాంతాన్ని ప్రచారం చేయడమే పరమ లక్ష్యం. కనుక కవిత్వం గూర్చి చెప్పవలసి వస్తే అది తిట్లు కావనార్థంతో "పోప్ నీళ్ళకున్ పలుచనై" పోయింది. నినాదాలు తప్ప కవితాస్పృహ కలికానిక్కూడా కనిపించకుండా పోయింది. కవిత్వాన్ని ఎంతగా విధ్వంసం చేయగలుగుదురో అంతగా వాళ్ళ శక్తికొద్దీ చేసి అంతర్ధానమైనారు. తాటాకు మంటలా భగ్గమని 1980 వరకల్లా ఇదీ ప్రమంగా చల్లారేపోయింది. దీనికొక తాత్విక దృఢపథం ఉండి కూడా కవితాకళ మృగ్యమైనందున ఇదికూడా సాహిత్యోద్యమ స్థాయికి చేరకుండానే మటుమాయమైపోయింది. దిగంబర కవులూ, విప్లవ కవులూ కలిసి 1965 నుండి 1980 దాకా అంటే-సుమారు 15 సంవత్సరాలు తెలుగు కవిత్వాన్ని అగమాగం చేయడానికి విఫల ప్రయత్నం చేసినారు. వీళ్ళ 'లాల్గి'నీ 'అల్లరి'నీ భాతరు చేయకుండా మరొకప్పుడు అచ్చమైన, స్వచ్ఛమైన అభునిక తెలుగు కవిల సవనవో న్మేషంగా సాగుతూనే వస్తున్నది. ఇక్కడ దాని ఉద్ధమన శీలాన్ని పరిశీలిద్దాం.

III

ఇదే కాలంలో వానమామలై వరదాచార్యులు 'పొతన చరిత్రము' (1966) రచించినాడు. జాతికి ఆదర్శప్రాయమూ, అనుసరణీయమూ అయిన పొతన వ్యక్తిత్వ మహత్వాన్ని కీర్తిస్తూ నవీన ప్రబంధ మార్గంలో రచింప బడినది. నిరాడంబరమూ, నిసర్గ సుందరమూ అయిన పొతన జీవితాన్ని తలచుకుంటూ తెలుగువాళ్ళు నేటికీ పులకాంకితులవుతుంటారు. ప్రాపంచిక భోగ భాగ్యాలను రాచరికాన్ని నిరసించిన పరమ భాగవతోత్తముని జీవితగాథను చిత్రించి వరదాచార్యులు 'అభినవ పొతన'గా ఖ్యాతిగన్నాడు-

“దీన జనులను దయజూచు దివ్యకర్మ

తపములన్నిటిలో నుచ్చతము

మరువ వలదు.... .”

అన్న పద్యంలో మానవ ధర్మాన్ని చక్కగా ఉద్బోధించి సామాజిక చైతన్యాన్ని ధ్వనింప జేసినాడు. అంతకు ముందే ఈ రచి వర్తమాన దేశ పరిస్థితులు ప్రతి ఫలించే విధంగా 'మణిమాల' (1945) 'అహ్వనము' (1957) అను కావ్య సంపుటాలు ప్రకటించినాడు. ఈయన వరంగల్లు సమీపమందలి మడికొండ నివాసి. సాహిత్య సేవలో ముడికొండ రవుల పాత్ర గణనీయమైంది. సుప్రసిద్ధ కవి వరేణ్యులూ, స్వాతంత్ర్య సమరయోధులూ అయిన కాళోజీ సోదరులు ఈ గడ్డపై జన్మించినవాళ్ళే. వీళ్ళలో కాళోజీ రామేశ్వరరావు (కలామెషాన్) ఉర్దూలో చక్కని వ్యంగ్య కవితలను రాస్తుంటాడు.

ప్రజాకవి కాళోజీ పరాధవ సంవత్సరం (1966-67)లో ఋతువు కొక్కటిగా 'నా గొడవ' భాగాలు ప్రకటించినాడు. పల్లెటూరి సమస్యలనుండి ప్రపంచ రాజకీయాలదాకా ప్రతి సమస్యకు స్పందించి రచనామయంగా కవిత చెప్పే నేర్పు కాళోజీది. అయినా ఈయన ఏ పార్టీకి తాళట్టు పడని స్వతంత్రుడు. సామాజిక స్పందన ఈయన కవితకు ప్రాణం పంటిది. శ్రీశ్రీమైన లభిజ్ఞాపరత ఈయన కవితారీతి. సజాయితీని నమ్మినవాడు.

కవిత్వంలో గడుసరితనాన్ని నాజూకుగా ప్రదర్శించడంలో ఆనుముల కృష్ణమూర్తి సిద్ధహస్తుడు. ఈయన 'సరస్వతీ సాక్షాత్కారం' (1987) లో చూపిన ఇటువంటి కొత్తపోకడలు రసజ్ఞుల్ని అలరిస్తుంటాయి -

“ఇల ఆనంద రస ప్రవాహమున కంటే లేదు చిన్నారిదో
సిలితో ఎంతని త్రావ నోపుదుము మా చిన్నారి కన్నాల రె
ప్పలలో నీ బహుకాంతి పుంజముల సంభాశింతుమేలాగు మా
మలినోద్యాన మనః కవాటముల నమ్మా ఎన్నడూ ద్వింతువే!”

అసీ ఆ చదువుల తల్లిని వేడుకుంటాడు. లోకంలో ఆనందమున్నది. దుఃఖమూ ఉన్నది. ఆనందాన్ని అనుభవించగలిగే శక్తిని సంపాదించుకోవలసి ఉన్నది. ఈ కవి కూడ మడికొండ గ్రామానికి చెందినవాడు.

దేవరకొండ బాలగంగాధర తిలక్ అభ్యుదయోద్యమం దేశంలో సాగుతున్న కాలం నుంచే చక్కని కవిత్వం పత్రికల్లో ప్రచురిస్తూ వచ్చినాడు. ఈయన కావ్య సంపుటి “ఆమృతం కురిసిన రాత్రి” (1988) పేరుతో ప్రకటింపబడింది. కవి గాఢానుభూతి, సామాజిక సంస్పందన దేశ సంస్కారాభిముఖంగా సాగుతుంది. కవులు వర్గాలుగా పార్టీలుగా విడిపోవడాన్ని ఈయన గర్హిస్తాడు.

“ఈ కాలంలో బ్రతుకు, యీ ప్రపంచాన్ని ప్రతిఘటించు
ఇంటికున్న కిటికీలన్నీ తెరచి అన్ని పవనార్పి ఆహ్వానించు
నువ్వు చెప్పేదేదైనా నీదై వుండాలి, నీలోంచి రావాలి చించుకొని రావాలి”
అన్నది తిలక్ కవితా తత్వం.

అరిపిరాల విశ్వం “రేపటి స్వర్గం” (1988) లో ఆశావాదాన్ని ప్రతిపాదించినాడు. దుఃఖాలతో, వ్యథలతో నిండిన ఈ వర్తమాన సమాజం భవిష్యత్తులో అందమైన పూలు పూస్తుందని విశ్వాసం ప్రకటించినాడు.

బోయి భీమన్న ‘అశోక వనంలో రాముడు’ (1989) అనే పద్య కావ్యంలో తనదైన ఒక నూతన సామాజిక సిద్ధాంతాన్ని ప్రతిపాదించినాడు. దాని పీఠికలో

కవి- “రామాయణ కాలంలో ఉండిన భారత రాజకీయ వ్యవస్థ సర్వజన సమత్వంపై ఆధారపడినట్టిది. తద్విరుద్ధంగా కనిపించే సందర్భాలన్నీ ప్రక్షిప్తాలేననీ కుల తత్వంపై బాగా కరడుగట్టిన తర్వాత ఎవరెవరో ఆ మహా గ్రంథాలలో చొప్పించి నట్టివేననీ నా విశ్వాసం..... ఈ కావ్యంలో రాముణ్ణి సంపూర్ణ మానవుడైన ఒక సోషలిస్టుగానే దర్శించాను” అంటాడు. అట్లా రాముని పాత్రను కవి కొత్తగా వ్యాఖ్యానించినాడు ఈ కావ్యంలో.

వేగుంట మోహన్ ప్రసాద్ రచించిన ‘చితి చింత’ (1969) లో జీవన తత్వం వ్యాఖ్యానించబడింది. మార్మికత కారణంగా కావ్యం వెంటనే అర్థంకాదు. అభివ్యక్తి మార్గంలో దీని కొక ప్రత్యేకత ఉన్నది.

బాదాల రామకవి పద్య విద్యలో ఆరితేరినవాడు. దానికి ఈయన “లేపాక్షి స్వప్న దర్శనము” (1970) చక్కని నిదర్శనం. లేపాక్షిలోని శిల్ప సౌందర్యాన్ని ఆధ్యాత్మిక భావనాశక్తితో వర్ణించిన కావ్యమిది. దీన్ని పలువురు పండితులు బహుధా కొనియాడినారు. ఈ కవి ఇంతకుముందే భారతీయ ఆత్మతత్వాన్ని నిరూపించే ‘కృష్ణ కథా విపంచి’ని వినిపించినాడు.

ఉత్పల సత్యనారాయణాచార్యులు తన ‘ఈ జంట నగరాలు - హేమంత శిశిరాలు’ (1971) అనే పద్య కావ్యంలో హైదరాబాదు, సికిందరాబాదు జంట నగరాలలోని ప్రజా జీవితాన్ని నిశితమైన పరిశీలనా దృష్టితో వర్ణించినాడు. పద్య రచనా శిల్ప రహస్యం తెలిసినవాడు. కవి దీన్ని క్షీడాభిరామం పద్ధతిలో రచించినాడు. దీన్ని చదువుతుంటే హైదరాబాదు ప్రజల దైనందిన జీవితం కనులకు కట్టినట్లుంటుంది.

శశాంక ‘స్వర లహరి’ (1971) లో సంఘజీవియైన మనిషి మనోభావాలకు అక్షరాకృతి కలిపించినాడు. భావ సౌకుమార్యం ఈయన రచనల్లో ఉన్న ప్రత్యేకత. ఇంతకుముందే ఈ కవి ‘నయా జమానా’ (1954), ‘రాగవల్లరి’ (1955) కావ్యాల్ని ప్రకటించి సుప్రసిద్ధుడైనాడు.

నాయని సుబ్బారావు ‘జగ్మభూమి’ (1973) తనను కన్న పుడమి తల్లిని కీర్తించే ఉత్కృష్టమైన పద్య కావ్యం. కవి తన స్వగ్రామాన్ని ఉపలక్షించినా

దీనిలో భారతీయ జీవన తత్వాన్ని మనోహరంగా వర్ణించినాడు. ఇది భౌతిక మానసిక ఆధ్యాత్మిక స్థాయిల్లో జాతీయ జీవనాన్ని దర్శించి సాంస్కృతికంగా ఏకీభావాన్ని సాధించిన కావ్యమని కొనియాడబడుతున్నది. ఇదే కాక ఈయన 'వేదనావాసుదేవము' 'భాగ్యనగర కోకిల' వంటి కావ్యాలనేకంగా రచించినాడు.

ఎస్వీ జోగారావు 'ప్రసన్న కుసుమాయుధం' (1973) చదువుతుంటే సుమనోజ్ఞ సుందర లోకాల్లో విహరించినట్లుంటుంది. ఇది చక్కని పద్య కావ్యం. పద్యాన్ని హృద్యంగా రచింపగల శిల్పి జోగారావు.

కొత్తపల్లి సత్యశ్రీమన్నారయణ 'వెలుతురు పిట్టలు' (1974) అనుభూతి సాంద్రత వెలార్చిన అందమైన కావ్యం. కవి లోతైన భావుకుడు.

గుంటూరు శేషేంద్రశర్మ 'నా దేశం- నా ప్రజలు' (1975) ఆధునిక ఇతిహాసంగా చెప్పబడింది. అభివ్యక్తిలో, ఆలంకారికతలో, వస్తువిన్యాసంలో కవి తనదైన వ్యక్తిత్వాన్ని ముద్రించుకున్నాడు. విప్లవ భాషావిధాతగా పేరుగన్నాడు. ఈయన 'కవిసేనమేని ఫెస్టో' (1977) పేరుతో ఆధునిక కావ్యశాస్త్రాన్ని కూడ రచించి నేటి యువతరాన్ని ఆకర్షిస్తున్నాడు. పద్యాల్లో, వచన కవితా ప్రక్రియలో కావ్యాలనేకంగా రచిస్తూ సమకాలిక తెలుగు కవితారంగంలో శిఖరాయమానంగా వెలుగుతున్నాడు. క్రొంగొత్త ప్రయోగాలతో కావ్యభాషా స్వరూపంలో మార్పు తెస్తున్న ఆధునిక వాగనుశాసనుడు శేషేంద్ర.

ఈ దేశంలో ఒంగేవానికి ఒంగి సలాంచేసేవాడు పుడుతున్నాడు జాగ్రత్త!

ఈ లక్షణం తలయై త్రిందంటే ఆకాశంలో తోకచుక్క పుట్టిందన్నమాటే"

అన్న పంక్తులు లోక తంత్రాన్ని సూటిగా ఘాటుగా వ్యక్తం చేస్తున్నాయి.

ముదిగొండ వీరభద్రమూర్తి 'పందేమాతరం" (1977) స్వాతంత్ర్య సంగ్రామ చరిత్రను మొదటిసారి కమనీయ కళాఖండంగా తీర్చిన మహాకావ్యం. ఇది 18 ఖండాలలో సాగి ప్రతి పద్యంలో దేశాభిమానం ఉట్టిపడుతుంది. కావ్యమంతా జాతీయతా భావదీప్తితో నిండింది. జాతి ప్రదర్శించిన త్యాగనిరతి, వీరతాస్పూర్తి దీనిలో ఒళ్లు పులకరించేట్లుగా వర్ణింపబడింది.

“ఈశభక్తికి మించిన దేశభక్తి
దేశభక్తికి దగిన యాత్మీయభక్తి
యాత్మభక్తికి దోడుగ నాధునికత
రక్తి యవి యెప్పునాడె భారము ముక్తి”

వంటి సందేశాత్మకములైన మాటలు జాతికి శిరోధార్యములు.

ఇంద్రగంటి హనుమచ్ఛాస్త్రి ‘క్తిర్తితోరణము’ (1978) కావళీయుల
చారిత్రక బౌద్ధత్యానికి, వాళ్ల కళావైభవానికి పేసిన ముత్యాలపందిరి. సుమనోభి
రామంగా అల్లిన పద్యకావ్యమిది.

“ప్రాణంబైనది తెల్లుగడ్డకు, ధరాప్రాలంబమౌ నీ తెలం
గాణంబందున తాయెరప్పయును మాటాడున్ మనస్సిచ్చి, వి
న్నాణంబైన కవిత్వ సంపదల కన్నాకై దిగంతాఖిల
క్షోణీకిర్తిత వైభవంబగుచు వెల్గున్ నాటికిన్ నేటికిన్”

వంటి పద్యాలు చదువుతుంటే పురావైభవం కనులకు కట్టి ఒడలు పులికి
స్తుంది. ఈయన ఇంతకుముందే ‘దక్షారామం’ (1949) కావ్యరచన చేసి ధన్యుడై
నాడు.

నాయని కృష్ణకుమారి “అగ్నిపుత్రి” (1978) అనుభూతి సాంద్రత,
లోకవర్తనం సమంగా కలిసిన ఇక్ష్మణండం.

రామా చంద్రమౌళి ‘శిలలు దిలకిస్తున్నాయి’ (1979) లో సూతన అభి
వ్యక్తితో అనుభూతులకు రూపకల్పన చేసినాడు. నేటికి ఈయన అనుభూతి రచి
తలు వెలారుస్తున్నాడు. మంచి భావుకుడు. ఈయన ఇంతకుముందే సంఘ చైతన్యం
ప్రతిఫలించే ‘దీపశిఖ’ (1971) రచించినాడు.

ఇస్మాయిల్ కూడ ఇదేకోవకు చెందిన అనుభూతికవి. ఈయన ప్రకృతిని
ప్రపంచాన్ని దర్శించే తీరు విశిష్టంగా ఉంటుంది. ఈ రచి ‘చిలుకలు వాలినచెట్టు
(1980) అందుకు నిదర్శనం. ఈతనిదే ‘చెట్టు నా ఆదర్శం’ అన్న కావ్యంకూడ
గణనీయమైంది. సూక్ష్మ పరిశీలనాదృష్టి, పదచిత్రరచన ఈయన ప్రత్యేకత.

వానమామలై జగన్నాథాచార్యుల 'రైతురామాయణం' (1980) ఒక విశిష్టమైన పద్యకావ్యం. దీనిలోని ప్రతి పద్యం ఒక రసగుళిక. కథ రామాయణానికి ప్రతిబింబంవంటిది. ఇక్కడ రైతురాముడు కథా నాయకుడు. తెలంగాణా పల్లెటూరికానికి కావ్యం నిలుపుటద్దంవంటిది. తెలంగాణా విముక్తికోసం సాగిన పోరాటం, రజాకారుమూకల దురాగతాలుకూడ ఈ కథతో ముడిపడి ఉన్నాయి. ఈ కవి వరదాచార్యులకు సోదరుడు. మడికొండకు చెందినవాడు.

అలూరి బైరాగి 'ఆగమగీతి' (1981) కావ్య సౌందర్యాన్ని సంతరించు కున్న చక్కని కవితాసంపుటి. అంతశ్చైతన్య విలసనంతోకూడిన మానవ మనోభూమికలలోని వివిధ దశల్ని చిత్రించే కావ్యమిది. ఈయన ఇంతకుముందే 'నూతిలో గొంతుకలు' (1978) 'చీకటి నీడలు' (1978) ప్రచురించి ఆధునిక తెలుగు కవిత్వానికి కొత్త అభివ్యక్తిని ప్రసాదించినాడు.

తుమ్మపూడి కోటేశ్వరరావు 'కుమారభారతి' (1981) పద్యకావ్యం రచించినాడు. కావ్యవస్తువు వివేచనాత్మకమై భారతీయ ఆధ్యాత్మికభావన ఆధునిక చైతన్యంతో వ్యాఖ్యానించబడింది. ఎన్.టి.జ్ఞానానందకవి 'పిల్లనగ్రావి' (1982) పద్యకావ్యంలో సామాజిక దురన్యాయాల గూర్చిన సంవేదన కనిపిస్తుంది. ఈయన ఇంతకుముందే 'అమ్రపాలి' పద్యకావ్యం రచించినాడు. మురయీ రచించిన 'శిల్పి' (1983) పద్యకావ్యం కవి కళాత్మకదృష్టిని ప్రదర్శిస్తున్నది. పేర్వారం జగన్నాథం 'వృషభపురాణం' (1984) అనే అధిక్షేపక కావ్యంలో రాజకీయ దుర్నితీపై సాంఘిక దుర్వ్యవస్థపై వ్యంగ్యాత్మకంగా దాడిచేసినాడు. శేషేంద్ర తన రచనలన్నీంటిని పునర్వవస్థీకరించి 'ఆధునిక మహాభారతం' (1985) పేరుతో ప్రకటించినాడు. దీనిలో ఆధునిక చేతన, ఆధునిక అభివ్యక్తితోపాటు శిల్పరూప చక్కగా సమన్వయాన్ని పొందినాయి 'సంపత్' (కీ.శే. శంఖవరం రాఘవాచార్యులు) రచించిన 'విశ్వనాథవిజయము' (1987) ఆంధ్రుల సాహస బౌద్ధారాళంతోపాటు దేశభక్తిని చిత్రించే పద్యకావ్యం. వ్యక్తి చైతన్యం సమాజ చైతన్యంగా పరిణమించడం దీనిలో చక్కగా వర్ణించబడింది. సుప్రసన్న 'శతాంకుర' (1987) శ్రీ అరవిందతత్వ దర్శనానికి కళామయ వ్యాఖ్యానం. అనంద చేతన గురించిన అశ్వేషణ దీనిలో కనిపిస్తుంది.

వీశ్వేకాక అభ్యుదయ కవితోద్వయమం చల్లారిన పిదప నిర్విరామంగా, దేశీయ చైతన్యంతో, మానవీయ దృక్పథంతో, సంఘపునర్నిర్మాణాన్ని కాంక్షిస్తూ

సుందర సుమధురకావ్యాలెన్నింటినో నేటికీ రచిస్తూ కవితారంగాన్ని ప్రభావితం చేస్తున్న బోయి భీమన్న, తుమ్మల, దాశరథి, సి.నారాయణరెడ్డి, శేషేంద్రకాళోటి, సోమసుందర్, అజంతా, కరుణశ్రీ వంటి వాళ్ళెందరో ఉన్నారు. కరుటూరి సత్య నారాయణ వంటి వాళ్ళు బౌద్ధవాఙ్మయంనుండి వస్తువును స్వీకరించి బుద్ధుని సందేశాన్ని కళామయంగా వినిపిస్తున్నారు. చాలారోజులక్రితమే వి.వి.ఎల్.నర సింహారావు 'ఆనందభిక్షువు' రచించి రసానందంతో కూడిన కావ్య సందేశాన్ని వినిపించాడు. విశ్వనాథ వెంకటేశ్వర్లు "కాలింది పరిణయం" రచించి భారతీయ ఆత్మధర్మాన్ని ధ్వనింపజేసినాడు. బెళ్ళూరి శ్రీనివాసమూర్తి, నండూరి రామ కృష్ణమాచార్య, ఉండేల మాలకొండారెడ్డి, వేముగంటి నరసింహాచార్యులు, అందె వెంకటరాజం, ఆచార్య తిరుమల ముకురాల రామారెడ్డి వంటి కవులెందరో సమ కాలిక సమాజస్పృహతో ఆధునికతా ముద్ర కలిగి పద్యకావ్యాలెల్లుతున్నారు. ఇ. శివారెడ్డి, పల్ల రామకోటాచార్య, నీలా జంగయ్య, సంపత్కుమార, ఎన్. గోపి, వసునందన్, మిరియాల రామకృష్ణ, ఎక్కిరాల కృష్ణమాచార్య, పరిగి రాధాకృష్ణ, సి. వి. కృష్ణారావు, రంధి సోమరాజు, అద్దేపల్లి రామమోహనరావు, ఎల్లోరా, ఇంద్రగంటి శ్రీకాంతశర్మ వంటి కవుల్లో గాఢాను భూతితో కూడిన భావుకత కనిపిస్తుంది. వీళ్ళంతా సమకాలిక యుగధర్మాన్ని తమ రచనల్లో ప్రతి ధ్వనింపజేస్తున్నారు.

ఇట్లా సంప్రదాయం విచ్చిన్నంకాకుండా దేశీయతా స్పృహకలిగి, సామాజిక చైతన్యస్ఫూర్తితో కళామయంగా కావ్యరచన చేస్తున్న కవులెంకా ఎందరో ఉన్నారు. ఇక్కడ నా ఓపినంతమేరకు నాకు తెలిసినంతవరకు సమయ సందర్భాల పరిమితికి లోబడి కొందరి కావ్యాల్ని మాత్రమే సమీక్షించగలిగినాను. మిగతా వాళ్ళనందరినీ ఇక్కడ ఉదాహరించలేకపోయిన నా అశక్తతకు క్షంతవ్యుణ్ణి.

ఆధునిక తెలుగు కవితావికాసం భారతీయత, దేశీయతాముద్రను సంతరించు కొని అవిచ్చిన్నంగా కొనసాగుతూ వస్తున్నది. ఈ ముప్పైసంవత్సరాలకాలంలో భిన్నధోరణులు, భిన్నరీతులు, వస్తువైవిధ్యంతో కూడిన రచనలు ప్రపరీల్లినా దీనిలో ఏకాత్మకత భజింపబడుతున్నది. అది జాతి మనుగడను శాసించే స్వధర్మం స్వకీయమైన జీవితాదర్శం. సంప్రదాయ విచ్ఛేదం చేయడానికి జరిగిన ప్రయత్నాలు ఘోరంగా దెబ్బతిన్నాయి. ఈ ఆటుపోటుల్ని అధిగమించి ఆధునిక తెలుగు కవితా ప్రస్థానం సాగిపోతూనే ఉన్నది. తూర్పు వాకిళ్ళు తెరచి మనం ఈ నవయుగోదయాన్ని స్వాగతిద్దాం.

ఈ సంకలనంలోని వ్యాసాలు ఇదే విషయాన్ని సృష్టం చేస్తున్నాయి.

IV

ఈ సంకలనంలో మొత్తం 18 వ్యాసాలున్నాయి. వాటిలో గత ముప్పై సంవత్సరాలలో వచ్చిన ఆధునిక తెలుగు కవితా ప్రస్థానం గురించి వివరంగానూ, అంతకు ముందున్న కవితా స్థితి గురించి స్థూలంగానూ వ్యాఖ్యానించటం జరిగింది. కవితారంగంలో ప్రవర్తిల్లిన వివిధ ధోరణుల తీరుతెన్నుల్ని స్వరూపస్వభాల్ని, వాటి తాత్వికతని వ్యాసకర్తలు సాధ్యమైనంతవరకు నిష్పాక్షికంగానే అన్ని దృక్కోణాలనుండి అనుశీలించినారు. ఐతే వాళ్ళకున్న సమయ సందర్భాలు చాలా పరిమితమైనవి. అందునా ఆధునిక తెలుగుకవిత్వాన్ని మొత్తం అంచనా వేయడమంటే సాగరాన్ని కొలువడంవంటిది. నక్షత్రాల్ని లెక్కించడం లాంటిది. అందువల్ల మా ఈ ప్రయత్నం సమగ్రమైందని చెప్పజాలము. సమగ్రతను సమీపించాలన్నదే మా ధ్యేయం. ఎవరెంత చెప్పినా సమగ్రతకు సమీపంగా వెళ్ళగలుగుతారే తప్ప, దాన్ని చేరుకోలేరన్నది నిర్వివాదాంశం. ఆయా సాహిత్య సంస్థలు, పరిశోధకులు, పండితులు మునుముందు ఆధునిక తెలుగు కవిత్వాన్ని సరిమైన విభంగా మదింపు చేసి, దాని స్వస్వరూపాన్ని దర్శించటంలో ఈ వ్యాస సంకలనం కొంతైనా ఉపకరిస్తే మేము ధన్యులం. ఇక ఆ వ్యాసాల్ని క్లుప్తంగా సమీక్షిస్తాను.

ఆర్. ఎస్. సుదర్శనం “సాహిత్యము : ఆధునికత” అన్న వ్యాసంలో ఆధునికత గురించి నిర్వచిస్తూ- “భారత జాతీయ పునరుజ్జీవనంలో ప్రధానపాత్ర వహించిన రాజారామమోహనరాయ్ (బ్రహ్మసమాజము), దయాసంద సరస్వతి (ఆర్యసమాజము), రామకృష్ణపరమహంస వివేకానందులు (అనుష్ఠాన వేదాంతము), తిలక్ (గీతారహస్యము), గాంధీ (సత్యాహింసలు), ప్రభృతుల ఉద్యమాల స్వభావాన్నీ పరిశీలించుచున్న తేటకెల్లం అయ్యే సత్యం ఒకటి ఉన్నది. పాశ్చాత్య సంస్కృతి మన జీవన విధానం మీద చూపిన ప్రభావం సంక్షోభానికి (Crisis) దారితీస్తే, దానిని సవాలుగా(Challenge) తీసుకొని ప్రధవించిన పై ఉద్యమాలు ప్రతిక్రియగా (Response) కనిపిస్తాయేతప్ప, పాశ్చాత్య సంస్కృతిని పుణికి పుచ్చుకొని, స్వీయ సంస్కృతిని ఊచముట్టుగా కోల్పోయిన పరిస్థితి కనిపించదు ఇలా పరిశీలిస్తే ‘ఆధునికత’ అంటే పునరుజ్జీవన ప్రతిక్రియ (Response of rejuvenation) అనీ, అది జాతి సంస్కృతి భూమికల్ని

పునర్దర్శించడమనీ (Rediscovery of the cultural bases) అవగాహన అవుతుంది” అన్న మాటలు గమనించదగ్గవి.

గుంటూరు శేషేంద్రశర్మ తన “విప్లవ కవిత్వము : సాహిత్య విమర్శ” అనే వ్యాసంలో ఏది విప్లవకవిత్వం ఏది సద్విమర్శ అనే అంశాల్ని వివరిస్తూ— “సద్విమర్శకుడు వస్తువును అలంకారపు కిటికీలో నుంచి చూస్తాడు. పొడిపొడిగా బూర్జువా, దోపిడిదార్లు, పీడితప్రజలు, శ్రామికవర్గం, పెట్టుబడిదారీవిధానం వగైరా జార్గన్ తో ఊకదంపుడు ఉపన్యాసంలా దున్నుకుంటూ పోడు... .. వర్గచైతన్యంలో నుంచే నిత్య జీవనాంతర్గత నిర్విరామ పోరాటాలు వ్యక్తిగతంగా ఏర్పడుతాయి. ఈ పోరాటాల్లో నుంచి పుట్టే విప్లవకవిత్వం పార్టీప్రచార కవిత్వంకంటే ఆత్యంత శక్తిమంతంగా ఉంటుంది” అన్న మాటల్ని మనం గమనించాల్సి ఉంటుంది.

సోమసుందర్ తన “అభ్యుదయ కవిత్వంలో ప్రమాణాలూ, పరిణామాలూ” అన్న వ్యాసంలో— “ఇరవయ్యో శతాబ్దపు నాలుగో దశాబ్దంలో ఆవిష్కృతమైన అభ్యుదయ సాహిత్యోద్యమానికి పునాదులు బలంగా 1880 సంవత్సరంలోనే నిర్మితమయ్యాయి..... అతివేల ప్రగల్భంలో ఆప్టహాసం చేసిన దిగంబర ఉద్యమం ఐదేళ్లయినా బ్రతకకుండానే కన్ను మూసింది..... విరసం ఒక సాహిత్య ఉద్యమంకన్నా సక్సలైట్ల పరోక్ష సాహిత్య ఉద్యమంగానే హృదయ లక్షణాన్ని నిర్ధారించుకుంది అభ్యుదయ రచయితల ఉద్యమం తెలుగు సాహిత్యాన్ని సంపద్యంతంచేసిన ఉత్తమ కావ్యాలను సమర్పించి - యావదాంధ్ర సాహిత్య జీవులపైనా విశేష ప్రభావం కలిగించింది. రచయితల ఆలోచనా రీతిలో ప్రబలమైన మార్పులను రూపొందించింది. అభ్యుదయశీల ఆలోచనాధారను దాదాపు జాతి జీవనాడిగా మార్చింది” అంటున్న మాటలు గమనార్హం.

డి. రామలింగం “అభ్యుదయ కవిత్వం; పరిణామ దశలు; అంతస్తుత్వం” అన్న వ్యాసంలో— “ఆధునికాంధ్ర సాహిత్యంలో వచ్చిన అభ్యుదయ కవితా యుగం కవులకు అభివ్యక్తి విషయంలో అపారమైన అవకాశాలను గోచరింపజేయడమే కాక వచన రచయితలకు కూడా వారి కర్తవ్యాన్ని సూచించింది. తరువాతి వారికి మాతృభూమి వంటి దీ యుగం” అన్న మాటలు పరిశీలించదగినవి.

అనుమాంద భూమయ్య “సాహిత్య ఉద్యమాలు” అనే తన వ్యాసంలో-
 “అభ్యుదయ, విప్లవ కవిత్వాలకు రష్యా, చైనా దేశాలలోని రాజకీయాలు భూమి
 కలు. అంతమాత్రమే అయితే పరవాలేదు. కాని ఆ దేశాలలోని రాజకీయ ఆర్థిక
 సంచలనాలకు స్వాభిమానాన్ని స్వధర్మాన్ని తాకట్టుపెట్టే స్వభావం కలవి....
 మార్క్సిజం ప్రభావంతో వస్తువుకే ప్రాధాన్యం పెరిగి, కళాత్మక విలువలు
 లోపించడం అభ్యుదయ కవిత్వంతోనే మొదలయింది. విప్లవ కవిత్వంలో
 ఆ లోపించటం మరింత పెరిగింది. అకవితా రూపంలో కవితా రంగ
 ప్రవేశం చేసి ఒక అంజడిని, అరాచకాన్ని సృష్టించడమే వీరి ధ్యేయమైనట్లు వీరు
 (దిగంబర కవులు) ప్రకటించిన మొదటి సంపుటి మొదటి ఖండీర ‘ఆత్మయోని’ని
 చూస్తే తెలుస్తుంది.” అన్న వివరణ ప్రత్యేకంగా గమనించదగింది.

కోవెల సుప్రసన్నాచార్య “వర్తమాన కవిత్వ దర్శనము” అన్న తన
 వ్యాసంలో- “దాదాపు నూటయాభై సంవత్సరాలనుంచీ కొనసాగుతూ వచ్చిన
 భారత జాతీయ పునరుజ్జీవనోద్యమం ఆగిపోయినట్లే కనిపించినా జాతి అంతర్గత
 చైతన్యంలో అంతర్వాహినిగా కొనసాగుతూ వస్తున్నది. . . . ఏడో దశకం
 నడుమనుంచీ ఒకటి రెండుసార్లు చీకటి వర్షం కురిసింది. కవిత్వం పేర అశ్లిలాన్ని
 జుగుప్సనూ సమకూర్చిన దిగంబర కవులు వచ్చిన దారినే వెళ్ళిపోయారు....
 ఈ వర్షం (విప్లవ కవులు) క్రమంగా సాహిత్యాన్ని రాజకీయ ప్రసవశాలలో
 మంత్రసానిగా మార్చివేసిన అంశం స్పష్టమవుతుంది ... ఈ విధంగా ప్రగతి
 వాదమూ, విప్లవ వాదమూ తెలుగు సాహిత్యంలో ఒక ప్రతిభారాహిత్యానికి మూడు
 దశాబ్దాలు పట్టం కట్టాయి ఆధునిక కవితకు రసలోక ద్వారాలను నవ్య
 సంప్రదాయ వాదం తెరచి గొప్ప ఉపకారం చేసిందని చెప్పాలి” అన్న మాటలు
 ఆలోచింపదగినవి.

వకతి మందేశ్వరరావు “నవీన ప్రబంధములు” అనే వ్యాసంలో-
 “రాజా ప్రతాపసింహ చరిత్ర”నుంచి ‘పోతన చరిత్రము’ వరకూ ‘ఆంధ్ర పురా
 ణము’ నుంచి ‘పందేమాతరం’ వరకూ వచ్చిన కావ్యాలనూ, ‘హేమమాలిని’
 ‘కుమార భారతి’ వంటి కృతులను చూచినప్పుడు పద్యం కాని పద్యకావ్యం కాని
 సాహిత్య ప్రపంచంనుంచి అంతరించినట్టు కనబడదు ... వెనుకటి ప్రబంధ
 కవులకూ ఈ నవీన ప్రబంధ కవులకూ గల తేడా ప్రధానంగా రస పోషణలో

ఉంది. వీరికి శృంగారం ప్రధానమైన రసం కాదు. దేశభక్తి, మాతృదేశానికి పారతంత్ర్యం నుంచి విమోచనాన్ని సాధించడం, గత కాలపు కీర్తి ప్రతిష్ఠలు వీరికి ముఖ్యమైనవి. అందుచేత వీరము, ఉత్సాహము ఎక్కువ చోటు చేసుకుంటాయి” అంటున్న మాటలు వివేచింపదగినవి.

వి. వి. ఎల్. నరసింహారావు ‘నవ్యకావ్య దృక్పథం’ అన్న వ్యాసంలో “మైక్రో ఫిల్మింగ్ సాధనాలు సమకూరిన తరువాత గ్రంథాలయాల్లోని లక్షల పుస్తకాలన్నీ ఓ చిన్న పెట్టెలోని మైక్రోఫిల్ముల్లోకి ఒదిగిపోతున్నట్లు అనంతకవితా భావన అద్భుత ప్రణవనాదంలో ఇమిడిపోవచ్చు. అటువంటిదళ ఒకటివచ్చి, అదే నవ్య సంప్రదాయంగా పరిణతమైతే ఆశ్చర్యపడ సక్కరేదు. సాహిత్యం, టెక్నాలజీ, కమ్యూనికేషను-అన్నీ కలిసి రేపటి కవిత్వాన్ని శాస్త్రశిశువుగా రూపొందించినా అబ్బురంలేదు. ఆ చిన్నెలిప్పటికే పొడసూపాయి. ఏమైనా మనిషికోసం నవ్యత్వ మానవత్వాలు కవిత్వాన్ని అంటిపెట్టుకొని వుండక మాత్రం తప్పదు” అంటూ నుడి విన మాటలు కొత్త ఆలోచనలకు పునాదుల వంటివి.

ద్వైపల్లి రామమోహనరావు తన “ప్రయోజన దృక్పథం” అనేవ్యాసంలో “సమాజంలో ఆర్థిక, రాజకీయ, సాంఘిక, సాంస్కృతిక సంఘర్షణలు ప్రధానంగా ఉన్నంత కాలం అభ్యుదయ కవిత్వం ప్రధాన కవితా ధోరణిగా ఉండక తప్పదు. మార్క్సిస్టు పునాది లేకపోయినా సమ సమాజ దృష్ట్యా ప్రగతి కవిత్వం రాసేవాళ్ళందరినీ అభ్యుదయ కవులనే అనాలి” అంటున్న వాక్యాలు ఆలోచింపదగినవి.

ఇంద్రగంటి శ్రీకాంతశర్మ “మానవతావాద దృక్పథము-సామాజిక చైతన్యము” అన్న వ్యాసములో- “మానవతావాదం సామాజిక చైతన్యం అనే పద బంధాలకు ఏర్పడిన చట్టాలను వ్యతిరేకిస్తున్నాను. ఒకానొక రాజకీయ అవగాహన మాత్రమే సంకీర్ణ సమాజంలో మనిషిని ఉద్ధరిస్తుందనే ఆలోచనను వ్యతిరేకిస్తున్నాను. నిరవధివలన సమాజంలో నివాసదీపమై కాపాడవలసింది మానవత్వమని దానికి ఏ రూపంలో కేతనాలైతినా అది మంచి కవిత్వమని ప్రతిపాదిస్తున్నాను” అంటున్నారు.

అక్కిరాజు రమాపతిరావు తన “అధిక్షేపక కవిత” వ్యాసంలో -
 “కవితత్వం కసిని పెంచి వర్గకలహాన్ని బోధించి సంఘాన్ని సాధించే దేమీ ఉండదు.
 సంఘంలోని అలోచనాపరులను ఆత్మావలోకనం చేసుకోగలిగేట్లు చేస్తే అంతకన్న
 కవితత్వం సాధించగల పరమార్థం ఇంకొకటి ఉండదు. అఖ్యుదయ కవితత్వం
 తర్వాత ఆధునిక తెలుగుసాహిత్యంలో కవితాధోరణి ఒక కొత్త మలుపు మళ్ళింది.
 ఈ దేశపు సామాజిక జీవనాడిని చైతన్యవంతం చేయడం, దేశీయమైన సాంస్కృతిక
 విలువలను ఒంపరచడం, ప్రచారం చేయడం ఈ కవులు తమ కర్తవ్యంగా స్వీక
 రించారు. ‘చేతనావర్త’ కవులుగా తమ ప్రయత్నం తాము చేశారు” అంటున్నారు.

మాదిరాజు రంగారావు “ప్రజాసామ్య కవితత్వం” అను వ్యాసంలో -
 “ప్రజాసామ్య కవితత్వంలో సామాజిక స్పందనతో పాటు వైయక్తికమైన
 అన్వేషణమూ ఉంటుంది. సమష్టి మరియు వ్యష్టి స్థాయిలో ఉండే భేదాన్ని
 గుర్తిస్తుంది. వైపిధ్యాన్ని అనుమతిస్తుంది, కళాత్మకతను భంగంచేసే లేదా
 తక్కువచేసే స్థితి రానీయదు. సమాజంలో సమభావాన్ని సృజిస్తూ, ప్రగతికెంత
 ప్రోత్సాహముంటుందో వ్యక్తి వికాసానికి అంతటి అవకాశం ఉంటుంది. సామాజిక
 చైతన్యం వ్యక్తిపై ఎంతటి ప్రభావాన్ని సెరపుతుందో వైయక్తిక ప్రేరణ కూడా
 సమాజంపై అంతే గుణాత్మకమైన స్థితిని సెలకొల్పుతుంది” అంటున్నారు.

తంగిరాల వెంకట సుబ్బారావు “భాషాశైలి”పై రాసిన వ్యాసంలో -
 “ప్రాచీనకాలం నుంచీ మూడు భాషాశైలులున్నాయి. (1) సన్నయ మొదలు
 పెట్టిన మార్గశైలి (2) పాల్కురికి సోమనాథుడు, తిక్కన మొదలుపెట్టిన దేశీశైలి
 (3) ప్రజా కవితత్వంలో ఉన్న జానపదశైలి. 20 వ శతాబ్ది కవితత్వంలో కూడ
 ఈ మూడు శైలులే ప్రధానంగా కనబడుతున్నాయి. ఈ మూడింటితోనూ సన్నయ
 మార్గశైలిచే ఈనాటికి పైచేయిగా ఉంది. 11 వ శతాబ్దంలో సన్నయ
 ఏర్పరచిన ఆ శైలి 20 వ శతాబ్ది నాల్గవ పాదంలోని శేషేంద్ర దాకా కొనసాగు
 తూనే ఉంది. దానినుంచి ఎదురుపడాలని ప్రయత్నించిన ఏ కవీ యింతవరకూ
 రృతపృథ్వుడు రాలేదు” అన్న మూలం ప్రత్యేకంగా గమనించదగినది.

ఎం. కులశేఖరరావు తన “అధునిక కవుల వైచిత్ర్య” అన్న వ్యాసంలో -
 “ఈనాడు చాలమంది కవులు రచన విధానం కవితలు వలయిస్తున్నారు

విశేషమేమంటే వైచిత్రీలాంటి చిన్న కవితా గుణాలు కూడలేని ఖండికలు ఇప్పుడు అనంతంగా ఉన్నాయి. వాటిని మనం చిమర్చించడం ప్రజ్ఞమే. కారణమేమంటే విశృంఖలంగా, నినాదప్రాయంగా ఇవి ఉండడంచేత వీటిని మనం ఏ పరిధిలోనికి గ్రహించలేము” అంటున్నారు.

ఆర్వీయస్. సుందరం తన “అభ్యుదయ యుగానంతర కవిత్వంతో మనిషి” అనే వ్యాసంలో - “అభ్యుదయానంతర యుగంనుంచి దిగంజరు కవిత అవతరించేవరకు ఉండిందని చెప్పిన ఈ స్తబ్ధత మానవతావాద సంబంధికాదు. అభ్యుదయ వాదానికి సంబంధించిందిమాత్రమే. తెలుగు కవిత్వం నిద్రపోతుండిన కాలమని విమర్శకులెందరో పంచించిన ఆ పదేళ్ల (1950-65) కాలంలోనే తిలక్ అత్యుత్తమ కవితా ఖండిల్ని రచించారు. అభ్యుదయ యుగం తర్వాత ఆధునిక తెలుగు కవిత్వానికి వైచిత్ర్యాన్ని సమకూర్చిన కవిపర్గాలలో చేతనాపర్యం కవులను ప్రముఖంగా చెప్పుకోవాలి. ఏ కవితావాదానికి లొంగకుండా మానవ జీవిత పురోగతిని కాంక్షించి రచనలు చేయడం వీరి ఛేద్యం” అంటున్నారు.

ఎ. చక్రిజీ, పి. జ్యోతి కలిసి రచించిన “నేటి కవిత్వంలో జాతీయ భావన” అనే వ్యాసంలో - “1950 తరువాత తెలుగు కవిత్వంలో దేశభక్తి, జాతీయ భావనకు సంబంధించిన ఎన్నో రచనలు వచ్చాయి. ఇవి చారిత్రకమైన వస్తువుతో రాజకీయమైన అంశాలతో వర్తమాన స్థితులతో అనేకం ఎప్పటికప్పుడు ప్రత్యక్షంగానో, పరోక్షంగానో జాతిని చైతన్య శిఖరాలపై నిలిపే ప్రయత్నం చేశాయి” అంటున్నారు.

కోవెల సంపత్కుమారాచార్య తన వ్యాసం “ఆధునిక కవిత్వం: దేశీయత”లో - “తెలుంగాణా ఉద్యమం తరువాత అభ్యుదయ కవిత్వం స్తబ్ధమయి పోవడంతో, మొత్తం తెలుగు కవితా రంగమే స్తబ్ధమయిపోయిందన్న భ్రాంతి కలిగించడానికి విశేష ప్రయత్నాలు జరిగినాయి. కాని నిజానికి దేశీయతా నిష్ఠంగా సాగే సాహిత్యంలో స్తబ్ధత రాలేదు. 1950 నుంచి గూచినా దేశీయతా భావ భూమికలో అనేక రావ్యాలు వచ్చినాయి” అంటున్న వాక్యాలు ఆలోచనాత్మకాలు.

జి. వి. సుబ్రహ్మణ్యం తన వ్యాసం “అనుభూతి కవితావాదం”లో -

“అనుభూతి సమగ్రతకోసం సాహిత్యం ఉద్యమించడమే యుగధర్మం. ఆధునికాంధ్ర సాహిత్యంలో నవ్యకవిత్వయుగం విభిన్న ప్రక్రియలద్వారా అనుభవాన్ని సాధించింది. భావకవిత్వయుగం వివిధ ప్రవృత్తులతో అనుభవాన్ని సాధించింది. భావకవిత్వయుగంలో భాసించిన వైవిధ్యాన్ని ఏకోన్ముఖం చెయ్యా లని విశ్వనాథ ప్రయత్నించాడు. మహాకావ్యం వ్రాశాడు. నవ్యసంప్రదాయయుగం ఆయనవెంట నడిచింది. అభ్యుదయ కవిత్వ చైతన్యం పాక్షికంగా అనుభూతిని సాధించింది. అందువలన సమగ్రానుభూతికోసం అనుభూతి కవిత్వం ఆ యుగం లోనే బలంగా తలెత్తింది వేగాన్ని సంతరించుకుంది. దిగంబర కవిత్వంలో అనుభూతికి తావులేదు. నిష్ఠవ కవిత్వంలో అనుభూతికి వ్యతిరేకతకూడా వ్యాపించింది. దానితో అనుభూతి కవితావాదం స్వీయరక్షణకేకాక స్వీయఉద్యమవ్యాప్తికికూడా కంకణం కట్టుకొని కదలానే సిద్ధమైంది. కవిత్వంలో సమగ్ర సామాజికానుభవాన్ని పండించాలన్న అత్యంత ఆధునిక సాహిత్య స్పృహతో చేస్తున్న ప్రయత్నమే అనుభూతి కవితావాదం” అంటున్నారు.

ఇది నేటి తెలుగు కవితాస్థితి. అది జాతీయ జీవన తత్వాన్నీ తరతరాలుగా ఈ దేశం ప్రోదిచేసుకుంటూ వస్తున్న ధార్మిక స్వభావాన్నీ సంతరించుకొని కవుల గుండెల్లోంచి ఉడికివస్తున్నది. దేశీయత భూమికగా సాంస్కృతిక వారసత్వాన్ని మోసుకుంటూ ప్రజల జీవనాడిని స్పందింపజేస్తున్నది. వికృత చైష్టలతో జాతి సాంస్కృతిక సంపదను విధ్వంసంచేసే ప్రజల జీవన స్రవంతిని విచ్ఛిన్నంచేసే దుష్ప్రయత్నాలు ఏ కళారంగంలో కూడా అనుమతించదగినవి కావు. మానవ జాతి సమగ్ర వికాసంకోసం సర్వజన సంక్షేమాన్ని కోరుతూ కళాత్మకంగా, కమనీయంగా, భౌతిక-మానసిక-సామాజిక-ఆధ్యాత్మిక రంగాల్లో ప్రగతిని కోరుతూ కవులు కావ్యరచన చేయడం అభిలషణీయం, హర్షణీయమున్నూ. తెలుగు సాహితీ తనదని చెప్పకోగలిగిన-చెప్పకోదగిన కవితా సరస్వతికి నీరాజనం.

జాతిని జాగృతపరచి ఈ దేశ భవిష్యత్వాన్ని తీర్చిదిద్దిన స్వామి వివేకా నందునికి ఈ గ్రంథం అంకితం ఇవ్వగలుగుతున్నందుకు ధన్యులం.

“జయంతితే సుకృతితో రససిద్ధాః కవీశ్వరాః!”

సాహిత్యము : ఆధునికత

ఆర్. ఎన్. సుదర్శనం

నీపితం గతానుగరికమై, సంప్రదాయాలు అర్థరహితమై పోవడమిగాక దుఃఖానికి బాధకూ కారణమై, ఆచారాలు, సంప్రదాయాలు, ఆచారాలు సద్వశాలుగా మారినప్పుడు, కొత్తదాన్ని ఆశ్రయించడం మానవ సహజ ప్రవృత్తి. ఒక్కొక్క సమయంలో అలా చీరపడే సవాలును (Challenge) ఎదుర్కొనే ప్రతిక్రియను (Response) బట్టి మానవుని పునరుజ్జీవనం కొనసాగుతూ, సూత్రసృష్టి, జీవితానందం, సూత్ర చైతన్య విలసనంతోబాటు నవసమాజ నిర్మాణము జరుగుతూ వుంటుంది. మత, సామాజిక, రాజకీయ, సాహిత్య ఉద్యమాలు పునరుజ్జీవనం లక్షణాలు. వీటిని ఒక్కొక్కదాన్ని వేరుగానూ, పరస్పరాశ్రితాలుగానూ కూడా ఉపంక్షించటానికి, పరిశీలించటానికి వీలున్నది.

19-20 శతాబ్దంలో భారతజాతి పొందిన పునరుజ్జీవనానికి; పాశ్చాత్య దేశాలలో వచ్చిన పారిశ్రామిక విప్లవం, ప్రజాస్వామ్య విప్లవం వంటి మార్పుల తోటేగాక, కాల्పనిక వాదము, మానవతావాదము వంటి భావసంచలనాలతోగూడా సన్నిహిత సంబంధం ఉన్నది. అయినప్పటికీ భారతజాతీయ పునరుజ్జీవనంలో ప్రధానపాత్ర వహించిన రాజా రామమోహనరావు (బ్రహ్మసమాజము), దయానంద సరస్వతి (ఆర్యసమాజము), రామకృష్ణ పరమహంస, వివేకానందులు (అనుష్ఠాన వేదాంతము), తిలక్ (గీతా రహస్యము), గాంధీ (సత్యాహింసలు) ప్రభువుల ఉద్యమాల స్వభావాన్ని పరిశీలించిచూస్తే, తేటతెల్లం అయ్యే సత్యం ఒకటి ఉన్నది. పాశ్చాత్య సంస్కృతి మన జీవన విధానంమీద చూపిన ప్రభావం సంక్షోభానికి (Crisis) దారితీస్తే, దాన్ని సవాలుగా (Challenge) తీసుకుని ప్రభవించిన పై ఉద్యమాలు ప్రతిక్రియగా (Response) కనిపిస్తాయి. పాశ్చాత్య సంస్కృతిని పుణికి పుచ్చుకుని, స్వీయ సంస్కృతిని పునరుజ్జీవం కోల్పోయిన పరిస్థితి కనిపించదు. బ్రహ్మసమాజంమీద క్రైస్తవ మత ప్రభావం

కనిపించినా, ఆ ఉద్యమం ఉపనిషత్తులను భూమికగా స్వీకరించి, మిగతా హైందవ సంప్రదాయాలను నిరాకరించడం ద్వారా, భారతీయుల్లో స్వీయ సంస్కృతిపట్ల జాగరణ కలిగించి నూత్న చైతన్యాన్ని, ఉత్తేజాన్ని సృష్టించింది. అది ఒక ఆధునికత. ఆర్యసమాజం కేవలం వేదాల్ని ప్రమాణంగా స్వీకరించి, కులభేదాల్ని నిరసించి నవచైతన్యానికి దోహదం చేసింది. బ్రహ్మసమాజం ప్రభావంతో హైందవులు మూర్తి ఆరాధనను నిరసించి, వ్యక్తిగతమైన మూర్తి ఆరాధన, భక్తి ప్రపత్తుల ఆధ్యాత్మిక సాధన మార్గాలనూ విస్మరించే రుతుణంలో రామకృష్ణుడు ఆయా విశిష్ట మార్గాలను పునరుద్ధరించడమేగాక, వేదాంతానికి, క్రైస్తవ మహమ్మదీయ సాధన మార్గాలకూ విప్రతిపత్తి లేదని చాటిచెప్పగలిగాడు. వివేకానందుని అనుష్ఠాన వేదాంతం పేర్కొన్న 'దరిద్ర నారాయణుడు' గాంధీగారికి యిష్టదైవం అయ్యాడు. 'గీత' రచనూ కర్తవ్యాన్ని బోధిస్తున్నదని వ్యాఖ్యానించి తిలక్ జాతిని సాతంత్ర్య యుద్ధోన్ముఖుల్ని చేశాడు. ఇలా పరిశీలిస్తే 'ఆధునికత' అంటే పునరుజ్జీవన ప్రతిక్రియ (Response of rejuvenation) అనీ, అది జాతి సంస్కృతి భూమికల్ని పునర్దర్శించడమనీ (rediscovery of the cultural bases) అవగాహన అవుతుంది. ✓

ప్రకృత విషయం 'సాహిత్యంలో ఆధునికత'. మొదట పాశ్చాత్య సాహిత్యంలో ఆధునికతను గూర్చి ప్రస్తావిస్తాను. ఫ్రెంచి విప్లవం తర్వాత 19వ శతాబ్ది సాహిత్యంలో వచ్చిన కాల्పనికోద్యమం, ఆనాటి పారిశ్రామిక, వైజ్ఞానిక పరిణామాలు జీవితంలో కలిగిస్తున్న నీరసత్వానికి ప్రతిక్రియ; ఘనీభవించిన రాజకీయ, సామాజిక వ్యవస్థలపై తిరుగుబాటు చెయ్యడానికి వ్యక్తికి స్ఫూర్తిని కలిగించినది ఆ నవ చైతన్యం. ప్రకృతి గాంభీర్యానికి, గ్రామీణుల వ్యక్తిత్వాలకూ, వారి నిసర్గ సుందరమైన భాషకూ వర్ణనలకు ప్రాధాన్యం యిచ్చాడు. మధ్యమ యుగాలకు చెందిన మార్మికతకు, అద్భుత రసానికి కోలెరిడ్ మూసపుని నైతిక ప్రవృత్తిని సంధానించి చూపాడు. వైయక్తికమైన సౌందర్యానుభూతిలో జీవిత సత్యం ఉన్నదని కీట్స్ కవిత్వం చాటింది. కీట్స్ గ్రీకు సంస్కృతివైపు మొగ్గుచూపాడు. ఇంగ్లండులో కంటె ఫ్రాన్స్ లో కాల्పనికవాద కవులు భాషతో చేసిన ప్రయోగాలు విచిత్రమైనవి. సాదాతనంనుంచీ తప్పించుకోవడానికి, కవిత్వాన్ని అలౌకికమయిన ప్రక్రియగా మలిచేందుకూ ఈ ప్రతీకవాద కవులు (Symbolists) ప్రయత్నించారు. రాంబో (Rimbaud) 1871 లో పాల్

దీమెనీకి వ్రాసిన లేఖలో అంటాడు.¹ “ఈ కొత్త భాష ఆత్మ పరకే భాష! అత్త నుద్దేశించిన భాష. శబ్ద వర్ణ గంధ సర్వస్వమూ ఒక సముచ్చయమైన భాష. భావం భావంతో ఘడివడి లాక్కువెడుతుంది. కవి జీవిస్తున్న షణంలో జాగృత మైన విశ్వాత్మ తానుకు అజ్ఞాత పరిమాణాన్ని అభివ్యక్తం చేసేందుకు జరిగే ప్రయత్నం యిది.” రాంటో అన్వేషణ మౌనంలో పర్యవసించింది. కారణం తాను కోరినది మనస్సుకు అరేతమైన స్థాయిలో ఆత్మ సంవాదము. “Not communication but communion.” ఈ పుస్తకంలో కొందరు కవిత్వాన్ని సంగీతం స్థాయికి మార్చే ప్రయత్నంలో భాషలోని పరుష శబ్దాలనూ, మేధను స్పృశించే చమత్కారాలనూ అలంకారాలనూ పరిహరించి ప్రతిపేయమైన శైలిని రూపొందించారు. భాషా ప్రపంచాన్ని దాటి, మేధతో భావంతో సంబంధంలేని అలాకానుభూరిని, అసంతమైన స్వేచ్ఛను ఆపాత మధురంగా అన్వేషించే ఈ సాహిత్య ప్రయత్నాలు, సమకాలీన జీవిత సంక్షోభానికి ఒక వైయక్తికమైన ప్రతిక్రియ. అది ఆనాటి సాహిత్యంలో ఒక ఆధునికత. అదే కాలంలో వాస్తవికతావాదం సాహిత్యంలో మరో ఆధునికతగా రూపొందింది. బాల్జాక్ (1799-1850) ఫ్లౌబర్ (1820-80), జోలా (1840-1902) వ్రాసిన నవలా సాహిత్యం ఆనాటి జీవితానుభవానికి సాహిత్య రూపేణ మరో రకం ప్రతిక్రియ. బాల్జాక్, డికెన్స్ వంటి ఈ కోవకు చెందిన నవలా రచయితలను కార్లెమార్క్స్ మెచ్చుకున్నాడు. అదేకాలంలో కాల्పనికవాదం నవలాసాహిత్యంలోకూడా రూపొందింది. స్కాట్ వంటి ఇంగ్లీషు నవలా రచయిత, విక్టర్ హ్యూగో, డ్యూమాస్ వంటి ఫ్రెంచి రచయితలూ సుప్రసిద్ధులే. ఏతావాతా తేలిందేమటంటే - 19 వ శతాబ్ద సాహిత్యంలో ‘ఆధునికత’ (1) కాల्పనికవాదం ద్వారాను (2) వాస్తవికతావాదం ద్వారాను రెండు విధాల రూపుదిద్దుకొన్నది.

1. “This new language will be of the soul, for the soul, summing up everything, smells, sounds, colours; thought latching on to thought and pulling. The poet would define the quantity of the unknown awakening in the universal soul in his time ” (Rimbaud to Paul Demyen.)

20-వ శతాబ్ది సాహిత్యంలో పై చెప్పిన 'వాస్తవికత', 'కాల్పనికత' ఎలా పరిణామం చెందాయో పరిశీలించేముందు, 'వాస్తవికత', 'కాల్పనికత' అనబడే రెండు దృక్పథాలను గూర్చి కొంత తాత్త్విక అనుశీలన అవసర మౌతున్నది. తద్వారా ఆధునికత యొక్క రెండు ముఖాలను అవగాహన చేసుకోవడం సూత్రీక రించడం సులభమవుతుంది.

భౌతిక శాస్త్రవేత్తలు యధార్థం (Reality) రెండు విధాలుగా వుంటుందని అన్నారు. డి. రాబర్ట్ ఓపెన్ హైమర్ వాటిని కాలబద్ధమైనదనీ (the way of time and history), కాలతీతమైనదనీ (the way of eternity and timelessness) విభజించాడు. హైసెన్ బర్గ్ ఇలా వివరించాడు: "చేశకాలబద్ధమైనదిచే వస్తు ప్రపంచం (the objective word pursuing its regular course in space and time); ప్రపంచంయొక్క ఏకత్వాన్ని ఆత్మానుభూతి ద్వారా గ్రహించి, వస్తువునూ వస్తుప్రపంచాన్నీ తనకంటే భిన్నంగా చూడని విషయ (a subject mystically experiencing the unity of the world and no longer confronted by an object or by any objective world). ఓపెన్ హైమర్ ఈ రెండింటినీ సమీకరించు కోవడం శాస్త్రజ్ఞునికి (మనిషికి) చాల అవసరం అంటాడు: "అనుభూతిని భిన్నరూపాలలో అభివ్యక్తం చెయ్యడంలో దేని సార్థకత దానికి ఉన్నది. భౌతిక ప్రపంచాన్ని సమగ్రంగా వర్ణించేందుకు రెండు మార్గాలూ అవసరమే. అయిసప్పటికీ ఒక సందర్భంలో ఒక మార్గమే పనికివస్తుంది తప్ప రెండోది పనికిరాదు; రెండోది పనికివచ్చే సందర్భంలో మొదటిది పొసగదు. అలా యీ రెండు మార్గాలూ ఒకదాని కొకటి ప్రత్యామ్నాయంగా కనిపించినా, సమగ్రమైన జ్ఞానానికి రెండూ అవసరమే" (Various ways of talking about experience may each have validity and may each be necessary for the adequate description of the physical world and yet may stand in mutually exclusive relationship to each other, so that in a situation to which one applies, there may be no consistent possibility of applying the other.) ఈ సూత్రీకరణ చాల మౌలికమైనది. అనవసరమైన అపోహలకూ, వివాదాలకూ స్వస్తిచెప్పే ప్రాముఖ్యం, ప్రయోజనం దీనికి ఉన్నది. 'వాస్తవికత' 'కాల్పనికత' రెండింటిలో ఏది ప్రయోజనకారి, ఏది కాదు;

ఏది సత్యం, ఏది అసత్యం అనే మీమాంస ఆంతమై, రెండూ మానవుని జ్ఞానచక్షువులుగా నిలుస్తాయి. 'వాస్తవికత' దాహ్య ప్రపంచాన్ని, సామాజిక, ఆర్థిక, చారిత్రక ప్రమాణాలతో, కొన్ని జీవిత ప్రయోజనాలకు అనుగుణంగా అవగాహనకు తీసుకువస్తే, 'కాల్పనికత' విషయికి అత్యవసరమైన స్ఫూర్తిని, ఆనందాన్ని, ఉత్తేజాన్ని ప్రసాదిస్తుంది. లోకంలో జీవిస్తూ లౌకిక సమస్యలను ఎదుర్కొంటూనే, లోకానికి ఆతిథంగా, అలౌకికమైన అనుభూతిని ఆనందాన్ని పొందటానికి రెండు మార్గాలూ అవసరమే.

వాస్తవికతా దృక్పథంతో వ్రాయబడిన సాహిత్యంలో వ్యక్తి 'విషయ' లేకపోలేదు; అది లేకపోతే సాహిత్య రచనలో అర్థం, ఆకారం సాధ్యంకావు. అలాగే కాల్పనికతా దృక్పథంతో వ్రాయబడిన సాహిత్యంలో వస్తు ప్రపంచం లేకపోలేదు; కాని, ఈ వస్తు ప్రపంచం విలక్షణంగా, వినూత్నంగా దర్శనమిస్తుంది. 'ఆధునికత' అంటే సమకాలీన జీవితం నుంచి ఎదురయ్యే సవాలు (Challenge)ని ఎదుర్కొనే ప్రతిక్రియ (Response) అన్నప్పుడు, 19-వ శతాబ్ది ఆర్థిక, సామాజిక వ్యవస్థల అవగాహనకు 'వాస్తవికతా' సాహిత్యం దోహదంచేస్తే, ఆనాటి జీవితంలో వ్యక్తి పొందే నిర్వేదానికి, నిస్పృహకూ, సద్బోధిమి క్రి మార్గంగా 'కాల్పనికతా' సాహిత్యం రూపుదిద్దుకొన్నది. రాజకీయ వాదులు మొదటి మార్గాన్ని, మనస్విత కలిగిన వ్యక్తులు రెండో మార్గాన్ని ఎన్నుకొని, తాము అభిమానించే సాహిత్యమే మానవ శ్రేయస్సుకు అవసరమనీ, రెండోది పనికిరాదనీ వాదిస్తారు. ఈ వాద ప్రతివాదాలు అంతంలేని ఆక్రోశం మాత్రమే. రెండూ మానవ జాతికి సహజమైన, అవసరమైన ప్రవృత్తులేనని గుర్తించడమే వివేకులు చేసేపని.

పైన వివరించిన 'వాస్తవికతా', 'కాల్పనికత' సాహిత్య వైఖరులు, మనోవిజ్ఞానశాస్త్రం (Psychology) ప్రతిపాదించే చేతన (Conscious), అవచేతన (Unconscious)లకూ కూడా సంబంధం గుర్తించవచ్చును. కార్ల్ యూంగ్ పరిశోధనలు సాహిత్యానికి బాగా అన్వయిస్తాయి. అవచేతన (Unconscious)లో ఆధున వ్యక్తి అవచేతన (Personal Unconscious), సామూహిక అవచేతన (Collective Unconscious) అన్న రెండు లోతుల్ని గుర్తించారు. వ్యక్తిగత జీవిత సంస్కారాలతో నిండినది వ్యక్తి అవచేతన; అంతకంటే విశాలంగా

మానవజాతి చరిత్రలో రూపుదిద్దుకొన్న సంస్కృతి విశేషాలతో నిండినది సామూహిక అవచేతన. చేతన, అవచేతనల సంఘర్షణ, సమీకరణ, సమన్వయమే సాహిత్య సృష్టికీ, సాహిత్యంలో నవ్యత (ఆధునికత)కూ మూలం అనుకోవడం ఒక రకమైన సూక్రీకరణ అవుతుంది.

ఇక 20 వ శతాబ్ది సాహిత్యంలో “వాస్తవికత”, “కాల్పనికత” పొందిన పరిణామాల్ని పరిశీలిద్దాము. కవిత్వంలో ప్రతీకవాదం (Symbolism) క్షీణించి దానిపై తిరుగుబాటుగా ప్రతిమావాదం (Imagism) వచ్చింది. ఇక్కడ ‘వాస్తవికత’ - ‘కాల్పనికత’ల సమన్వయ ప్రయత్నం చూడవచ్చు. “జీవితానికి సంబంధించిన భౌతిక సత్యాలను వ్యాఖ్యానం లేకుండా, సూటియైన భాషలో అభివ్యక్తం చెయ్యడం కవిత్వం” అన్నాడు ఫోర్డ్ మాడక్స్ ఫోర్డ్, ఇమేజిస్ట్ కవిత్వాన్ని సమీక్షిస్తూ. ఉద్యమ నాయకత్వం వహించిన ఎజ్రాపౌండ్ బాహ్య ప్రపంచమే సత్యం అన్నాడు, ప్రతీకవాదుల్ని నిరసిస్తూ. ప్రతీక వాదులు (Disordering of the senses) యింద్రియ గోచరమైన వస్తు ప్రపంచాన్ని చిందరవందర చేస్తూ దానికి ఆవల, అతీతంగా ‘అజ్ఞాత’ మైన దేన్నో అందుకోవటానికి ప్రయత్నించారు; కాని, అందుకోవలసిందీ, పొందవలసిందీ మన చుట్టూ వున్న వస్తు ప్రపంచమే, దీన్ని కొత్తగా చూచే చూపు కవిత్వం ప్రసాదిస్తుంది. అలా చూడటం అంటే “వస్తువుల పేళ్లని ఒకసారి విస్మరించడం” అన్నాడు పాల్ వాలెరీ. “కొత్తగా చూడటం అంటే కొత్తదాన్ని సృష్టించడమే” (To see something new, we must make something new) - లిక్టెన్బర్గ్. పూస్ట్, వాలెరీ, రిల్క్, ఎలియట్ వంటి రచయితలు తమ రచనల్ని వస్తు ప్రపంచంలో ప్రత్యేక ప్రతిపత్తి గల కళావస్తువులుగా (Artifacts) పేర్కొన్నారు. “ఆధునిక కళకు సంబంధించిన రచన కళా వస్తువుగా ప్రత్యేక ప్రతిపత్తి కలిగినది; దాన్ని భాషలో సమాజంలో భాగంగా పరిగణించరాదు,” (A work of modern art insists on its own status as an artifact and that it cannot therefore be treated like a piece of language or an aspect of society.) “రచయిత ఏ ఉద్దేశంతో రచన శిక్షాడో అంతకంటే భిన్నంగా స్ఫూర్తి నివ్వగలిగిన శక్తి దానికి ఉన్నప్పుడే, ఒక రచన కాలం ధాటికి తట్టుకొని నిలవగలదు” (వాలెరీ) “The work of art endures to the extent that it is capable of appearing quite

other than as its author created it" (Valery). 19 వ శతాబ్ది 'కాల్పనికత' విశ్వరహస్యాల్ని, జీవితరహస్యాల్ని వర్తమాన వస్తు ప్రపంచాన్ని నిరాకరించి, అధిగమించి, గతంలోనో, తాత్త్వికతలోనో అనుభూతి వైశిష్ట్యంలోనో, అన్వేషించింది. 20 వ శతాబ్ది 'కాల్పనికత' వస్తు ప్రపంచానికి తిరిగి వచ్చి, దాన్ని పునర్దర్శించడం ద్వారా జీవితానికి స్ఫూర్తిని రక్తిని కలిగించే ప్రయత్నం చేసింది. "ఒక వస్తువును గురించిన జ్ఞానానికి పరిమితి ఉందనుకోవడం అజ్ఞత. ఒక్కొక్క వస్తువు కొత్తగా దర్శనమిస్తుంది; మనం దాన్ని దాన్నిగానే వివరించు కోవాలి" (క్లాడెల్) ('It is stupid to think that any object of knowledge can be exhausted. Each thing springs forth as new, to be explained by reference to itself alone.' Claudel.) కళ, సాహిత్యమూ కూడా 'వస్తు ప్రపంచానికి తిరిగిరావడమే' (a return to things in themselves) 'ఆధునికత'గా పరిగణింపబడింది. కాల్పనికత పొందిన ఈ పరిణామాన్ని ఆల్బర్ట్ బెగిన్ యిలా పేర్కొన్నాడు : "ఆత్మాశ్రయ పద్ధతిని దాని చివరి అంచులదాకా కొనసాగిస్తే, బాహ్యప్రపంచాన్ని పునర్దర్శించే పరిణామం తప్పదు". (The way of subjectivism pursued to the utmost possible limit, results in a discovery of the exterior world—Albert Beguin)

బెగిన్ నిగమనాన్ని పరిశీలిస్తే, బహిశ్చేతనకూ అంతశ్చేతనకూ గల సంబంధాన్ని గూర్చి ఈ కవుల అభిప్రాయమేమిటో మరికొంత బోధపడుతుంది. మార్సెల్ రేమండ్ అంటాడు: "ఒక భావము, ఒక స్పందన, ఒకానొక కోరిక మన అంతరిక జీవితానికి సంబంధించిన వీటి స్వరూపం ఏమిటి? మనస్సు అచేదాన్ని అవలోకిస్తే అది బాహ్యవస్తు సముదాయంగానే కనిపిస్తుంది." (What is a thought, a feeling, or a certain desire, what are all phenomena of interior life, in the contemplation of the mind, if not exterior things—Marcel Raymond). అయినప్పడు ఇమేజిస్ట్ కవులు బాహ్యవస్తు ప్రపంచాన్ని అంతశ్చేతనలోకి మారుస్తున్నారా, లేక అంతశ్చేతనలోని భావాన్నీ స్పందననూ, ప్రవృత్తిని బాహ్యవస్తు స్వరూపంలోకి అనువదిస్తున్నారా అనే మీమాంస వస్తుంది. డొనాల్డ్ డేవీ అంటాడు: "పొండ్ అభిప్రాయం బాహ్య ప్రపంచం అంతర్యంలోకి మారుతుంది అని. కాని, భావమే తన వస్తులశ్యాన్ని

వెదుక్కుంటుంది అనే వారిలో ఆంతర్భం ప్రధానం అవుతోంది.” ఇది ఒక్కొక్క కవి పద్ధతినిబట్టి ఉంటుంది. ఇక్కడ గమనించవలసింది బహిరంతర ప్రపంచాల సమీకరణ. టి.ఎన్. ఎలియట్ తన పద్ధతి నిలా వివరించాడు: “రసవిహీనమైన వాస్తవికతను, స్వాప్నికమైన కాల্পనికతను సమ్మిళితం చెయ్యడం మెలాగో, గట్టి భౌతిక సత్యాన్ని ఊహాలోకం సరసన కూర్చడం సాధ్యమెలాగో, ఆ ప్రక్రియ మొదట బోద్ లేర్ నుంచే నేర్చుకున్నాను” అంటాడు. (I think that from Baudlaire I learned first... of the possibility of fusion between the sordidly realistic and the phantasmogoric, the possibility of the juxtaposition of the mother - of - fact and the fantastic —T.S. Eliot.) ఎలియట్ సమకాలీన సమాజంలోని అవ్యవస్థనూ, జీవితాల నైరాశ్యాన్నీ, అపృథ్వాన్నీ చిత్రించిన గొప్పకావ్యం ‘వేస్ట్ లాండ్’లో నగర దృశ్యాల వాస్తవికతతోబాటు, మానవుని అంతశ్చేతనకూడా అభివ్యక్తమైంది. నవలా రచయిత జేమ్స్ జాయ్స్ ‘యులిసిస్’కూడా నగర జీవితాన్ని పురాణ కథా నేపథ్యస్ఫూర్తితో వర్ణించే వచనకావ్యమే. జాయ్స్ నవల ప్రభావం ఎలియట్ కవిత్వాపద్ధతిమీద ఉన్నది. ఇద్దరికీ పద్ధతిలోగల సామ్యం-గతాన్నీ ప్రకృతాన్నీ సమాంతరంగా కావ్యంలో నడిపించడం. పురాణ సాహిత్యంలోని కథలూ, పాత్రలూ, బింబాలూ ప్రకృత జీవితంలోని ఉదంతాన్నీ, వ్యక్తుల్నీ, చర్యలనీ వర్ణించేప్పుడు స్ఫూర్తి కలిస్తుంటాయి. కాలం ప్రసక్తి లేకుండా మానవ చరిత్రయొక్క పూర్వాపరాల సమన్వయం ఏకోన్ముఖంగా పాఠకునికి అందివ్వడం. ఇక్కడ కాలం తన ప్రవాహశీలతను కోల్పోయి, స్థలానికి (Space) నాలుగో పరిణామంగా అనుభూతికి వస్తుంది. (This is spatialized, a mere auxiliary to the other three dimensions. Space is curved, boundless and finite, the same anew).

జాయ్స్ ‘యులిసిస్’, ఎలియట్ ‘వేస్ట్ లాండ్’ 20 వ శతాబ్ది గొప్ప కావ్యాలనడం నిస్వివాదం. వీటి ‘ఆధునికత’ ఎలాంటిదో పైన సూచించాను. భూత వర్తమాన కాలాల సమన్వయమూ, కవి బహిరంతర చేతనల సమ్మేళనమూ ఈ ‘ఆధునికత’ లక్షణము. యూంగ్ మనోవైజ్ఞానిక సిద్ధాంతం రీత్యా ఈ రచయితలు వ్యక్తిత్వచేతన, సామూహిక అవచేతన లోతులు తరచారు. ఎలియట్ లో వచ్చిన పరిణామం అందరెరిగినదే. ఆయన యూరపియన్ క్రైస్తవ సాంస్కృతిక

తిక, ఆధ్యాత్మిక భూమికల్ని పునర్దర్శించడం ద్వారా సమకాలీన జీవితానికి అర్థం, అన్వయం సాధించాడు.

పోతే, పాశ్చాత్య సాహిత్యంలో అదే కాలంలో ప్రభవించిన ఉద్యమాలు సర్రియలిజమ్, డాడాయిజమ్ వంటివి వ్యక్తి అవచేతనను సమీకరించి జీవితానుభూతికి కొత్త అభివ్యక్తిని కలిగించే ప్రయత్నాలు. కాని, వ్యక్తి అవచేతనలో లభించే భూమికలు, సామూహిక అవచేతనతో సమన్వయం పొందనప్పుడు, కవితానికే స్ఫూర్తిని యివ్వలేవు. (Surrealism invents without discovering —Wallace Stevens). వర్తమాన జీవిత సంక్షోభాన్నుంచి ఆయారచయితలకూ, వారి సన్నిహితులకూ విముక్తిని స్వేచ్ఛనూ కలిగించినట్లు భాసించాయే తప్ప, సాహిత్యంలో స్థానం పొందడం జరగలేదు. అలా ఈ రచనల్లో ఏదైనా కళాఖండంగా నిలిచిందంటే, దానికి సామూహిక అవచేతన స్పర్శ ఉండటమే కారణం. ఈ ఉద్యమాలు ఫ్రాంకో సిద్ధాంతాలను ఆధారం చేసుకొన్నవి.

సాహిత్యంలో 'వాస్తవికత' ధోరణి 20 శతాబ్దిలో పొందిన పరిణామాన్ని పరిశీలిస్తే, 'వాస్తవికత' చిమర్శనాత్మక వాస్తవికత (Critical realism)గా, సామ్యవాద వాస్తవికత (Socialist Realism) గా రూపొందింది. దీనికి ఆధారం మార్క్సిజమ్. 19 వ శతాబ్ది వాస్తవికతను బూర్జువా వాస్తవికత అన్నారు. కారణం బూర్జువా రచయిత తనకు ఎదురైన భౌతిక సత్యాల వైవిధ్యంలో ఒక దారి తెన్ను కనుగొనలేక, దాన్ని భౌతిక విజ్ఞాన శాస్త్ర పరిశోధనలతోనో, తనకు తోచిన కవితాన్యాయంతోనో ముడిపెట్టాడు. (మొదటి దానికి జోలా, రెండోదానికి డిక్రెన్ ఉదాహరణలు.) చిమర్శనాత్మక వాస్తవికత సమాజంలోనివైరుధ్యాలను, వ్యక్తిలోని వైరుధ్యాలను గతీకారిక నీకత్వం నుంచి చిత్రిస్తుంది" అంటాడు జార్జి లూకాచ్. (It displays contradictions within society and within the individual in the context of a dialectical unity —George Lukacs). మార్క్సిజమ్ను సిద్ధాంతంగా, వర్తమాన ప్రపంచ అవగాహనకు ప్రాతిపదికగా గ్రహించినప్పటికీ, రచనలో, సాహిత్యాభివ్యక్తిలో రచయిత తన అనుభూతిమీద ఆధారపడితే తప్ప విజయం సాధించలేడు. (A writer's greatness springs from the depth and

richness of reality —Lukacs) సామ్యవాద వాస్తవికతకూ విమర్శనాత్మక వాస్తవికతకూ తేడా వివరిస్తూ లూకాచ్ అంటాడు : విస్పష్టమైన సామ్యవాద దృక్పథం దానికి భూమిక కావడమే కాకుండా సామ్యవాదం వైపు సమాజాన్ని నడిపించే శక్తులను ఆంతరికంగా గుర్తించడానికి ఆ దృక్పథాన్ని ఉపయోగించే మెలకువకూడా దానికి అవసరం. (Socialist realism differs from critical realism, not only in being based on a concrete socialist perspective but also in using this perspective to describe the forces working towards socialism from the inside - Lukacs.) వాస్తవికతను ప్రదర్శించే రచనలో సామ్యవాదాన్ని ఆంతరికంగా గుర్తించడం, చిత్రించడమంటే అది భవిష్యత్తును బీజప్రాయంగా సూచించడమే తప్ప, యధాస్థితిగా కాదు అని హెచ్చరిస్తాడు లూకాచ్. (Socialist realism is a possibility rather than an actuality.) అలా కాకుండా ప్రతిమించితే అది 'విప్లవకాంక్షానికత'గా మారుతుంది. మనం మనస్సులో ఆకాంక్షిస్తున్న పరిణామాలును యధార్థంలో ఉన్నట్లు చిత్రించడమే 'విప్లవ కల్పనికత.' (Confusing what is subjectively desirable what is objectively there). అందువల్ల విమర్శనాత్మక వాస్తవికతే కొత్తగా సామ్యవాది వ్యవస్థ ఏర్పడిన సమాజాల్లో కూడా చాలాకాలం సాహిత్యంలో ప్రాభవం వహించే అవకాశం ఉన్నదని లూకాచ్ అభిప్రాయపడ్డాడు.

20 - శతాబ్ది సాహిత్యంలో 'వాస్తవికత' మార్క్సిజమును ఆలంబించి చేసుకోవడం అంటే సమకాలీన జీవిత సంక్షోభం సవాలు (Challenge) కి మార్క్సిజమ్ చూపే భవిష్యద్ధర్మము ప్రతిక్రియ (Response) కావడమన్న మాట. నవలలో దీని అభివ్యక్తి ఎలా వుంటుందో ఆర్థర్ స్విండ్ వుడ్ వర్ణిస్తాడు: "వర్తమానం చరిత్రగా, పర్యవసానాన్ని గూర్చిన అనిర్దిష్టతతో, స్వేచ్ఛనూ విధాయకత్వాన్నీ సమతూకంగా పొందిక చేస్తూ, సంక్షోభంలో నాయకుడూ అతని సమాజమూ తలపడినట్లు చిత్రిస్తూ ఉండే లక్షణాలు విప్లవాన్నీ, శ్రామిక వర్గ రాజకీయాల్నీ చిత్రించే నవలలకు ముఖ్యమి తోస్తుంది. పై చెప్పిన విషయాల్ని అర్థవంతమైన ఏక నిర్మాణంగా రూపొందించడంలో సామ్యవాద, విప్లవవాద నవలలని పేర్కొనబడే రచనలు పొందుతున్న వైఫల్యానికి కారణం - ధనస్వామ్య, సామ్యవాద సమాజాల్లో శ్రామికవర్గం యొక్క అధికారం నిజంగా

నెలకొనక పోవడమే వ్యక్తిని చాిత్రత సిద్ధాంతాలకూ, ధోరణులకూ, భవిష్యద్దర్శనానికి బలి యివ్వడమే. గోర్కి 'అమ్మ' నవల, పాల్ నెజాన్ 'అంటాయిన్ బ్లామ్' (1933) నవలా, మార్క్సిజమ్ సాహిత్యంతో సమ్మేళనం చెందిన అరుదైన నవలలు." (The Novel and Revolution — Alan Swingewood pp. 264-268) మార్క్సిజమ్ తాలూకు భవిష్యద్దర్శనం కాని మరో భవిష్యద్దర్శనం కాని జీవిత సంక్షోభానికి ప్రతిక్రియగా చేసుకోవడంవల్ల, సాహిత్య సృష్టిలో, యథార్థ జీవిత చిత్రణలో కొన్ని వైరుధ్యాలూ సమస్యలూ తటస్థిస్తాయి. ఈ సమస్యల్ని అధిగమించి విజయవంతంగా భాసించిన నవలలు 'అమ్మ', 'అంటాయిన్ బ్లామ్' మాత్రమే అంటున్నాడీ విమర్శకుడు. ఆ వైరుధ్యాలూ, 'సమస్య లేమిటో మరోచోట వివరించాడు: "నవలలో రాజకీయమైన నిబద్ధత స్వేచ్ఛకోసం అని ఓవైపు చెబుతూ, పాత్రలలో ఆ స్వేచ్ఛ కనబడకుండా చెయ్యడం; పాత్రపోషణ, రాజకీయ భావ సంచలనమూ ఒకటి కావడం, నవలా స్వరూపంలో సమస్య పరిష్కారానికి అన్వేషణ బదులు సామ్యవాదమే పరిష్కారమని మొదటినుంచీ తేల్చి చెప్పడం, ఇలా నిర్మించబడిన రచనలో పాత్రల్లో సంశ్లిష్టతగాని, సహజ ప్రేరణగాని కనిపించకపోవడం; కార్య-కారణ సంబంధం ఒకే పద్ధతిలో కొనసాగడం; కథానాయకుడు భవిష్యద్దర్శనాన్ని సమర్థించే పాత్రగా మాత్రమే రూపొందడం తప్ప సమస్యకు కేంద్రం కాలేక పోవడం, —యిలాంటి నిర్మాణం కలిగిన రచనలు సామ్యవాద, విప్లవవాద ఛాందసానికి ఉదాహరణలుగా ఉంటూ, సామ్యవాద విప్లవం విప్లవాత్మక కళను నిరోధిస్తుంది అనే ఆరోపణకు ఆస్కారం కలిగిస్తాయి." ఇలాంటి రచనలు స్టాలిన్ రష్యాలోనూ యితరచోట్లా వచ్చాయి. పాస్టర్ నాక్, సోల్జెన్ స్తీన్ లరచనలు ఆమోదయోగ్యం కాలేకపోయాయి. ఈ మధ్య రష్యా ప్రభుత్వం పాస్టర్ నాక్ రచనల్ని ముద్రించడానికి ఆమోదించినట్లు తెలుస్తున్నది.

మార్క్సిజమని భూమిక చేసుకొని సమకాలీన జీవితాన్ని చిత్రించే వాస్తవికతావాద రచయితలు గమనించవలసిన హెచ్చరిక మరొకటున్నది. సమకాలీన సమాజ చిత్రణలో, ఆయా దేశ సంస్కృతి ప్రభావం మనుష్యుల మీదా, వారి ప్రవర్తన మీద ఎలా ఎంత వరకు ఉన్నదో గ్రహించకుండా, వారిమీద ఆర్థిక శక్తుల, రాజకీయ శక్తుల ప్రభావం మాత్రమే ఉన్నదని భావించడంలోనూ, రచయిత వైఫల్యాన్ని పొందే అవకాశం ఉన్నది. "తన జాతి సంస్కృతితో

రచయితకు ఎంతటి గట్టి బంధం ఉంటే, అంత మౌలికంగా, విశిష్టంగా అతని రచన ఉంటుంది. తన సమాజాన్ని వ్యతిరేకిస్తూ, విదేశీ భావాన్ని సంప్రదాయాల్ని ఆహ్వానిస్తూ రచన చేసే రచయితకు కూడా పై చెప్పిన సూత్రం అన్వయిస్తుంది” అంటాడు లూకాచ్. (“The stronger a writer’s ties with the cultural heritage of his nation, the more original his work will be, even where he is in opposition to his own society and calls in a foreign tradition to redress the balance.”—George Lukacs).

20-వ శతాబ్ది సాహిత్యంలో ఇమేజిస్ట్ కవిత్వద్వారా ‘కాల్పనికత’ పొందిన పరిణామాన్నీ, మార్క్సిస్ట్ భవిష్యద్దర్శనం ద్వారా ‘వాస్తవికత’ పొందిన పరిణామాన్నీ పరామర్శించాము. ఇవి రెండూకాక కాఫ్కా, సాత్రే, కేమూ రచనలు ప్రతిపాదించిన ‘ఆధునికత’ మరొకటున్నది. దానికి ‘అస్తిత్వవాదం’ అని పేరు.

వర్తమాన ప్రపంచానికి, గత సాహిత్యంనుంచీ, సంస్కృతి భూమికల నుంచీ, సామూహిక అవచేతనతో బహిష్కృతనని సమీకరించటం ద్వారా, అర్థాన్ని ఆపాదించడం ఒక షద్ధతిగానూ; మార్క్సి భవిష్యద్దర్శనం ద్వారా, అర్థాన్నీ ప్రయోజనాన్నీ అన్వేషించడం మరో షద్ధతిగానూ ఉండగా, వర్తమాన ప్రపంచాన్ని ‘అర్థరహితమైనది’ (absurd)గా భావిస్తూ, వ్యక్తి అస్తిత్వపు రోతుల్నుంచి పొందే స్వేచ్ఛకూ, అనుభూతికి విలువనిచ్చే దృక్పథం అస్తిత్వ వాదం. “నేను భావించేదికాదు ప్రపంచం, నేను జీవించేది ప్రపంచం” (మెర్రి పోంట్) (The world is not what I think but what I live). ‘అర్థరహితం’ (the absurd) ఒక భావంకాదు. అది ఒక చేతనావస్థ. మనిషి యౌత్రిక జీవనంలో గతానుగతికంగా, అంవాటుపడిన భావాలూ, చేష్టలూ-ఈ బంధాలు తెగిన క్షణంలో అతనిలో ఉదయించే ‘ఎందుకు?’ అనే ప్రశ్నకు సమాధానం అన్వేషించకుండా, ఆ ‘అర్థరహిత్యాన్ని’ అస్తిత్వ సత్యంగా అంగీకరించే లభిని, కేమూ “అది నా తిరుగుబాటు, నా స్వేచ్ఛ, నా మహదావేశం” అని వర్ణించాడు. (My revolt, my freedom, and my passion). “అర్థరహిత్యాన్ని గుర్తించిన క్షణంలో మనిషి అర్థరహితమైన జీవితంనుంచి బయట

పడతాడు" (The absurd man becomes free the moment he recognizes his own absurdity) 'అర్థరాహిత్యాన్ని' గుర్తించడమంటే, పలాయనవాదం కాదు. ఎటువంటి అర్థాలూ, ప్రయోజనాలూ లేకుండా జీవితాన్ని యథాతథంగా అంగీకరించడమే! (The absurd human being is, by definition wedded to life; all evasion of life is a capitulation. Life is our rock.) కాఫ్కా, సార్త్రే, కేమూ రచిత ఆప్డెక్, స్టైరాన్, సాల్ బెల్లోవంటి అమెరికన్ నవలా రచయితలు ఈ కోవకు చెందిన సాహిత్యాన్ని వైవిధ్యంలో సృష్టించారు. (చూ. "The absurd Hero in American fiction" by David Gallaway). ఇది 20- శతాబ్ది సాహిత్యంలో 'ఆధునికత' యొక్క ముడవ రేకు.

తెలుగు సాహిత్యంలో 'ఆధునికత'ను పరిశీలిస్తే, కావ్యముల - రాయ ప్రోలు, కృష్ణశాస్త్రి, విశ్వనాథ, బాపిరాజు, చలం మొదలైన వారి రచనల్లోనూ; 'వాస్తవికత'-గురజాడ, ఉన్నవ, కుటుంబరావు, గోపీచంద్ గార్ల రచనల్లోనూ వ్యక్తమైంది. శ్రీశ్రీ తెచ్చిన ఆధునికతలో ఇమేజిస్ట్ కవితాశిల్పం, మార్క్సిస్ట్ విప్లవ వాదం సంగమించి, భావచిత్రాలలో దేశసంస్కృతి ప్రతిఫలించింది. ఉదాహరణకు:

“కనకదుర్గా చండ సింహం జూలు చులిపి, అరులించింది!

ఇంద్ర దేవుని మదపుచేనుగు ఘీంకరిస్తూ, నవాల్ చేసింది!

నందికేళుడు రంకెవేస్తూ గంగడోలును కదిపి గంతేడు!

ఆదినూకర వేదవేద్యుడు ఘుర్లురిస్తూ, కోర సాచాడు!

పుడమితల్లికి పురుటి నొప్పులు కొత్తసృష్టిని స్ఫురింపించాయి!”

బుచ్చిబాబు 'చివరకు మిగిలేది' అస్త్రీత్వవాదదృక్పథానికి చేరువగావచ్చిన నవల. ఇతర సమకాలీన సాహిత్యాన్నిగూర్చి, రచయితల్ని గూర్చి యిక్కడ ప్రస్తావించడం లేదు.

ముగింపుగా 'ఆధునికత'ను గూర్చి ఈ వ్యాసం పరిధిలో తేలిన సారాంశం ఏమిటో మనవి చేస్తాను. జాతి పునరుజ్జీవనంలోగాని, సాహిత్యపునరుజ్జీవనంలోగాని పూర్వ చరిత్ర, సంస్కృతి-పీఠిని పునర్దర్శించే ప్రయత్నం ఉంటుంది. రచయితగా వ్యక్తి తన అంతశ్చేతనకు ప్రాధాన్యం ఇచ్చినప్పుడు 'కాల్పనికతా' బహిష్కేతనకు ప్రాధాన్యం ఇచ్చినప్పుడు 'వాస్తవికతా' అభివ్యక్తమౌతవి. ఈ రెండింటికి స్పందనతోనూ హేతువివేచనతోనూ సంబంధం వుంటుంది. రచయిత సామాజికుడుగా సమాజాన్ని దర్శించి, విమర్శించి, పునర్నిర్మాణముచేసే ప్రయోజనమూ వుంటుంది. కాని, అస్తిత్వవాద సాహిత్యంలో చ్చుక్తి సమాజాన్ని అధిగమించే అన్వేషణ ఉంటుంది. దాన్ని కాల్పనికత, వాస్తవికత అని చెప్పడానికి వీల్లేదు. దాని సందేశం మనిషి ఆంతర్యం నుంచీ మనిషి ఆంతర్యానికే. దానిలో కనిపించే సమాజం 'అర్థరాహిత్యాన్ని' ప్రకటిస్తుంది. దాని ప్రయోజనం ఆత్మ దర్శనం, స్వేచ్ఛ. "ప్రపంచం ఊరికే ఉన్నది, అందుకే అది వివ్యం" (నీట్జ్) (The world is divine because it is gratuitous —Nietzsche).

విప్లవ కవిత్వము : సాహిత్య విమర్శ

గుంటూరు శేషేంద్రశర్మ

1

సాహిత్య విమర్శ సాహిత్యాన్ని గురించా లేక సాహిత్యకర్తను గురించా అనే ప్రశ్న సాహిత్య విమర్శలో ద్వారం దగ్గరే ఎదురయ్యే ప్రశ్న. దానికి హేతుబద్ధమైన సమాధానం ఇవ్వలేనివాడు సాహిత్య విమర్శలోకి ప్రవేశించే యోగ్యత లేనివాడు.

సాహిత్యకర్త వట్టి మనిషి; వాడు సాహిత్య గర్భధారి మనిషి కావచ్చు. కానీ, పరిత ఆస్వాదించడం అక్షర రూపంగా లేక శబ్ద రూపంగా ఉన్న సాహిత్యాన్నే; సాహిత్యకర్త అయిన మనిషిని కాదు. సాహిత్య గర్భధారి మనిషి అసాధారణ మనిషి కావచ్చు; కానీ, అతని గర్భంనుంచి శిశువు ఉదయించినప్పుడే అతడు సాహిత్యకర్త అనిపించుకోగలడు. లేకపోతే అతడు సాహిత్య గర్భధారి అని తెలుసుకునే సాక్ష్యంకూడలేదు. అలాంటివాడు సాహిత్య విమర్శకు విషయం కాజాలడు. పరిత సాహిత్యాన్ని ఆస్వాదిస్తూ తల్లినడై పోతున్నప్పుడు తత్కావ్య తలో మునిగి ఈతకొడుతూ దాన్నే అనుభవిస్తున్నాడు; ఆ అలంకారాల్ని, వాటిని మోసే భాషా విలాసాల్ని, జలాల్తో బింబాల్లా అలంకారాల్తో గోచరించే లీలామయ కావ్య వస్తువుని అనుభవిస్తున్నాడు. అసలు సాహిత్య ప్రయోజనము పరిత పొందే ఈ అనుభవమే. ఈ అనుభవము ఎంతమీద పడుతున్న ప్రభావము. చప్పుడు చెయ్యకుండా నదీ కూలాన్ని కోశే ప్రవాహం లాంటిది ఆ ప్రభావము. అప్పుడు పరిత మనస్తత్వంలో పరిత లోకాన్ని చూచే భంగిమలో క్రమపరిణామం వస్తుంది. అదే కావ్యం తెచ్చే మార్పు—ఈ ఇంద్రజాలాన్ని చేస్తున్నది అలంకారము, భాష, కావ్యవస్తువు అనే మూడు మూల పదార్థాలేగానీ వాటిని సృష్టించిన సాహిత్యకర్త కాదు, అంటే కవికాదు. పరిత పుస్తకాన్ని చదివి ఈ అవస్థకు గురి అవుతున్నాడు. పరిత యొక్క ఈ అనుభూతికి లేక అనుభవానికి పుస్తకకర్త అయిన మనిషి

హేతువు కాదు, పుస్తకమే హేతువు. ఆ మనిషి ఫలానా గ్రామంలో పుట్టాడు, అతడు బీదవాడు, అతడు స్ఫురద్రూపి లేక దొంగవెధవ, ఫలానా నౌకరీ చేస్తున్నాడు, ఫలానాచోట చదువుకున్నాడు, ఫలానా జీవన సంఘటనలకు తోనయ్యాడు, అతడు ఒక్క పంచటివాడు లేక బడుద్దాయి ఇర్యాది వర్ణనలు వివరాలు పుస్తకం షాకిచేతిలో పుట్టడానికి దోహదకారి హేతువులు కావచ్చు, కానీ, ఆ వివరాల జ్ఞానం అలంకార భాషా వస్తురూప కావ్యరసించి పరిత పొందే అనుభవాన్ని మార్చలేవు, చేర్చలేవు. ఓపెన్రీ బ్రాంకునొకరీచేస్తూ ద్రవ్యాపహరణ అభియోగానికి గురి అయ్యాడు; వాక్కికి కిరారుడు; వ్యాసుడు అపివాహిత శ్రీ పుత్రుడు, ఇలా ఎన్నో ఉదంతాలున్నాయి రచయితల బీదతాల్ని గురించి. అది వాళ్ళ రచన ముఖాన అదృష్టలేఖలు గీయలేదు, శుడవలేదు. ఇది లోకానుభవ సిద్ధమైన విషయము. కనక ఫలస్వరూపంగా సిద్ధాంతమేమంటే, సాహిత్య విమర్శకు విషయం పుస్తకమే గానీ పుస్తకకర్త కాదు.

2

కావ్యవిమర్శ కావ్యాన్ని ఆస్వాదించడమేగానీ వాదించడం కాదు. కవి మాట్లాడడు, కావ్యమే మాట్లాడుతుంది. ఈ వాదించే లక్షణమున్నవాడు కవి మాట్లాడుతాడనే భ్రమతో ఆ అర్చిత్యానికి పాంపడతాడు. కావ్య విమర్శ ఒక సంస్కృతి, ఒక సర్టిఫికేటు కాదు. విమర్శకుడు కావ్యాన్ని ఒక విసితమనస్కుడై చేరాలి. దాని ప్రభావానికి లొంగుదామన్న కోమల సంకల్పంతో చదవాలి. రంధ్రాన్వేషణకోసం చదివేవాడు చుప్టుడు; సాహిత్యేతర కిల్పిషంచేత కలుషితుడు. వాడు సాహిత్యాన్ని మానవ పురోగమన దోహదకారి సాధనంగా అభివృద్ధి చెయ్యడంలో ఉపయోగించడు.

విమర్శించే కావ్యంలో విమర్శకుడు మూడు విషయాల్ని పరిశీలించాలి. ఒకటి అలంకారము, రెండు భాష, మూడు వస్తువు-వస్తువు అంటే కవి చెప్పదలచు కున్నది. వీటిని మించి కావ్యంలో మరేదీ లేదు. కావ్యం ఒక నూతన సృష్టి. సృష్టి ఎప్పుడూ నూతనము, కారణం తత్పూర్వం అది లేదు గనక. సృష్టిని గుర్తించడానికి నూతనత్వం, అంటే కాలరీత్యా అపూర్వత, ఒక కీలక లక్షణం. అలంకారము, భాష, వస్తువు అనే మూడు మూలద్రవ్యాల్లో సృష్టి అనదగినది

వాస్తవంగా ఒక్క అలంకారం మాత్రమే. భాష వస్తువు రెండూ లోకంలో ఉన్నవే. చంద్రుడు, ప్రభాతము, పక్షి, వృక్షము, పర్వతము, నది, సుందరి, తుఫాను ఇత్యాదులు కూడా లోకంలో ఉన్న వస్తువులు మాత్రమే అలంకారాలూ ప్రతీకలూ కావు. అది అలంకారాల్లో వస్తున్నందువల్ల కొందరు వాటినే అలంకారాలు ప్రతీకలు అనుకుంటారు. అని అజ్ఞానము. అది అలంకారాల్లో వాడబడుతాయి. 'ఒరే సీపు తుఫానులా వున్నావు కాస్త శాంతించు' అన్నప్పుడు తుఫాను కాదు అలంకారం. తుఫాను అరే వస్తువును వాడి ఒక విషయాన్ని ఒక భంగిమలో అభివ్యక్తం చేయడం ఏదయితే అది అలంకారం.

ఒక్కడ ఒక రావ్ కళామర్మం గ్రహించాలి. కపి చెప్పే ఎటు మేదయితే ఉండో, దేన్ని వస్తువంటున్నామో అదే అలంకారంగా మారుతుంది. 'అంటే తత్వతః వస్తువు అలంకారాలుగా మారిపోవడమే కవిత్వం. వస్తువు వంద రూపాయిల నోటు అయితే దాన్ని మార్చినప్పుడు మెరిసే వంద రూపాయి నాణ్యాలు అలంకారాలు. కనుక, కావ్యంలో వస్తువు అలంకారము అభిన్నములు.

మరొక మర్మము-భాష కూడా అలంకార సృష్టి కార్యక్రమంలో మార్పు చెందుతుంది. 'అరే వాడు తుఫాను బాబోయ్!' అని ఒక ఉద్దేశపూరిత వ్యక్తిని గురించి చెబుతూ అన్నప్పుడు భాష మారుతోంది. అంటే మనిషిని మనిషి కాదు అనడం, పైగా ఆ మనిషిని తుఫాను అనడం ఇత్యాది ప్రక్రియలో మనిషి అంటే మనిషే తుఫాను అంటే తుఫానే అనే లోకవ్యవహార ప్రసిద్ధి సమన్వయం లేదు. అది పోయి మనిషిని తుఫాను అని శబ్దార్థాలు అస్తవ్యస్తమయ్యాయి. ఈ విధంగా భాష మారుతుంది. ఈ అర్థంలో ఒక విధమైన భాషాసృష్టి కూడా జరుగుతోంది. అది సమ్మోహకంగా ఉంటుంది. వస్తువు అలంకారాలుగా మారినప్పుడూ శబ్దార్థాల ప్రసిద్ధి బాంధవ్యం వ్యత్యస్తం అయినప్పుడూ ఒక కొత్తదనం ఒక ఆశ్చర్య జనక క్రియ తద్వారా ఒక చమత్కారం ఉత్పన్నమవుతున్నాయి. అప్పుడు ఆ భాషని ఆ అలంకార రూప వస్తువుని మనం అందమైన భాష అని ఆహ్లాదకరమైన అభివ్యక్తి అని అంటాము.

నిజమైన సాహిత్యవిమర్శ కావ్యపరిశీలనకు ఈవిధమైన దృష్టిని అవలంబిస్తుంది. అందులో వస్తుచర్య అలంకార చర్య వ్యత్యాసం జరుగుతుంది. ఎందు

కంటే, కవిత్వం అలా పుట్టింది గనక. “వ్యవసాయ కూలీల ఆకాశం వర్షాలు కురుస్తుండేగాని వసంతాలు కురువదు”, “ఈ చెట్లు పూలెందుకు పూస్తాయి బుల్లెల్లెందుకు పుయ్యపు”, “నేను జేబుల్లో కోకిలల్ని వేసుకురాలేదు పిడికిళ్ళలో బాంబులు బిగించుకుని వచ్చాను .” అన్నప్పడు ఒక విప్లవాత్మక సన్నివేశం ఒక క్రోధపూరిత ఆక్రోశం ఈ పంక్తుల్లో లోకప్రసిద్ధ శబ్దార్థ వ్యవహార విరుద్ధ భంగిమలో అభివ్యక్తం చేయబడ్డాయి. ఇక్కడ వస్తుచర్చ సహజంగా అలంకార చర్చద్వారానే జరుగుతుంది. సద్విమర్శకుడు వస్తువును లంఠారపు కిటికీలో నుంచి చూస్తాడు, పొడిపొడిగా బూర్జువా, దోపిడీదార్లు, పీడితప్రజలు, శ్రామిక వర్గం, పెట్టుబడిదారీ విధానం, వగైరా జాగ్రన్తో ఊరదంపుడు ఉపన్యాసంలా చున్నుకుంటూ పోడు. అలా ఇరిగే వ్యవహారం ఏమిటో నేను చెప్పను.

3

వస్తువుచేత కావ్యానికి రంగు వస్తుంది. గ్లాసెడు పాయసంలో చిటికెడు రంగు వేయడం లాంటిది. ఏ రంగు వేస్తే అది ఆ రంగు పాయసం అవుతుంది. విప్లవాత్మక వస్తువు తీసుకుంటే విప్లవ కావ్యం, ప్రేమ వస్తువైతే ప్రేమకావ్యం, తాత్త్వికచింతన ఆధారమైన ఆధ్యాత్మిక కావ్యం ఇలా నడుస్తుంది ఈ కావ్య వర్గీకరణ విధానం. కనుక ఒక కావ్యం విప్లవ కావ్యమా లేక అన్యకావ్యమా అని నిర్ణయించడానికి ఆ కావ్యంలో ఉన్న వస్తువునుబట్టి నిర్ణయించాలి. ఆవిధంగా “నా దేశం నా ప్రజలు”లో విప్లవ ఇతివృత్తం ఉందిగనుక అది విప్లవ కావ్యం. అయితే ఒక కావ్యంలో ఒకే ఇతివృత్తం ఉండదు. ఒక్కొక్కసారి రెండుమూడు ఉండవచ్చు రామాయణంలో రామరధ ప్రధాన ఇతివృత్తము, సుగ్రీవకథ ఉప ఇతివృత్తము. కానీ, కావ్యంవస్తువు అలంకారాలుగా మారే ప్రక్రియ గనుక ఆ ప్రక్రియ భావాత్మక సంవేదనచేత మాత్రమే కలిగేదిగనుక కావ్యాన్ని ఇతివృత్తం చేతగాక భావాత్మక సంవేదన భేదంచేత వర్గీకరిస్తారు. (ముఖ్యంగా ఆధునిక కావ్యాల్ని) శాకుంతలము శృంగార రస కావ్యము, ఉత్తరరామ చరితము కరుణరస కావ్యము ఇట్లా నాటకం చూచే ప్రేక్షకుడు చూచి పొందే ఫీలింగు యొక్క సమగ్ర పరిణామ పర్యవసానంగా ప్రేక్షకుడు చూడబడేదానితో పొందే తాదాత్మ్యము రసము. అదే ఇక్కడ భావాత్మక సంవేదన అని నవ్యపదావళితో వివరింపబడింది. ఈ తాదాత్మ్యము కథారహిత కావ్యంలో అలంకారంచేత సాధింప

బడుతుంది. (అంటే నాటకంలో అభినయం దేన్ని ప్రేక్షకులలో సాధిస్తుందో దాన్నే అలంకార కవిత్వంలో శ్రోత లేక పఠితమీద సాధిస్తుంది) - శాకుంతలం శృంగారరస ప్రధానకావ్య మంటారు. కారణం, శకుంతలా దుష్యంతుల శృంగారము అందులో ప్రధానము. కానీ, వారి వియోగము తజ్జనిత కరుణ రసముకూడా అందులో ఉంది. అది ఆ కావ్యపు కళాత్మకతకు జీవం పోస్తుంది. చినుక ఒక కావ్యంలో విప్లవమేగాక అన్యవిషయాలుకూడా కావ్యతాపేగంలో చరిత్ర కొట్టుకు వస్తాయి; చినుక చరిత్ర ఆ ప్రవాహానికి ప్రాణప్రదం అవుతాయి. కానీ, చిమర్శ కుడు ప్రధాన విషయమేమిటో చూచి దానిచేత కావ్యానికి నామకరణం చేస్తాడు. ఆధునిక 'నా దేశం నా ప్రజలు' విప్లవ కావ్యం అనాలి. అట్లాగే ఆధునిక మహాభారతం, దాని ప్రధాన ఇతివృత్తము లేక ప్రధాన సంవేదన క్రోధాత్మక విప్లవం గనుక, విప్లవకావ్యం అనాలి - దానిలో అన్యవృత్తాలు అన్యసంవేదనలు ఉండవచ్చుగాక.

ఒక జాగ్రత- ఆధునిక పాశ్చాత్య సాహిత్యంలో రొమాంటిక్ యుగంలో ప్రారంభించిన కథారహిత కావ్యం అంటే కవిత్వం అలంకార కవిత్వము. అది సమకాలీన ఆర్థిక సామాజిక బౌద్ధి శక్తుల కల్లోలంనుంచి సాహిత్య పరిణామంగా ఉదయించింది. కేవల సాహిత్య ప్రక్రియ కాదు. కానీ, ఏ కారణాలచేత పుట్టినా సాహిత్య ప్రక్రియలుగా ఇలాంటివి నిలిచిపోతాయి. తర్వాత వచ్చిన సింబలిజం, సర్రేయలిజం, ఇత్యాది సాహిత్య ఉద్యమాలు అలాంటి కల్లోలంనుంచే పుట్టినప్పటికీ వాటిసాహిత్యాభివ్యక్తిని విశ్లేషణాత్మక పరిశీలనకు గురిచేస్తే అందులో మనకు ఏ అలంకారం మొదట రొమాంటిక్ ఉద్యమ ప్రతీకగా ఉదయించిందో అదే అలంకారం సింబలిజం, సర్రేయలిజం, డాడాయిజం, ఇంప్రెషనిజం వగైరా ఉద్యమాల కల్లోల పరిణామంలో చిన్నాభిన్నమై అంగవైకల్యం చెంది అనేక రూపాంతరాలలో ఆ అంతరాత్మనే నిలుపుకుంటూ స్పష్టాస్పష్ట దర్శనదాయిగా నిలుస్తుంది. అట్టి పరిణామగ్రస్త రూపరూపాంతరాల భేదం ఆధారంగా ఆయా కవిత్వ విశేషాలకు సింబలిజం అనీ సర్రేయలిజం అనీ వగైరా నామకరణాలు జరిగాయి. అవి మనకు ఇక్కడ ఈ దేశవాళి సాహిత్యంలో అన్వయించవు. కొందరు చిపరీత బుద్ధులకు ఆ భూతాలు ఇక్కడ కనుపిస్తున్నప్పటికీ అవి బుద్ధి వైపరీత్యమేగానీ వాస్తవ దర్శనం కాదు. దానిమీద చిస్తృత చర్చ వ్యర్థము. చినుక ఇక్కడ మన కావాలి

వర్గీకరణ కేవలం ఇతివృత్తాన్నిబట్టి లేక భావాత్మక సంవేదననుబట్టి మాత్రమే జరగవలసి ఉంటుంది.

ఈ కాంత్రి పుంజంలో చూస్తే విప్లవ కవి ప్రేమ కవి అని కవికి-కావ్యానికి చెందిన విశేషాన్ని తగిలించడం అశాస్త్రీయం. కవిని కవి అనడం మాత్రమే సమంజసం. విప్లవ కవి అని పేరు పెడితే వాడు జాగ్రత్ సృష్ట సుషుప్త వస్థల్లోకూడా కేవలం విప్లవభావ వీడితుడైన మనిషి అయి ఉండాలి. ఒకడు తన బీదలలో ఆ ఒక్క అనుభూతినే గడించినవాడు అయి ఉండడం అసహజము అసంభవము. లేదా వాడు వాడి సహజ అసంఖ్యాక అనుభూతులన్నిటినీ ప్రచున్నం చేసుకుని నిష్టాన్ని మాత్రమే గొప్పకోసం ప్రదర్శించే ధూర్తుడు కావాలి. ధూర్తుడు కవి కాలేడు, అయితే మాత్రం ఆశ్చర్యం. విప్లవోద్యమానికి అంకితమైన వ్యక్తులు కూడా భార్యాపిల్లలు, తల్లి దండ్రులు, అన్నదమ్ములు, అక్కచెల్లెళ్లు, బంధు మిత్రులు సమస్యలు సుఖదుఃఖాలు నిండిన నిత్యజీవన యాపన చేశేవాళ్ళే. అయితే వాళ్ళలో స్పందించే ప్రధానతంత్రీ విప్లవం కావచ్చు. లెనిన్ ఆఫ్ రష్యన్ బొల్షివీస్ అనిపించుకున్న మాయాకోవ్స్కీకూడా విప్లవ కవిత్వం మాత్రమే రాయలేదు. నా కవిత్వం పాఠ్యికే అంకితం అన్న ఆ కవి ఒకవైపు శ్రామికుణ్ణి తన కవిత్వనాయకుణ్ణి చేస్తూ గానం చేశాడు. మరోవైపు మానవ జీవనతంత్రంలో కోమల స్వరమైన ప్రేమనూ నాదం చేశాడు. ఆయన్ని ఆ దేశం విప్లవ కవి నామధేయ శృంఖలాబద్ధుణ్ణి చెయ్యలేదు. ఆ దేశం సాహిత్యంలో అంత పామరత్వం చూపించలేదు.

పూర్వం కాళిదాసాదుల్ని కవులన్నారేగానీ శృంగార రసకవులనీ కరుణ రసకవులనీ ముద్రవేసి విడిచిపెట్టలేదు. వాళ్ళలో ఒక్కో కవి భిన్న భిన్నరసాలు ప్రధానంగా, అన్య ఉపరసాం సమ్మేళనతో కావ్యాలు రాశారు. వాళ్ళకి వాటిలో ఏ ఒక్క కావ్యాన్నిబట్టి ఫలానా రసకవి అని పేరు పెట్టినా అది పొసగదు. భిన్న భిన్న రసాల్ని ప్రధాన రసం చేసి అనేక నాటకాలు రాసిన భాసుడికి ఏ ఒక్క రసాన్ని ఆధారం చేసుకుని ప్రత్యేక నామకరణం చెయ్యలేదు. కవి అని మాత్రమే అన్నారు. అన్ని కావ్యాలు శృంగార రస ప్రధానంగా రాసిన కాళిదాసునకూడా శృంగార రస కవి అనకుండా కవి మాత్రమే అన్నారు. విశాఖ దత్తుణ్ణి చరిత్రాత్మక నాటకకవి అని కానీ ఏదో రసకవి అని కానీ అనలేదు.

ఏ కావ్యకర్తనైనా సరే కవీ అన్నారు. ఆధునిక కాలంలోకూడా షేక్స్పియర్ భిన్న భిన్న ఇతివృత్తాలలో అనేక నాటకాలు రాశాడు. కేవలం కవి అనిమాత్రమే అన్నారు. ఫ్రెంచికివి ఛార్లెస్ బోడిలేర్ ప్రతీకాత్మక కవిత్వం రాశాడు. కానీ, ఆయన్ని ప్రతీకాత్మక కవి అనలేదు. అలాగే ఆండ్రేబ్రెతన్ని సర్రియలిస్టు అని నామకరణం చేసి పిలువలేదు. ఆ దేశాల్లో వాళ్ళని కేవలం కవులని మాత్రమే అన్నారు. బహుశా ఈ స్వల్ప తెలుగడ్డలోనే స్వప్రయోజన లుబ్ధులైన మనోపలీ మనస్తత్వపరులు ఆత్మరక్షణకోసం ఇలా తామూ తమకు నచ్చినవాళ్ళుమాత్రమే విప్లవ కవులు అని ఒక నామకరణ ముద్ర తయారుచేసి గుడ్డుకుంటున్నారు. ఇది ఆశాశ్రీయము; సాహిత్య విమర్శ అనే శాస్త్రీయ కార్యచలాపంలోకి ప్రవేశించే అర్హత దానికి లేదు.

కవిత్వం రాయాలంటే ఆ పీడితుడు కొన్ని షరతులకు లోబడి రాయాలని కొందరు ఉగ్రకంఠీరవులు అంటున్నారు. 1. ఫలానాపార్టీసభ్యు డయిఉండాలి లేదా 2. సాయుధ పోరాటంలో కలవాలి లేదా 3. సాయుధ పోరాటాన్ని ప్రోత్సహించాలి. లేదా 4. ప్రజలతో కాంటాక్టు ఉండాలి. లేదా 5. మార్క్సిజంలో కూలంకషమైన పాండిత్యం ఉండాలి. ఇలా-ఈ నిర్ణయకుల అర్హతలను పరీక్షించడం సాహిత్య విమర్శకుడికి అవసరం. ఎవడేది చెపితే దాన్ని పాటించడం వాడి కర్తవ్యం కాదు. ఈ నిర్ణయకుల అర్హతల్ని వాళ్ళ నిర్ణయాల్ని సాహిత్యపరంగా విశ్లేషించి అవగాహన చేసుకోవడం వర్తమాన సాహిత్య ఎమర్జన్సి.

మేము ఎవరిపక్షం అవలంబించాలో తెలుసుకోడానికి మాకు మార్క్సిజంలో పాండిత్యం అక్కరలేదు అన్నాడు మాయాకోప్స్కి; మార్క్సిజం వంటి గహనమైన ఆర్థిక సిద్ధాంతాల్ని గురించి మంచినిశ్శబ్దప్రాయంగా మాకు తెలుసునంటే మాకు తెలుసునని పోటీలు పడడం, మీకు తెలిదంటే మీకు తెలిదని కూడా ఒక అడుగు ముందుకుపోయి ఇతరుల్ని ఆశ్చర్యపెంచడం తెలుగుదేశంలో కొందరికి మామూలైపోయింది. “అభిర్లంఘిత ఏవ వాసరభటైః కింత్వస్య గంభీరతాం! ఆ పాతాళ నిమగ్న పీఠర తనుర్దానాతి మంథాచలః” అన్నసత్యం తెలిసినవారికి ఆ ఘోషానుభావు లెంతటివారోకూడా తెలుసు.

ప్రజలతో కాంటాక్టు లేకపోతే విప్లవకవి కాదన్నట్లయితే ఈ మహా విప్లవ కవుల కేపాటి ప్రజల కాంటాక్టు ఉందో వివరంగా సాహిత్యవిమర్శలో విశ్లేష

జాత్యకపరిశీలనకు గురిచెయ్యాలి. మహాప్రస్థానం రాశేనాచీకి తనకు మార్గస్సంజం తెలిదని శ్రీశ్రీ వాక్రచచ్చాడు. అప్పటికి అభ్యుదయ రచయితల సంఘం కూడా పుట్టలేదు. ఆయనకు ప్రజలతో ఏపాటి కాంటాక్టు ఉందో రహస్యమేమీ కాదు. పోతే అన్యవిప్లవకవి నామకులకుకూడా ఏ ఫ్యాక్టరీ కార్మికులతో ఏ వ్యవసాయకూలీలతో సంపర్కం ఉందో ఏ ప్రజల సమస్యల్ని తీర్చడానికి ఉద్యమాల్లో కృషిచేశారో అదికూడా బయటే రూపంలోనైనా సాహిత్య విమర్శ విశదీకరించాలి.

అలాగే ఎందరు విప్లవకవులు సాయుధ పోరాటంలో పాల్గొన్నారో సాక్ష్య సామగ్రి సాహిత్యవిమర్శలో ఇవ్వబడాలి, విప్లవకవిత్వం ఇదనీ వీడే విప్లవకవి అనీ ఈ పద్ధతిచేతనే నిర్ణయించాలని నియమం పెట్టినట్లయితే, కాదు, సాయుధ పోరాటాన్ని ప్రోత్సహించాలి అంటే ఈ ప్రత్యేక విప్లవకవులకే అగ్రాసనాలు వేసి కూర్చోబెట్టనక్కరలేదు. కారణం ఆ పని ఇతరులకూడా అంతకంటే బాగానే చేస్తున్నారు.

పైగా సాహిత్య విమర్శలో ముఖ్యమైన విషయం - ఆయుధం పట్టుకున్న ప్రతివాడూ విప్లవ కవిత్వం రాయలేడు ఆకాశమెక్కిన ప్రతి మేఘమూ వర్షం కురువలేదు. కవిత్వానికిగాక విప్లవకవిత్వానికిగాని ఇవేవీ కీలకసాధనాలు కావు.

కవిత్వం రెండు విధాలుగా ఉత్పన్నం అవుతుంది; స్వానుభూతి చేత సహానుభూతి చేత - అనుభూతి మాత్రం అనివార్యం అన్నమాట సిద్ధాంతం తన అనుభూతి చేత ఉద్వేజితుడైన వాడు కవిత్వం చెప్పవచ్చు వాడికి కవిత్వోత్పాదక “శక్తి” ఉన్నట్లయితే. లేక అన్యుల అనుభూతిచేత ప్రకంపితుడై సహానుభూతి పొంది తత్ద్వారా కవిత్వం చెప్పవచ్చు. (కవిత్వోత్పాదన వర్ణన వివరంగా కవిసేనమ్మేనిఫెస్టోలో ఉంది చూ.) తన చెయ్యి తెగి రక్తం మడుగులు కడుతుండగా ఆ బాధానుభూతి వశాన కవిత్వం రాయడం ఒకటి. మరొకటి చెయ్యి తెగి రక్తం మడుగులు కడుతుండగా చూచి సహానుభూతికి గురిఅయి కవిత్వం చెప్పడం మరొకటి. ఒక్కొక్కసారి సహానుభూతే అనుభూతికంటే తీవ్రతరంగా ఉంటుంది. చెయ్యి తెగి బాధపడుతున్న కొడుకు స్థితి చూచి తండ్రి మరింత బాధ పడతాడు, మానసికవేదన అనుభవిస్తాడు. ఇది లోకానుభవం,

మన దేశంలో ఈ రెండు మార్గాలకు ప్రసిద్ధమైన ఉదాహరణ లున్నాయి. మొదటి మార్గానికి వ్యాసుడు, రెండవ మార్గానికి వాల్మీకి కర్తలు, వ్యాసుడి మహా భారతానికి కురుక్షేత్రంలో ప్రవహించిన వైయాసికియ రక్తమే ఉత్పాదకశక్తి. కౌరవపాండవులు వ్యాసుడి భారసపుత్రు లిద్దరు పుత్రులే గదా! తాతకు కొడుకు మీద కంటే మనమడిమీద ప్రేమ ఎక్కువ. వ్యాసుడి హృదయం కురుక్షేత్ర యుద్ధంచేత ఎంత ఊభించి ఉంటుందో ఊహించగలము. కానీ, కిరాతుడు పక్షిని చంపితే వాల్మీకి తాను చచ్చినంత ఊభ పొందాడు. అందుచేతనే శోకంలో నుంచి శ్లోకం పుట్టిందన్నాడు ఆ మహాకవి. ఇది సహానుభూతి. కనక వ్యాసుడు అనుభూతి కవి; వాల్మీకి సహానుభూతి కవి.

విప్లవకవిత్వం స్వానుభూతిచేత పుట్టవచ్చు, సహానుభూతిచేరా పుట్టవచ్చు. విప్లవ పోరాటంలోగానీ విప్లవ పోరాట కార్యక్రమాల్లోగానీ పాల్గొంటూ విప్లవ కవిత్వం రాయవచ్చు. లేక విప్లవపోరాట వార్తలు విని దృశ్యాలు చూచి ప్రకంపితుడై రాయవచ్చు. కానీ, వీటన్నిటినీ మించినది ఒకటి ఉంది. - మానవ జీవనంలో జరిగే అన్యాయాన్ని నీతితో ధైర్యంతో ఎదుర్కొంటూ పలాయించుకొంటూ రాజీతత్వానికి లొంగకుండా నానాబాధలు అనుభవించే జీవి ఒకడున్నాడని ఎవరూ మరచిపోకూడదు. అన్యాయభరిత జీవితంమీద వాడు ఎప్పుడూ తిరుగుబాటు చేస్తూ ఉంటాడు. స్వాభావికంగా న్యాయపక్షం వైపే నిలుస్తుంటాడు. దెబ్బలు తింటుంటాడు; తనకు జరిగే అన్యాయాన్నీ పరులకు జరిగే అన్యాయాన్నీ సహించలేడు; ఉభయ సందర్భాల్లోనూ తిరుగుబాటు చేస్తాడు, పోరాటానికి దిగుతాడు. ఇది జీవితంమీద నేరుగా చేస్తున్న తిరుగుబాటు. ఇది పునాది గత విప్లవం. ఇలాంటి జీవితాలు ఎన్నో కోటలు కూలినట్లు కూలిపోయాయి, పోతున్నాయి, పోతుంటాయి! ఒకవైపు సామాజిక సంపదభోగవైభవం వర్ధిల్లుతూనే ఉంటే మరొకవైపు ఎందరో తిరుగుబాటు జీవులు బాధాగ్నుల్లో దగ్ధమైపోతున్నారు. వాళ్ళు ఏ రాజకీయముద్రలూ వేసుకోలేదు. ఏ జెండాలూ ఎగరేయలేదు. వాళ్ళకు కిరాటు లిచ్చినవాళ్ళూ లేరు, వీరోచిత ఊరేగింపులు జరిపినవాళ్ళూ లేరు.

ఈ విధంగా నిత్యజీవనంలో అన్యాయంమీద చేసే తిరుగుబాట్లే అసలు విప్లవం. ఈ పునాదిగత విప్లవమే చరమస్థాయిలో ఉత్పత్తి సాధనాన్ని వశ పరచుకోడానికి జరిగే విప్లవ సమరానికి దారితీస్తుంది. జీవితానుభవంలో అన్యాయ

యాన్నీ అసమానతను ఎదుర్కొంటూ ధనికుల్ని అధికారుల్ని అపహింసుకుంటూ అసూయపడుతూ డ్యేషాన్స్ పెంచుకొంటూ పోయే జీవన విధానమే వర్గచైతన్యజన్మకు దోహదం చేస్తుంది. వర్గచైతన్యంలోనుంచే నిత్యజీవనాంతర్గత నిర్విరామ పోరాటాలు వ్యక్తిగతంగా ఏర్పడుతాయి. ఈ పోరాటాల్లోనుంచి పుట్టే విప్లవ కవిత్యం పార్టీ ప్రచార కవిత్యం కంటే అత్యంత శక్తిమంతంగా ఉంటుంది. పంక్తి పంక్తిలోకి కవి తన ప్రాణశక్తితో జీవితాన్ని ఊదుతాడు. ఇది నేరుగా జీవన పోరాటంతో నుంచి పుట్టిన కవిత్యం. దాని కున్న చేప సిద్ధాంతాల చేతికర్రతో సడిచే కవిత్వాని కుండదు.

వృక్షులు ఆచరించే వర్గచైతన్య జీవితాలే విప్లవ చైతన్యాన్ని సమాజంలో సాంద్రతరం చేస్తాయి. ఈ చైతన్యాన్ని సంఘటితపరచి అంతిమ సమరాన్ని అవతరింపజేసే ఒక రాజకీయపార్టీ అవసరం అనేది నిర్వివాదమైన విషయం. తెలుగు సాహిత్యంలో ఒక్కటే పేచీ. రాజకీయ పార్టీవరకూ ఏలాటి పేచీ లేదు. కానీ, ఆ పార్టీ పేరుతో కాయలమ్మకునే రచయితల పార్టీ ఒకటి తయారు కాకూడదు. సాహిత్యం కాయలమ్మకునే వ్యాపారం కాదు. అసలు పార్టీ కోసం ఒక ప్రసార సాహిత్య ఉపపార్టీ ఉండడం ఎంత మాత్రమూ ఆశ్చర్యకరం కాదు. కానీ, వాళ్ళు వాళ్ళ పాత్రను మించి వ్యవహరించకూడదు. వాళ్ళకు ఆ శక్తి లేదు. పైగా మోరం! ప్రతి వాడిలో విప్లవ చైతన్యం వ్యాప్తం చెయ్యడానికి బదులు వాళ్ళు విప్లవచేతన ఉన్నవాడ్ని కూడా విప్లవ విరోధి అని ప్రచారం చేస్తున్నారు! విప్లవాత్మక చైతన్య మున్న కవుల్ని వాళ్ళు కావ్యాల్ని బుద్ధిపూర్వకంగా నిందిస్తున్నారు! ఇది స్పష్టంగా విప్లవ వ్యతిరేకచర్య. ఇది విప్లవ ద్రోహం. వాళ్ళు తమకు లభించిందని భ్రమిస్తున్న ఏదో ఒక గొప్పపీఠం అన్య విప్లవ కవులచేత వారి కావ్యాలచేత పడిపోతుందేమో అనే ఒక స్వలాభ ప్రేరిత దయంచేత ఈ పని చేస్తున్నారు. బహుశ వాళ్ళ జనక పార్టీ అయిన ఏదో ఆ రాజకీయ పార్టీ, వాళ్ళు బాహుంగా జరుపుతున్న ఈ విప్లవ భంజక చర్యల విషయంలో, జోక్యం చేసుకోవడం అవసరమేమో! లేకపోతే విప్లవచైతన్యవ్యాప్తికి ఈనాడు బ్రహ్మాండమైన ఆటంకంగా పరిణమించిన ఈ మనోపరీ మనస్తత్వం నశించే మార్గం కఠినించడం లేదు. ఈ మనస్తత్వాన్ని నిర్మూలించడానికి పీడిత వర్గాల మీద సానుభూతి ఉన్నవాళ్ళు సామాజికన్యాయ సాధన మీద మానవ సమానత మీద పట్టుదల ఉన్నవాళ్ళు కటిబద్ధులు కావాలి. పత్రికల్లో ఉన్న బుద్ధిజీవులు ఈ

విపత్కర సన్నివేశాన్ని అర్థం చేసుకుని వ్యవహరించాలి. లేకపోతే మన దేశంలో వర్గ చైతన్యం వికసించకుండా స్తంభించిపోయే సమయం ఆసన్నమయింది. స్వాతంత్ర్యానంతర విజృంభిత అవకాశవాద మనస్తత్వం ప్రజల్లో పాతుకు పోయే అవకాశం ఏర్పడింది.

ఈ సందర్భంలో సాహిత్య విమర్శకుడి పాత్ర, స్వప్రయోజనాపేక్ష విసర్జించి విష్ణవ కావ్యాల్ని నిర్ద్వంద్వంగా ప్రోత్సహించాలి. దానికి సాహిత్య విలువలమీద సాహిత్యసూత్రాలమీద ఆధారపడి సాహిత్య విమర్శ రాయడం ఒక్కటే మార్గం. సాహిత్య దాటసారికి సాహిత్యం ఒకే లక్ష్యాన్ని చేరడానికి మరొక స్వతంత్ర మార్గం అనే విశ్వాసం ఉండాలి. సాహిత్య విమర్శకుడు సాహిత్య చూల్మాంకనకోసం రాజకీయ మార్గాన్ని ఆశ్రయించకూడదు.

ది. 18-2-1982 'ఆంధ్రజ్యోతి' వారపత్రికలో 'ప్రశ్నలు జవాబులు' శీర్షిక క్రింద 'విష్ణవ కవిత్వం రాయడానికి తప్పనిసరిగా విరసంలో సభ్యులై ఉండాలంటారా?' అన్న ప్రశ్నకు శ్రీశ్రీ ఇలా జవాబు చెప్పాడు- "ఉండడం తప్పనిసరి కాదు. విరసంలో సభ్యులు కానివారు కూడా విష్ణవ కవిత్వం రాస్తున్నారు."

అభ్యుదయ కవిత్వంలో ప్రమాణాలూ, పరిణామాలు....

సోమసుందర్

ఇటీవల ఒక విపరీత మేధావి అన్నట్లు ఏదీ శూన్యం నుంచి ఊడి పడదు. శూన్యంనుంచి వెలువడేది శూన్యం మాత్రమే; నానారకాలద్రావకాలతోను మెదడు నింపుకున్నందువల్ల ఇలాంటి భావకాలుష్య మేర్పడుతుంటుంది. ఎంత విపత్కర నిర్ణయాన్నయినా అలవోకగా కాలుష్యమేధ సాధించగలుగుతుంది. ఎలాంటి ఆసంగత ఉద్ఘాటననైనా నోట పెడుతూ వుంటుంది. వర్తమాన మేధా జీవితంలో ఇప్పటికే ఇలాంటి డిస్కొమేనియా కలిగిస్తున్న ప్రమాదం అతివేచమైపోయింది.

ఇరవయ్యో శతాబ్దపు నాలుగో దశాబ్దంలో ఆవిష్కృతమైన అభ్యుదయ సాహిత్యోద్యమానికి పునాదులు బలంగా 1880 సంవత్సరంలోనే నిర్మిత మయ్యాయి. సాహిత్యం సమకాలీనసామాజిక కల్మషాలను ఔచిత్యం చేయడానికి ప్రబలతర ఆయుధం కావాలే తప్ప- వ్యక్తిగత రసానందానికి మాత్రమే వినియోగం కాదన్న నిర్ణయం యుగపురుషుడు కందుకూరి వీరేశలింగం పంతులే ఉద్ఘాటించాడు. బ్రాహ్మచివాహమనే పెద్దయ్యగారి పెళ్ళి ప్రహసనాన్ని రచించి సమాజ శ్రేయస్సుకు గట్టి నిఘా ఏర్పరచాడు. తదాదిగా ఒక అకుంతిత దీక్షతో అటు సంఘసంస్కరణ మహోద్యమాన్ని నిర్వహిస్తూనే, వేరొకచేత సాహితీ మహాయుధాన్ని మొక్కపోకుండా నిరంతరాయంగా నిశిత మొనర్చుకుంటూనే వున్నాడు. బ్రాహ్మచివాహం రచించబడిన మరో పదిహేనేళ్ళకు మహాకవి గురజాడ అప్పారావు దాని ప్రభావాన్ని నిఖిషీకరించుకొని, ఆ మార్గదర్శకంలో కన్యాశుల్కం అనే మహాకావ్యాన్ని విరచించాడు. ప్రథమ రచన ఆయన కళావిపాసకు సంతృప్తి కలిగించలేకపోయింది. అందుకే మరో పదిహేనేళ్ళపాటు కన్యాశుల్కాన్ని చెక్కుతూ, శిల్పవంతం కావిస్తూ, పెంచుతూ జాతి హృదయానికి సజీవ ప్రతిబింబం నెలకొల్పుతూ చివరికి 1908లో ప్రస్తుత రూపాన్ని సంతర్కం

గురజాడ. తొలి రచనలో పిండ రూపంలో ఉన్న ఎన్నో మానవాత్మలు సంపూర్ణత్వం సాధించగలిగాయి. మధురవాణి, గిరీశం, రామప్పంతులు వంటి పాత్రలు సుందరతరంగా సృష్టించబడ్డాయి. కాని, బీజప్రాయంగా కన్యాశుల్కం రచనకు ప్రభావం కలిగించినది బ్రాహ్మవివాహమేనన్న సంగతి నిర్వివాదమే!

సామాజిక పునరుజ్జీవన మహోద్యమంలో విడతీయరాని అంతర్భాగమే వ్యక్తి స్వేచ్ఛా శబలితమైన భావ ప్రకటన. ఆనాటి సమాజంలో వ్యూహాల్ భావ దాస్యంతో సర్వరంగాలూ అదుపు చేయబడుతున్నాయి. నైతిక జీవితం సర్వతో ముఖంగా పతనావస్థకు చేరివుంది. పురుషాధిక్య సమాజ నీతి అడ్డులేని పెత్తనం వహిస్తోంది. స్త్రీని భోగ వస్తువుగా మార్చివేసింది. నిర్బంధ వైధవ్యంతో స్త్రీని కట్టుబానిసగా చేసుకుంది. పురుషుడై పుడితే చాలు, ఆ వ్యక్తికి ఎంతమంది స్త్రీలతో నైనా సంగమించే అధికారం పుట్టుకతోనే సంక్రమిస్తుంది. అదొక జన్మహక్కుగా పరిగణింపబడుతోంది. సమాజంలో ఒక వర్గం గణికలుగా కేటాయించబడి, భోగ స్త్రీలుగా సామాజిక కాలవ్యయం భరిస్తూ వేర్పాటుపొందారు. ఇతర సామాజికులను భరించే సదుపాయాలతోగాని, ప్రాథమిక హక్కులతోగాని నిమిత్తం లేని వేరొక మాతృస్వామిక వ్యవస్థతో యీ వర్గం సాగిపోక తప్పింది కాదు. ✓

మరో ప్రక్క జీవితమంటే ఏమిటో తెలియని బొమ్మల వంటి శిశువులకు పెళ్ళిళ్ళు జరుపుతోంది సమాజం. స్త్రీకి విద్యార్హత ఏనాడో రద్దు చేయబడింది. అవిద్యాపరులైన తల్లికి పుట్టే సంతానం అజ్ఞానంలో కొటుమిట్టాడవలసివచ్చింది. 1875 లో మొదటిసారిగా కందుకూరి స్థాపించిన బాలికా పాఠశాలతో తప్ప స్త్రీ విద్య ప్రారంభమే కాలేదు. తదాదిగా కళాశాల స్థాయి వరకూ పురుషులతో సమానంగా చదువుకొనే అవకాశం స్త్రీలకు కలిగింది.

హైస్కూలు కాలేజీ విద్యాస్థాయిలో ఆరంభ యావనులైన స్త్రీ పురుషులలో పరస్పర ఆకర్షణలు మోసుకెళ్తూ నారంభించాయి. ముక్కుపచ్చలారని పసి బాల్యంలో తమకీ ఒక వివాహం జరిగిందన్న స్పృహ నిత్యజీవితంలో విస్మరింపబడింది. ఈ పరస్పర ఆకర్షణ ప్రేమ అనే నూత్నజీవన ధాతువుకు అంకురార్పణ కావించింది. తత్ఫలంగా సమాజంలోగాని సాహిత్యంలోగాని మోక్షమూ, సంయోగమూ, సురతమూ తప్ప ప్రేమ అనే విచిత్ర వస్తువు

గురించి మన జాతి ఎరుగదు. కవిత్వంలో ఆధునికత్వానికి ప్రారంభకుడై గురజాడ మహాకవి స్పష్టంగా చెప్పనే చెప్పారు- ప్రేమ అనే విద్యను ఒజ్జు తెవ్వరూ నేర్చలేదనీ, మన సాహిత్యం దాని గురించి మౌనం వహించిందనీ, కవుల దయవల్ల, తా నావిద్య నేర్చుకోగలగాననీను. ఆ కవులనేవాళ్ళంతా ఆంగ్ల కవులే! వారి దయవల్ల నేర్చిన సంస్కారంతోనే భార్యాభర్తలు మంచిన్నేహితులేనని, భార్యకు భర్త దైవమనేది పనికిరాని పాత మాట అని ఆయనే త్రోసివేశారు!

జంబూద్వీపే భరతవర్షే అని సంకల్పం చెప్పుకుంటున్న మన జాతి ఆనాటికింకా అట్టి భరత వర్షమే సకల ప్రపంచంగా విశ్వసిస్తోంది. ఆంగ్ల విద్య ద్వారం నుంచే మొదటిసారిగా విశాల ప్రపంచ దర్శనమేర్పడింది. వివిధ శుతాలతో, వివిధ సమాజ వ్యవస్థలతో, వివిధ నైతిక ధర్మాలతో, అనేక ఆలోచనా-రీతులతో ప్రవర్థిల్లుతున్న విశాల భూలోకం సాక్షాత్కరించింది.

అంతవరకూ పూర్వ ధర్మ నిరంకుశ నీతుల ఉక్కుచట్రంలో పడి కొట్టుకుంటున్న వ్యక్తి-స్వేచ్ఛకోసం ఆరాటంచెంద నారంభించాడు. ఆ భావావిప్లవం పథంలో ప్రధాన భాగంగానే భావకవిత ప్రాదుర్భవించింది. అది చారిత్రకంగా ఒక సామాజిక అవసరానికి జీవనధాతువు లందించింది. నన్నయ మొదలు చిన్నయ వరకూ గతాన్ని మాత్రమే ఆరాధించే తెలుగు సాహిత్యం-వర్తమాన మానవ హృదయానికి సంచలన శ్రేత్రంగా పరిణామం పొందింది. గతానుగతిక పితృ దేవతల పాత్రలతోనో, మతానువర్తిత పౌరాణిక పాత్రలతోనో పాడిందేపాటగా మారిన సాహిత్యం సజీవ హృదయధ్వనులను ప్రతిధ్వనించ నారంభించింది.

కావేరి నదిలో సంలీనమయ్యే పంచనదుల సంగమ తీరభూమి తిరువయ్యూరులో త్యాగరాజస్వామి కన్నుమూసిన మూడు నెలలకే గోదావరి తీరంలో రాజమహేంద్రవరంలో వీరేశలింగం అవతరించడం ఒక చారిత్రక అవసరాన్ని నిర్వర్తించడానికే ననిపిస్తుంది. అలాగే చిన్నయ్యసూరి మరణించిన సంవత్సరంలోనే మహాపురుషులు గురజాడ అప్పారావు, గిడుగు రామ్మూర్తిగార్లు దావాపుగా జన్మించడంకూడా చారిత్రక ప్రాధాన్యతగల చమత్కారమే!....

రాయప్రోలు సుబ్బారావు భావకవిత్వానికి ఆరంభకుడంటూ యూనివర్సిటీ పండితులు అచారిత్రక సిద్ధాంత మొకటి తయారుచేసి, జాతితలపై రుద్ది చూడ

యించేస్తుంటారు. కాని అది ఎంతమాత్రం సంగతమయ్యే సత్యం కాదు. రాయ
ప్రోలు రచించిన స్నేహలత, తృణకంకణం వంటివి- సంప్రదాయానుసారాతితో
వెలువడిన వస్త్రాశ్రమ కథన కావ్యాలే! భావకవిత ప్రధానంగా ఆత్మాశ్రయం.
వ్యక్తి భావనయే కావ్యవస్తువుగా పరిగ్రహిస్తుంది. వ్యక్తి స్వేచ్ఛాభిలాషను
ఆవిష్కరిస్తుంది. అట్టిదానికి నిస్సందేహంగా గురజాడ అప్పారావే ప్రారంభకులు.

“కమ్మనితావి ప్రమ్మేడి పుష్పనిచయము ప్రేమెకాదా?”- అంటూ అయనే
మొట్టమొదటిసారిగా సిద్ధాంతం చేశాడు.

“ప్రేమ పెన్నిధిగాని, ఇంటను నేర్ప రీరక
ఒజ్జలెవ్వరు లేరు; శాస్త్రము లిందుగూరిచి
తాల్చె మానము; నేను నేర్చి భాగ్యవశమున!
కవుల కృపగని, హృదయమెల్లను నించినాడను
ప్రేమయను రతనాల కొమ్మ!!”

అంటూ తెలుగు కవిత్వంలో వైయక్తిక ప్రేమకు అంకురార్పణ చేశాడు గురజాడ
అదే దాంపత్య జీవితానికి పట్టుగొమ్మ అనీ, అప్పటికే ‘అధర్మ ధర్మాలుగా
భ్రష్టత చెందిన పూడ్చలేనీతు లేవీ పరిగణనీయాలు కావనీ సిద్ధాంతం చేసిన
ఆదిపురుషుడాయనీ.

“సతుల సౌరను కమల వనముకు

పతుల ప్రేమయే వేవెలుగు—

ప్రేమ కలుగక బ్రతుకు చీకటి!” అంటూ, “నానేర్చు కొలది
ప్రేమవిధైకు ఓనమాలివి!” అంటూ, ఉద్ఘాటించాడు. ఈ నూతన సిద్ధాంతాన్ని
“ఎదను నిల్చిన మేలు చేకూరు!” నంటూ సుహృత్ సమ్మితంగా తెలుగు జాతికి
ఉపదేశించారు. అంతేకాదు-మరులు ప్రేమకాదని, మరులు వయసుతోపాటు మరలు
ననీ; మర్మం లేని నేస్తం మగువలకి మగవారికి ఒక్కటేననీ, అదే జీవన
సౌఖ్యానికి రాజమార్గమనీ, ప్రేమ యివ్వకుండా పరిగ్రహించరాదటం సాధ్యం
కాదనీ, ప్రేమ నిలిపినపుడే ప్రేమ నిలుస్తుందనీ అయనే జీవనమార్గోపదేశానికి
ఆరంభమేకయ్యాడు. పతిపాదసేవయే భార్యకు ముక్తిప్రద మనే పూడ్చలే నీతి
సూత్రాన్ని ఖండితంగా పరాస్తం చేసిందాయనీ!

‘మగడు వేల్చిన పాత మాటది.

“ప్రాణమిత్రుడ నీకు!” అంటూ అపూర్వ ధైర్యంతో వక్కాణించాడు. భావకవిత్వానికి ప్రాణదీపమై వెలిగిన ఆత్మాశ్రయ మార్గానికి మేనిఫెస్టోగా తన రారించిదే. దానితోనే తెలుగు సాహిత్యంనుంచి- ముఖ్యంగా కవిత్వంనుంచి గత కాలపు హావభావాలకు కాలదోషం పట్టింది. పితృదేవతల పాత్రలన్నీ కాలధర్మం చెందాయి. మతంపట్టునుంచి తెలుగు కవిత్వం విముక్తమైంది. పర్తమాన జీవ ధ్యోక హృదయం కవిత్వంలో ప్రతిస్పందించ నారంభించసాగింది.

ఇదే సృష్టశాస్త్రి, కవితాకంఠ మార్గంనుంచి బహుముఖమై పరవళ్ళు త్రొక్కింది. కవిత్వభాషను మరింత సునిశితం చేసుకోగలిగింది. జగమునిండ స్వేచ్ఛాగతర్పురులు నింపాలని సంకల్పించింది. బసవరాజుఅప్పారావుతో కవిత్వం నిత్యజీవిత క్షేణానందాలకూ, ఉచ్చాసన నిశ్వాసాలకూ బాసటగా నిలచి ప్రాణ వాయువులందించింది. నండూరి సుబ్బారావుతో మధ్య తరగతియరుకుగుడులలోంచి బయటపడి-ఏటికడుపుదాగిన తోటల్లో విహరించి భూగంధ బంధురత నలవర్చు కుంది.

జాతిజనుల హృదయస్పందిగా యింతటి అమేయ చారిత్రకప్రాధాన్యతను నిర్వహించిన భావకవిత్వంపై యిప్పటికీ సనాతనులో, పెడమార్గం పట్టిన అతివాదులో వెర్రిపితూరీలు లేవనెత్తుతూనే ఉన్నారు. భావకవిత్వం తర్కాల్లిన చారిత్రక అవసరంగా పుట్టినది కాదనీ, అది ఆంగ్ల కవిత్వంనుంచి అంటు కట్టు కొన్న పరాయిసరుకేననీ సిద్ధాంతం చేస్తూ వుంటారు. ఈ శతాబ్దంలోని మూడవ దశాబ్ది ముగిసేలోపల భావకవితాశ్రేణిలో అనుకరణ మితిమీరి అంధత్వం ఏర్పడకపోలేదు. దానిని వింగడించడంవేరూ, మొత్తం భావకవిత్వాన్నే త్రోసిరాజనడం వేరూను. భావకవిత్వంలో అంధత్వం రెండు తావులుగా ఏర్పడింది. ఒకటి, పాడిందేపాటగా అనుకరణ మితిమీరి అనుభూతికి విరళత ఏర్పడటం! ఇది గట్టు పట్టనారంభించిన రెండవ దశకంలో స్పష్టపడింది. రెండవది భావకవిగా జన్మించి గిరికుమారుని ప్రణయగీతాల ద్వారా లోకహృదయ ప్రదర్శనచేసిన విశ్వనాథ, ఆంధ్రపౌరుషం ఆంధ్రప్రళస్తిల ద్వారా తెలుగుగుండెకు పౌరుషోద్దీపన కావించిన విశ్వనాథ-కిష్కెరసానిపాటలు, కోకిలమ్మ పెళ్లివంటి నవీనకావ్యాల ద్వారా పూర్వజానిన నీతుల్ని తుత్తునియలు చేసిన విశ్వనాథ తానంతవరకూ నిర్వహించిన చాళి

త్రక అభ్యుదయకర పాత్రను విస్మరించి, తెరవాల్సి 1926 తర్వాత అనుయాయులతో సహా వెనక్కి వెనక్కి నడచి వేదారణ్యాల చిక్కుపడిపోవడంతో ఈ అంధత్వం మరి ప్రబలతరమై పోయింది! తెలుగులో నవ్యకవితా పరంపరలో ఈ శతాబ్దంలో బ్రిటిష్ ప్రభుత్వ కోపానికి గురై నిషేధింపబడిన తొలి తెలుగు కవితా సంపుటి 'ఆంధ్రపౌరుష' మేనని మనం మరచిపోకూడదు!

భావకవిత్వం సాధించిన అపార విజయాలతో హార్డింగ్ పుష్టిని చేకూర్చుకొని, ఆ కవితా శ్రేణిలో పొడసూపుతున్న అపజయాలనూ బలహీనతలనూ గుర్తెరిగి, అంధత్వ రుగ్మతలను పోకార్చుకుందుకు ప్రబల ప్రయత్నం చేసిన శక్తివంతులే తరువాతి యుగానికి మార్గదర్శకులయ్యారు. 1926-31 ల నడుమ ఏడేళ్ళ కాలం ప్రజాభ్యుదయ కవిత్వానికి ప్రయోగవాదక కవిత్వానికి భాగీరథ ప్రయత్నం జరిగింది. అట్టి వారిలో ప్రాతఃస్మరణీయులే శ్రీశ్రీ, పురిపండా, నారాయణబాబులు. ప్రయోగవాద కవిత్వానికి అద్యుడుగా 1927 లోనే బెలుగొందినవాడు శిష్యుడు ఉమామహేశ! అతనికి అనుయాయు పతాభిన్నీ!

1920 తర్వాత జాతీయ స్వాతంత్ర్య పోరాటోద్యమానికి కరమిచంద్ గాంధీ నాయకమణిగా దీపించాడు. యావద్భారతంలోనూ గుర్తింపు పొంది రవీంద్రునిచే మహాత్మ బిరుదు పొందాడు. మోహన్ దాస్ గాంధీ ప్రవేశంతో జాతీయోద్యమం వ్యక్తుల మధ్య నడిచే వ్యవహారంగా మణిగి ఉండడం మానుకుంది. ప్రజాబాహుళ్య భాగస్వామిత్వంతో నూత్నశక్తిగా పరిణమించింది. 1919 లో ఖిలాఫత్ ఉద్యమమూ, జలియన్ వాలాబాగ్ లో డయ్యర్ కావించిన ఘోర హత్యలు యువతరంలో సాయుధ-పోరాట మార్గాన్వేషణకు ప్రేరేపించాయి. ఆ హత్యలకు నిరసనగా రవీంద్రుడు తీవ్రపదజాలంతో ప్రకటన విడుదల చేసి తనకు బ్రిటిష్ ప్రభుత్వం ప్రదానం చేసిన 'సర్' బిరుదాన్ని విసర్జించడంతో సాహితీపరులలో జాతీయోద్యమ ప్రమేయమూ అధికమైంది.

ఆ దశాబ్దిలో జాతీయోద్యమానికి బాసటగా ఎందరో కవులు నిలిచి తమ గేయాల ద్వారా ఉద్యమోత్సాహం కలిగించారు. తెలుగు నేలలో అలాంటి కవులకు గరిమేశ్వర సత్యనారాయణగారు నాయకులు. ఆయన రచించిన 'మోక్షోద్ధి తెల్ల దొరతనము' అనే-గేయం ఎవరి నోట విన్నా బ్రిటిష్ ప్రభుత్వం భగ్గున మండి

పోయింది. గరిమేశ్వవారు రచించిన గేయాలన్నిటినీ సంపుటికరించి, పితాపురం వాసి సంపన్న గృహస్థు ఆచంట సత్యనారాయణగారు గ్రంథంగా ప్రచురించారు. వెంటనే బ్రిటిష్ ప్రభుత్వం ఆ గ్రంథాన్ని నిషేధించి, ప్రచురణ కర్తపై కేసు నడిపి, రెండున్నర సంవత్సరాల కఠిన కారాగార శిక్ష విధించింది. ముప్పయ్యేక రాల సుశీత్రమైన మాగాణి భూమి యావత్తు జాతీయోద్యమం కోసమే ఖర్చు చేశారు ఆచంట సత్యనారాయణగారు.

తూర్పు గోదావరి జిల్లా తుని కాపురస్థులు శ్రీ కొండపల్లి అగస్తాధదాసు అనే జాతీయకవి ఆ దశలోనే గాంధీ హరికథ- స్వరాజ్య తాంబూలం, స్వరాజ్య బొబ్బిలి పదం మున్నగు పాట కథలు రచించి, తానే స్వయంగా ఊరూర తిరిగి గానం చేస్తూ గొప్ప సంచలనం కలిగించారు. ఈ దేశభక్తుడు జానపదులు పాట కతల బాణీని బాగా వంట పట్టించుకోవడం వల్ల సామాన్యులలో గొప్ప సంచలనం కలిగించగలిగాడు. దానితో గంగ వెర్రులెత్తిన బ్రిటిష్ ప్రభుత్వం ఆయనపై కేసు పెట్టి మూడేళ్ళు జైలులు శిక్ష విధించింది.

ఈ దశలోనే మట్టిపట్టానికి చెందిన శ్రీ గురజాడ రాఘవశర్మ గారుగాని- అసంఖ్యాక అనామక కవివీరులుగాని జాతీయోద్యమోత్సహంతో కవితాగానం చేసి, కారాగారక్షేణం లనుభవించారు.

తిరిగి మళ్ళీ ప్రధాన కవితా స్రవంతికి చేరుకుంటే 1927 వరకూ పురి పండా అప్పలస్వామి కార్యకర్తగా జాతీయోద్యమ భాగస్వామిగా ఉంటున్నా సోదామని వంటివారు భావకవితానుసరణలే చేస్తూవచ్చారు. శ్రీరంగం శ్రీనివాసరావు ప్రథమ ప్రచురించి ఒక కవితా దశకు స్వస్తి చెప్పకొన్నాడు. కాని, వేరొక నూత్న దశ యింకా అతనికి చేరువ కాలేదు. ఆ సంధియుగంలో అది ధరాగర్భ మున మానవాస్థికా పరంపరలు అంటూ పోల్చుకో నారంభించారు. శ్రీధండం నారాయణబాబు మిణుగురు లనే ప్రేమ గీతాలు విరచిస్తున్నాడు. 1933 లో శ్రీరంగం శ్రీనివాసరావు జయభేరి మ్రోగించాడు. జాతీయ చైతన్యంతో పాటు అంతర్జాతీయ స్పృహను సైతం ఆకట్టుకున్నారు. వంగ జాతీయ విప్లవ కథి నజ్రూల్ ఇస్లామ్ శ్రీరంగం కవులకు పురిపండాద్వారా పరిచితుడై ఎంతో ఉత్సేహక కలిగిస్తున్నాడు.

1930 ల దశకంలో తెలుగుదేశంలో కాంగ్రెసు సోషలిస్టు పార్టీ ద్వారా సామ్యవాద చైతన్యం ప్రజలలో వ్యాపిస్తోంది. శ్రీశ్రీ, పురిపండా, నారాయణబాబులు సమాజవాద కవితలను విరచిస్తున్నారు. వీరితోపాటు అప్పుడే తలయెత్తుతున్న యువతరం చదివేశోరాలు-భావకవుల ప్రభావానికి ప్రతిధ్వనులు కానొల్లక చమ చవి పట్టికని కాపాడుకుందుకు కొత్త తెన్నులు వెతుక్కినారంటించారు. ఈ లనేషి షణ తత్పూర్వం ఒనుభవపూర్వకమే! ఎక్కడించో ఎరుపు తెచ్చుకున్నట్లు కాదు. వీరిలో ఇంద్రగంటి హనుమచ్ఛాస్త్రి, పింకా గణపతిశాస్త్రి, మల్లవరపు విశ్వేశ్వరరావు ప్రఖ్యాతులు ముఖ్యులు. వీరంతా భావచరిత్రంపై తిరుగుబాటు ప్రకటించారు. “మహా చని బహుపనా మొయరేమయ్యా పల్లవి!” (ఇంద్రగంటి) అంటూ తమ నిరసన ధ్వనిని చంహాత్రిగా చెల్లడించనారంటించారు.

పురిపండా అప్పుసామి భావకవిత్వపు పట్టు తప్పించుకొని భావి కవితా పథకం పట్టాడు సంప్రదాయ విచ్ఛేదం చేశాడు. తనను పులిపంజాగా పోల్చు కున్నాడు ‘రాబందుల రాజ్యంలో-రక్తం తిని బ్రతుకేను’ అంటూ ప్రకటించాడు. మరో చిశిష్ట చని శిష్యుల్లా వుమామహేశ! గుంటూరు మండలంలో పుట్టి మిలటరీ ఆఫీసరుగా దేశాలన్నీ తిరిగి పాశ్చాత్య కవితా సారాన్ని పుషిడి పట్టిన వాడు. తెలుగు కవితా రీతిని యితివృత్తాన్ని ప్రప్రథమంగా మార్చి వేసినాడు. “అనాథ బాలికల భావాలు-అనామ్రూత కుసుమాలు-రాలిన రీతిగా నిరాధారాలెటో నిష్ప్రయోజక ప్రతిభావంతుల- అట్టే నిష్ఠురాలుగా నా దేశం జనులలో నిలిచి పోయినది” అని బాహ్య వాస్తవికతను దర్శించాడు. శ్రీరంగం నారాయణబాబు నూతన కవితా చైతన్యంతో-తా నొక గడ్డిపరకననీ, కర్కశపాదాలు తనను నలిపి నడిచిపోతున్నాయనీ, పథవుల నోటికి తాను పాయసమవుతున్నానని గుర్తించి- దళితుల పక్షాన నిలచి పీడనా రాహిత్య సమాజంకోసం ఎలుగెత్తాడు.

శ్రోత్రియ విద్యుల పాదులో మొలిచిన ఇంద్రగంటి హనుమచ్ఛాస్త్రి, లోక వాస్తవికతను దర్శించి దేవుని అస్తిత్వాన్నే ప్రశ్నించకుండా ఊరుకోలేదు. “ఉప నిషద్ వీధిలో ఊరేగు దేవా! ఉర్వి దౌర్జన్యాల కూరుకున్నావా? కొండ శిఖరాంపై కొలువు కూర్చుండి, కూటిపేదల ముడుపు గుంజుతున్నావా?” అంటూ; చలా వేంపటనాయకా అని- ప్రస్తుతించబడుతున్న దేవుణ్ణి ధిక్కరించాడు. “ప్రతి

హృదయంలో ప్రతి సదనంలో జ్ఞానాలు రగిలించని జ్యోతులు వెలిగించని పాటెందుకు? పదమెందుకు?” అంటూ తీవ్రాధిక్షేపం చేశాడు హనుమచ్ఛాస్త్రి. దురదృష్టవశాత్తు ఆయన గుండెపిట్టలు ఎంతోకాలం నిలవలేదు. విశ్వనాథురి కరుణా కటాక్ష వీక్షణాలు పొందడమే కదా తనకు చరితార్థతగా భ్రమించి వెనక్కి తప్పుకొన్నారు.

సనాతన విద్యత్సంప్రదాయం నుంచి వచ్చి ఆధునిక కవిశ్రేణిలో చేరిన మరొక కవి శ్రీ పిలకా గణపతిశాస్త్రి - గొంతులో కొత్త జీర పలికిస్తూ పరుగులు తీశాడు.

“సంజనిరెండలో జాళువా అలలలో
నీడలోడల నీల నిండి జారెడువేళ
ఓ మధూత్సవ పథిర ఉదయారుణాంశుకా!
నిహారమణి నౌక నోహో యనెడు కేక....”

అంటూ రచించిన తొలినాళ్ళ కవిత్వాలలో కృష్ణశాస్త్రి కవితాముద్ర దాగుడు మూత లాడుతుంది. ఆ ప్రభావ నిగళాలను త్రెంపుకొని తరువాతికాలంలో స్వీయ కంఠధ్వనులు వెలార్చుకున్నాడు. ముఖ్యంగా ‘మాదాకబళం’ అనే గేయంలో ఒక కరుణామయ జీవనగాధా సన్నివేశాన్ని ప్రతిబింబించాడు.

హోరని గాలి దుమారము తెగిరెన్
భోరని ధారావర్షము కురిసెన్
వీధులలో ఎవరో ఆ నీడలు
ఆకలితో ఏవేవో మోషలు!
అమ్మా మాదా కబళం తల్లీ.
అమ్మా పిల్లల మన్నం తల్లీ

1930ల దశకంలో ఆధునిక కవిశ్రేణి అందరిదీ ఒకదాని అయితే ఒక్క పతాభిది మాత్రం విభిన్న మార్గం. అతను ఛందస్సుల చండశాసనాలను సంపూర్ణంగా భగ్నంచేసి వచనపు చుట్టుకర్రలతో కవితా సౌకుమార్యాన్ని చాచి మోదాడు. నగర జీవన సంక్షోభాన్ని, నాగరకతా కృతకత్వాన్ని మొదటిసారిగా

తెలుగు కవిత్వంలో ప్రతిబింబించి ఫిడెల్ రాగాల్ డజన్ వెలుసర్చాడు. కథకుడుగా అప్పటికే కీర్తిసోపానా తెక్కుతున్న పాలగుమ్మి పద్మరాజు కవిగా వినూత్న కావ్యవస్తువులను ఆన్వేషించి విశిష్ట రీతిలో అభివ్యక్తంచేశాడు. ఆయన అప్పట్లో రచించిన కవితలు ప్రఖ్యాతమైనవి మూడేగాని - వాటిలోనే ప్రత్యేక ముద్ర సాధించాడు. 'భూమి, ఓ భూమి నాకేమైనా కవితలు చెప్పు' లనేది, 'వీరటి' అనేది, 'పులిపాట' అనేది ఆలోచనాత్మకంగా నిలచాయి.

ఆ దశలలో పూషా, సింగరాచార్య, భీమకంఠరం, రెంక్లు భావ కవిత్వపు లడ్డాలు పిసిచి ఆఫీసుల యె చనాధార కుపప్రమించారు. ఇందరిలో సంపర్ (శంభురం సంపర్ రాఘవచారి) శిష్టుని లత్పాఠుని కవితాదక్షు డాను. ఆయననూడం కన్నురానేచూసి దడుసుకొని, విశ్వనాథవారి అండకు చేరు కొని ప్రాచీనత్వాన్ని ఆలింగనం చేసుకొన్నాడు. తొలి దశలో రచించిన కవిత్వంలో 'క్షయరోగం తినివేసిన ఊపిరితిత్తులు, సవాయితో ఛిద్రితమైపోయిన అంగం' వంటి అధివాస్తవికతా చిత్రాలను కవిత్వకెత్తి ఓహో అనిపించుకొన్నాడు.

ఆ దశాబ్ది పొడుగునా మహాప్రస్థాన గీతాల ప్రయోగంతో నాయకమణిగా తేజరిల్లిన శ్రీశ్రీ తెలుగు సాహిత్యంలో కావ్య వస్తువునూ రీతినీ సంపూర్ణంగా మార్చాడు. ఆగామి అభ్యుదయ కవితా యుగానికి నాయకుడయ్యాడు. పురా జగత్తును వ్యాఖ్యానించడం కర్తవ్యం కాక అతని కవితలు ఆ జగత్స్వరూపాన్ని సంపూర్ణంగా మార్చడం కోసమే మార్గ నిర్దేశ మొనర్చాయి.

అభ్యుదయ రచయితల సంఘం నిర్మాణయుతంగా ఏర్పడక పూర్వం 1940-43 మధ్యకాలంలో కమ్యూనిస్టు రచయితలు ప్రజాశక్తి వారపత్రికలో అభ్యుదయ రచనలు ప్రచురితం చేస్తూ వచ్చారు. 17-6-1942 ప్రజాశక్తిలో "అన్యాయాన్ని ఎదిరిస్తాం, స్వాతంత్ర్యం సంపాదిస్తాం, విప్లవవీరులమూ, భారత పుత్రులమూ - సమరోత్సాహులమూ! శాంతి సభ్యతల అంతంచేసే రాక్షస దౌర్జన్యం ప్రపంచమంతను భస్మంచేసే హిట్లర్ ఘాసిజము - ధ్వంసం చేస్తాం, దగ్ధం చేస్తాం, గోరీ కడతాం హిట్లర్ కు!" అనే కవిత 'హితైషి' అనేవారు రచించారు. వీరెవరో రాజకీయ ప్రముఖ నాయకుడే! (సుందరయ్యగారేమోనని కంభం పాటి అనుమానించారు). అప్పటి యిలాంటి రచనలలో కవితా గుణాత్మకత తక్కు

వగా ఉన్నా, సారశ్యమూ, స్పష్టతా, నవీన కాంతి ధావశ్యమూ మెండుగా కనిపిస్తాయి.

అదే పత్రక 1-7-1942 సంవత్సరంలో జి. కోటయ్య అనేవారు-“ఫాసిస్టు ప్రళయాన్ని ప్రజ్వరిల్లించండి - ప్రజలందరము మేలుకోవాలి! తూర్పు దీవుల మధ్య తలెత్తిన జ్వాల కాలాగ్నికీలమై నాలుకలు జాపినది, కనుమూసితే మోస మోయూ! మన మిపుడు, కలసి పనిచేయవలెనోయీ! సింగపూర్ మలయాం మింగివేసిన అగ్ని ప్రాచ్యభూములు మొదట - చమిచు చి ఒకసారి, తరలి పోయినది. ||ఫాసిస్టు ప్రళయాన్ని|| ఎన్ని ప్రాణుల మింగి ఈ యగ్నిరగిలెనో, ఎన్ని జీవాలింక ఎగిరిపోవలెనో, పచ్చి రక్తము పీల్చు ఫాసిస్టు రక్తముం ప్రజలందరము కలసి ప్రతిఘటించాలోయ్! ఆక్రమిత దేశాల ఆక్రందనల విన్న - గుండె నీరై మనము కమలిపోతామోయి! దేశభక్తుల నెల్ల తీసినది ప్రాణముల - సామాన్యజనులను చెందాగి విడిచినది ||ఫాసిస్టు|| జాతి మత ద్వేషాలు జారవిడిచి మనము-పల్లె పల్లెకు మనము పయనమైపోయి, ఫాసిస్టు వ్యతిరేక భావాల రేకొట్టి సామాన్యజనులకు చైతన్యమివ్వాలి! వీర రక్తము మనది, ఉడుకెత్తడములేద? ఫాసిస్టు భూతముల పరిమార్చు రారండి! పచ్చి రక్తము పీల్చునోయీ! యీ ఫాసిస్టు భూతము ప్రాణముల బలిగోరునోయీ!” అనే పాట రచించారు. బహుశా ఫాసిస్టు వ్యతిరేక కవిత్వా శ్రేణిలో యిదే మొదటిది కావడంవల్ల-తెలుగు యేలపాట బాణిలో సాగి శానపద గేయానికి సన్నిహితంగా ఉన్నా - కవిత్వాభివ్యక్తికోసం తడుముకోవడం తప్పలేదు!

8-7-1942 నాటి ప్రజాశక్తి ‘ప్రజాయుద్ధం’ అనే శీర్షికతో కామ్రేడ్ కంభంపాటి నత్యనారాయణ ఎమ్.ఏ. అనే పూర్తిపేరుతో సీనియర్ గారొక బుర్ర కథ రచించారు. దీనికి వారు బొబ్బిలిపాటవరస-అంటూ బ్రాకెట్లలో సూచించారు. అభ్యుదయసాహిత్యోద్యమ పూర్వకాలంలో తెలుగులో వచ్చిన మొట్టమొదటి బుర్రకథ యిదేనని చెప్పవచ్చు. జాతీయోద్యమకాలంలో కొండపల్లి జగన్నాథ దాసు స్వరాజ్యబొబ్బిలి పదం రచించారని ముందే తెలుసుకున్నాం. కంభంపాటి వారు రచించిన మకుటం మన యావత్తు బుర్రకథల ప్రక్రియనూ యిప్పటికీ విడువక పోవడం గమనార్హమైన సంగతి. “జయము జయము మన భారతభూమికి జయము దిగ్విజయము! జయము జయము మన ప్రజాశక్తులకు జయము దిగ్వి

జయమూ!" ఈ పల్లవి తదుపరికాలంలో సుంకర సత్యనారాయణగారు విరివిగా పరిపోషించిన బుర్రకథ ప్రక్రియలన్నింటికి ఉపయుక్తకావడం విశేషం. సుంకర వారి కష్టజీవి, అల్లారి సీతారామరాజు, కందుకూరి వీరేశలింగం, రాణిరుద్రమ్మ వంటి బుర్రకథలు ఈ ప్రక్రియలో శిఖరాయమాణ మనదగిన క్లాసిక్సు!

కంభంపాటి వారి ప్రజాయుద్ధం బుర్రకథ 15-7-42 సంచికలోనూ, 22-7-42 తేదీగల సంచికలోనూ ధారావాహికగా ప్రచురింపబడి రాజకీయ సిద్ధాంత ప్రచలితమైన తొలి బుర్రకథగా నిలిచింది. దీని నానాడు ఎవరైనా పాడి వినిపించారో లేదో తెలియదు. అభ్యుదయ రచయితల సంఘంతోపాటుగా ప్రజా నాట్యమండలి కూడా మన రాష్ట్రంలో ఆవిర్భవించిన తర్వాతగాని ప్రజల కళా రూపాలను సముద్ధరించడం జరగలేదు! కవితాపరంగా కంభంపాటివారి బుర్రకథ ఒక ఉత్కృష్ట రచన అని స్పష్టంగా చెప్పుకోవచ్చు. ప్రచారగేయంగా మార్గ దర్శకమైందనడంలో సందేహంలేదు. ఈ శాఖను సుంకర వారు అభివృద్ధిచేయగా ప్రజానాట్యమండలి కళాకారులు నాజర్, మిక్కిలినేని, కర్ణాటి లక్ష్మీనరసయ్య ప్రభృతులు విశేష ప్రచారం కలిగించగా-నేటి జాతీయ టీవీన ధారలో బుర్రకథ ఒక ప్రధాన సాంస్కృతికరూపంగా నిలచిపోయింది. ఆరంభబీజావాపన కలిగించినవారిలో కంభంపాటి సీనియర్ ప్రధానులన్న చారిత్రక సత్యం నేడు విస్మరింపబడిపోయింది.

29-7-1942 తేదీ ప్రజాశక్తి వారపత్రికలో 'ప్రబోధము' అనే శీర్షికతో ఒక మార్చింగ్ సాంగ్ అనే పాటను కామ్రేడ్ మహీధర రామ మోహనరావు రచించారు. తరువాత కాలంలో అనువాదకులుగా, సిద్ధాంతవేత్తగా, సవలా రచయితగా ప్రఖ్యాతులయ్యారే తప్ప కనితా రచనకు పూనుకోలేదు. కాని, ఈ ప్రబోధం పరిశీలించినవారికి వారు కనిత్వ రచన విరమించడం మిక్కిలి నేరమే అనిపించక తప్పదు. "మందునడూ, జేగనడూ, మృత్యుభీతి వదలవోయ్! క్రూర ఫాసిస్టు సూక ఉనికి వచ్చుచున్నదోయ్!" అనే పల్లవితో పాతిక పాదాంశరకూ సాగిన చక్కని పాట యిది. 'బానిసత్వము నకు బుర్రవొగ్గి తృప్తిపడుదువా? అంతకన్న కంతమిచ్చి చచ్చిపోవుట త్తమం! మనదు మేని ఎముకలున్న పేర్చి అడ్డుగొట్టుదాం - ప్రాణమిచ్చి ఫాసిజాన్ని మంటకలిపి తీరుదాం! ఒక్కటై పదండి దుఃఖవేదనల భరించుదాం - చావుకైన

బాధకైన పదుగురున్న భయమెదోయ్? ముందుసాగు కలసినడుద మందరిదీ యుద్ధమోయ్! విజయనాదములతో మేగ సేవ్చక్కారకు సాగరోయ్!” అంటూ హృద్యంగా సాగుతుంది. ఎంతో ప్రయత్నపూర్వకంగా జానపద ఘటితినీ, సరళ రచనా పద్ధతినీ అవలంబించిన తొలితరం అభ్యుదయ కవిత్వ ఆనాటి పాఠకులపై ఎంతో ప్రభావం కలిగించి ఉంటాయి.

5-8-1942 ప్రజాశక్తిలో అయ్యప్ప వెంకట కృష్ణయ్యగారు ‘రారా తమ్ముడ రణరంగానికి రాక్షసత్వమును నిర్మూలించగ!’ అనే మకుటంతో చక్కని గేయం ప్రచురించారు. వీరి గేయంలో కాకినాడ విశాఖలపై జపాను ఫాసిస్టులు బాంబులు కురిపించడాన్ని ప్రస్తావించారు. అభ్యుదయ మాసపత్రికలో కూడా ఈ అయ్యప్పవారు ఎన్నో కవిత్వాల ప్రచురించారు. కాని, వీరి కవితా సంకలనం వెలువడలేదు. ఇప్పు డెక్కడున్నారో, ఏం చేస్తున్నారో పట్టించుకున్నవారే లేరు.

12-8-1942 ప్రజాశక్తి పత్రికలో కామ్రేడ్ మహిధర రామమోహన్ రావుగారే - ‘పరాకు వదలి కదలండోయ్’ అనే మరొక గేయం ప్రచురించారు. “ప్రజాశత్రువులు ఫాసిస్టులడే - పరాకు వదలి కదలండోయ్! జపానువాడో జర్మనువాడో ఎవడైనా మనపాలిట కొకటే, ప్రపంచశాంతి ప్రజాభివృద్ధి స్వార్థముకై నాశము చేసే ఈ దుష్ట జపానుల దహించివేదాం - పరాకు వదలి కదలండోయ్!” అంటూ సాగిన యీ గేయంలో అభ్యుదయ కవిత్వపు ఆరంభ దినాల నాటి ప్రమాణాలూ పరిణామాలూ మన కి నాడు స్పష్టంగా గోచరమవుతాయి!

9-9-1942 లేదీ గల ప్రజాశక్తిలో కామ్రేడ్ కె. వి. కొండలరావు ‘శ్రీరంగ రంగ రంగ రంగా అనే పాట మాదిరి’ పాట ఒకటి ప్రచురించారు. ఆనాటి ప్రజాశక్తి పత్రికలో యిలాంటి మాదిరి గీతాలు విశేషంగా వస్తూ వుండేవి. యివన్నీ ఉత్తమ అభ్యుదయ గేయరచన కోసం చేసిన అర్వేషణా ప్రయత్నాలనీ, 1943 నుంచి సంఘటిత శక్తిగా రూపొందిన అభ్యుదయ రచనాతల సంఘంలోని ప్రముఖ కవులు సలిపిన కవితా కృషికి కరదీపాం వంటివనీ స్పష్టంగా చెప్పకోవచ్చు. కవితలుగా వీటికి విశేషమైన విలువలు కాకపోయినా ప్రారంభ దినాల ఒజ్జబంతులుగా నిలిచే యే గృత మాత్రం ఉన్నదని నిరాటంకంగా చెప్పవచ్చు. చారిత్రక అవసరాన్ని సచేతనంగా నెరవేర్చిన క్రియాశీల పురోగమనాన్ని మన మీ తొలివాటి రచనల ద్వారా పోల్చుకోగలుగుతాం.

1940 ల దశకంలో అభ్యుదయ కవులుగా ప్రఖ్యాతులైనవారు - అనిసెట్టి సుబ్బారావు, ఏల్చూరి సుబ్రహ్మణ్యం, బెల్లంకొండ రామదాసు, కుందుర్తి ఆంజనేయులు, ఆంజనేయప్రసాద్, ధనకుధరం వెంకటాచారి, మాడభూషి వెంకటాచారి, పులుపుల వెంకటశివయ్య, తుమ్మల వెంకటరామయ్య, ప్రయాగ కోదండరామ శాస్త్రి, చదలవాడ పిచ్చయ్య, సుంకర సత్యనారాయణ, కోగంటి గోపాలకృష్ణ, ఆరుద్ర, ఆవంత్స సోమసుందర్, కె. వి. రమణారెడ్డి, రెంటాల గోపాలకృష్ణ, నార్ల చిరంజీవి, గంగినేని వెంకటేశ్వరరావు ప్రభృతులెందరో ఉన్నారు. 1948 లో కలకత్తాలో జరిగిన కమ్యూనిస్టు పార్టీ మహాసభలో రణదివే ప్రవేశ పెట్టిన తీర్మానంతో ఘోరమైన నిర్బంధం ఏర్పడుకుపడింది. అభ్యుదయ పత్రిక నిషేధింపబడింది. సంఘ కార్యకలాపాలు చెల్లాచెదరయ్యాయి. అప్పుడు అభ్యుదయ కవులలో కొందరు సాహసమతులై 1949 లో గ్రంథాల ప్రచురణకు పూనుకున్నారు. అభ్యుదయ ప్రజావాణి కనిపించని చీకటి రోజులలో ఈ కావ్యాలే కవిత్వా దీపాలు వెలిగించగలిగాయి. 1945 లో మన జాతీయ పోరాటం మరొక మలుపు తిరిగి స్వతంత్ర సంస్థానాల ప్రజలలో జాగృతి కలగడం, వీర తెలంగాణా సాయుధ పోరాటం ప్రజల పోరాటంగా రూపొంది ఒక జాతీయోత్తేజాన్నివ్వడం, ఆ పోరాటోత్సాహంతో ఆరుద్ర, సోమసుందర్ ప్రభృతులు కావ్యాలు రచించి ప్రఖ్యాతులు కావడం వంటివన్నీ సాహిత్య చరిత్ర విస్మరింపలేనివే!

1951 నాటికి భారత కమ్యూనిస్టు పార్టీ పునరాలోచనకు పూనుకొని, రణదివే తీర్మానాన్ని ఉపసంహరించింది. దానితో పార్టీపై నిషేధం తొలగి, భారత రిపబ్లిక్ కు జరిగిన మొదటి ఎన్నికలలో పాల్గొనగలిగింది. ఒక్కసారి గతాన్ని కలబోసుకుంటే- వేల సంఖ్యలో ఉత్తమ పుత్రులను పోగొట్టుకోవలసిన సత్యం గుర్తించడం తప్పలేదు. అభ్యుదయ రచయితల సంఘం తిరిగి పునర్నిర్మాణం పొందనారంభించింది. 1955 లో విజయవాడలోనే 5 వ మహాసభ కూడా జరుపుకుంది అభ్యుదయ పత్రిక ప్రచురణ ప్రారంభమైంది. కాని, సుదీర్ఘమైన టైఫాయిడ్ జ్వరం నుంచి కోలుకున్న రోగి మోస్తరుగా అభ్యుదయ రచయితల ఉద్యమం మందకొడిగానే సాగుతూవచ్చింది.

దీనితో కొందరు విపరీత మేధావులు కొత్త అంచనాకు పూనుకొన్నారు. అభ్యుదయ రచయితల సంఘ చారిత్రక పాత్ర ముగిసిపోయిందని- దానికి ప్రత్యామ్నాయంగా మరో శక్తి ఉద్భూతం కావాలనీ వెర్రిమొర్రె సూత్రీకరణలు చేయనారంభించారు. ప్రతి ఉద్యమానికి ఆటపోట్టుంటాయి. సామ్యవాద వ్యవస్థ రూపొందే పర్యంతం అభ్యుదయ రచయితల సంఘం తన చైతన్య పాత్ర నిర్వహించక తప్పదని వీరికి తెలియదు.

1960 లో కుందుర్తి నాయకత్వంలో రాజధాని నగరంలో ఏర్పడిన ప్రీవెర్న్స్ ఫ్రంటు పెరిగి పెరిగి- దిగంబర కవిత్వా ఉద్యమంగా 1965 నాటికి రూపొందింది. దీనిని తిరుగుబాటుదారులపై తిరుగుబాటుగా కొందరు కీర్తించారు. తిరుగుబాటుదారులపై తిరుగుబాటు అంటే- విప్లవ ప్రతిఘాతమేనన్న సత్యాన్ని పాపం వీరు గుర్తించలేదు. వర్తమాన వ్యవస్థను- తీవ్రమైన బూతులతో దుయ్యబట్టడం చూసి దిగంబరులు అభ్యుదయకర పాత్ర నిర్వహించగలరని కొందరు భ్రమపడ్డారు. ప్రజాస్వామిక వ్యవస్థ పనికిరాదని, నియంతృత్వ మొక్కలే సర్వసమస్య పరిష్కార మార్గమనీ భావించే కరడుగట్టిన ఫాసిస్టులు సైతం వర్తమాన వ్యవస్థను తీవ్రంగానే విమర్శిస్తారు. తీవ్రంగా విమర్శించినదంతా అభ్యుదయమే ననుకొని భ్రమ చెందడం నిష్క్రూతి కలిగించదు. అతివేల ప్రగల్భంతో అట్టహాసం చేసిన దిగంబర ఉద్యమం ఐదేళ్ళయినా బ్రతకకుండానే కన్ను మూసింది.

1970 లో విశాఖలో జరిగిన శ్రీశ్రీ మహాకవి షష్టిపూర్తి మహాసంరంధం అభ్యుదయ సాహిత్యోద్యమానికి దింపుడు కళ్ళంగా మారిపోయింది. అప్పటికే శ్రీకాకుళం గిరిజన ప్రాంతంలో కేంద్రీకరించిన నక్సలైట్ల బీభత్సవాద ఉద్యమం ప్రజా విప్లవమని భ్రమించి మేధావులు, రచయితలు శ్రీశ్రీ షష్టిపూర్తి సభలను ఒక పిరికి విప్లవ ప్రదర్శనగా మార్చివేశారు. అభ్యుదయ సాహితీపరులలో రెండు వర్గాలు ఏర్పడవలసిన దుస్థితి ఏర్పడవలసివచ్చింది. మరొక ఆరు నెలలకే ఒక అర్ధరాత్రి హైదరాబాద్ లో అరసంను తిరస్కరించిన రచయితలు శ్రీశ్రీ నాయకత్వం వలన విరసం నెలకొల్పారు. విరసం ఒక సాహిత్య ఉద్యమంగాకన్న నక్సలైట్ల పరోక్ష సాహిత్య ఉద్యమంగానే హృదయ లక్షణాన్ని నిర్ధారించుకుంది. పట్టుమని ఐదారేళ్ళు ఏకోన్ముఖంగా సాగేసరికి-విరసంలో చీలికలు పొడసూపనారంభించాయి.

అటు నర్సలైట్ ఉద్యమం- ప్రముఖ వ్యక్తులందరికీ తలో చీలికగా విడిపోనారంభించేసరికి- దాని ప్రభావం విరసంపై ప్రసరించి- మొదట రెండు చీలికలుగానూ, తదుపరి మరో రెండు చీలికలుగానూ రూపొంది, యానాడు వ్యక్తుల కూటాలుగా సంగ్రహింపబడి కొట్టుమిట్టాడుతోంది.

దిగంబర, విరస ఉద్యమాలలో కవిత్వం ఎలాంటి పరిణామాలు పొందిందీ వివరించడానికి ఈ వ్యాసపరిధి సరిపోదు. అభ్యుదయ రచయితల ఉద్యమం- తెలుగు సాహిత్యాన్ని సంపద్యంతం చేసిన ఉత్తమ కావ్యాలను సమర్పించి- యావ దాంధ్ర సాహిత్య జీవులపైనా విశేష ప్రభావం కలిగించింది. రచయితల ఆలోచనా రీతిలో ప్రబలమైన మార్పులను రూపొందించింది. అభ్యుదయ శీల ఆలోచనా ధారను దాదాపు జాతి జీవనాడిగా మార్చింది. శాస్త్రీయ సామ్యవాదం పట్ల తీరని వ్యతిరేకత గల మతవాద మితవాద సాహిత్యపరులలో ప్రతిష్ఠంభన తీసుకు రాగలిగింది. విరసం అలాంటి జాతీయ స్థాయిలో తీసుకురాగలిగిన ప్రభావా లేమిటోనని అన్వేషించేవారికి సంకృప్తికర సమాధానం లభించి పాక్షికత్వమే భజింపబడుతోంది. గత పాతికేళ్ళ సాహిత్య చరిత్రలో ఒక కళపెళలాడుతున్న సంచలన లక్షణమే కనిపిస్తోంది. ఇది స్థితి అనలేము. ఉత్తమత్వం వైపుగా సాగించే 'గతి' అనలేము!

అభ్యుదయ కవిత్వం : పరిణామదశలు : అంత స్తత్వం

డి. రామలింగం

తెలుగు సాహిత్యంలో అభ్యుదయ కవిత్వోద్యమం ఒక ప్రత్యేకత, ఒక వైశిష్ట్యము కలిగిన ఉద్యమం. పరపీడనకు గురి అవుతూ వచ్చిన సామాన్య మానవుని కష్టాలనూ అవస్థలనూ దీనివలె పట్టించుకున్న ఉద్యమం ఇంతకు మునుపు మరొకటిలేదు. వాటిని నిర్మూలించడానికి సాహిత్యాన్ని ఒక సాధనంగా ఉపయోగించడం దీని ప్రధాన ధ్యేయం. ఆ దృష్ట్యా ఇది ఆరోగ్యవంతమైన దృక్పథం గల ఉద్యమం. ఇది సాహితీలోకంలో ఒక నూతన భావ జగత్తును సృష్టించి, తెలుగు సాహిత్య చరిత్రలో ఒక విస్తూర్ణ కదితారీతికి కారకమైంది. ఈ ఉద్యమానికి ప్రేతాశికుడూ, సంస్థాపనాచార్యుడూ, నాయకుడూ శ్రీశ్రీ చాలాకాలం తర్వాత ఈ ఉద్యమాన్ని స్మరిస్తూ “ఆ ఉద్యమం మా పాలిషి జీవనది. ఆ మంచి నీటికి చేపల్లాగ మేము ఎదురుపెళ్ళి స్వాగతం చెప్పాం. కవితా సముద్రంలోంచి జీవన ప్రవాహంలోనికి, ప్రపంచవాహినిలోంచి సాహిత్యసాగరంలోనికి ఇటూ అటూ మేము ఈదిన ఈత ఇవాళ ఒక తియ్యని తలపోత” అని ఆరుద్ర అన్నారు.¹ ఆనాటి కవులందరూ బహుశా ఇలాగే భావిస్తారనుకుంటాను.

ఒకానొక అంతర్జాతీయ పరిస్థితిలో భారతదేశంలో అభ్యుదయ సాహిత్యోద్యమం ఆవిర్భవించింది. 1930 తర్వాత ప్రపంచమంతటా ఆర్థికమాంద్యం అంచుకొన్నది. మధ్యతరగతి ప్రజలు, నిరుపేదల జీవితం దుర్భరమవుతూ ఉంది. వివిధదేశాలలో పరిస్థితులు ఆందోళన కలిగించే విధంగా మారిపోతున్నాయి. ఫాసిజం తలయెత్తుతూ వుంది. ఇర్మనీలో హిట్లరు అధికారంలోకి వచ్చి, నాజీ యిజాన్ని పెంపొందిస్తూ ఉన్నాడు. అప్పుడు లండనులో మార్క్సిజమును

1. సారస వ్యాసావళి, ఆగస్టు 1967, మద్రాసు.

అధ్యయనంచేస్తూ ప్రపంచపరిస్థితులను గమనిస్తూ ఉన్న భారతీయ మేధావులూ, ఇంకా ఇతరులూ పై రెండు ఇజాలవల్ల ప్రపంచానికి రాగం విపత్తును గ్రహించారు. 1985 లో లండనులో భారతదేశ అభ్యుదయ రచయితల సంఘం ఏర్పాటైంది. ఇందులో డా. ముల్కరాజ్ ఆనంద్, డా॥ జె. సి. మోషే, ప్రమోద్ సెన్ గుప్త, సజ్జాద్ జహీర్, డా॥ ఎం. డి. తాసిర్ ప్రభృతులున్నారు. వీరు రచయితల కొక మేనిఫెస్టో ప్రకటిస్తూ, అందులో భారతీయ సమాజంలో తీవ్రమైన మార్పులు వస్తున్నాయని అంటూ, ఆ మార్పులకు సాహిత్యంలో తగు వ్యక్తికరణ మివ్వడం భారతీయ రచయితల కర్తవ్యమని ప్రబోధించారు. భారతదేశ ప్రాచీన సంస్కృతి (classical culture) భిన్నాభిన్నమైపోయిన తర్వాత, భారతీయ సాహిత్యం జీవిత వాస్తవాలనుండి పలాయనం చిత్తగించి, ఆధ్యాత్మికతత్వంలోనూ భావ వాదంలోనూ తలదాచుకొని, మార్మిక భక్తితత్వములనూ, సెక్స్ పిష్ట గుప్తమైన సెంటిమెంటల్ వైఖరినీ, మరోభావనాత్మక చిత్తవృత్తినీ ఆడంబరంగా, అసహ్యంగా ప్రదర్శించడం అధికమై, హేతువాదం పూర్తిగా మృగ్యమై పోయిందని హెచ్చరిస్తూ, మనదేశ చరిత్రలో అత్యంతము ఓషాదకరమైన గడచిన రెండు శతాబ్దాలలో ఇటువంటి సాహిత్యం ముఖ్యంగా వెలువడిందని చెప్పి, మన సాహిత్యాన్ని పురోహితవర్గంనుంచీ, ఛాందసులైన పండిత ప్రకాండలనుంచీ, క్షీణదశకు చేరుకున్న ఇతర తరగతుల వారినుంచీ కాపాడి, కళలను ప్రజలకు చేరువగా తెచ్చి, వాటిలో జీవిత వాస్తవాలను ప్రతిబింబింపజేసి, వాటిని మనల్ని ఉజ్జుల్ని భవిష్యత్తు వైపుకు గొనిపోయే బలీయమైన సాధనాలుగా రూపొందించాలని ఉద్బోధించింది. “భారతీయ రచయితలమైన మనం ఉత్తమ భారతీయ నాగరికతా సంప్రదాయాలకు వారసులం. మన దేశంలో ప్రతిప వాదాన్ని, ప్రగతివిరోధ దృక్పథాన్ని రాజకీయ ఆర్థిక సాంస్కృతిక రంగాలలో గట్టిగా ప్రతిఘటించాలి. దేశీయ విదేశీయ ఒనకల సహాయంతో మన దేశాన్ని నూతన జీవితంవైపుకు గొనిపోయే ప్రతి సాధనాన్ని సృజనాత్మక, వ్యాఖ్యానాత్మక రచనలద్వారా పెంపొందించేస్తాము. భారతదేశ నూతన సాహిత్యం మన అస్తిత్వానికి సంబంధించిన ప్రాథమిక సమస్యలను స్పృశిస్తూ-అంటే ఆకలి, దారిద్ర్యం, సాంఘికంగా వెనుకబడినస్థితి, రాజకీయదాస్యం మొదలైన సమస్యలను చేపట్టి, ఆ సమస్యలను మనం బోధపరచుకునేందుకూ, అట్టి అవగాహనద్వారా మనం కార్యశీలరమయ్యేందుకూ మనకు స్ఫూర్తి నివ్వవలెనని మన ఆశయం. ఈ లక్ష్యాల సాధనకై దేశంలో భాషా

ప్రాతిపదికపై రచయితల సంఘాలను స్థాపించి, మహాసభలు జరిపి, పత్రికలు పుస్తకాలు ప్రచురించి, ఆవశ్యకమైన సాహిత్యాన్ని సృష్టించాలి.” ఇదీ సుప్రసిద్ధమైన లండన్ మేనిఫెస్టో సారాంశం. దీనికిముందే పారిస్ లో అంతర్జాతీయ అభ్యుదయ రచయితల సంస్థ స్థాపించబడింది.

అదే సంవత్సరం- అనగా 1935 డిసెంబరులో భారతీయ అభ్యుదయ రచయితల సంఘం ఆలహాబాదులో ఏర్పాటు చేయబడింది. దేశం మొత్తంనుంచి పలువురు రచయితలు వచ్చి ఒక మేనిఫెస్టోపై సంతకాలు చేశారు. ఈ మేనిఫెస్టోలో “మనలో నిస్తబ్ధతనూ నిష్క్రియతనూ, అంధ విశ్వాసాలనూ కలుగజేసే ప్రతిదానినీ మనం ప్రగతి నిరోధక మైనదిగా ఎంచి తిరస్కరిస్తాము. మన సాహిత్యాన్నీ కళలనూ ప్రతిపక్షక్షుల ప్రాబల్యంనుండి కాపాడి, వాటిని ప్రజలకు సన్నిహితంచేసి, వాటిలో జీవంపోసి, వాటికి వాస్తవికతను ఆపాదించి, ఈ యుగంలో యే ఉజ్జ్వల భవిష్యత్తు కొరకై మానవాళి పోరాటం జరుపుతూ ఉండో దానికి మార్గాన్ని సుకరం చేయడం మన ధ్యేయం.” భారత స్వాతంత్ర్య సమరానికి చేయూతనివ్వడం, అభ్యుదయ రచయితలకు అవసరమైన భౌతిక, నైతిక సహాయాలను అందజేయడం, వారు తమ భావాలనూ ఆలోచనలనూ స్వేచ్ఛగా వ్యక్తీకరించే విషయంలో వారి హక్కులను పరిరక్షించడంకూడా ఈ సంఘం కర్తవ్యాలలో కొన్ని అని స్పష్టం చేశారు. ఈ మేనిఫెస్టోపై మున్నీ ప్రేమ్ చంద్, రఘుపతి సహాయ్ ఫిరాఖ్, సుమిత్రానందన్ పంత్, నిరాలావంటి ప్రసిద్ధ రచయితలు కవులు, సంతకాలు చేశారు. 1936 ఏప్రిల్ లో ప్రసిద్ధ ఉర్దూ-హిందీ రచయిత మున్నీ ప్రేమ్ చంద్ అధ్యక్షతన ప్రథమ అఖిల భారత అభ్యుదయ రచయితల మహాసభ లక్నోలో జరిగింది. ఆ మహాసభలో వీరి మేనిఫెస్టోను ఆమోదించారు. సజ్జాద్ జహీర్ ఈ సంఘం ప్రధాన కార్యదర్శిగా ఎన్నుకోబడ్డారు. సంఘం శాఖలు బెంగాలు, అస్సాం, పంజాబు ప్రాంతాలలో, అహమదాబాదు, బొంబాయి, హైదరాబాదు నగరాలలో నెలకొల్పబడ్డవి. రెండవ ఆ.భా.అ.ర. మహాసభ 1938లో కలకత్తాలో జరిగింది. ఇవి రవీంద్రనాథ టాగూరు ప్రారంభోపన్యాసంతో మొదలైంది. టాగూరు అస్పృశ్యులుగా ఉండి రాలేకపోవడంచేత వారి ఉపన్యాసం సభలో చదవబడింది. ప్రత్యేకంగా హిందీ- ఉర్దూ అభ్యుదయ రచయితల మహాసభ ఆలహాబాదులో జరుగడా జవహరలాలు నెహ్రూ అందులో ప్రసంగించారు. రవీంద్రుడు, దానికి

సందేశం పంపారు. ఆంధ్ర అభ్యుదయ రచయితల సంఘం 1943లో స్థాపించబడింది. దీని ప్రథమ మహాసభ 1943 ఫిబ్రవరిలో తెనాలిలో తాపీ ధర్మారావు గారి అధ్యక్షతన జరిగింది. 1955 జూలైలో విజయవాడలో జరిగిన ఐదవ మహాసభకు శ్రీ శ్రీ అధ్యక్షత వహించారు.

అయితే, పండను మేనిఫెస్టో వెలువడక మునుపే శ్రీ శ్రీ అభ్యుదయ కవితత్వం రచించాడు. అంటే ఆంధ్రకు సంబంధించిన సులభరకూ అభ్యుదయ కవి ముందు పుట్టి ఆ తర్వాత చాలా ఏండ్లకు అభ్యుదయ కవితోద్వయమం వచ్చింది. శ్రీశ్రీ 1934 ఏప్రిల్ లోనే 'మహాప్రస్థానం' అనే శీర్షికతో 'మరో ప్రపంచం, మరో ప్రపంచం, మరో ప్రపంచం పిలిచింది, పదండి ముందుకు' అంటూ తెలుగు కవిత్వానికి పూర్తిగా కొత్తదైన గేయాన్ని రచించాడు ఇటువంటి నడకతో, ఇంతటి విప్లవ కంతంతో శ్రీశ్రీకి పూర్వం బెంగాలులో కాజీ నజారుల్ ఇస్లాం గేయాలు రచించాడు. అతని 'బిద్రోహి' (తిరుగుబాటుదారు), 'అగ్నివీణ' గీతాలు ఈ ధోరణిలో ఉన్నాయి. నజారుల్ ఇస్లాం గీతాలు తన మనసులో ఏవో మారు మూలల్లో మోగుతూ ఉండి ఉండాలి అని శ్రీశ్రీ అంగీకరించాడు. తన ఆవేశానికి ప్రోద్బలాలు బరన్స్, అలెగ్జాండర్ బ్లాక్, ఎడ్గార్ అలెన్ పో, గురజాడ అప్పారావు రచనలని కూడా ఆయన చెప్పుకున్నాడు. అయితే, శ్రీ శ్రీ 'మరో ప్రపంచం' పూర్తిగా స్వతంత్రగీతం. 1917 అక్టోబరు మహా విప్లవంతో ప్రపంచ ప్రప్రథమ సోషలిస్టు సమాజాన్ని నెలకొల్పి, ఒకవంక తక్కిన ప్రపంచం ఆర్థిక మాంద్యంతో సతమతవుతున్నా ఉండగా తాను పంచవర్ష ప్రణాళికల ద్వారా తన ప్రజలందరికీ ఉత్తమ జీవితాన్ని సాధించిపెట్టిన సోవియట్ రష్యా యే ఈ గీతంలోని మరో ప్రపంచం. ఈ గీతంలోనే ఆ మరో ప్రపంచపు అగ్నికీరీటపు ధగధగలనూ, ఎర్రబావుటా నిగనిగలనూ ఆయన దర్శించి, మన కందరికీ కనబడలేదా అని అడిగాడు. ఇట్లా శ్రీ శ్రీ ఒక్కడే ఆ 1930 దశాబ్దంలో అంతర్జాతీయ పరిస్థితిని అవలోకించి, ప్రగతిశీల దృక్పథంతో సామాజిక విప్లవానికి పురోగామిగా సాహిత్య విప్లవం సాగాలన్న దృఢ సంకల్పంతో తన గొంతుక వినిపించాడు. "ప్రపంచం అంతటా అభివృద్ధిని కాంక్షించే కవుల స్వప్నాలు రష్యన్ విప్లవంతో ఆకృతిని ధరించడం నాకు కనబడింది. సామాజిక విప్లవానికి పురోగామిగా సాహిత్య విప్లవం సాగాలన్న ధృఢ నిశ్చయం ఏర్పడింది" అని శ్రీశ్రీ ఒక సందర్భంలో అన్నాడు. 1937లో రచించిన 'ప్రతిష్ఠ' ఆనే గేయంలో కార్మికుల కర్షకుల ఘర్మజలానికి విలువ

లేదనీ (పెట్టుబడిదారీ దోపిడీ విధానం వల్ల), అలాంటి పీడిత వర్గాల ఉద్ధరణకూ షేమానికి తన రచనను అంకితం చేస్తాననీ శ్రీ శ్రీ ప్రతిజ్ఞ చేశాడు. 'వ్యధార్త జీవిత యధార్థ దృశ్యం పునాదిగా ఇక జనించబోయే భావి వేదముల జీవనాదములు' అన్నాడు. ఆ భావి వేదాలు అభ్యుదయ కవితలే. లండన్ నుంచి వచ్చిన అరరావు కంటే ఎక్కువ సైజులేని అభ్యుదయ రచయితల మేనిఫెస్టో తనపై చెరగనిముద్ర వేసిందనీ, దాని ప్రభావంతోనే ఈ 'ప్రతిజ్ఞ' అనే గేయం వ్రాశాననీ శ్రీశ్రీ అంగీకరించాడు. ('అనంతం'లో). ఆ మేనిఫెస్టో సారాంశమంతా ఈ గేయంలోకించేశావని అబ్బూరి రామకృష్ణారావుగారు మెచ్చుచున్నారు. 1937 లోనే శ్రీశ్రీ "కవితా! ఓ కవితా" అనే ఖండిక వ్రాసి, మానవదర్శనము, భావనా శక్తి, భావతీవ్రతా అభ్యుదయ కవితలో ఎంత బరువుగా ఉత్కృష్టంగా ఉంటాయో చూపాడు. అటువంటి మాటలతో దృశ్యాలతో కవిత్వాన్ని అంతటి విప్లవధోరణిలో ఆమంత్రించిన గేయం భారతీయ కావ్యలలో వేరొకటి లేదు. 'దేశచరిత్రలు' అనే గేయం మార్క్సు చేసిన గతితార్కిక భౌతికవాద దృష్టికి సుందరకావ్యరూపం. ఏ నాగరికతలోనైనా చూడవలసింది సామాన్యుని జీవన మెటువంటిది అని ఈ కవి చెప్పాడు. 'మహాప్రస్థానం'లోని కావ్యఖండికలన్నీ దాదాపుగా - 1940 లోపల వ్రాసినవి. కాని, ఇవి పుస్తకంగా 1950 లో మాత్రమే వచ్చాయి. ఒక్క అభ్యుదయ కవితాయుగంలోనే కాదు, అరువాత వచ్చిన ఏ కవితా యుగంలోనూ ఇంత శక్తిమంతమైన కావ్యసంపుటి రాలేదు. దీనిని తలచుకుంటే 'నభూతో నభవిష్యతి' అనిపించకపోదు. ఈ అద్భుతానికి కారణం రష్యాలో ఒక మహా విప్లవం ఫలితంగా ఏర్పడ్డ నవనమాజం కలిగించిన ప్రేరణయే కదా! ఇదికాక, మరికొన్ని విషయాలను ఆరుద్ర చెప్పారు. "....గురజాడ అప్పారావు సాక్షాత్కరించాడు. అప్పు డతని సమస్యల పరిష్కారం అవగాహనమయింది. ప్రజలకు అందుబాటులో ఉండే, ప్రజలను ముందుకు తీసుకు పోయే రచనలు సాగించు అని అనుభవం బోధపరచింది. శ్రీశ్రీ ముత్యాల సరాల మీద తీవ్ర కృషి చేశాడు. సమాజంలోని దేశీ కవితలని జాగ్రత్తగా విన్నాడు. ప్రజల బ్రతుకులలో అదివరకే మెదలుతున్న 'ప్రజల చలన' గమనిస్తూ వచ్చాడు. 'అనామధేయ కవులకి అభివాదాలు సమర్పించాడు. 'పాటకపు మహాజనుల పాటల లోని ప్రాణవాయువులు' పీల్చుకున్నాడు. 'రోజురోజుకి రకరకాల ఛందస్సులు అతనికి తమ రహస్యాలు బోధిస్తూ వచ్చాయి. వాటివాటి గమనంలో సమాజ

జీవిత గమనం స్ఫురింపజేయ్యా'లని అతడు మధన పడ్డాడు ..కాలం అతనికి కావ్యవస్తువుని పరిపక్వం చేసింది. ఆ సమయానికే శ్రీశ్రీ తన సంవిధానం అనే ఆయుధాన్ని సానవట్టి సిద్ధంగా ఉన్నాడు. దీని ఫలితమే 'మహా ప్రస్థానం' కావ్య సంపుటి."²

శ్రీశ్రీ తన ఈ సంపుటికి ముందుగాట వ్రాయమని చలంగారిని అడగడం మరొక అద్భుతం. చలం వచన రచయిత. ఎవరినైనా ఒక కవీని, లేక గతి తార్కిక భారతపాదంలో నిష్ఠాతుడైన మేధావీని అనిగి ఉండవచ్చే! బహుశా ఒకం మకు శ్రీశ్రీ ఇలా వ్రాయించి ఉంటాడని అనుకుంటాను. చలం ఆనాటికి సంఘంపై తిరుగుబాటుదారుగా స్థిరయశస్సు నార్జించుకున్నాడు. అందులోనూ రోమాంటిక్ అయిన తిరుగుబాటుదారు. అయితే భావరపులు చెప్పేదానికి అర్థం పెదరడం అవివేకమని అప్పటికే చలం విసుగుచెంది, అంతవరకూ ఉన్న శబ్ద సౌందర్యంతో తృప్తిపడవలసిందే అనుకున్నాడు. రెండవ కారణం చలం వచనం నిండా కవిత్వమేనని శ్రీశ్రీ గమనించాడు. తన కవితావాన్ని అనుభవించి వ్రాయమన్నాడు. “నూతన యుగ నిర్మాతలకి బ్యాక్ గ్రౌండ్ మ్యూజిక్ కింద, మార్చింగ్ బ్యాండ్ కింద కొత్త రక్తాన్ని కదను తొక్కించే సంగీతం వినపట్టం లేదా శ్రీశ్రీ గీతాల్లో?” అని ప్రశ్నిస్తూ చలం యోగ్యతాపత్రమిచ్చాడు! “మానవ జాతిని ఉద్ధరించడానికి కొత్త మతాన్ని కనిపెట్టిన ప్రవక్త, ఉషాగమాన్ని గుర్తించి స్వాగతమిచ్చే వైతాళికుడు శ్రీశ్రీ. తెలుగు కవిత్వాన్ని ఖండించి, దీవించి, ఊగించి, శాసించి, రక్షించే అపూర్వ శక్తి మీ చేతుల్లో వున్నకం”³ అనికూడా చలం అభిప్రాయ పడ్డాడు. ఆ శక్తి అభ్యుదయ రచయితల చేతుల్లో శాశ్వతంగా ఉండే అపూర్వ శక్తి. “సమగ్ర భారతంలో చూసినా ఇంత తెలుగు మీరిన గేయాలు ఎన్ని వున్నాయి? అని అడుగుతున్నాను. నజరుల్ ఇస్లామ్ అగ్నివీణలోని ‘విద్రోహి’ ‘జగన్నాథుని రథచక్రాలు’ ముందు ఏపాటి? జగన్నాథ రథచక్రాలు విప్లవానికి సాంకేతికాలు. జర్మన్ సాహిత్యంలో ఇవి విధ్వంసక చిహ్నంగా స్వీకరించ

2. శ్రీశ్రీ సన్మాన సంచిక, ఫిబ్రవరి 1, 1970, విశాఖపట్నం

3. చలం ‘యోగ్యతా పత్రం’లో.

బడ్డాయి”⁴ అని పురిపండా అప్పల స్వామి అన్నారు. ఉర్దూలోనే లేవు ఇటువంటి గీతాలు. మఖ్తూం మొహియుద్దీన్ ‘సుల్తానపేరా’లో కూడా ఈ త్రేతాగ్నులు లేవు.

తెలుగులో అభ్యుదయ కవిత్వానికి శ్రీశ్రీ తెచ్చిన విశేషాలు ఇవి : అంత ర్జాతీయ దృష్టి; మహోన్నతమైన మరో ప్రపంచ భావన; మానవుణ్ణి అవిభక్త కుటుంబిగా, ఏకరక్త బంధువుగా భావించడం; కాలానుగుణంగా వచ్చిన సామాజిక పరివర్తనలను ఆసక్తిగా చూసుకొని, హార్క్న సిద్ధాంతాలచే ప్రభావితమై, మార్క్సి ప్రవచించిన కార్మికజన ప్రభుత్వాన్ని క్రాంత దర్శకత్వంతో కాంచగలిగి, కావ్య వస్తువులో మార్పు తెచ్చి, తన తరువాతి వారికి సూతన కావ్య వస్తు మార్గాన్ని తీర్చి దిద్ది, కొత్త సిద్ధాంతాలు కొత్త ఆదర్శ లోకాలు, అభ్యుదయ పథాలు చూపి, తెలుగులో అభ్యుదయ కవిత్వ యుగానికి శ్రీకారం చుట్టి, రచన విషయంలో శబ్ద శక్తిని శిల్ప కౌశలాన్ని పలురీతులలో గేయం నడకనూ ‘శ్రీశ్రీ మార్కు పద్యా లనూ’ వ్రాసి చూపడం. “ఈ యుగపురుషుడు ఎందుచేతనో సోషలిస్టు సమాజాన్ని వర్ణించలేదు. అందుకు సిద్ధం కండని ఆంధ్రులకు పిలుపు ఇచ్చాడు”⁵ అని డా॥ పుష్పల లక్ష్మణరావు అన్నారు. ఆ పని ఇతరులు చేయవచ్చు. యుగ కర్త పని దిశను చూపడం.

ఇక అభ్యుదయ కవిత్వ లక్షణం, ఈ రచయితల లక్ష్యం విషయంలో యుగకర్త శ్రీశ్రీ భావాలను గమనించటం అవసరం. “కొద్దిమంది తమ చేతుల్లో పెట్టుకొని ఉన్న నిరిసంపదలు, విజ్ఞానం అశేషజన సముదాయానికి అందుబాటులో ఉండేటట్లు చేసి, సామాజిక జీవితాన్ని సుఖమయము శుభకరము చేయాలనీ, భూతలాన్ని స్వర్గంగా మార్చాలనీ ఈ దృక్పథం.... వడివడిగా ప్రజలందరినీ ముందుకు నడిపించే కవిత్వం వ్రాయాలి. సంఘాన్ని ముందుకు నడిపించడమే విప్లవ పంధా, అభ్యుదయ రీతి”⁶ మరి సాహిత్యం ఎటువంటి వస్తువు అన్న

4. ‘మంజీర్’-తెలంగాణా రచయితల సంఘం ప్రథమ వార్షికోత్సవ సంచిక, హైదరాబాదు, 1953.

5. ‘సాహిత్యాభ్యుదయం’, శ్రీశ్రీ స్మారక సంస్థ; ఆంధ్రప్రదేశ్ అభ్యుదయ రచయితల సంఘం ప్రచురణ, హైదరాబాదు, 1985.

6. ‘అభ్యుదయ’, సంపుటి 1, సంచిక 1.

ప్రశ్నకు “సాహిత్యాన్ని ఒక భోగవస్తువుగా పరిగణించే దృక్పథం మీద అభ్యుదయ రచయితలు తిరగబడుతున్నారు... రచయితనీ, రాజకీయవాదినీ బీదరమే ఉద్బోధిస్తుంది”⁷ అని కూడా ఆయన అన్నారు. మరి అభ్యుదయ రచనకు గీటు రాయి ఏమిటి? అన్న ప్రశ్నకు జవాబుగా “సాంఘిక ప్రయోజనం - అదీ అభ్యుదయ రచయితల లక్ష్యం. ఏ రచన అయినా అది మనస్సు ఎటువైపున తీసుకు వెళ్ళుతోంది, ఎక్కడికి చేరుస్తుంది అన్నదే గీటురాయి. మనం ఎక్కడికి అందరికీ దింపి, అందరికీ పసతి, అందరికీ పని. పరస్పర చిరుద్ద భావాల సంఘర్షణలోనే గీటురాయి పురోగమిస్తుంది. అది సాహిత్యంలో కూడా ప్రతిఫలిస్తుంది. అ సంఘర్షణని చిత్రిస్తూ, అలా పురోగమనానికి దారితీసే సాహిత్యాన్ని సృష్టించడమే అభ్యుదయ రచయితల ధ్యేయం. ఒక వ్యక్తి ఇంకొక వ్యక్తిని దోచుకోవలసిని అగత్యం విలువైతే, అందరూ ఆనందమయ జీవితం గడిపి, అటువంటి విధానంలోనే మానవత్వం విశాలంగా వికసిస్తుందని విశ్వసించేవాళ్ళూ, అట్టి విశ్వాసానికి తమ రచనల్లో దోహదమిచ్చేవాళ్ళూ పరిస్థితుల మార్పుని ఆహ్వానిస్తారు .. మానవుణ్ణి వెనక్కి విగలాగే శక్తులున్నాయి. వాటి స్వభావాన్ని గుర్తించి అడుగడుగునా వాటిని ప్రతిఘటించాలి. అధునిక విజ్ఞానం అందరికీ అందుబాటులోకి వచ్చేట్టు ప్రయత్నించాలి. విభిన్న భావాల సంఘర్షణలో లాటస్థానికీ తావులేదు.”⁸

అభ్యుదయ కవితోద్యమానికి పుట్టినిచ్చిన కొందరు కవులను ప్రస్తావించ వలసి ఉన్నది. శ్రీశ్రీ తన తరువాతివారు తన స్థాయిలో వ్రాయలేనివిధంగా వ్రాశాడని ప్రతీతి. ఆయన ఈ పంథాను సంపన్నం చేసిన ప్రతిభావంతులైన వారెందరో ఉన్నారు. వీరిలో ఎవరి గొంతున వారిది. వీరంతా తమతమ పాత్రలు నిర్వహించవలసి ఉండటంచేత ఈ మాట్లాట్టె అనుసరించారని మనం అనుకునే విధంగా ఒక్కొక్కరు ఒక ప్రత్యేక ఘట్టంలో రచనలు చేశారు. శ్రీరంగం

7: అభ్యుదయ రచయితల సంఘం తృతీయ మహాసభలో (1946) శ్రీశ్రీ ప్రసంగం.

8: అయిదవ ఆంధ్ర అభ్యుదయ రచయితల మహాసభలో (1955) శ్రీశ్రీ అధ్యక్షావస్థానం.

నారాయణబాబు ఇమేజిజం, సర్రయలిజం మొదలైనవాటిలో సాముచేసినా అభ్యుదయ కవిగానూ గణించదగినవాడు. 'రుధిరజ్యోతిర్లలనా ప్రేయండ్, విప్లవ రుషిని, విద్రోహిని' అని తనగూర్చి తాను చెప్పుకున్నాడు. కుళ్ళి కంపుకొడుతూ ఉన్న సంఘాన్ని ఎంతో బాధగా, గుండె లోతుల్లోంచి చీల్చుకువచ్చిందానిలా వ్రాశాడు. 'పాతాళమ్మున పతితులు పలవించే మాటల జిలిబిలి తేటల చీకటి గుండె కదలేస్తే జాలిపాట పాడమండి' అడద!

దాశరథి తెలంగాణాలో ఒక అభ్యుదయ ఉద్యమం. 'నా తెలంగాణ కోటి రచనాపీఠ' అంటూ మూగవోయిన కోటిమంది తెలుగుల గళ ధ్వనిని పెనిపించాడు. పద్యంలో, గేయంలో, వచనకవితలో అభ్యుదయ రచనలు చేశాడు. పునర్నవం, మస్తీష్కంలో తెబోరేటరీవంటి వీరి కావ్యఖండికలు గాఢమైన వీరి ప్రతిభకు నివర్కనములు. నిజామును గద్దె దింపేందుకు సాగిన భీషణ సమరంలో వీరి గేయానా పద్యాలూ ఆమేయమైన పాత్రవహించాయి. మహాప్రధోదయంకోసం కావ్యం వ్రాశారు. ఆవేశంతో ఉద్యమంలోకి ఉరికి అగ్నిధారలు కురిపించి రుద్ర వీణలు పలికించిన కవి. హింసా జీవనం, హింసా సాధనం దుష్పురిణామాలకు దారితీస్తాయంటారు.

నయాగరా కవులలో ఒకరైన కుందుర్తి శ్రీశ్రీ కవితత్వంచే ప్రభావితమై పాత మార్గాన్ని విశ్వనాథవారి శిష్యరికాన్నీ వదిలేసి, వర్గపోరాటం ద్వారానే సమసమాజ స్థాపన సాధ్యమని విశ్వసించి, అభ్యుదయ కవితత్వం వ్రాశాడు. ఈయన కవితత్వంలో సంస్కృత పదాడంబరము, ఆంగ్ల పదాల ప్రయోగాలు పాతకుని తికమక పెట్టవు. భావనలో సామాన్యుని జీవితవలయాలు దాటిపోడు. వచన కవితకు ఈయన ఆద్యుడు కాకపోయినప్పటికీ, ఫ్రీవర్స్ ప్రంట్ ను స్థాపించి దానిని ఒక ఉద్యమంగా నడిపాడు. వచన కవితలో కథా కావ్యాల ఆవశ్యకతనుగూర్చి పదేపదే చెప్పాడు. అభ్యుదయ కవితత్వంలో మొదటవచ్చిన సంపుటి 'నయాగరా' (1944). 'మహాప్రస్థానం' 1950లో అచ్చు అయింది. బెల్లంకొండ రామదాసు, వీల్చూరి సుబ్రహ్మణ్యం అభ్యుదయ కవితత్వం వ్రాసిన వారిలో పేర్కొనదగినవారు. ఈ ముగ్గురూ నయాగరా కవులుగా ప్రసిద్ధులై యువకులకు మార్గం చూపారు.

తమ కవిత్వం నయాగరా జలపాతమంత తీవ్రంగా, ఉధృతంగా ఉండా లని ఈ నయాగరా కవుల ఆకాంక్ష. ఆవేశం కుమ్మరించడమే కవిత్వం లనే వాదం వీరిది. ఎర్ర జండా నాయకత్వాన ఈ సమాజ వ్యవస్థ మారాలన్నదే వీరి పనితా సందేశం. ఈ కవులలో ముఖ్యుడైన కుందుర్తిని ఎన్నెన్స్ టూర్ అనే డర్మన్ ఎక్స్ప్రెషనిస్ట్ రచయిత చాలా ఆపర్షించాడు. రష్యాలో విప్లవం రాక మునుపే టూర్ డర్మన్ లో బవేరియన్ సోషలిస్టు రిపబ్లిక్ స్థాపించి దానికి లభ్యమై డైనాడు. ఆతని స్వీయ చరిత్రను కుందుర్తి తలుగుతోకి అనువదించాడు. స్తయా గరా కవులకు టూర్ ఆరాధ్యుడు. ప్రజా బాహుళ్యాన్ని పేదరికంనుంచి ఉద్ధ రిస్తామన్న పన్నునిష్ఠుల కరుణావాదం వీరిని ఆపర్షించింది. వీరి కావ్యవస్తువులు చై రస్యవంతమైన ప్రజోద్యమాలకు సంబంధించినవి. ఈరీత్యా వీరు సుదృఢమైన అభ్యుదయకవులు. అభ్యుదయ కవిత్వం పూర్తిగా ఆవేశాత్మకం అని విశ్వసించిన వీరు పోనుపోను ఆలోచనాత్మక కవిత్వంకూడా వ్రాశారు.

ఆరుద్ర పెక్సిక్ కు ప్రాధాన్యమిచ్చిన కవి. సంకేరాంతో తెలంగాణాను గూర్చి ఈయన వ్రాసిన “త్వమేపాహం” కావ్యం డి.యస్. ఇలియద్ ‘వేన్స్ ల్యాండ్’ కన్నా పెచ్చు ప్రతిఙ్గను ప్రదర్శించింది. వైచిత్రి ప్రియత్వం, అభి వ్యక్తిలో కౌశలము, భావనలో అభ్యుదయ లక్షణం, నవ్యత ఈయన ప్రత్యేక తలు. విభిన్న రంగాలలో అభిరుచి కల మేధావి. పరిశోధకుడుగా, సాహిత్య చరిత్రకారుడుగా గొప్ప కృషి చేశాడు.

సోమసుందర్ ఎన్నదగిన కవి. భావ కవిత్వపు ఛాయలలోనే అభ్యుదయ కవిత్వోద్యమంలోకి వచ్చినవాడు. కాని, అభ్యుదయ కవిగా ఈయన చేసిన రచనలు ఈ సాహిత్యోద్యమానికి చాలా పుష్టి కలుగజేశాయి. మంచి సుసంస్కృ తమైన వాక్కు. పదగుంఢనం ఎక్కువ. అభివ్యక్తిలో అతివ్యాప్తి కన్పించినా చదవడానికి బాగుంటాయి ఈయన కావ్యాలు. తెలంగాణానుగూర్చి ‘వజ్రాయుధం’ కావ్యం వ్రాశాడు. ‘కబడ్డార్ నై జాం పాదుషా హే’ అని పెచ్చరించాడు. సామ్య వాదంపై అచంచల విశ్వాసం కలవాడు. అభ్యుదయ కవిత్వానికి మంచివ్యాఖ్యాత. ఎందరో నవకవులకు ప్రాణమిత్రుడు.

గంగినేని శమ్మూనిస్టు ఉద్యమంలో స్వయంగా పాథలనుభవించి కవిత్వం వ్రాశాడు. ‘హత్యలు అబద్ధాలమధ్య జూలువిప్పే తూరుపు కొండ’, ‘వగవంజీ

పులిపంజా వంటి ఎండ', 'కొరినివంటి ఎర్రని పిడికిలి' వంటివి ఈయన కవిత్వ ములో తీక్షణమైన ఒక వాతావరణాన్ని ప్రవేశపెట్టాయి.

రెంటాల గోపాలకృష్ణ మంచి భాషా ప్రయోగంతో గేయం పోకడలో చక్కని గమనం, ప్రబలమైన ఉద్వేగం స్ఫురింపజేశాడు.

అనిసెట్టి సుబ్బారావు అభ్యుదయ భావ బంధురమైన రచనలు చేశాడు. ఈయన 'అగ్నివీణ' పాఠకుల నెలలో ప్రభావితం చేసింది. అభ్యుదయ దృక్పథంతో గేయాలే కాక కథలు కూడా రచించాడు.

రమదారెడ్డి అభ్యుదయ కావ్యరీతులపై నిశితమూ సమగ్రమూ అయిన దృష్టి కలవాడు. ఈయన కావ్య సంపుటి 'అడవి' వర్తమాన కాలంలో మానవ జీవితం ఎలా వుందో చెబుతుంది. అభ్యుదయ కవిత్వానికి భాష్యకారుడుగా, సుప్రసిద్ధుడు శ్రీశ్రీ సాహిత్యాన్నంతటిని ప్రోగుచేసి సంపాదకుడుగా మంచి పరిచయాలతో దానిని కూర్చిన ఖ్యాతి ఈయనకు దక్కింది.

తెలంగాణా ప్రప్రథమ ప్రజాకవిగా ప్రసిద్ధిచెందిన కాళోజీ నారాయణ రావు చిన్నచిన్న మాటలతో గేయాలు వ్రాసి ప్రజలకు ఉత్తేజం కలిగించి నిరంకుశ నిజాం ప్రభుత్వానికి గొప్ప ఉపద్రవకారుడయ్యాడు. 'ప్రజాశక్తిపై పంతంగజ్జిన ప్రభుత్వ మేపాటిగ నిబ్బన్' అని సవాలు చేసిన మహా వీరుడు. ఈయన 'నా గొడవ' సమకాలిక జీవితంపై వ్యంగ్య వైభవంతో రచించిన బృహద్ దృశ్య. 'అన్నపురాసులు ఒకచోట, ఆకలి మంటలు ఒకచోట' అంటూ 'కుటిలమతులు, దేబెమొగాలు, జగతిలో రెండే రెండు రకాలు' అని తీర్పునిస్తూ నేటి వ్యవస్థను చిత్రించాడు. సామ్యవాది కాదు, స్వతంత్రుడైన కవి. శ్రీశ్రీ ఈయనను 'ఫెంచి కవి లాంటి ఆరగాన్ తో పోల్చాడు. యుద్ధంలో ఫెంచి కవులంతా చెల్లాచెదురై పోతే ఆరగాన్ ఒక్కడే దేశంలో నిలబడి మహాప్రజా విశ్వాసాన్ని వెల్లడించే రచనలు చేశాడు. కాళోజీకూడా అలాగే చేసి తెలంగాణా ప్రజాసమరానికి వెలుగునిచ్చాడు.

తనది మార్క్సిస్టు దృక్పథం కాకపోయినప్పటికీ 'ఆర్తగీతం' 'ప్రార్థన' మొదలగు అనేక కావ్యఖండికలలో దీనుల అవస్థను చూచి బాలగంగాధర తిలక్

స్పందించిన వైసం చిరస్మరణీయమైంది. 'ఒక్క నిరుపేద ఉన్నంతవరకు, ఒక ప్రేగు ఆకలితో కనలినంతవరకు, నాకు శాంతి కలుగ దింక నేస్తం' అన్న కవి అభ్యుదయవాది కాకుండా ఎలాపోతాడు? అయితే 'పులి చంపిన లేడి నెత్తురును పుబమకోలేను' అని అన్నాడియన. ఈయనది కరుణ దృక్పథం. అన్ని మార్గాలకు చెందిన కవులు, చివరకు విప్లవ కవులు సైతం తిలక్ కావ్యరచనా ప్రతిభకు ముగ్ధులయ్యారు.

అభ్యుదయ కవిత్వోద్యమంలో ఇంకా పురిపండా అప్పలస్వామి, అజంతా, సి. నారాయణరెడ్డి, కవరాజమూర్తి, నాగ్ చిరంజీవి, రాంషా, వాసిరెడ్డి, సుంకర, ప్రయాగ, నారపరెడ్డి, రాంభట్ల కృష్ణమూర్తి, పులుపుల వెంకటశివయ్య, వేముల పల్లి శ్రీకృష్ణ, మాదిరాజు రంగారావు, ధనకుధరం, తుమ్మల వెంకటరామయ్య మున్నగు వారెందరో పేర్కొనవలసిన వారున్నారు. తుమ్మల అభ్యుదయ రచయితల సంఘం వ్యవస్థను చక్కగా విశాల ప్రాతిపదికపై నిర్మించడానికి చేసిన కృషి ప్రశంసనీయమైనది.

అభ్యుదయ కవిత్వంలో పరిణామ దశలు ఏమైనా ఉన్నాయా? మహా ప్రస్థానం గీతాలు రచించిన శ్రీశ్రీ అధివాస్తవిక, ప్రతిబింబ, ప్రతివాద ధోరణులలో కవిత్వం వ్రాశాడు. శబ్ద చమత్కారాలు చూపుతూ పలు తరహాల కవిత్వాలు వ్రాశాడు. అవన్నీ అభ్యుదయ కవిత్వం కాదు. కవిత్వంలో ప్రయోగాలు చేయడంపై ఆయనకు మోజు హెచ్చు. ఆధునిక కాలంలో పాశ్చాత్య దేశాలలో కవిత్వ విషయకంగా వచ్చిన చిత్రవిచిత్ర ధోరణులను ఆయన ఎప్పటికప్పుడు అధ్యయనం చేస్తూ ఉండేవాడు. ప్రయోగశీలి కావడంచేత వాటిలో కొన్నింటిని అనుసరిస్తూ, కొన్నింటిని అనువదిస్తూ అనేక ధింకా కవిత్వాలను వ్రాసి, వాటిని తెలుగువారికి పరిచయం చేశాడు. వీటిని చదివిన పాఠకులు కొంత ఆహ్లాదం పొందారు కూడా. కొందరి బుద్ధికి బదును పెట్టినట్లయింది. ప్రాస క్రీడలు వంటివాటిని పాఠకులు ఆదరించారు. అయితే శ్రీశ్రీ కొన్ని అసభిలషణీయమైన పోకడలు పోయినప్పుడు వాటిని ఏవగించుకున్నారు. ఏమైనా ప్రవృత్తితో ఈయన వ్రాసిన అధిక్షేప కవిత్వం సంఘానికి మేలే చేసింది. ఉదాహరణకు 'విషాదాంధ్ర' వంటివి.

మరొక పరిణామం కనిపిస్తున్నది. శ్రీశ్రీ అంతర్జాతీయ పరిస్థితులను మాత్రమే తన కవితలలో స్పృశింపగా, నయాగరా కవులు మనస్థం విప్లవాన్ని

ఇతర కవులు ఇంకా సమీప సంఘటనలకూ, పరిస్థితులను తమ కావ్యాలలో చిత్రించారు. ఇది ఆయా కవుల ఇతివృత్త అవసరాలనుబట్టి, అభినివేశాన్నిబట్టి ఉంటుంది. ఆధునిక కవిత్వంలో ఇంత పెద్ద విప్లవాన్ని తెచ్చిన శ్రీశ్రీ తెలంగాణా సాయధ పోరాటానికి స్పందించలేదన్న అభియోగం ఒకటి ఉంది. నిజమే, ఆయన వ్రాయలేదు. అయినా ఆరుద్ర, సోమసుందర్, కుందుర్తి తెలంగాణాపై మొత్తం మూడు కావ్యాలు తీసుకొచ్చారు. మూడు ఉత్తమమైనవి. పోతే, ఎమర్జెన్సీ కాలంలో శ్రీశ్రీ కంఠం మూగవోయిందని కొందన్నారు. శ్రీశ్రీ విప్లవ తత్వాన్ని ప్రధానంగా పట్టించుకున్న విశ్వస్థాయికి చెందిన కవి. స్థానిక దురంతాలనూ అన్యాయాలనూ వస్తువులుగా స్వీకరించబోయి ఉండవచ్చు. కొంపెల్ల జనార్దన రావును గూర్చి మంచి కవిత వ్రాసి ఉండవచ్చు. ఆంధ్రలో మంచి ప్రాబల్యం గల కమ్యూనిస్టు కార్యకర్త మరణంపై వ్రాసి ఉండకపోవచ్చు. అయితే లోపం లోపంగానే ఉండిపోతుంది.

మరొక పరిణామం కూడా కనిపిస్తున్నది. మహాప్రస్థానంలోనూ, మరి కొందరు అభ్యుదయ కవులలోనూ సంగ్రహ పదజాలం ప్రబలంగా కనిపిస్తుంది. కాని, పోను పోను ఇది తగ్గింది. సామాన్య వ్యావహారిక భాషలో ఎందరో మంచి గేయాలు వ్రాశారు. వృత్తాలలో, ఇతర ఛందస్సులలో అభ్యుదయ కవిత్వం వ్రాసిన దాళరథి 'పునర్నవం' లో ఫీవర్స్ లో చాలా శక్తిమంతమైన ఖండికలు వ్రాసి ఒక కొత్త రీతిని చూపెట్టాడు. కుందుర్తి అయితే సామాన్యుని అభ్యుదయ కవిగా ప్రస్తుతింపబడ్డాడు. ఆయన చివరిదశలో వ్రాసిన రచనలు ఏ మాత్రం క్లిష్ట లేకుండా సాదాగా సరళంగా, చదువురానివారు సైతం విని ఆనందించేట్టుగా ఉండేవి. అభ్యుదయ యుగంలో మనం చూచే ఇంకొక పరిణామం సామాజిక వైతన్యంతో విప్లవ దృక్పథంతో బుర్రకథలు వ్రాయబడటం. ఇది ప్రజలలో బాగా వ్యాప్తి కూడా చెందాయి. ఇకపోతే భాషా విషయంగా చూస్తే గ్రాంథిక భాషకు శాశ్వతంగా ఉద్వాసన చెప్పి, "గణబద్ధ చందస్సుల పూజలెడల సద్ది విరగొట్టి, మాత్రాబద్ధ ఛందస్సుల ప్రజాస్వామ్యాన్ని స్థాపించడమే" గాక, వ్యావహారిక భాషలో వచన పద్యాలు ఒకవైపు వ్యాప్తం చేయబడగా, మరొక వైపు అభ్యుదయ కవులలో కొందరు వ్యక్తికరణ విషయంలో ప్రతీకలతో కొత్త సంవిధానంతో అన్వయ క్లిష్టతతో కావ్యాలు వ్రాశారు. ఇవి కొరుకుడు పడనివై ఘోరాయి. తమ ప్రత్యేకతను నిరూపించుకోవడానికి ప్రతి యుగంలో కవులు

ఇలా చేయడం పరిపాటి. అయితే అభ్యుదయ కవి తాను చెప్పే విధానం పాఠకులకు గ్రాహ్యమవుతుందా కాదా అని ఆలోచించవలసిన అగత్యమున్నది. ఎందుచేతనంటే, అతడు కేవలం మేధావులూ, సర్వజ్ఞులూ అయిన వారికోసమే కవిత్వం వ్రాయడు. ఈ అంశాన్ని చాలా మంది అభ్యుదయ కవులు దృష్టిలో ఉంచుకొని కావ్యరచన చేశారు. విద్యాధికులలోనే కాక, ప్రతిక చదవడం వచ్చిన ఒక మాదిరి విద్యావంతులలో సైతం అభ్యుదయ కవిత్వం వ్యాప్తి చెందిందని నిరూపితమైంది. మరొక విషయం. అభ్యుదయ కవిత్వం కేవలం సామ్యవాదాన్ని ప్రచారం చేయడం కోసం వ్రాసిన కవిత్వం కాదు. వృత్తిగతంగా ఈ కొత్త దృక్పథం ఏర్పడ్డ ఒక్కొక్క కవి తనదైన ఒక శైలిలో తన కావ్య రచనా ప్రతిభను ప్రదర్శించవలెనన్న ఆశయంతోనే కవిత్వం వ్రాశారు. చాలా రచనల్లో కవిత్వపు పాలు బాగానే ఉంది. పతితలు బోధపరచుకున్నారని కూడా. వ్యంగమూ శాపాలూ ఉన్నా, ఈ యుగంలో కవితారచన చాలా మేరకు ఉదాత్తంగా సాగింది. ఉద్యమంలో యమబాధ లనుభవించి వ్రాసినవారు సైతం నిప్పులు చెరుగుతూనే సంయమనం పాటించారు.

ఇక అభ్యుదయ కవిత్వ తత్వమేమిటో పరిశీలించుతాను. పైన ఉదాహరించిన శ్రీశ్రీ అభిప్రాయాలవల్ల మనకు దీని తత్వం కొంత అవగతమవుతూ ఉంది. అభ్యుదయ కవితా ప్రస్థానానికి గతితార్కిక భౌతికవాద దృక్పథం ప్రధాన ప్రాతిక. వర్గ సంఘర్షణకు మూల కారణాన్ని తన భౌతిక తత్వ విచారణచే మార్క్స్ కనుగొన్నాడు. వర్గ భేదాల నిర్మూలనం కార్మిక కర్షకుల శ్రేయస్సుకు దోహదకారి అన్న విశ్వాసం కనిక కలిగి తదభిముఖ ప్రవర్తనకు ప్రేరకంగా రచనలు బయలుదేరాలి. అంటే వర్గ రహిత సమాజం ఆదిర్భావాన్ని అభిలషించడం అభ్యుదయ కవిత్వం (సాహిత్యం) యొక్క ముఖ్య లక్షణం. సంఘానికి సాహిత్యానికి అవినాభావ సంబంధం ఉంది. మరి సంఘం మనుగడకు ఆర్థిక వ్యవస్థ వున్నాది. అటువంటిప్పుడు సాహిత్యానికి కూడా ఆర్థికాంశాలే తప్పని సరిగా వున్నాది కావాలి. కళలన్నిటితోపాటు సాహిత్యమూ ఇంతవరకూ ధనిక వర్గపు విలాసవస్తువుగా ఉంది. ఈ వ్యవస్థను మార్చాలనుకున్నప్పుడు సాహిత్యం సమాజంకోసం నడుం కట్టాలి. కార్మిక కర్షకుల శ్రేయస్సుకు అంకితం కావాలి. ఈ రీత్యా అభ్యుదయ రచయితలకు మార్క్స్ సిద్ధాంతం అవశ్యం అనుసరణీయమవుతున్నది. కళకోసం కళ అనే సిద్ధాంతాని కిక్కడ తావులేదు.

కళాకారుడూ కవి కామ్మికుల నాయకులై నిలవాలి. కాబట్టి దాదాసరస్వదష్టులనే అభ్యుదయ కవి ప్రధానంగా స్వీకరించాడు. పీడననుంచే సమాజానికి, కళాకారునికి ప్రేరక శక్తిగా అభ్యుదయ రచనలు ఉపకరిస్తాయి. మనిషి మీదా, అతని మహాజ్ఞుల భవిష్యత్తుమీదా కల విశ్వాసం అభ్యుదయ కవితకు ప్రేరకమూ ప్రచాలకమూ కాబట్టి, మానవ జీవితంతో నిత్య సంబంధం కలిగి ఉండటమే అభ్యుదయ కవిత్వ ముఖ్య లక్షణం. 'ఓనుకనే సోషలిస్టిక్ రియలిజమ్ (సామ్య దాద వాస్తవికత) అనే సిద్ధాంతం బయలుదేరింది. దీనికి మూల విరాట్టు మార్క్సిస్టు మహాశయుడైనప్పటికీ నాయకుడు గోర్కీ.

ఈ వాస్తవికత ఉద్దేశించేది సుసంఘటితమైన సామాజిక శక్తి. ఆ శక్తి సకలవిధములైన అభ్యుదయములను సాధించుకోగలదని సాంఘిక రాజకీయ ఆర్థిక పారిశ్రామిక విప్లవాలు ఆధునిక మానవునికి విశ్వాసం కలుగజేశాయి. అంతేకాని దేవుడో లేక మరే యే అతీత శక్తియో అందరినీ ఉద్ధరింపవని కవి నమ్మిక కాబట్టి అభ్యుదయ కవితాయుగంలో దేవుడు, మతం, మూఢవిశ్వాసాలు, పాప పుణ్యాలువంటి పాత విలువలమీద తిరగబడటం జరిగింది. అలాగే శుద్ధ కామ్మినిక ఆవేగాన్ని నిరాకరించి, వాస్తవికతనూ ప్రయోజనాత్మకతనూ నిరూపించడం జరిగింది. తన అంతరంగంలో జ్యోతిస్సుకూ తమస్సుకూ జరిగే సంఘర్షణను కవి క్రాంతదర్శిగా దర్శిస్తాడు. తన అంతర్వేదనను కవితారూపంలో వ్యక్తీకరిస్తాడు. ఈ పరిణామంలో వైరుధ్యాలు సమసి కవికి సంతృప్తి, ఆనందం కలుగుతాయి. తనను పరివేష్టించి ఉన్న బాహ్య ప్రకృతికీ, ఆంతరిక ప్రకృతికీ నిరంతరం జరిగే సంఘర్షణను అభ్యుదయ కవి ఎదుర్కొంటాడు. ఈ ఘర్షణ కళాసృష్టికి దారి తీస్తుంది. మంచి చెడు విచక్షణా జ్ఞానం, పీడిత మానవుల ఎడ సానుభూతి, కరుణలతో అన్నీ తప్పు ప్రేరేపిస్తాయి. దీన్ని ఒక అభ్యుదయ కవి ఇట్లా విశదీకరించాడు: "ఒక వ్యక్తి కష్టం కలిగితేనే కరుణ రసావేశంతో కావ్యం వెలువడింది కదా! మరి కోట్లాది మానవులకు సామూహికంగా తరతరాలుగా కరుణ వచ్చిన అన్యాయాన్ని దోపిడీని నివారించి, వారికి ఉత్తమ జీవితం కలిగింపజూచే అభ్యుదయ కవితా తత్వంలో కరుణ ఉంది, విశ్వశ్రేయోభావన

9. కుందుర్తి, 'తెలుగువాణి', ప్రపంచ తెలుగు సభల ప్రత్యేక సంచిక (1975)లో ప్రాసిన వ్యాసం.

ఉంది. కేవలం భావన మాత్రమే కాక, ఆచరణలో విప్లవంవ్వారా దానిని సాధించాలనే నిష్ఠ, కర్తవ్య పరాయణత, కార్యదీక్ష, క్రియాశీలత్వం ఉన్నాయి.”

ఈ అంతస్తత్వం దృష్ట్యా అభ్యుదయ కవులకు కొన్ని ఆదర్శాలున్నాయి. అంతర్జాతీయ దృక్పథంతో మానవాభ్యుదయాన్ని కాంక్షించడం; ఆర్థిక అసమానత అంతరించి సామ్యవాదసమాజం నెలకొనడం; పెట్టుబడిదారీ వ్యవస్థను కూలద్రోయడం; ఫాసిస్టు వ్యతిరేకపోరాటం జరపడం; కార్మికకర్షక జనానికి ఉత్తమ జీవనం కొరకై దేశదేశాలలో సామ్యవాదసమాజస్థాపన; ఒక్కొక్క సందర్భంలో కమ్యూనిస్టు అయి ఉండనక్కర లేకుండానే పీడితమానవుల శ్రేయస్సును కాంక్షించి వ్రాయడం; యుద్ధాలు లేని విశ్వశాంతి; దేశపారిశ్రామికీకరణ; ఉత్పత్తి సాధనాలను సమాజపరం చేయడం; వర్ణవర్గ రహితమైన వ్యవస్థను గాఢంగా కాంక్షించడం; కులమత జాతివ్యవస్థను నిర్మూలించి, అందమైన భవిష్యత్తును రూపొందించుకోవడంకోసం వికృతమైన ప్రకృత్యాన్ని తొలగించడం; ఏ దేశాలలో సామ్యవాద వ్యవస్థ ఏర్పడిఉందో వాటి శ్రేయస్సును కోరుతూ విపత్తు వచ్చినప్పుడు వాటి తరపున నిలబడటం. ఈ ఆశయాల సాధనకై ప్రగతిశీల సాహిత్యాన్ని సృష్టించడం; ప్రాచీన సాహిత్యాన్ని అవి రచింపబడ్డ కాలం దృష్ట్యా అవగాహన చేసుకోవడం; అందులోని ప్రగతిశీల భావాలను ఆకళింపుచేసుకొని వర్తమానానికి అన్వయించుకోవడం; ప్రాచీన జానపదరీతుల్ని కళారూపాలను అభ్యుదయ భావాల ప్రకటనకు వినియోగించడం, వచన కవిత్వాన్ని ఉద్యమంగా వ్యాపింపచేయడం, మొత్తంపై వ్యక్తి చైతన్యాన్ని సంఘచైతన్యంగా పరివర్తింప చేయడం.

ఆధునికాంధ్ర సాహిత్యంలో వచ్చిన అభ్యుదయ కవితాయుగం కవులకు అభివ్యక్తి విషయంలో అపారమైన అవకాశాలను గోచరింప జేయడవేకాక, వచన రచయితలకు కూడా వారి కర్తవ్యాన్ని సూచించింది. తరువాతివారికి మాతృభూమి వంటి దీయుగం.

సాహిత్య ఉద్యమాలు

అనుమాండ్ల భూమయ్య

ఉద్యమ మంటే ప్రయత్న మని సామాన్యార్థం. కాని, సర్వజన ప్రయోజనార్థం, ఒకానొక నిర్దిష్టమైన లక్ష్యంతో చేసే సామూహిక ప్రయత్నం ఉద్యమమని వ్యవహరింపబడుతున్నది. ఈలక్ష్యం సంకుచిత ప్రయోజనాలపై కాకుండా, విస్తృత ప్రాతిపదిక మీద రూపొందింపబడి ఉంటుంది. ఏ ఉద్యమంకాని ప్రత్యక్షంగానో పరోక్షంగానో అనంతర కాలం మీద కూడ తన ప్రభావాన్ని చూపుతూనే ఉంటుంది.

ఆధునిక కాలంలో సాహిత్యపరంగా వచ్చిన ఉద్యమాల్లో మొదటిది-భావ కవిత్వోద్యమం. రెండవది-నవీన ప్రబంధ ఉద్యమం (నియే క్లాసిక్) నవీన ప్రబంధ ఉద్యమం ఆవిర్భవించిన కాలంలోనే మరోప్రక్క అభ్యుదయ కవిత్వోద్యమం వచ్చింది. నవీన ప్రబంధ ఉద్యమం జాతీయ పునరుజ్జీవనం ప్రేరణగా వస్తే, అభ్యుదయ కవిత్వోద్యమం, ప్రధానంగా, మార్క్సిస్టు దృక్పథం ప్రేరణగా వచ్చింది. భారతదేశం, సమకాలీన సమాజం, దేశీయ భావన భావకవిత్వం, నవీన ప్రబంధ ఉద్యమాలకు భూమిక కాగా అభ్యుదయ కవిత్వానికి వైదేశిక రాజకీయాలు, అక్టోబరు విప్లవం, వర్గపోరాటం భూమిక అయింది.

అభ్యుదయ కవిత్వోద్యమం తరువాత కవితారంగంలో ఉద్యమాలుగా చెప్పబడుతున్నవి ఇవి - వచన కవిత్వోద్యమం, దిగంబర కవిత్వోద్యమం, చేతనావర్త కవిత్వోద్యమం, విప్లవ కవిత్వోద్యమం, కవిసేన కవిత్వోద్యమం, మిసీ కవిత్వోద్యమం. నిజానికి ఈ పేర్కొనబడిన వన్నీ ఉద్యమాలు కాదు. కొన్ని మాత్రమే ఉద్యమాలు.

వచన కవిత్వం, మిసీ కవిత్వం అనేవి ప్రత్యేకమయిన తాత్త్విక దృక్పథానికి చెందినవి కావు. ఉద్యమానికి ఉండవలసిన నిర్దిష్టమైన లక్ష్యం వీటికి లేదు.

అభిమాన ప్రేరితమయిన ప్రచారం చేత మాత్రమే ఇవి ఉద్యమాలుగా చెప్పబడినవి.

పద్యం, గేయం, వచన కవిత, 'మిసీ' కవిత - ఇవి రూపానికి సంబంధించినవి మాత్రమే. భావప్రకటనకు ఏవి ఉపయోగించుకునే రూపం ఉద్యమం కాజాలదు. ఇవి రూపవాదానికి చెందినవి. ఉద్యమానికి ఉండదగిన నిర్దిష్టమైన ఒక లక్ష్యం కాని, ఒక సిద్ధాంతం కాని వీటికి లేవు.

దిగంబర కవిత్వానికి ఉద్యమత్వం సంపాదించడానికి ప్రయత్నాలు జరిగినవి కాని, అవి విజయవంతం కాలేదు. కాజాదుకూడ. ఎందుకంటే, ఈ కవిత్వానికి తాత్త్విక దృక్పథం లేదు. నలుగురి దృష్టిని ఆకర్షించడానికి చేసిన విఫల ప్రయత్నం మాత్రమే. ఒక విధమైన అలజడి అది. బూతు వాగాడంబరమును ఉద్యమంగా చిత్రించడానికి కొందరు వ్యర్థ శ్రమ పడ్డారు.

ఆధునిక తెలుగు సాహిత్యంలో ఉద్యమాలుగా చెప్పదగినవి ఆరు మాత్రమే. 1. భావ కవిత్వం, 2. నవీన ప్రబంధం, 3. అభ్యుదయ కవిత్వం, 4. చేతనావర్త కవిత్వం, 5. చిప్లవ కవిత్వం, 6. కవిసేన కవిత్వం. భావ కవిత్వం, నవీన ప్రబంధం, చేతనావర్త కవిత్వం, కవిసేన కవిత్వం - వీటికి భూమికలు భారతదేశం, భారత జన జీవన గాథలు కాగా, అభ్యుదయ, చిప్లవ కవిత్వాలకు రష్యా, చైనా దేశాలలోని రాజకీయాలు భూమికలు, అంతమాత్రమే అయితే పరవాలేదు, కాని, ఆ దేశాలలోని రాజకీయ ఆర్థిక సంచలనాలకు స్వాభిమానాన్ని స్వధర్మాన్ని తాకట్టుపెట్టే స్వభావం కలవి.

భావ కవిత్వోద్యమం :

ఇరువయ్యే శతాబ్ది ఆరంభంలో తెలుగు సాహిత్యంలో ఆధునికత ప్రవేశించింది. దీనికి దేశీయమైన పరిస్థితులే కాక పాశ్చాత్య సాహిత్య పరిచయం ప్రేరణ నిచ్చాయి. ఆధునిక తెలుగు సాహిత్యంలో మొట్టమొదటి ఉద్యమం భావ కవిత్వం. దీనికి నాయకుడు రాయప్రోలు సుబ్బారావు. సుమారు 1915 నుండి 1935 దాకా సాగిన ఉద్యమమిది. వస్తువు, అభివ్యక్తి - ఈ రెంటి దృష్ట్యా భావ కవిత్వాన్ని రెండు దశలుగా విభాగింపవచ్చు. ఒకటి తొలి దశ, రెండు మలి

దశ. తొలి దశలో, ప్రధానంగా, జాతీయ పునరుజ్జీవనం భూమికగా వస్త్రాశ్రయ కావ్యాలు వచ్చాయి. దేశభక్తి, సంఘ సంస్కరణ, గతవైభవ పునరుద్ధరణ మొదలైనవి ఈ కావ్యాల్లో వస్తువులు. భావకవిత్వంలో ప్రణయ భావన ప్రధాన స్థానాన్ని ఆక్రమించింది. ఈ ప్రణయంలో 1) అమలిన శృంగారం, 2) కుల పాలికా ప్రణయం, 3) స్వేచ్ఛా ప్రణయం అను ప్రధాన శాఖలు మూడున్నాయి. వీటిలో అమలిన శృంగారం, కులపాలికా ప్రణయం వస్త్రాశ్రయ కావ్యాల్లో చిత్రితమయింది. ఈ తొలి దశలో రాయప్రోలు, అబ్బూరి, చిక్కనాథ, దువ్వూరి, నాయని, నండూరి, బసవరాజు ప్రధానంగా చెప్పుకోదగిన కవులు. వీరిలో కొందరు అత్మాశ్రయ రీతిలో ఖండకావ్యాలు వ్రాసిన కవులున్నారు. వైన పేర్లొన్న జాతీయ పునరుజ్జీవనం, అమలిన శృంగారం, కులపాలికా ప్రణయం వంటివి వస్తువుగా స్వీకరించి రచన సాగించిన కారణంగా వీరిని భావ కవిత్వపు తొలి దశ కవులుగా పేర్కొనడం జరిగింది.

భావకవిత్వపు మలి దశలో ప్రధానంగా అత్మాశ్రయ రీతిలో ఖండకావ్యాలు వచ్చాయి. తొలి దశలోని కావ్యాల్లో కనిపించే వస్తువు - క్షుద్రులుగా తప్ప, కనిపించదు. అత్యున్నత భావ ప్రకటనదే ప్రాధాన్యం. ఈ దశలో వచ్చిన కావ్యాలు ఇంచుమించు అన్నీ ఖండకావ్యాలే. ప్రణయంలో మూడవ శాఖగా వైన పేర్కొన్న స్వేచ్ఛా ప్రణయం, ఈ దశలోని కవిత్వంలోకి వర్ణింపబడింది.

భావ కవిత్వావిర్భావానికి జాతీయ పునరుజ్జీవనం, ఆంగ్ల సాహిత్యంలోని కార్పనిక కవిత్వం ప్రేరణలు. మొదటిది వస్తుపరం, రెండోది అభివ్యక్తిపరం. తొలిదశ భావ కవిత్వంలో వస్తువులకు అభివ్యక్తికి సమానమైన ప్రాధాన్యత కనిపిస్తుంది. మలిదశ భావ కవిత్వానికి ఇంచుమించు దేశీయమైన వస్తుబలం లేదు. 'రామాంబికే పోయెట్రి' ప్రభావంగా అత్యున్నత భావాలు, అభివ్యక్తికి ప్రాధాన్యమిస్తూ, ప్రకటింపబడడమే ఇందులో ఉంది. వస్తు, అభివ్యక్తుల్లో వస్తువు ఉపేక్షింపబడి అభివ్యక్తికే ప్రాధాన్యమీయబడింది. ఈ రెంటి సమతులనం ఈ దశలో చెడింది. చెప్పే విషయం (వస్తువు), చెప్పే విధానం (అభివ్యక్తి) రెండు సమప్రాధాన్యం వహించి ఉన్నప్పుడే కవిత్వం రాణించి సత్రయోజనాలను చేకూర్చగలుగుతుంది. మానవీయ శాశ్వత మూల్యాలు సంతరించుకొన్న వస్తువయితే ఆ కవిత్వ దేశ కాలాతీతంగా కూడా నిలిచి సర్వమానవ వికాసానికి తోడ్పడుతుంది.

కేవలం వస్తువుకో, కేవలం అభివ్యక్తికో ప్రాధాన్యమిచ్చే కవిత, తత్కాలమైన ఒక పరిమిత ప్రయోజనాన్ని మాత్రమే సాధించగలుగుతుంది.

భావ కవిత్వోద్యమం తరువాత స్వాతంత్ర్య పూర్వకాలంలో వచ్చిన ఉద్యమాలు రెండు. ఒకటి-నవీన ప్రబంధ ఉద్యమం. రెండు-అభ్యుదయ కవిత్వ ఉద్యమం. తొలిదశ భావ కవిత్వం భూమిపగా నవీన ప్రబంధ ఉద్యమం, మలి దశ భావ కవిత్వం మీద 'తిరుగుదాటు'గా అభ్యుదయ కవిత్వ ఉద్యమం ఆవిర్భవించాయి.

నవీన ప్రబంధ ఉద్యమం :

తొలిదశ భావ కవిత్వం నుంచి ఆవిర్భవించిన ఉద్యమ మిసి. ఆత్మాశ్రయ పరమైన భావ కవిత్వంలో లేని కథ, వస్త్రాశ్రయ భావ కావ్యాల్లో కొంత ఉన్నప్పటికీ, నిజానికి ఆ కావ్యాలు కథాబలం కలవి కాదు. భావ కవిత సాధించిన అభివ్యక్తి మార్గాన్ని చేపట్టి, జాతీయ పునరుజ్జీవనం కథాబలంగా వచ్చిన కావ్యాలు నవీన ప్రబంధాలు (నియో క్లాసిక్స్). ఈ మార్గంలో సుమారు 1934 నుంచి వచ్చిన నవీన ప్రబంధాలు- రాణా ప్రతాపసింహ చరిత్ర, సౌందరనందం, శివభారతం, శ్రీమద్రామాయణ కల్పవృక్షం మొదలైనవి. 'కాల్పనికోద్యమంలోని మౌలికాంశాల'ను, 'భారతీయ పునరుజ్జీవనంలో మధితాలైన నూతన మూల్యాలను వ్యక్తం' చేయడంలో 'పురాతన సాంస్కృతికాంశాలకు నూతనాస్వయం కల్పించ'డంలో, కల్పవృక్షం విశిష్టమైన కావ్యం. పురాగాథా రూపమైనప్పటికీ ఇందులో ఆధునిక సమాజం చిత్రీకరించబడింది. ఉన్నత మానవీయ విలువలు సంతరించుకొన్న గ్రంథ మిసి. 1934 నుండి 1960 దాకా అంటే ఇరువయి అయిదు సంవత్సరాల కాలంలో రచించబడిన ఈ కల్పవృక్షం 'నియో క్లాసిక్' ఉద్యమానికి ఒక సమగ్రతను, బలాన్ని అందించింది.

అభ్యుదయ కవిత్వానంతరం ఈ నవీన ప్రబంధాల రచన అవిచ్ఛిన్నంగా జేటికి కొనసాగుతూనే వస్తున్నది. ఆంధ్ర పురాణము, పోతన చరిత్రము, కర్నూర వసంతరాయలు, కీర్తితోరణము, వందేమాతరం, మధూలిక, రైతు రామాయణం మొదలైన కావ్యాలు అనేకం వచ్చాయి. కథాబలం లేకుండా ఏదైనా కావ్యం, కేవలం అభివ్యక్తి ప్రధానంగా కాలాంతరాన ప్రజల హృదయాలను

పట్టి విడువకుండా నిలువగలుగడం కష్టమే. ఖండకావ్య రచనలే ఎక్కువగా వచ్చిన అభ్యుదయ కవిత్వోద్యమంలోనివాడే అయిన కందుకూరి కూడ, కథాబలం లేకుండా కవిత ప్రజల్లో నిలువడం కష్టమని భావించినాడు. ఈయన కథా కావ్యాలు రాయడంలో, వాటిని బలపరచడంలో, ఈ 'నియో క్లాసిక్' ఉద్యమ ప్రభావం కనిపిస్తుంది. శేషేంద్ర శర్మ తన కావ్యాల నన్నిటినీ కలిపి, 'ఆధునిక మహాభారతము' పేరిట అచ్చువేసి, ఆయా కావ్యాలను పర్వాలుగా నామకరణం చేయడం, పర్వాంతంలో పూర్వ కావ్యాల్లోవలె గద్యం రాయడంలో ఈ 'నియో క్లాసిక్' ప్రభావమే వ్యక్తమవుతుంది. పస్తువులో జాతీయతను నిలుపుకుంటూ, పస్తువుకు, అభివ్యక్తికి సమప్రాధాన్యత నిస్తున్న ఈ నవీన ప్రబంధం ఆధునిక తెలుగు సాహిత్యంలో అవిచ్ఛిన్నంగా వస్తున్న ప్రక్రియ.

అభ్యుదయ కవిత్వోద్యమం:

'నియో క్లాసిక్' ఉద్యమంతో పాటే వచ్చింది, ఈ అభ్యుదయ కవిత్వోద్యమం. వస్తువు నుపేక్షించి అభివ్యక్తికి అత్యధిక ప్రాధాన్యత నిస్తూ ఆత్మానుభూతులనే ప్రకటిస్తున్న మలి దశలోని భావ కవిత్వం మీద 'తిరుగుబాటు'గా వచ్చిన ఉద్యమ మిది. ఈ ఉద్యమ ప్రవర్తకుడు శ్రీశ్రీ. శ్రామికులు, వాళ్ల సుఖదుఃఖాలు ఈయన 'మహాప్రస్థానం' లోని కవితా వస్తువు.

1917 నాచి రష్యన్ విప్లవం కొందరు భారతీయులను ఆకర్షించింది. సమ సమాజాన్ని గూర్చిన మార్క్సు భావాలు ప్రచారం చేయబడినాయి. స్వాతంత్ర్యోద్యమ నాయకుడైన నెహ్రూ ఈ భావవ్యాప్తికి దోహదం చేశాడు. మార్క్సు దృక్పథం గల రచయితలు కలిసి అఖిల భారత అభ్యుదయ రచయితల సంఘాన్ని 1936లో ఏర్పాటు చేసుకున్నారు. 1936లో లక్నోలో సంఘం ప్రథమ మహాసభ జరిగింది. 1943లో ఆంధ్ర ప్రాంతంలో అభ్యుదయ రచయితల సంఘం ఏర్పడింది. ప్రతి ఏటా ఆయా ప్రాంతాల్లో ఈ సంఘం మహాసభలను ఏర్పాటు చేసింది. తమ ఆశయాల ప్రచారానికి ఈ సంఘం 'తెలుగు తల్లి', 'ప్రజాశక్తి', 'అభ్యుదయ' వంటి సాహిత్య పత్రికలను నడిపింది. శ్రీశ్రీ, ఆనిసెట్టి, సోమసుందర్, కందుకూరి, ఆరుద్ర మొదలైన కవులు ఈ సంఘంలో చేరి రచనలు చేయసాగారు. ఆంధ్రలో ఈ సంఘం ఏర్పడక ముందే మార్క్సు

భావ ప్రేరణతో శ్రీశ్రీ పెక్కు రచనలు చేసి అభ్యుదయ కవితా ప్రపరకుడైనాడు. అఖిల భారత అభ్యుదయ రచయితల సంఘం ఏర్పడడానికిముందే, అంటే 1938 నుంచే మహా ప్రస్థానం గీతాలు రాసాగినాయి.

రష్యన్ విప్లవం చేత ప్రేరేపించబడి, మార్క్సు భావాలను ప్రచారం చేయడం, తద్వారా సామాజిక, ఆర్థిక విప్లవాన్ని సాధించడమే అభ్యుదయ రచయితల ధ్యేయమైనట్లు స్పష్టం. దీనికి నిదర్శనంగా “ఈ ఉద్యమం మార్క్సు గతి తార్కిక భౌతికవాదం తార్కిక పునాదిగా గల ఉద్యమం. మార్క్సిజంలోని ప్రధాన లక్షణాలైన భౌతిక వాదం, గతితార్కిక సిద్ధాంతం, చారిత్రక భౌతిక వాదం, వర్గపోరాటం ఇత్యాదులు అభ్యుదయ కవితా సాహిత్యాన్ని కంతదమ్ముంగా ప్రభావితం చేశాయి” అన్న కంచనపల్లి చిన వెంకట రామారావు (ఆధునిక తెలుగు సాహిత్యంలో విధిన్న భోరణులు) మాటలు గమనించదగినవి.

అభ్యుదయ రచయితల సంఘం కేవలం రచయితల సంఘ శక్తి మీద ఆధారపడి సాగలేదు. కమ్యూనిస్టు పార్టీయే దీనికి నేపథ్యంలో ఉండి నడిపింది. ఈ రాజకీయ పార్టీ అండవల్లనే అభ్యుదయ కవిత్వానికి ఎక్కువ వ్యాప్తి లిగింది. అందుకే ఆరుద్రకూడ ఒకచోట “అభ్యుదయ రచయితల సంఘానికి కమ్యూనిస్టు పార్టీ పురుడుపోయడమే కాక పాలు పట్టి పెంచింది. రచయితలను రాజకీయాలకు ఉపయోగించుకోవడం ఆ పార్టీ విధానాలు ఆమోదించే కార్యక్రమం” అన్నారు (సారస వ్యాసావళి). రాజకీయాల చెప్పుచేతల్లో ఉండడమే ఈ రచయితల సంఘానికి బలమూ, బలహీనత అని కొందరు విమర్శకుల అభిప్రాయం. కమ్యూనిస్టు పార్టీ బలం ఆధారంగా కవులు కొనసాగించిన అభ్యుదయ రచన, ఆ పార్టీ ఎన్నికల్లో ‘మోరంగా’ ఓడిపోవడంతో, సహజంగానే ఆగిపోయింది. లక్ష్యాన్ని సాధించకుండానే అభ్యుదయ కవితోద్యమం స్తబ్దమైపోయింది—“అభ్యుదయ కవిత్వం తన లక్ష్యాన్ని సాధించకుండానే శక్తిని కోల్పోయింది”దని కడియాల రామమోహన్ రాయ్ కూడా అంగీకరిస్తున్నారు (తెలుగు కవితా వికాసం.)

భావ కవిత్వం, నవిన ప్రబంధాల్లో వలె అభ్యుదయ కవిత్వంతోని వస్తువు భారత జాతీయ భావ ప్రేరేపకం కాదు. రాజకీయ ప్రయోజనాలను ఆశించి వచ్చిన ఉద్యమ చివ్వి మార్క్సు భావవ్యాప్తికై పూనుకొన్నందువల్ల సహజంగానే ఈ కవి

త్వంలో కవితా విలువలు లోపించాయి. మహాప్రస్థానంలో వస్తువుకు, అభివ్యక్తికి సమప్రధాన్య మిచ్చిన రచనలున్నాయి. ఇందుకు కారణం ఆ రచనలు కవిరాజుకియ పాఠ్యానికి ఆశ్రయించక ముందు, భారత దేశంలో అభ్యుదయ రచయితలు ఒక సంఘంగా ఏర్పడక ముందు వచ్చినవే. “కాదేదీ కవిత కనర్హం, ఔనౌను శిల్ప మనర్హ” మని శ్రీ శ్రీ చెప్పిన మాటను అభ్యుదయ కవులెవ్వరూ ఖాతరు చేయలేదు. పైగా “ఏం చెబుతున్నామన్నదే తప్ప, ఎలా చెబుతున్నామన్నది ముఖ్యం కాదన్నస్థితికి ఆ కవులు వచ్చారు. ఈ కవితల్లో కవితాభివ్యక్తి చాలావరకు లోపించి ఉండడాన్ని ఇది స్పష్టం చేస్తుంది. అభ్యుదయ కవిత్వాన్ని గురించి ఇంద్రగంటి హనుమచ్ఛాస్త్రి గారు ఇట్లా చెప్పారు- “అభ్యుదయం కవితత్వంతో పోలే ప్రసక్తి లేదు. మార్క్సిజం ప్రోద్బలంతో వచ్చింది. వారికి ఉద్యమమే కాని కవిత ముఖ్యం కాదు. మార్క్సిజం లేనిది వారికి కవితత్వమే కాదు. దీని ప్రచార లక్షణం దీనిలో భావరతను చంపివేసింది.” (డా. కోవెల సుప్రసన్నాచార్య గారు చేసిన ఇంటర్వ్యూ. ఆంధ్రప్రభ-దిన పత్రిక. 15-2-1987).

దిగంబర కవితత్వం :

అభ్యుదయ కవితత్వం శక్తిని కొల్పోయిన తరువాత ఆరుగురు కవులు కలిసి ‘దిగంబర కవులు’గా ఏర్పడి రచనలు చేశారు. వీరు 1965, 66, 68 సంవత్సరాల్లో వరుసగా మూడు సంపుటలు వేశారు. వీరు తమది దిగంబర కవితోద్వయమని చెప్పుకున్నప్పటికీ ఇది ఉద్యమం కాదు. దీనికొక స్పష్టమైన, నిర్దిష్టమైన లక్ష్యం లేదు. “ఈ దేశం యీ గోళంలో ఊపిరి పీల్చే ప్రతి మనిషి ఉనికి కోసం తపనపడి, అతడి భావిని చూసి వెక్కిరి వెక్కిరి ఏడ్చి పిచ్చెత్తి ప్రవచించిన కవిత”గా తమ కవిత్వాన్ని గురించి ఈ కవులు చెప్పుకున్నారు. ^{కవి}కవితారూపంలో కవితారంగ ప్రవేశం చేసి ఒక అంజడిని, అరాచకాన్ని సృష్టించడమే వీరి ధ్యేయమైనట్లు వీరు ప్రకటించిన మొదటి సంపుటి మొదటి ఖండిక ‘ఆత్మయోని’ ని చూస్తే తెలుస్తుంది. “సన్నయ్యను సరేంద్రుడి బొందలోనే/నిద్రపోనియ్యి/లేపకు / పీక నులిమి గోతిలోకి లాగుతాడు / ప్రబంధాంగసల తొడలు తాడి మొద్దులు/తాకితే కాళ్లు విరగ్గొట్టు/ కుచములు ఎవరూ ఎక్కని పర్వతాగ్రములు/తలను డీకొని బ్రద్దలు కొట్టు/.. భావ కవుల నపుంసక హావభావాలుకు సవాలు/అభ్యుదయ కవి నల్లమందు తిని నిద్రపోయావె / ... గుడ్ బై! మీ కందరికి

సలామ్ వాలేకమ్/వచనం లేదు, కవిత్వం అంతకంటే లేదు” నన్నయ్య మొదలుగా గల ప్రాచీన కవులమీదగాని, ఆధునికులైన భావకవులు అభ్యుదయ కవులమీదగాని వీరికి ఏమాత్రం గౌరవం లేకపోవడ మటుంచి అందరినీ దూషించడమే వీరు పనిగా పెట్టుకున్నారు-

“నాకు తెలుసు మీరంతా మనుషులు కానే కారని
మీరంతా చీకట్లో తిరుగుతున్న గజదొంగలు....
మీరంటా మీరంటా
సల్లులురా సల్లులు! బల్లులురా బల్లులు!
రక్తం పీల్చే జలగలు, పిశాచాలు, నిశాచరులు....
ఈ నాగరికతను మానభంగం చేస్తాను....”

(సంపుటి-1, ‘హతాత్తుగా పట్టపగలు బట్టలన్నీ ఏప్పేసి’)

ఈ విధంగా కవులను, సమాజాన్ని, నాగరికతను దూషించడం ఒక విధమైన అలజడిని సృష్టించడమే. వీటి సాధించలేదని నన్నయ్యాది కవులందరినీ వదలకుండా దూషించిన ఈ చిగంబర కవుల సాహిత్యంలో ఏమి సాధించినట్లు, తిరిగి దూషణలు పొందడం తప్ప? కుందుర్తి మొదలైన కవులు, నిమగ్నకులు వీరి రచనలను ఘాటుగా విమర్శించారు. ఈ కవులనుగూర్చి కడియాల రామ మోహనరావు, ‘తెలుగు కవితా చికాసం’లో రాస్తూ “అశ్లీల పదాలు కవి ఆవేశంలోంచి దుమికి వచ్చినవి కాక, సంచలనం కలిగించటానికి, పాఠకుల్ని ‘షాక్’ చెయ్యటానికి ప్రయత్నపూర్వకంగా తెచ్చిపెట్టుకోవటం వీరి కవిత్వంలో పెద్ద లోప”మనీ, ఈ “అశ్లీల పదాలు, వర్ణనలు కామోద్రేకాన్ని కాకుండా జుగుప్సను కలిగిస్తా” యన్నారు. జుగుప్సను కలిగించడమే కవితాధ్యేయం కాదు గదా! ఈ కవులు సాహిత్యంలో ప్రవేశ పెట్టిన నూతన కనితా దృక్పథ మేమిలేదు. వీరి కవిత్వాన్ని ఆనుసరించిన వాళ్లు లేరు. హర్షించిన వాళ్లు లేరు. ఇది సాహిత్యంలో ఉద్యమం కాదు. ఒక అలజడి మాత్రమే.

చేతనావర్త కవిత్వం :

అభ్యుదయ కవిత్వానంతరం; ఒక ఉద్యమ రూపంలో వచ్చింది చేతనావర్త కవిత్వం. తొలిదశ భావకవిత్వం, నవీన ప్రబంధం ఈ పరంపరలో ఆధునికతను సంతరించుకొని వచ్చిన కవిత్వ మిది. పై రెండు ఉద్యమాలలో వలెనే ఈ చేతనావర్త కవిత్వోద్యమంలో వస్తువుకు, అభివ్యక్తికి సమప్రాధాన్య ట్టుయబడింది. అభ్యుదయ కవిత్వంలో, దిగంబర కవిత్వంలో లోపించిన కవిత్వాభివ్యక్తిని ఈ చేతనావర్త కవులు నలుగురు- సుప్రసన్న, సంపత్కుమార, పేర్వారం జగన్నాథం, వే. సర్వహారణ్ణి పునరుద్ధరించారు. సాహిత్య రంగంలో దిగంబర కవులు ప్రవేశ పెట్టిన కవిత్వా ధోరణిని, కవిత్వా రంగంలోని చిట్టచువ్వు ధోరణిని ఎదుర్కొన్నారు. 'చేతనావర్త' మొదటి సంపుటిలో జగన్నాథంగారి, 'యదా యదాహి ధర్మస్య గ్లానిర్భవతి భారత' అన్న కవిత దిగంబర కవిత్వా ధోరణిని సూటిగా నిరసిస్తుంది. 'గ్లానిర్భవతి భారత' అన్నది దిగంబర కవుల మొదటి సంపుటిలోని ఒక ఖండిక పేరు.

“ప్రజాస్వామ్య యుగంలో/ పద్ధతులు మారడం సహజం/ లన్నదే అంటూండడం/ విన్నదే వింటూండడం/ తెన్నదే తింటూండడం/ నాన్నెన్న, అంతా చాదస్తం/ అందుకే మార్చేస్తున్నాం/ మా కాలమానం వేరు/ మా ఋతువులు వేరు/ మా తిథి వార సక్షత్రాలు వేరు/ మా చేష్టలు వేరు/ మా పేరులే వేరు/ చివరికి మేం తినే తిండే వేరు/ మేం 'నన్ అయ్య'లకు కానేకాం వారసులం/ ఆకాశం నుండి ఊడిపడ్డ బేహరసులం/ కలం బడిలిమా/ కానేకాం మనుషులం/ అయ్యయ్యో/ 'ఆంధ్ర సాహిత్య ప్రపంచం/ అడు గంటరూంబే/ భావ కవులు శిఖండులుగా మారితే/ అభ్యుదయ కవులు/ తాగి తందనా లాడుతూంబే/ అవతరించాం అవివరాహ రూపంలో .”

ఇంత మాత్రమే కాకుండా ప్రధానంగా ఈ చేతనావర్త కవుల రచన నిర్మాణాత్మకత ద్వారా ముందుకు సాగింది. జాతీయ భావన, సంప్రదాయం, ఆధునిక దర్శనం, కవి ప్రతిభ, పరిమితి నిర్దేశించే రాజకీయ సిద్ధాంతాలకు కట్టుబడకుండా, ప్రజాస్వామ్యం, మానవత, ఐహిక, భావ, ఆధ్యాత్మిక లోకాలకు సమన్వయాన్ని సాధించం- ఇవి చేతనావర్త కవుల ధ్యేయాలు.

విజ్ఞాన శాస్త్ర విషయాదుల్లో పురోగమిస్తున్న వర్తమాన కాలాన్ని విస్మరించి ఆధునిక కవిత చెప్పడం కుదురదు. శాస్త్రజ్ఞులు సిద్ధాంతాలను ఈ కవులు పరిగణనలోనికి తీసుకున్నారు. వివేకానందుడు, గాంధీ, శ్రీ అరవిందులు మొదలైన సామాజిక వేత్తలు, తాత్త్వికులు పరిశీలించిన దృష్టితో వీరు సమాజాన్ని ^{అంతర్గత} తీయ తాత్త్విక చైతన్యం పునాదిగా ఉన్న ఈ కవుల చైతన్యం ఆశావాదంతో భవిష్యత్తులోని ఉన్నత పరిణామాన్ని ఆహ్వానించింది.

“వస్తువును శక్తిగా మార్చు/వచ్చునన్న సిద్ధాంతం నించి
శక్తి నానందంగా మార్చు/సాగు సూతనాశా వీధి”

సుప్రసన్న గారి ఈ వాక్యాల్లో సాపేక్ష సిద్ధాంతం డెప్పబడడమే కాకుండా, భవిష్యత్తులో రాబోయే పరిణామం ఆనందమయంగా కావాలనే లక్షణం స్పష్టంగా గోచరిస్తుంది. ఈ కవి రచనలో గతకాలంలోని శిథిలావశేషాలను, క్లిష్టస్మృతులను నిర్ణయంగా తొంగించడమనే విషయం కనిపిస్తుంది. మానవుడి మీద ఉండే అఖండ విశ్వాసానికి -

“ఎవడికి వాడే ఒక వెలుగు నీడల సంపుటి
ప్రపంచమంతా చైతన్య కల్లోల సంవర్తావృత్తి
ప్రతి ఒక్కడు ఒక దీపశిఖ
ఎవడి మనస్సు వాడికే ఆవిష్కార శాఖ
కాని ఒకటే ప్రాణ స్రోతస్సు అంతటికి
అదే జీవనాధార.”

“ఈనాటి దారిద్ర్యంనుండి, దుఃఖంనుండి, పిడివాదంనుండి, చీకటినుండి, దోపిడినుండి, అజ్ఞానంనుండి, మృత్యువునుండి, విముక్తి కోసం - చిగివచ్చిన స్వర్గం కోసం, మానవుడు సాధించే సర్వతోముఖ ప్రయత్నాలల్లో ఉన్నత మనస్సునుంచి ప్రసరించే వెలుగుల్ని పదిలపరచేవి” సుప్రసన్న గారి కవిత.

సంపత్కుమార కవితలో వర్తమాన అనుభవం పునాదిగా గతాన్ని సమన్వయించుకొని భవిష్యత్తును రూపొందించుకోవడం, ప్రధాన సూత్రంగా కనిపిస్తుంది: వర్తమానాన్ని నిరాకరించడం ప్రయోజనవంతం కాదని తాత్పర్యం. అందుకే-

“వర్తమాన జ్ఞాన శిఖరాగ్రంపై నిటారుగా నిలబడి
భూత భవిష్యత్తుల్ని సమీక్షించటానికి మారుగా
గతంనుంచి భవిష్యత్తు చూచే ఉబలాటులు
భవిష్యత్తునుంచి గతంచూచే బులపాటులు”

అంటారు సంపత్కుమార. సంపత్కుమార ఖండికలకు ‘దేశకాల సమాజాల
త్రిపుటి’, ‘నినాదాడంబరాలు లేని విధానం’, ‘ఆవేశాన్ని అశౌచిత్యం పాటుకానీయని
ఆలోచన’, ‘ఆనంద భావన, అనుభూతి | పసారణ, అనంత జగత్ప్రైతన్యావ
గాహన’ భూమిక.

పేర్వారం జగన్నాథం గారి కవిత్వం పరిశీలిస్తే ‘గతంలోంచి అనుభ
వాల్ని పిండి, వర్తమాన విషవలయాల్ని ఛేదించి, భవిష్యదాశాంచలాలవైపు
చేతులుచాచి, మనిషిలో నిగూఢంగా ఉన్న మానవతను జాగృతం’ చేసే ప్రయత్నం
కనిపిస్తుంది. ‘మనిషిలోని మంచితనానికి నీరాజనం పట్టి మనిషిపై మనిషికి భరోసా
కలిగించడం’ తన కవితా లక్ష్యంగా ఈ కవి ప్రకటించుకొంటాడు. సున్నితమైన
హాస్యం ఈయన సొమ్ము. ఏదీ చెప్పినా వ్యంగ్య వైభవంతో లోకంలో జరుగు
తున్న అన్యాయాలనూ ఆక్రమాలనూ అవిసీతిని ఖండిస్తాడు. అధిక్షేపాత్మక
కవితా రీతిని ఆయన ఆయుధంగా వాడుకుంటాడు. ఈయన పలుకుకు పదు
నెక్కువ.

“మానవతను మట్టిలో పారేసి
మంచితనాన్ని మరుభూమిలో పాతేసి
అభ్యుదయం తెస్తామనడం
ఆకసాన్ని కోస్తామనడం
ప్రజావంచనకు మెత్తని మార్గం
వాన లేకుండా వట్టి పిడుగులు రాలడం”

నిత్య జీవితంలో పశుత్వాన్ని వరించి పైకి మాత్రం అభ్యుదయమని అంటూండే
వాళ్లను చాలా ఘాటుగా మందలిస్తున్నాడు. ‘వాన లేకుండా వట్టి పిడుగులు
రాలడం మన్నించి సహజ సుందరమైన లోకోక్తి. ఈయన కవిత్వంలో దేశభవిష్యత్తు
గురించి ఎంతో ఆరాటం కనిపిస్తుంటుంది. దేశాన్ని ప్రేమిస్తాడు. దేశానికి కత్తిరిన

విపత్తును తొలగించుటకై ఆసక్తిని ఆతురతనూ ప్రదర్శిస్తుంటాడు— “ఏమైంది మన దేశాని కీనాడు/నమ్మి నానబోస్తే/పుచ్చి బుర్రలై నాయి కందులు” అంటూ హెచ్చరిస్తాడు. అధికారుల దోపిడీ దౌర్జన్యాల నుండి బయట పడాలని దేశ ప్రజలకు కవితా సందేశమిస్తాడు. “రేపు ఋతుపవనాలు మనవై పే వీచి/అమృతవర్షం కురుస్తుంది” అన్న వాక్యాల్లో ఈ కవి ఆశావాది కావడం కనిపిస్తుంది. జగన్నాథం గారి కవిత్వం పరిపూర్ణ మానవతా చైతన్యం అంతస్సుత్రంగా కలిగి సంఘ సంక్షేమాన్నీ దేశకళ్యాణాన్ని ధ్వనింపజేస్తుంటుంది.

వే. నరసింహారెడ్డి గారు ఈ ‘దేశాన్ని అఖండంగా తప్ప చూడ’ లెడు. ‘ఇక్కడ వేర్వేరు జాతులు లేవు. భారతజాతి ఒక్కటే. ఇక్కడ పేరుకున్న అవ్యవస్థను, రాజుకొంటున్న అరాజకతను, కుళ్లరాజకీయాలను, కులగోత్రాల మూఢవిశ్వాసాల గోడలను, ఆకలిని, అంతరన్న భయంకరమైన అవమానాన్నీ తొలగించుకోవాలని” ఈ కవి ఆవేదన.

“కులం పేర, మతం పేర
భాష పేర, ప్రాంతం పేర
నిన్ను విభజించి, చించి
నీ కళ్లలో దుమ్ము చల్లి
నీ గాయమ్మీద కారం చల్లి
రేచుల్లాగ త్రాచుల్లాగ
తేపుతారు, ప్రేరేపుతారు
నీలో పశువుని”.

మనిషిలోని మంచితనాన్ని తట్టి లేపి మానవునిగా తీర్చిదిద్దాలి తప్ప పశుత్వాన్ని ప్రేరేపించి మానవ సమాజాన్ని మంట కలుపగూడదు. మనిషి తన బాధ్యతలను గుర్రెరిగి కొత్తతరానికి ద్వారాలు తెరిచే ఆలోచనలు చేయగలిగితే అతన్ని మించిన బలవంతుడు లేడు—“ఎత్తయిన నీ భుజాలమీద/ఎత్తుకో బాధ్యతల భారపు/నీ ఆలోచన మాపుల నుండి/కొత్త తరానికి ద్వారాన్ని తెరువు/ఒట్టు, నీకన్న బలవంతు డెవడూ లేడు.”

‘చేతనావర్తం’ సంచికలు రెండు 1967, 70 సంవత్సరాలలో వచ్చాయి. ఇదే వరుసలో మరిన్ని సంచికలు వే. నరసింహా రెడ్డి మరణం అంతరాయంగా రాజపోవడం ఆధునిక తెలుగు కవిత్వానికి ఒక లోటు. జాతీయత, ప్రజాస్వామ్యం, మానవత, సంఘశ్రేయస్సు, సమకాలిక చైతన్యం మొదలైన వాటికి ఈ కవులు భావవ్యాప్తిని కలిగించారు. చేతనావర్త కవిత్వం గురించి పలువురు ప్రముఖ విమర్శకులు ఈ విధంగా ప్రశంసించారు—

“This anthology of free Verse adds a new dimension to free verse in Telugu.”

—అమరేంద్ర

చేతనావర్తం కవులు నలుగురి “వ్యక్తికరణ సంవిధానమూ ఒకటే. పద చిత్ర ప్రత్యయమూ ఒకటే. ఆధునిక విశ్వమానవ చైతన్యం నలుగురినీ ఒక్కమాదిరిగానే వివశీభూతం చేసుకున్నది. వర్తమాన మానవీయత కందరి హృదయాలూ ఒకేరీరుగా ఉపస్కారం కలిగిస్తున్నవి . . .”

—సోమసుందర్

విశాలాంధ్ర, 22-10-1967

“చేతనావర్తం వచన కవితాయుగంలో కొత్త శక్తిని సృష్టించిందనటం అతిశయోక్తి కాదు”.

—రామమోహనరావు

భారతి, డిసెంబర్, 1967

విప్లవ కవిత్వం

అభ్యుదయ కవితా మార్గంలో వచ్చిన కవిత్వోద్యమ మిది. సామాజిక విప్లవ సాధనలో అభ్యుదయ కవిత్వం విఫలమయి తరువాత దాదాపు ఇరువయి సంవత్సరాలకు, మార్క్సిజం, లెనినిజం, మావో ఆలోచనా విధానం స్ఫూర్తితో, ‘ఓట్లవ రచయితల సంఘం’ పేరుతో 1970 లో విప్లవకవిత్వం వచ్చింది. విప్లవ రచయితల ధ్యేయాలు స్థూలంగా, ఈ క్రింది విధంగా ఉన్నాయి—

“మార్క్సిస్టు దర్శనం పునాదిగా వెలువడే భావాలను ప్రచారం చేస్తూ రచయితలు సామాజిక చైతన్యాన్ని ఉద్దీపింపజేయడం.”

“మార్క్సిజాన్ని శాస్త్రంగానే కాక, శత్రుంగా ఆమోదిస్తూ రాజకీయ మహోద్యమానికి చేదోడువాదోడు” కావడం.

“విప్లవ పోరాటాన్ని లన్నింటినీ సాకల్యంగా సమీక్షిస్తూ ప్రజల దీర్ఘకాలిక విమోచన పోరాటాలను సమర్థిస్తూ విప్లవ రచయితల సంఘం కృషి” చేయడం.

“సూతన ప్రజాతంత్రం తెల్లవ లక్ష్యంగా మార్క్సిజం, రెనినిజం, మావో ఆలోచనా విధానం వెలుగులో విప్లవ రచయితల సంఘం సాహిత్య కళారంగాలను తన కార్యక్షేత్రంగా ఎంచు” కోవడం.

అభ్యుదయ రచయితల సంఘం యొక్క పరివర్తిత రూపమే విప్లవ రచయితల సంఘం. అక్కడ అభ్యుదయం; ఇక్కడ విప్లవం. అక్కడ మార్క్సిజం; ఇక్కడ దానికితోడు రెనినిజం, మావో ఆలోచనావిధానం చేరాయి. మార్క్సిజాన్ని ‘శత్రు’గా ఆమోదించడం ఇక్కడ ప్రధానమైన విశేషం. అభ్యుదయ కవిత్వానికి రష్యా దేశం ఆదర్శం కాగా విప్లవ కవిత్వానికి చైనాదేశం ఆదర్శమే క్షాక ఆదేశకమైంది. దానివలె ఇదికూడా రాజకీయ పార్టీ ప్రాబల్యం కలిగిఉంది. మార్క్సిజం ప్రభావంతో వస్తువుకే ప్రాధాన్యం పెరిగి కళాత్మక విలువలు లోపించడం అభ్యుదయ కవిత్వంతోనే మొదలయింది. విప్లవ కవిత్వంలో ఆ లోపించటం మరింత పెరిగింది.

సాహిత్యంలో మార్క్సిజం ప్రవేశించిన కవిత్వాస్థితిని ‘అభ్యుదయ కవిత్వం’ తెలియజేయగా ఆ ‘ఇజం’ రాజకీయపార్టీకి ‘కార్యక్షేత్రం’గా వాడుకొనడం కవితా స్థితిని ‘విప్లవ కవిత్వం’ తెలియజేస్తుంది. ఈ కవులు తమ రచనలను, అభ్యుదయ కవిత్వం చివరినాళ్లలోవలె, వచన కవిత్వలుగా ఖండకావ్య రూపంలో వెలువరిస్తున్నారు. కొందరు కవులు జానపద బాణీల నెన్నుకొని రచనలు చేస్తున్నారు. ఇది అభ్యుదయ కవిత్వం తొలినాళ్ల మాత్రాచ్ఛందోరూపాన్ని పునరుద్ధరింప ప్రయత్నించడాన్ని సూచిస్తుంది:

విప్లవ రచయితల సంఘం రాజకీయాలలో ప్రత్యక్షంగా సంబంధాలు పెట్టుకొన్న కారణంగా పార్టీ రాజకీయాలలో పాటమరిచిన అంతఃకలహాలు వ్యక్తిగత ద్వేషాలు విప్లవ రచయితల సంఘంలోను ప్రజ్వరిల్లి గ్రూపులుగా విడిపోయింది.

కవిసేన కవిత్వం :

మార్క్సు, లెనిన్, మావో భావవ్యాప్తికి, రాజకీయపార్టీకి మాత్రమే పరిమితమయి అభివ్యక్తిని కోల్పోయి 'నినాదప్రాయ' స్థితికి వచ్చిన విప్లవ కవిత్వం మీద తిరుగుబాటుగా 1977 లో కవిసేన కవిత్వం ఆవిర్భవించింది. భావికవిత్వం, నవీన ప్రబంధం, చేతనావర్త కవిత్వం - వీటి వరుసలో ఈ కవిత్వం వచ్చింది. విప్లవ కవిత్వంలో లుప్తమైపోయిన కవితాభివ్యక్తిని పునరుద్ధరించడంలో వస్తువు కొంత వెనక్కుపోయి అభివ్యక్తియే ఈ కవిత్వంలో ఎక్కువ ప్రాధాన్యం వహించింది. అభివ్యక్తి ప్రాధాన్యంలో ఈ కవిత్వం ముదిదళ భావ కనిత్యాన్ని పోలిఉన్నది. వస్తువులో మార్క్సు భావాలు కూడా కొన్ని చోట చేసుకొన్నాయి. కవిసేన కవిత్వానికి నాయకుడు గుంటూరు శేషేంద్రశర్మ. కవిసేన అశయాలు ఈ క్రింది విధంగా ఉన్నాయి -

1. "కవి-కవితాశిల్పం; 2. కవికి-సమాజానికి వుండే సంబంధాలు-ఈ రెంటిపై ఈ సంస్థ రూపొందించబడింది".

2. "ప్రపంచంలో కవిత్వ తత్వవేత్తలు ప్రతిపాదించిన సిద్ధాంతాలు పరిశీలించి ఏదో ఒక సార్వత్రికమైన సూత్రాన్ని" కవిత్వానికి ప్రమాణంగా స్వీకరించడం

3. "ఆర్థిక సామాజిక సమస్యలవరకు ఈ శతాబ్దం అంగీకరించిన మార్క్సిస్టు సిద్ధాంతాన్ని కనీస పరిష్కారంగా స్వీకరించడం."

4. "కవి సంపూర్ణ మానవ జీవితం మీద తనకున్న బాధ్యతల్ని విస్తరించి ఒక పరిమిత ప్రయోజనానికి మాత్రమే బద్ధుడైపోకూడదు. కవి సరాసరి ఘనవజ్రానికి బాధ్యుడు ఒక రాజకీయ పార్టీకి కాదు."

ఇందులో చెప్పబడిన ప్రధానమైన అంశాలు రెండే. ఒకటి, ఆధునిక సమాజం. రెండు, కవిత్వాభివ్యక్తి. ఆధునిక సమాజంలోని వస్తువును వాచ్యంగా కాకుండా, కవిత్వీకరించి చెప్పడం ఈ కవిసేన కవిత్వం ధ్యేయం. ఒకవిధంగా ఇది చేతనావర్త కవిత్వ పద్ధతి. కాని, మార్క్సిస్టు సిద్ధాంత స్వీకరణలో చిప్లవ భాషా ప్రయోగంలో, అభివ్యక్తి కిచ్చిన అధిక ప్రాధాన్యంలో చేతనావర్త కవిత్వంకంటే ఈ కవిసేన కవిత్వం భిన్నమైంది. ఈ కవిత్వానికి ఉదాహరణగా కొన్ని ఖండికలు -

“నేనే రస్తానై కలలు కంటున్నాను/వడివడిగా నడిచే మీ ముందడుగు కోసం/పదండి ముందుకు మీ జెండానై ఎగురుతాను.”

“నా కవిత్వం ఏ జెండాను ఎగురవేయదు కానీ నా చేతులు నా దేశపు ఖడ్గాలు.”

“ప్రతి ఏడూ భూమిలోనుంచి బయటికొచ్చి నుల్చునే ధాన్యాలు ఆకలిమీద దండయాత్ర కోసం బయలుదేరుతున్న సైన్యాలు.”

“నిశ్శబ్దాల నిర్మాణ వాస్తువు తెలిసినవాడు/ఋషి/ శబ్దాలకు రెక్కలిచ్చి నిశ్శబ్దాల్లోకి/ఎగరేశేవాడు కవి.”

శేషేంద్రశర్మ తొలినాళ్ళలో పద్యం, గేయం మీద అధికారం సంపాదించారు. ఇప్పుడు వచన కవితారీతిని ఆత్మీకరించుకొన్నారు. వచన కవితల్లో పాటించబడే పాద నియమాన్ని ఈ కవి ‘నా దేశం నా ప్రజలు’ మొదలైన కొన్ని కావ్యాల్లో పాటించలేదు, వచనంలోని పేరా పద్ధతిని పాటించారు. శేషేంద్ర కొన్ని కావ్యాల్లో, పాద నియమాన్ని వేచించిన భాగాలు, పాద నియమాన్ని పాటించకుండా వచనంవలె సాగిన భాగాలు కలగలుపుగా ఉన్నాయి. కొన్ని చోట్ల పాదాల కవితలతోపాటు మాత్రాచుండో పాదాలు కలిసి ఉన్నాయి.

ఏ విధమైన కవిత్వాన్ని కవిసేన కోరుతుందో దాన్ని గూర్చి సమగ్రంగా వివరిస్తూ శేషేంద్ర, 1977 లో ‘కవిసేన మేనిఫెస్టో’ ప్రచురించారు. ఇది ప్రాచ్య పాశ్చాత్య విమర్శకులు కవితాభిప్రాయాలను సమన్వయం పరుస్తూ ఆధునిక కాలంలో వచ్చిన ఏకైక ‘ఆధునిక కావ్య శాస్త్రమ్’.

కవిసేన కవిత్వానికి శేషేంద్ర, “ఆధునిక మహాభారతము”, కవితా సిద్ధాంతానికి ‘కవిసేన వేనిఫెస్టో’ మూల గ్రంథాలు. ‘కొమ్మలు చీల్చుకొని వస్తున్న పూలు’, నాకు భూమి కావాలి’, వనమాలి వచన పద్యాలు’ — కవిసేన సభ్యులు వ్రాసిన కొన్ని కావ్యాలు.

ఇన్ని ఉద్యమాలు బయలుదేరినా కళాత్మక విలువల్ని కాపాడుకుంటూ వినూత్నమూ ప్రయోజనాత్మకమూనైన అభివ్యక్తి మార్గాల్లో ఆధునికతా ముద్రను సంతరించుకుంటూ సర్వజనామోదకంగా సాగేదే నిజమయిన కవిత్వోద్యమం. పాశ్చాత్య పాశ్చాత్య భావోద్వేగ మనవత్వపు విలువల్ని మన్నించుకుంటూ సత్యం శివం సుందరంగా క్రాంతి మార్గంపై సాగడం ఏ ఉద్యమానికైనా కవీస ధర్మం. అది సమగ్ర మానవ వికాస చైతన్యాన్ని కలిగించాలి. ఈ విధంగా చూస్తే ఆధునిక తెలుగు కవితా రంగంలో అభ్యుదయ కవిత్వానంతరం వచ్చిన ఉద్యమాలు-చేతనావర్త కవిత్వం, కవిసేన కవిత్వం మాత్రమే అని చెప్పవచ్చు.

వర్తమాన కవిత్వ దర్శనము

కోవెల సుప్రసన్నాచార్య

అభ్యుదయ కవిత్వానంతరం తెలుగు కవితారంగంలో వచ్చిన ధోరణులను, కవిత్వాన్నీ అంచనా వేయడం ఈ సందానం ఉద్దేశ్యం. దీన్ని స్థూలంగా భారత స్వాతంత్ర్యం వచ్చిన తరువాత కవితా రంగాన్ని అంచనా వేయడంగా భావించ వచ్చు.

భారత దేశానికి స్వాతంత్ర్యం వచ్చిన తరువాత తత్కార్యం ఉన్న స్వరూపం-ఆదర్శం-లక్ష్యం అన్నీ మారిపోయాయి. ఒక జాతీయాదర్శం పరపరిపాలన నుంచి విముక్తిని పొందడం అప్పటి లక్ష్యమై-తరువాత స్వతంత్ర మైన జాతి స్వేచ్ఛగా భౌతిక, సామాజిక, సాంస్కృతిక రంగాలలో స్వస్థితిని, సుస్థితిని పొందే ప్రయత్నాలు ఆరంభమయినాయి. అయితే స్వాతంత్ర్యంతోపాటు దేశ విభజన జరగడం - జాతి చైతన్యంలో ఆత్మవిశ్వాసానికి బదులు పరాజయ భావాన్ని నెలకొల్పింది. ఈ పరాజయ భావం సంకుచితత్వానికి, భయానికి, పిరికి తనానికి హేతువైంది. ఆ గుణాలు తెచ్చే అవగుణాలు అన్నీ జాతికి సంక మించాయి.

దాదాపు సూట యాబై సంవత్సరాలనుంచీ కొనసాగుతూ వచ్చిన భారత జాతీయ పునరుజ్జీవనోద్యమం ఆగిపోయినట్లే కనిపించినా జాతి అంతర్గత చైతన్యంలో అంతర్వాహినిగా కొనసాగుతూ వస్తున్నది. చైతన్య భూమిలోని ఈ చిరుద్ధ శక్తుల సంఘర్షణ మన చరిత్రగా కొనసాగుతూ వచ్చింది. మన సాంస్కృతిక రంగంలో ఈ సంఘర్షణ ప్రధానవస్తు వైంది.

అన్ని రంగాలలోనూ రాజకీయ రంగం ప్రాధాన్యం వహించింది. మన దేశచరిత్రలో రాజకీయాలకు ఇంత ప్రాధాన్యం ఇంతకు ముందెన్నడూ లేదు. ఖరాయి పరిపాలన కొనసాగిన ఇన్ని వందలయేళ్లలో కూడా సాంస్కృతికరంగం

స్వతంత్రమై జాతి భావుకతకు సజీవమైన అనుస్థూతికి పట్టం కట్టింది. అయితే స్వాతంత్ర్యోదయం తరువాత ఈ భావప్రవాహం మందగించింది. సాంస్కృతిక నాయకత్వం లోపించింది. అన్ని రంగాలూ పదవీ దాహం కలవాళ్ళూ, ధన కాంక్షాపరులూ ఆవరించారు.

తెలుగు సాహిత్యం విషయం వస్తే స్వాతంత్ర్య సన్నివేశం ఒక మలుపును తెచ్చింది. కవి స్వాతంత్ర్యం క్రమంగా ప్రభుత్వోత్సవాలకూ ఆకాశవాణి మొదలైన సంస్థలకూ ఒదిగిపోతూ వచ్చింది. బహుళ ప్రచారం పొందుతూ వచ్చిన పత్రికలు వారి యిష్టానిష్టాల మీద రచయితను నిలబెట్టడం, నిరాకరించడం చేస్తూ వచ్చాయి. కవులు చాలామంది తమకు తెలియకుండానే ఈ మయ సభలో విభ్రాంతులౌతూ వచ్చారు,

అప్పటికే కాల्పనిక సాహిత్యోద్యమం క్రమంగా వస్తు సమాహృతి పొంది నవ్య సంప్రదాయ సాహిత్యంగా రూపుకట్టుతూ వచ్చింది. ఈ నవ్య సంప్రదాయంలో - కాల्పనికోద్యమంలోని వాగర్థ సౌందర్య సందానాన్ని సంప్రదాయ సాహిత్యం తనలోకి చేర్చుకున్నది. జాతీయోద్యమ పునరుజ్జీవన భావధార-సంప్రదాయాన్ని సజీవంగా అందిచ్చిన్నంగా నిలబెడుతూ వచ్చింది. కేవల భావ శబలతను చిత్రించే ఖండకావ్యం నుంచి దాన్ని మానవ జీవనంలో అనుభవ లోకంలో ప్రతిఫలించజేసి రసోదయానికి మార్గాన్ని సుగమం చేసిందీ నవ్య సంప్రదాయ సాహిత్యం.

అయితే వేరొకవైపు ఈ నవ్యతాస్ఫుర్క లేకుండా ప్రాసీన ధోరణిలోనే కొయ్యోమ్మల వంటి రచనలు చేసేవాళ్ళూ కొంతమంది లేకపోలేదు. అట్లాగే ప్రయోగాల పేరుతో నిష్ప్రయ: జనమైన నిరర్థమైన సుదూర కళావాదాల సార్థ వాదలూ లేకపోలేదు. సాహిత్య క్షేత్రం అనేక ఋఖమై శ్లథమై పోతున్న దశ అది. ఈ దశ సాహిత్యంలో విశ్వంఖలతనూ, అలస దృష్టిని ప్రవేశ పెట్టింది.

కృష్ణశాస్త్రి 1949 ఈ ఆరంభ దశలో ఇలా అననా వేశాడు—

“సమాజానికి దూరమై కొంగతు కవులం నిర్జీవ రచనలు చేస్తాం...”

కొందరం కేవలం చమత్కారం, మరుకుదనం చూపించి మిరుమిట్టు

గొలుపబోయి వికాసమూ ఆనందమూ ఇవ్వలేక పోతాం. కొందరం 'ప్రజలు, ప్రజలు' అంటూనే ప్రజాలోకానికి దూరంగా ఉంటూ దాని స్వరూపమూ, సంప్రదాయమూ, జీవద్బాషా గ్రహింపలేక, విజాతీయ సమాజంలోనుంచి, విజాతీయ కంఠాలలో నుంచి వచ్చిన రచనలను మన కంఠద్వారాల నుంచి వదులుతాం. కొందరం కేవలం కొత్తదనం చూపించి ప్రముఖులు కావడానికి ఉత్త ఓటి చొమ్మలచుట్టూ కొత్త చుస్తులు అతుకుతాం."

కృష్ణశాస్త్రి వాక్యాలను విశ్లేషణ చేస్తే మనకు స్థూలంగా గోచరించే అంశాలు ఇవి :

నవ్యతాస్ఫురణ లేకుండా గలానుగతికంగా సాగే ప్రాచీన కావ్యధోరణులు పురాణానువాదాలూ, ప్రబంధరచనలూ, క్షేత్రమాహాత్మ్యాదులూ చిరకావ్యాలూ—

చమత్కారం ప్రధానమై - శబ్దార్థాంగారవీతి తక్కువమనిపించే ముక్త కాదులు—

ప్రజాసాహిత్యం పేర ఈ దేశపు స్వభావానికి, పరిస్థితికి సంబంధంలేని-వైదేశిక భావప్రేరిత రచనలూ, సుఖాసన (ఈజీప్సర్) సిద్ధాంతుల ధోరణులు—

ప్రపంచ యుద్ధం వల్ల నిరాశా నిస్పృహలకు లోనైన యూరోపియ కళారంగాలలో ప్రభవించిన విధ్వంసక, కళా మూల్యచ్ఛేదక వైయక్తిక కళా వాదాలైన అధివాస్తవికత, డాడాయిస్టు ధోరణులు—

వీటన్నింటిని కృష్ణశాస్త్రి తిరస్కరిస్తున్నాడు. అయితే సమష్టి ప్రయత్నం ద్వారా ఒక వినుతోన్నజ్జ్వల యుగాన్ని నిర్మించవచ్చుననే ధోరణి ఆయనలో స్ఫుటమౌతున్నది—

“కాని, మనలో కొందరు గొప్ప కవిబ్రహ్మణ్యులు ఉన్నారు. జీవవంతమైన ఛృష్టి చేసిన వారూ, చేయగల వారూనూ. వీరందరూ వెంకటేశాశ్రీ మొదలుకొని అతినవ్యుని దాకా ఒక మహాపరిషత్తులో సమావేశమయి కవి పాజావత్యము స్థిరపరిస్తే బావుండును. ఆ మహామేళనంలో నుంచి

జగత్తంత మానవాలయం కట్టగల ఏ తెలుగు నాటి వ్యాసుడు పుట్టుకొని వస్తాడో! అంతవరకూ నవ్య కవిత్వోద్యమం సాగవలసిందే! ”

కృష్ణశాస్త్రి పై మాటల్లో - జగత్తంత మానవాలయం కట్టగల - ఒక మహాకవి కోసం నిరీక్షణ చనువునున్నది, ఇంత పెద్ద భావానుకలనం విశ్వ జనీనమైన ఏ మహాతిహాసమా చేయదగింది. కాని, స్వల్పపరిధి గల ఖండ కావ్యాలలో సాధ్యమయ్యేది కాదు.

ఇప్పటికీ తెలుగులో ప్రగతివాద కవిత్వోద్యమం పశ్చిమ శిఖరానికెక్కింది. సక్రియలిస్టు డాడాయిస్టు ధోరణులు ఒక్కసారి మెరుపు మెరసినట్లు మెరసినా త్వరలోనే అంతర్హితమయ్యాయి.

లండన్ లో 1935 లో ఏర్పడ్డ భారతీయ ప్రగతిశీల రచయితల సంఘ ప్రకాశికలో ఎక్కడా మార్కిస్టు సిద్ధాంతాలకు అనుబద్ధం కావలసిన ఆంశం లేదు.

“It is the duty of Indian writers to give expression to the changes taking place in Indian life and to assist the spirit of progress in the country. Indian literature, since the breakdown of classical culture, has had the fatal tendency to escape from the actualities of life.”

పైన పేర్కొన్న ప్రకాశికాంశాలను బట్టిమాస్తే ఉదాత్త సంస్కృతి (క్లాసికల్ కల్చర్) విచ్ఛినమైన తరువాత దేశంలో ఒక పలాయన ప్రవృత్తి ఏర్పడినట్లు చెప్పబడ్డది. ఈ క్లాసికల్ సంస్కృతి అంటే ఏమిటో ప్రగతి వాదోద్యమం ఎప్పుడూ స్పష్టంగా పేర్కొనలేదు. ఈ ప్రకాశికలోనే ఉన్న “Such literature was produced particularly during the past two centuries, one of the most unhappy periods of our history, a period of disintegrating feudalism and of acute misery and degradation for the Indian people as a whole” అన్న వాక్యాలతల్లా-అన జీవనంలోని శ్రేణిల్యం పలాయన ప్రవృత్తి పలనపాలనవల్ల మనకు సంక్రమించిన

చిందని స్పష్టపడుతున్నది. అయితే తెలుగుదేశంలో ప్రగతి వాదోద్యమం ఎప్పుడూ దేశీయ సంస్కృతిని, జాతి ఉపలబ్ధిని కించపరచే ధోరణినే వ్యక్తం చేసింది. మీదు మిక్కిలి తెలుగు దేశంలో ఈ ఉద్యమం నిర్వహించిన అభ్యుదయ రచయితల సంఘం ఆదర్శావం ఎదుర జస్టిన్ పార్టీ వ్యాపింపజేసిన భావబీజాల అంకురాలు ఉన్నాయి. జస్టిన్ పార్టీ జన్మతః ఆంగ్ల ప్రభుత్వానికి అనుకూలం కావడంవల్ల - "మంచి గతమున కొంచెమేనోయ్", "కన్నుగానని వస్తుతత్వము కాంచనేర్వరు లింగిజాలు", "దేశమంటే మట్టికాదోయ్", అన్న-ఆంగ్లీయుల ధర్మరాజ్యము వర్ధిల్లమని కోరిన గుర్తజాడ ఈ ప్రగతివాద ఉద్యమానికి ఆవి పురుషుడు కావడం జాతీయోద్యమ ప్రబోధకమైన రాయప్రోలు పంటివారి సాహిత్యం సంకుచిత ధోరణిని వ్యక్తంచేసేదిగా భావించబడడమూ జరిగింది.

భారతదేశంలోని మిగిలిన ప్రాంతాలలో ప్రగతివాద కవిత్వోద్యమానికి ఉన్నంత వైశాల్యమూ, సంప్రదాయానుబంధమూ తెలుగుదేశంలో కనిపించదు. హిందీలో నిరాలా; పంత్, అజ్ఞేయల స్థానం విలక్షణమయింది. అఖిల భారత ప్రగతిశీల రచయితల మహాసభకు 1993లో అధ్యక్షత వహించిన ప్రేమ్ చంద్ లో సంప్రదాయ ప్రగతిశీల ధోరణుల అనుస్యూతీ; సమన్వయమూ కానవస్తుంది. తమిళంలో సుబ్రహ్మణ్యం భారతి నుంచి ఈనాటివరకూ, కన్నడంలో బెంద్రే, కువెంపుల నుంచి గోపాలకృష్ణ అడిగ దాకా, మలయాళంలో కుమారన్ ఆశన్ నుంచి ఈనాటి అయ్యప్ప ఫణిక్కర్ దాకా పరంపరా విచ్ఛేదం ఉద్దిష్టంకాలేదు.

కాని, తెలుగులో సంప్రదాయ విచ్ఛేదం ప్రధానాంశంగా ప్రగతి వాదోద్యమంలో సాక్షాత్కరిస్తుంది. తెనాలిలో మొదటి అభ్యుదయ రచయితల సంఘం మహాసభల్లో అధ్యక్షుడు తాపీ ధర్మారావు - "మన పూర్వ సాహిత్యమంతా జన సామాన్యానికి ద్రోహం చేస్తూ వుందన్నమాట తటపడుతుంది. అదంతా స్వార్థపరులు చేసిన ఘోసం అని బోధపడుతుంది. నిజాన్ని మభ్యపరచి ప్రజలను చిన్నపరచిన వాఙ్మయం, అబద్ధాలకు చేయూత నిచ్చి అధికులను బలపరచే సాహిత్యం కల్లలకు కటికతనానికి పట్టుగొమ్మ" అని వివరించడం జరిగింది. 'మన పూర్వ సాహిత్య మంతా' అని చేసిన అంచనా వెనుక జాతిని విచ్ఛిన్నం చేయడానికి ఆంగ్లేయులు నాటిన ఆర్య-ద్రావిడ బ్రాహ్మణ, అబ్రాహ్మణ బీజాలు తెలుగుదేశంలోని ఈ ఉద్యమం పునాదుల్లోకి ప్రవేశించాయి. అందుకే తెలుగు

సాహిత్యంలో ప్రగతివాదోద్యమం ప్రధాన సాహిత్య ప్రవాహానికి దూరంగా ఉంటూ వచ్చింది. 'రష్యాగరుధూపంతో రమణీయపు శివమెత్తిన రణాచారి గణాచారి రణగుణాల' ధ్వనులతో, గంతులతో సాగిపోయింది.

లందువల్లనే ఈ ఉద్యమంలో ఎప్పుడూ సంప్రదాయ సాహిత్య వైతన్యాన్ని బీర్ణించుకున్న శ్రీశ్రీ ఇమిడి ఉండలేదు. మహాప్రస్థానంలో చాలా గీతాలు మార్క్సియ పరిధిలోకి ఇమిడి పోలేనివే. 'వ్యత్యాసం', 'దేశచరిత్రలు' రాసే రోజుల్లోనే-రాజ కియాలలో నానాజాతి సమితి ఎటువంటిదో కళా ప్రపంచంలో సరియలిజం లట్టిదని చెప్పాలి (1939) అంటాడు. అరసం ఉద్యమం తెనాలిలో ప్రారంభమైనా రాయస్థులు ఎవరూ ఇందులో పాల్గొనలేదు. శ్రీశ్రీ కూడా రాజమండ్రిలో 1946 ప్రాంతంలో జరిగిన మూడవ మహాసభలో, విజయవాడలో 1955 లో జరిగిన ఐదవ మహాసభల్లో మాత్రమే పాల్గొన్నాడు. మధ్యలో నైజాం కొలువు చేశాడు. 1950 లలో 'మేమే' లాంటి అనార్కిస్టు రచన చేయడం, సదసత్సంశయం లాంటి జిజ్ఞాసా రచన చేయడం ఆయన నిబద్ధత ఏమేరకు ఉందో స్పష్టం చేస్తుంది. ఆరుద్ర ఒకచోట ఇలా అన్నాడు— "తొలి రెండు మహాసభలకూ శ్రీరంగం శ్రీనివాసరావు రాలేదు. అప్పటికేకా ఆయన తాను అనార్కిస్టుననీ సరియలిజుననీ చాటుకునేవాడు. పాశ్చాత్య దేశాలలో సరియలిజం వైఫల్యాలను గురించి శెట్టి ఈశ్వరరావు చక్కని వ్యాసం రాశాడు. దానిమీద శ్రీరంగం శ్రీనివాసరావు కోపం తెచ్చుకున్నాడు. ఈ.రా.కు.రాసిన్న ఒక కార్డులో 'ఇంతకూ నువ్వు కమూనిస్టువు కదా!' అని శ్రీనివాసరావు ఎత్తిపొడిచాడు". (ఆరుద్ర-ప్రజాకళల ప్రగతివాదులూ 167 పే.)

అయితే స్వాతంత్ర్యోదయ వేళలో తెలంగాణం నుంచి వెలువడ్డ ఒక విలక్షణమైన గొంతులో జాతీయ ప్రజాస్వామ్య ప్రగతివాద ధోరణుల సమన్వయం గోచరించింది—

'నా తెలంగాణ కోటి రత్నాల వీణ'

'ప్రాణములాడ్డి, ఘోర గహనాటవులన్ పడగొట్టి మంచి మా

గాణములన్ సృజించి. రైతుదే

తెలంగాణము రైతుదే

ముసలి నక్కకు రాచరికమ్ము దక్కువే'.

‘జెండా ఒక్కటే మూడు వన్నెలది

దేశంబొక్కడే భారతాఖండాసేతు హిమాచలోర్వర.’

తెలంగాణం అనే మూలం నుంచి దాశరథి ప్రపంచం నలుమూలంకూ ప్రాకే మహావృక్షంగా తన కవితా దర్శనం చేశాడు. దాశరథి తెలంగాణం భౌగోళిక ఖండానికే పరిమితం కాదు. కాని, అది అతడు మొలకెత్తిన నేల. ‘మూడు కోటుల నొక్కటే ముడి బిగించి పాడినాడ మహాంధ్ర సౌభాగ్యగీతి’ అని మహాంధ్రాన్ని ఆహ్వానించి-

ముక్కున శాంతిబీజములు మోయుచు బోయి

విశాలభూమి సర్దిక్కుల చల్లి వచ్చితిమి’

అని ప్రపంచ శాంతి సందేశాన్ని ప్రసరింపజేశాడు.

స్వాతంత్ర్యోదయంతో ప్రగతివాద కవిత్వోద్యమంలో ఒక మలుపు వచ్చింది. దాశరథి దాన్ని ప్రధాన ప్రవాహంతో అనుసంధించే ప్రయత్నం చేశాడు.

ఒక వైపు ప్రగతివాదంలో ఈ పరిణామం సంభవించగా, మరొకవైపు నవ్య సంప్రదాయం తెలుగు కవిత్వంలో నూతన వసంతాన్ని తెచ్చి పెట్టింది. కాలానిక కవిత్వం రోజులలోనే ఈ ఉద్యమానికి కారణాలు, ఉద్బోధకములు ఏర్పడ్డాయి. ఆంధ్రోద్యమ స్ఫూర్తితో ‘ఆంధ్రపౌరుషం’ రచించిన విశ్వనాథ (1917) భారత జాతీయ సంస్కృతి పరిషేషంలో వస్తుసాంధ్ర సంయె ఆనతో ఆంధ్ర ప్రశస్తిని 1925లో రచించాడు. సర్వ ధర్మ శీఘ్రముగా ప్రణయాన్ని కులపాలికా ప్రణయంగా తీర్చిదిద్ది గిరికుమారుని ప్రేమగీతాలు పాడాడు. ప్రణయ వివాహం నడిమి సంఘర్షణను కిన్నెరసాని పాటలలో అనార్కలిలో ప్రపంచించాడు. కిన్నెరసానిలో ప్రకృతి మానుషబైతన్యంతో ప్రకాశించింది. మానుషదైవ ప్రణయం శృంగారపీడితో ఘనమైంది. ప్రణయంపేరుతో విశ్రంభితామచారం తిరస్కరింపబడ్డది.

ఈ భూమికి మీద పింగళి కాటూరుల సౌందరనందం 1932 లో వచ్చింది. సౌందరనందంలో ప్రణయం ప్రయక్తిక జీవన సంవేదనలకు పరిమితం కాకుండా సమాజజీవనంలో అంతర్భాగమై కారుణ్యంలో సేవలో పర్యవసించ వలసిన అవసరం వ్యాఖ్యానింపబడ్డది. ఇందులో సుందరీనందులు సమాజ సంబంధం లేని వైయక్తిక ప్రణయోపాసకులైతే బుద్ధదేవు డాతనిని ఆ పరిధి నుంచి బయటకు రాగి సమాజకార్యంలో సంలీనం అయ్యేందుకు సిద్ధం చేయడం ఇందులో ఇతి వృత్తం. మహాత్ముని జీవనతత్త్వం బుద్ధుని ముఖాన సువ్యక్త అయింది.

ఇంచుమించు ఇదేకాలంలో రాజాప్రతాపసింహచరిత్ర 1934 లో వచ్చింది. రాజశేఖరకవీరచనలో స్వాతంత్ర్య సంగ్రామ ప్రేరణ అంతర్గర్భితంగా ఉన్నది. రాజాప్రతాపుడు ఆనాటి భారతీయ స్వరాజ్యకాంక్షకు ప్రతీక అయినాడు. కొద్ది సంవత్సరాలలో శివభారతకావ్యమూ ఆవిర్భవించింది. దీని వెనుక ప్రేరణకూ స్వధర్మ స్వరాజ్య సంస్థాపనమే. పరమాన సమాజ సంవేదనలకు ఇతిహాస రంగభూమి మీద పాత్రలల్పనం చేయడం వీటిల్లో జరిగింది. ఈ రచనలు రెండూ రాయలసీమనుంచి వచ్చినవే. అక్కడ కవుల మీద కాల్పనికోద్యమ ప్రభావం దాదాపు మృగ్యమనే చెప్పాలి. అందువల్ల ఈ రచనల్లో కచిత్రయ భారత రచనా ప్రాబల్యం ఎక్కువ. కాల్పనికోద్యమాభివ్యక్తి లోని తళతళలు తక్కువ.

ఇదేకాలంలో తెలుగు కవితారంగంలో ప్రచురంగా ప్రకాశించిన కవి జాషువా. జాషువామీద జాతీయోద్యమం ప్రభావం వేసినంతగా కాల్పనిక కవిత్వం లోని ప్రణయ భావాభివ్యక్తులు ప్రతిఫలించలేదు. తిరుపతి వేంకటకవుల ధారాశుద్ధి మార్గంలోంచి పుట్టుకు వచ్చిన కవి. అయితే ఈ రచనలో ఆధునిక జీవన చైతన్యం ఉన్నది. సమకాలీన ఉద్యమాల ప్రాచుర్యం ఉన్నది. దానిలోంచి పుట్టిన కావ్యాలే గబ్బిలమూ, పిరదొసి.

ఈ కాలంలో శిఖరాయమాణంగా నవ్యసంప్రదాయ కవిత్వం యొక్క సర్వతోముఖాభివ్యక్తిగా వచ్చిన ఆధునికేతిహాసం శ్రీమద్రామాయణ కల్ప వృక్షం. ఈ మహాగ్రంథం 1934 లో ప్రారంభం అయినా 1961 దాకా రచన కొనసాగింది. కృష్ణకావ్యీకారన్నట్లు ఇది తెలుగునాటి వ్యాసుని రచన అయింది.

అందుకే కె. ఆర్. శ్రీనివాస అయ్యంగార్ విశ్వనాథను 'అభినవ వ్యాసుడు' అని ప్రస్తుతించారు. (వార్తాంశం - ఆంధ్రప్రభ 7th May 1971).

కల్పవృక్షం సమకాలీన సంవేదనలలోనుంచి పుట్టి- సార్వకాలీన సంవేదనలను వ్యక్తం చేసింది. సంప్రదాయంలోని కథాంశాన్ని స్వీకరించి త్రికాలాలకు చెందిన మానవీయ చైతన్యాన్ని ఆవిష్కరించింది. ప్రాచీనచుండురూపం గ్రహించి కాంక్షానికోద్యమంలోని నూతనాభివృద్ధిని సంయోజించి విశిష్ట లక్షణాన్ని సంతరించుకున్నది. తన ఆదిర్భావంతో పూర్వ కవులను గూర్చిన అంచనాలను పరివర్తింప జేసింది. ఆధునిక వ్యవహారంలోని పలుకుబడినీ, కాకుమనీ, వాక్య క్రమాన్నీ ఇతిహాసంలో నిక్షేపించి నూతనశైలిని నిర్మించింది.

కల్పవృక్షంలో శ్రీరాముడు 'మనుజుడను నేను మనుజు ధర్మంబు నాది అని స్పష్టంగా పేర్కొంటాడు. కల్పవృక్షంలో వివాహవృత్తాంత సమాసస్థితికి ఎట్లా మూలమో, దానిని కాదన్న కామం ఎంత విధ్వంసకారియో నిరూపింపబడింది. అందుకే భార్యణ, రావణుడు ఈ సిద్ధాంతాలకు ప్రతినిధులుగా కానిపిస్తారు.

కల్పవృక్షం ప్రాచీన వేదవిజ్ఞానాన్ని, పూర్వోత్తర మీమాంసలనూ, దర్శనాలనూ, తంత్రశాస్త్రాన్నీ ఇతర ప్రాచీన భారతీయ విజ్ఞానాన్నంతా తనలో పొదుపుకున్నది. అట్లాగే ఆధునిక విజ్ఞానశాస్త్రం, మనస్తత్వశాస్త్రం, మృగయాది నిద్యలూ ఇవన్నింటినీ తనలో లీనం చేసుకున్నది.

కల్పవృక్షానికి కేంద్రం సృష్టిలో అనాదిగా కొనసాగే దేవాసుర సంఘర్షణ. ఇది ఈ సృష్టిని భౌతిక దశనుంచి దివ్యదశకు పరిణమింపజేయడంలో అడుగడుగునా-దాని క్రమానికి - వేగం పెంచే ప్రధాన సాధనం. దీనిలో పాత్రలన్నీ ఈ దిశను ప్రదీప్తంచేస్తూ కావ్యంలో ప్రవర్తిస్తాయి. లంతికాక పాత్రలలోని దేవాసుర సంపత్తికి అట్టడుగున ఒక ప్రాథమిక చైతన్యం గొంతు వినిపిస్తూవుంటుంది. ఆ ప్రాథమిక చైతన్యస్పందాన్ని కవి 'జీవుని వేదన' అన్నాడు. కావ్యంలో రెండంచులూ ఉపరితలంలోని కథాంశాన్ని-వివేచనాశీలం చేస్తున్నది. ఈ వివేచనా శీలం ఆధునిక కాలం లక్షణం ఈ లక్షణమే ఈ కావ్యాన్ని నేటి కావ్యం చేస్తున్నది.

కల్పవృక్షంలోని దేవాసుర సంఘర్షణకు సీతారావణులను ప్రధాన ప్రతీకలుగా నిర్మించడం జరిగింది. దైవం మూలప్రకృతి-అవికృతిమైంది. సత్త్వమయమైంది అది తమోమయంగా పరిణమించేసరికి ఆసురమైంది.

‘జనన జాత శరీర నిష్ఠం బొనర్చు
కడక వృషసాయి యగు పంక్తికంధరుండు
రావణుని బోధ దేవభావావృతునిగ
చేతకు గడంగు పూతధాత్రి తనూజ

దైత్య ధాత్రికి పచ్చిన ధరణి జాత
దైత్యభావము కనునని దైత్యరాజు
దైత్యధారుణి పెకలించి దైవగుణము
తానముచ్చిన్న మగునని ధరణిజాత

ఆమె ఖండించి తినియైన నసురగుణము
కాల్చిలువ ద్రొక్కగా పంక్తికంధరుండు
సఖిలమును నాశనము చేసియైన గాని
దైవగుణము ప్రతిష్ఠింప జనకజాత.’

ఈ విధంగా కల్పవృక్షం విశ్వజననంగా ఎదిగి - శాఖోపశాఖలుగా విస్తరించి- దేశకాలాలకు అతీతంగా పెరిగింది.

స్వాతంత్ర్యోదయ వేళకు నవ్యసంప్రదాయ మార్గం బలపడుతూ వచ్చింది. ఈ మార్గంలో ఇతిహాసము, పురాణము, కావ్యాలూ, ఖండకావ్యాలూ-ఇట్లా అనేక రచనలూ వచ్చాయి. రచనల్లో వైవిధ్యం-రచయితల వైయక్తికానుభవాల మూలం నుంచి సమష్టి జాతీయ చైతన్య ప్రకటనం చేసే లక్షణం వల్ల వీటిల్లో అనంతమైన సృజనాత్మక ప్రతిభావికాసం సాధ్యమయినది.

ఇప్పటికే-శ్రీశ్రీ సమకాలీకులైన కొందరు కవులు తమ గొంతుకాలు పెప్పిరచనలు చేయడం ఆరంభించారు. నండూరి రామకృష్ణమూర్తిగారు ‘తారాతోరణం’, జంధ్యాల పాపయ్యశాస్త్రి ‘విజయశ్రీ’, పుట్టపర్తి నారాయణాచార్యుల ‘శివకాండవారి’,

‘మేఘదూతం’ మొదలైన కావ్యాలు క్రమంగా ఈ మార్గాన్ని సుసంపన్నం చేస్తూ వెలువడటం ప్రారంభించాయి.

కాల్పనిక కవిత్వంలోని సౌకుమార్యం బెళ్ళూరి శ్రీనివాసమూర్తి రచనల్లో సాక్షాత్కరించింది. తుమ్మలవారి ఆత్మకథ స్వచ్ఛమైన క్లాసికతను, ఆధునిక కథను మేళవించింది.

ప్రగతివాదోద్యమం క్రమంగా తెరమరుగవుతున్న దృశ్యం యిది. తరువాత బహుముఖీకృతమైన నవ్య సంప్రదాయ మార్గం ప్రకృతంగా చెదురుమదురుగా కొన్ని చిన్న చిన్న ధోరణులు వ్యక్తమౌతూ వస్తున్నాయి. ఈ ఉద్యమాల రాపిడిలో నవ్యసంప్రదాయం కొత్త కొత్త అంశాలను చేర్చుకుంటూ వచ్చింది.

నాటినుంచి నేటివరకూ నవ్య సంప్రదాయ మార్గంలో వచ్చిన రచనలు వైవిధ్యంవల్ల, ప్రయోగ బాహుళ్యంవల్లా ఈ వ్యాసపరిధిలో సమగ్రంగా చర్చించే వీలివ్వడం లేదు.

‘ఏమానందము భూమి తలమున శివతాండమట శివలాస్యంబట’ అని ప్రారంభించి శివతాండవ కావ్యం సృష్టిలో ఉన్న అంతర్గతలయనూ, ఆంతరికమైన ఏకసూత్రాన్ని స్పష్టంగా వ్యాఖ్యానించింది. స్వామి తాండవంలో ప్రకృతి, చరాచరజగత్తూ, దేవ మనుష్యతిర్మక్కులూ, బ్రహ్మవిష్ణువులు-సర్వదేవతలూ పాల్గొన్నారు. సమస్త సృష్టి చైతన్యం స్వామితాండవంలో తల్లిలాస్యంలో ప్రతిఫలించింది. ఈ అత్యంతికమైన సృష్టి రహస్యాన్ని ఈ కావ్యం మనోహరంగా విశదం చేసింది. సర్వపూర్వాంధ్ర కవితాసౌందర్యంతో; రఘువంశంలోచలె జాతిజీవన తత్త్వవ్యాఖ్యానంతో మధునాపంతులవారి ‘ఆంధ్రపురాణం’ వెలువడింది.

తరువాత వెలువడిన ఈ మార్గరచనల్లో - బోయి భీమన్న దీపసభ, ఇంద్రగంజీ హనుమచ్ఛాస్త్రి దక్షరామం, కీర్తితోరణం - బాడాల రామయ్య కృష్ణకథావిపంచి, లేషాక్షి - విద్వాన్ విశ్వం పెన్నేటిపాట - దాశరథి మహాంధ్రోదయము, మహాబోధి - నారాయణరెడ్డి కర్పూర వసంతరాయలు - గుడిమెళ్ళ రామశివశాచార్యుల శబరి - గడియారం వేంకటేశ్వశాస్త్రి రఘునాథీయము - తుమ్మలవారి ముహూర్తకథ - వానమామలై వరదాచార్యుల పోలవ చరిత్రము -

బెట్లూరి శ్రీనివాసమూర్తి కొండవీటి - రెడ్డిరాజ్య మహాదయము - ముదివర్తి కొండమాచార్యుల పూర్ణాపాలి - బీర్పిడి ప్రసన్న పృథ్వీభాగవతము - చి. వి. ఎల్. నరసింహారావు ఆనందభిక్షువు - విశ్వనాథ వేంకటేశ్వరులు కాశిందీ పరిణయము - చాగంటి గోపాలకృష్ణమూర్తి హేమమాలి - కోటగిరి విశ్వనాథ రావు ఖడ్గనారాయణము - ముదిగొండ వీరభద్రమూర్తి వందేమాతరం - దుర్గా నంద్ మధూలిక, - భీతాంగన - నాయని సుబ్బారావు జన్మభూమి - వానమామలై జగన్నాథాచార్యులు రైతురామాయణము - ఎక్కిరాల కృష్ణమాచార్యుల గోదా వైభవము - తుమ్మపూడి కోటేశ్వరరావు కుమారభారతి - ఇలా ఎన్నో రచనలు పేర్కొనవలసినది ఉన్నవి.

ఈ కావ్యాలన్నీ రూపంలోగానీ, ఆంతర్యంలోగానీ ఒకేరకం రచనలు కావు. వీటిమీద ఆధునిక యుగపుటొత్తిడి ఉన్నది. భావకవిత్వంలోని జిలుగు ఉన్నది, సమకాలీన చారిత్రకావసరాల స్పృహ ఉన్నది. సంప్రదాయచ్ఛందో రూపం సామాన్యమే అయినా కథాకథనంలో నిర్మాణంలో బింబకల్పనలో వస్తు భావ నిర్దేశంలో ఎంతో వైవిధ్యాన్ని సంతరించుకొన్నవి.

విశ్వనాథ కల్పవృక్షం రచిస్తూనే శ్రీకుమారాభ్యుదయము, ఝాన్సీరాణి, శివార్పణము మొదలైన కావ్యాలు మధ్య మధ్య రచిస్తూనే ఉన్నారు. ఆరవ దశకం మధ్యనుంచీ ఆయన మధ్యాహ్నంకాలంలో శతకాలు రచిస్తూవచ్చారు. ఈ శతకాలలో వచన ధోరణి - వివేచనా లక్షణమూ ప్రకటమయినవి. ఈ ప్రోద్బలంవల్ల ప్రయోగ వాదకపుల కాలంలో ప్రచురణ గంగా ప్రారంభమయిన వచన పద్యం ఒక ధోరణిగా తెలుగులో స్థిరపడింది. కవిత్వంలోని పద్యమూ, గేయమూ గ్రాంథిక భాషా పరిమితులలోనే ఉండిపోయినై. ప్రజల వాడుక భాషను యథా తథంగా వ్యక్తదశలోకి తెచ్చింది వచనపద్యం మాత్రమే. సరలమూ నిరలం కృతమూ సర్వసామాన్యమూ అయిన వచన కవితా రూపం ఒకవిధంగా కవిత్వం లోని లయకూ, అంతర్గత సంగీతానికి విరుద్ధంగా ప్రారంభమైంది. ఒకవిధంగా 'లకవితా' ఉద్యమం లాంటిదే ఇది. అయితే కవులకు పాతవాసనలు పోలేదు. వచన పాదాలలోని వచన లక్షణాన్ని విరిచివేసే ప్రయత్నం జరిగింది.

శిష్టా, నారాయణబాబు, శ్రీశ్రీలు ఈ రూపానికి ఆరంభకులే అయినా 1960 తరువాతనే దీనికి ప్రాచుర్యం లభించడం ప్రారంభమయింది. 1960 దాకా దీన్ని

తీసుకు వచ్చిన వారు పితాపురం యువరాజు, పతాభి, ఆరుద్ర, కుందుర్తి, దాశరథి - బదుగురూ.. అయితే 1960 నించీ వచన రూపంలో కవిత ఉండాలనే ఒక రూపవాదాన్ని నిలబెట్టే ప్రయత్నం కుందుర్తి చేపట్టాడు. క్రమంగా యువ తరంలో ఈ రూపం ప్రాచుర్యాన్ని బాహుళ్యాన్ని పొందింది.

వచన కవితలో ఆరంభంలో ప్రగతివాద ప్రయోగవాదాలు వాటి భావాలా ప్రాధాన్యం పొందాయి. క్రమంగా వైయక్తికానుభూతుల పరిధిలో కాల্পనిక కవిత్వం ప్రభావం వేయడం ప్రారంభించింది. కాల্পనిక ధోరణి సంగమించిన ఈ దశలో ఇది త్రివేణి అయింది.

కవుల వైయక్తిక సామాజిక సంవేదనలు దీని ద్వారా వ్యక్తం కావడం ప్రారంభించాయి. సరళమైన వచనం క్రమంగా అంత్యప్రాసలనూ, నూతన శబ్ద భావచిత్రాలనూ, కొత్త వాక్యపు విరుపులనూ స్వీకరించి అభివ్యక్తిలోని నవ్యత్వాన్ని సంతరించుకొన్నది. ఈ విధంగా వచన కవిత్వం కవుల స్వేచ్ఛా ప్రయోగాలకు ఇష్ట భూమిక అయింది. మానవ కారుణ్యవాదమూ - మార్క్సిజమూ - మర్మవాదమూ ప్రేమవాదమూ, అనుభవాల చిత్రణమూ - దీని వస్తువులయినవి. శిక్షితులకు చిస్త్రుతంగా రెక్కలు చాచడానికి, అశిక్షితులకు సులభంగా ప్రవేశించడానికి వచనకవిత్వం దోహదం చేసింది.

ఈ కాలంలో వచన కవిత్వాన్ని ప్రకటించిన కవుల్లో సోమసుందర్, తిలక్, బైరాగి, మాదిరాజు రంగారావు, గోపాల చక్రవర్తి, దుర్గానంద్, అరిపిరాల విశ్వం, మోహన్ ప్రసాద్, ఇస్మాయిల్, రంధి సోమరాజు, నగ్నముని, చేతనా వర్త కవులూ, శివారెడ్డి, కొత్తపల్లి సత్యనారాయణ, శేషేంద్ర మొదలైన వాళ్ళను పేర్కొనవచ్చు.

వచన కవిత్వం మార్క్సిజం బంధాలను ప్రగతివాద కవిత్వంనించి వదులుచేసి ముందుకు వచ్చింది. ఈ బంధంనుంచి విముక్తుడైన కవి స్వేచ్ఛకు ఆత్మాభివ్యక్తికి నిబద్ధుడైనాడు. విశ్వమీద ఎలియట్, బాథిలేర్, మలార్మే వంటి కవుల అభివ్యక్తిముద్రలు బలంగా కానవచ్చాయి.

ఏదో దశకం నడుమనుంచీ ఒకటి రెండుసార్లు చీకటి వర్షం కురిసింది. కవిత్యం పేర అశ్శీలాన్నీ, జుగుప్సనూ సమకూర్చిన దిగంబరకవులు వచ్చిన దారినే వెళ్ళిపోయారు. ఆ దశకం పూర్తయ్యేసరికి సాయుధ పోరాటం ద్వారా సమాజం మార్పును ఆహ్వానించే విరసం ఆవిర్భవించింది. ప్రకమంగా ఈ ధోరణి గేయాలను ప్రధాన వ్యక్తీకరణ మార్గంగా స్వీకరించింది. వస్తుతః ప్రగతివాద కవిత్యంతో తత్త్వంలో గానీ, దాని ఎత్తుగడలోకానీ దీనికి భేదం లేదు. మధ్యలో ఉన్న కాలపు ఆంతర్యాన్ని బట్టి భిన్నంగా వ్యవహరించడం కేవలం సౌకర్యం కోసమే.

ఆధునిక కాలంలో తెలుగు సాహిత్యంలో - ముఖ్యంగా కవిత్యంలో ప్రవర్తిల్లిన అంశాలు నాలుగు. క్లాసికత - రొమాంటిక్త - ప్రగతివాదం-ప్రయోగ వాదం. స్థూలంగా ఇవి వేర్వేరుగా కనిపించినా అమిశ్రితంగా విడిగా ఏ అంశము కనిపించవు. అనేక సందర్భాలలో వీటి కలయిక భిన్నభిన్న నిష్పత్తులలో వ్యక్తమవుతుంది. ఈ సలభై యేళ్లలోని కావ్యాలలో ఈ సమ్మేళన వైవిధ్యం కానవస్తుంది.

వాదం	రూపం	వస్తువు	లక్షణాలు
క్లాసికత	సంప్రదాయ చందోరూపం	కథావస్తు సంగతి	విశ్వజనీనత, మానవీయ మూల్యాలు, జాతీయ సాంస్కృతిక విలువలు
రొమాంటిక్త	గీతీ లక్షణం	వైయక్తి కానుభవ అభివ్యక్తి	ప్రకృతి తాదాత్మ్యం, వ్యక్తి స్వేచ్ఛ, విషాదం, జాతీయాభిమానం, ప్రణయ భావం
ప్రయోగ వాదం	చందో విచ్ఛేదం	అసంప్రదాయ ధోరణి	వ్యవస్థా విచ్ఛేదం, పరంపరా విచ్ఛేదం, బాధ్యతా రాహిత్యం
ప్రగతివాదం	ప్రజాగేయరూపం	సమాజ పరివర్తనం	వర్గచైతన్యం, గతితర్కం, భౌతికవాదం జాతీయాతీత దృష్టి

క్లాసిక రూపం - కథాకావ్యం ప్రధానంగా దాని అభివ్యక్తి సరళమైన కథన లక్షణం గలిగినది. దాదాపు పౌరాణికమైంది. కాల్పనిక ధోరణికి ప్రధాన రూపం ఖండకావ్యం. దీని అభివ్యక్తి విలక్షణమైంది. క్లాసికలై లికన్నా భిన్నమైంది. లలితమూ, మధురమూ, చిలక్షణమూ అయిన రూపకోవమాన సామగ్రి, పద సంయోజనలే కాకుండా రచన ఆంతరమైన సంగీత సాంతత్యం కలిగి ఉంటుంది. ఈ సంగీత సాంతత్యం వలన భావం మనస్సులో మ్రోగుతూ మ్రోగుతూ క్రమంగా అంతర్లయతోపాటుగా లీనమవుతున్నది. ప్రయోగవాదంలో కాల్పనికతలో ఉన్న సౌందర్యదృష్టి లేదు. ప్రకృతి తోడి తాదాత్మ్యం లేదు. ప్రపంచయద్ధాలవల్ల కలిగిన ఖోభవల్ల, యాంత్రికీకరణవల్ల తనకుతానే వేరై పోతున్న మానవుడు - తన ఖోభలోంచి, కసిలోంచి వ్యక్తీకరించుకొన్న రూపం ఇది. ఖాషలో చందస్సులో వస్తువులో భావవ్యక్తీకరణలో ఉన్న అన్ని మర్యాదలను చేదించడమే దీని లక్ష్యం. కృష్ణశాస్త్రి రచనలనూ పరాధి రచనలనూ పోల్చుకుంటే మనకు ఈ పోలిక స్పష్టపడుతుంది. 'అథాన్ని అధ్యాన్నపుటడవిలో వదిలేసి పద్మానికి గద్వానికి పెళ్ళి చేద్దాం' అన్నప్పుడు ఇదే ధోరణి స్పష్టమవుతుంది. ప్రయోగవాదం సంప్రదాయ దూరమైన పదబంధాలను, బింబసామగ్రిని కల్పించేమాట యధార్థమే.

నవ్య సంప్రదాయ కావ్యాలకు ప్రధాన చిహ్నం క్లాసిక రూపం - సంప్రదాయచ్ఛందోరూపం- కథా కావ్యత్వం. దీనితోపాటు కాల్పనిక అభివ్యక్తి కలిగి వుండడం. కాల్పనిక యుగ లక్షణాలైన ప్రకృతి తాదాత్మ్యాది లక్షణాలను తనలో పొదివికొని ఉండటం. ఈ లక్షణాలన్నిగానీ కొన్ని కొన్ని గానీ ప్రాధాన్యం వహించి కావ్య భావ భూమికను ఆక్రమించినప్పుడు అది నవ్య సంప్రదాయ రూపంగా వీర్పడుతున్నది.

ఈ ధోరణి మూలపు పాదులో క్లాసికత - లక్షణాలైన జాతి పరంపరగా అందించే సాంస్కృతిక మూల్యాలు. మానవీయ చేతన దిశ్వజనీన లక్షణం కలిగించి ఈ కావ్యాలను దేశకాలాలకు అతీతంగా తీర్చిదిద్దుతున్నవి. ఈ రెండు అంశాలను అంతర్గర్భించుకోకుండా ఎంతగా ప్రాచీన రూపం కలిగి ఉన్నా, కాల్పనిక అభివ్యక్తిని సంతరించుకొన్నా అది తాత్కాలిక రచన అవుతుందే కాని నవ్య సంప్రదాయ రచనల్లో మిగిలి వుండదు.

నవ్య సంప్రదాయ మంటే గతానుగతికంగా వచ్చే సంప్రదాయ సాహిత్యంగా భ్రమించే వీలులేదు. దీనివల్ల సమగ్రావగాహన కలుగదు. పరంపరగా వచ్చే విశ్వసనీయములైన పురాణేతిహాసముల అనువాదాలేవీ నవ్యసంప్రదాయంలో చేరవు. ఎందుకంటే, వీటిల్లో సమకాలీనస్పందం చేరలేదు.

నవ్యసంప్రదాయంలోని అంశాలతో సంప్రదాయ కావ్యచ్ఛందో రూపం వదలి వచ్చిన కావ్యాలు కూడా వస్తూవున్నవి. వీటిల్లో క్లాసికతలోని లక్షణాలు, కాల্পనికతలోని లక్షణాలు కలసి ఉంటూవున్నవి. అయితే యిక్కడ కథలోపించడం వల్ల వ్యక్తి కేంద్రంగా చిశ్వాజినమైన అనుభూతిని వెల్లడించే ప్రయత్నం జరుగుతున్నది. రసానుభవ వేళలో సాధారణీకరణం పొందినప్పుడు రామాదుల పరివేషాలు తొలగి కేవలం వ్యక్తి మాత్రం మిగిలిన దశలోని అనుభవ లక్షణం ఇదే కావచ్చును. ఈ లక్షణాన్నే ఇటీవల అనుభూతివాదంగా పిలుస్తూ వున్నారు. అనుభూతివాదాన్ని ఇట్లా అంచనా వేసుకోవచ్చు:

అనుభూతివాదం	ఖండకావ్య రూపం వచన చ్ఛందస్సు	ఆత్మాశ్రయ ధోరణి	క్లాసిక-కాల্পనిక లక్షణాలు
-------------	--------------------------------	--------------------	------------------------------

అయితే ఈ ధోరణిలో ఈ పరిమితులు దాటి ప్రగతివాద లక్షణాలు చేరడమూ కద్దు. వైలక్షణ్యంకోసం, వైచిత్ర్యంకోసం ప్రయోగవాద ధోరణులు కూడా కానరావడం కద్దు.

ఈ ధోరణిలో వచ్చే కవిత్వం నవ్యకవిత్వం అనవచ్చునేమో! ఆధునిక కవిత్వంలో ఇప్పటి ధోరణి ఇది. ఒక విధంగా ఆధునిక కాలంలోని భావధోరణులు చాలావరకు దీనిలో సంగమించడం మనకు కనిపిస్తుంది.

అపిరాల విశ్వం, మాదిరాజు రంగారావు, చేతనావర్త కవులు, నారాయణ రెడ్డి, శేషేంద్ర, మోహన ప్రసాద్, ఇస్మాయిల్, శ్రీకాంతశర్మ మొదలైన కవులందరూ ఈ మార్గంలోనివారే అనవచ్చును.

ఒకవైపు నవ్యసంప్రదాయమూ, వేరొకవైపు నవ్యకవితాధోరణి ఈనాడు స్పష్టంగా కానవస్తున్నవి. ఋతంభర, వా దేశం వా ప్రభలు, వెలుతురు పిట్టలు,

చిత్తీ-చింతా, అనుభూతి గీతాలు, విశ్వంభర ఈ మార్గంలో వెలువడ్డ ప్రధాన గ్రంథాలు. క్రమంగా ప్రగతివాద ధోరణి దీనిలో సంగమిస్తున్నది. శివారెడ్డి నేత్ర ధనుస్సు దీని కుదాహరణ.

అయితే అరవైలలో వేరొక వాదం వచ్చింది. వచన కవితలో కూడా కథా కావ్యం రావాలని. కథాకావ్యమైతేనే పరిమిత వలయంనించి దాటి కవిత్వం ఎక్కువ మందికి చేరువవుతుందని. ఈ వాదాన్ని కుందుర్తి ప్రారంభించగా తిలక్ ప్రభృతులు తిరస్కరించారు. తిలక్ ప్రభృతుల వాదం ఏమంటే - ప్రాచీన కాలంలో కథాకథనానికి వేరే సాహిత్య రూపాలు లేవు. అన్నింటికీ ప్రధాన భూమిక కావ్యమే. కాని, ఈనాడు నవల, కథ. మొదలైన కథారూపాలు విడిగా ఏర్పడ్డవి. అందువల్ల కావ్యంలో కథాకథనం ప్రయోజన రహితమనీ, కావ్యం కేవలం అనుభూతి వ్యంజకంగానే మిగిలిపోవాలనీ.

కాని, ఇతిహాస మహాకావ్యాలకు కథా రూపాలు ప్రత్యామ్నాయం కాగలవా అన్నది ప్రశ్న. కథారూపం మానుషేతివృత్తాన్ని వ్యక్తం చేస్తుంది. రసానుభవానికి భూమిక మానుషేతివృత్తమే. ఇతివృత్త రహితంగా రస స్ఫురణ లేదు. కథ - కవిత్వంలోని భావ శబలతాదుల చేత రసస్ఫోరకం అవుతున్నది. కథా రహితంగా కేవల భావ ప్రస్తారం చేసే కవిత్వం - శబ్ద భావ బింబాలతో ఎంత అందంగా తీర్చబడినా రసలోకానికి దూరం కావడంలేదా అన్నది ప్రశ్న. అంటే కవిత్వం - కల్పనిక యుగం చివరలో కలిగిన వస్తు దారిద్ర్యంవల్ల ఏర్పడ్డ శూన్యంలోకి మళ్ళీ ప్రయాణం చేస్తున్నదని తాత్పర్యం. అంతేకాకుండా, భావాన్ని అందుకునే ఆధారంగా మానుషేతివృత్తం వుండటం ఎంత అవసరమో కాళిదాసాదుల కావ్యాలవల్ల తెలియవస్తుంది.

ఆధునిక కవితకు రసలోకద్వారాలను సవ్యసంప్రదాయ వాదం తెరచి గొప్ప ఉపకారం చేసిందని చెప్పాలి. భావోదయంతో కేవలం పరిమిత భావుకులకు చెందిన నేటి కవిత మానుషేతివృత్త కథనంవల్ల మధ్య తరగతి దాకా దిగివస్తున్నదని చెప్పవలసి వస్తున్నది. మామూలు కథకు కవిత్వం లేనప్పుడు రసదీప్తి ఉండదు. కవిత్వం పరుసవేది లాగా కథను బంగారం చేస్తుంది. 'కవిత్వం ఒక ఆల్కెమీ',

1970 లో ఏర్పడ్డ విరసం ప్రచార తీవ్రతవల్ల కొన్ని కొన్ని అంశాలను సాహిత్య రంగంలో వ్యాప్తిలోకి తేగలిగింది. వాటిల్లో ముఖ్యమైనవి 'మార్క్సిస్టు దర్శనం పునాదిగా వెలువడే భావాలను ప్రచారంచేస్తూ రచయితలు సామాజిక చైతన్యాన్ని ఉద్దీపింపజేయాలి' 'మార్క్సిజాన్ని శాస్త్రంగానేకాక శస్త్రంగా ఆమోదిస్తూ రాజకీయ మహోద్యమానికి చేదోడు వాదోడు కావాలి' - 'నూతన ప్రజాతంత్ర చిష్టవం లక్ష్యంగా - మార్క్సిజం, లెనినిజం, మావో ఆలోచనా విధానం వెలుగులో చిష్టవ రచయితల సంఘం సాహిత్య కళా రంగాలను తన కార్యక్షేత్రంగా ఎంచుకుంటుంది'. ఈ వాక్యాలు గమనించితే ఈ వర్గం క్రమంగా సాహిత్యాన్ని రాజకీయ ప్రసవశాలలో మంత్రసానిగా మార్చివేసిన అంశం స్పష్టమవుతుంది.

ఈ ధోరణి క్రమంగా సృజనాత్మక కృషికి సరిహద్దులు గీచి ఆ పరిమితుల్లో ప్రవర్తింప జేయడం వల్ల - నియతకృత నియమరహితం, హోదాక మూలం, అసంస్థ పరతంత్రం - ఇత్యాదిగా నిర్వచింపబడ్డ కవిత్వం ఒక పార్టీకో మురారాకో దాస్యం చేయవలెననే ధోరణి పోచింది. ఇతివృత్తము, ఛందస్సు, భాషా అన్నీ క్రమంగా నిర్ణయింపబడుతూ వచ్చాయి. వర్గపోరాటం, గేయరూపం, మాండలికభాషా - ఇది నియమం. ఈ నియంత్రణకు నిబద్ధత అని పేరు పెట్టడం జరిగింది. ఈ విధంగా ప్రగతివాదము, చిష్టవాదము తెలుగు సాహిత్యంలో ఒక ప్రతిభారాహిత్యానికి ముడు దశాబ్దాలు పట్టం కట్టాయి.

సోమసుందర్ ఒకచోట ఇలా అన్నాడు: 'వ్యాసాలనో, రాజకీయ ఉపన్యాసాలనో నడుములు విరిచి వచనపుపుంటలు పేర్చి ఇది కవిత్వమంటే అది బలహీనుని ఆక్రందనమే కాని ఆహ్లాద కవిత్వం కానేరదు. ఆరణ్యక ఆక్రోశాలను కవిత్వమనుచుచేవారు మరుసభలో ప్రవేశించిన దుర్యోధనులు. ఉత్తమ కవిత్వం ద్రౌపది. అట్టివారి భంగపాటు చూసి నవ్వకేం చేస్తుంది? (పే..196). అభ్యుదయ కథా రచనకు కొన్ని ఇతివృత్తాలు మాత్రమే పనికి వస్తాయని, చెప్పే శాస్త్రకారులు కళామర్మజ్ఞులు కాను. ఏ ఇతివృత్తం స్వీకరించి రచన చేసినా జీవితంపట్ల గాఢ తర మమతాభిమానాలు ప్రదర్శించగలవాడే ఉత్తమ రచయిత. (పే. 107). గతం నుంచి సంక్రమించిన విజ్ఞాన వారసత్వమంతా ఎందుకూ కొరగానిదని దాన్ని ధ్వంసింపజేయడం ద్వారానే సుఖమయ భవిష్యత్తు నిర్మాణ సాధ్యమని ఒక

శూన్యవాదం విధ్వంసవాదం తలెత్తుతుంది' (పే. 114) - 'కవిత్వం కాలాచీత కాంది రేఖ' (1984). పై వాక్యాలలో దిగంబర కవులు, విప్లవ కవులూ ప్రవర్తింప జేసిన విధ్వంస శూన్యవాదాలపట్ల సోమసుందర్ ఆందోళన వెల్లడి అవుతున్నది.

కవిత్వం గురించిన ఒక మీమాంస తలెత్తింది. అకవిత్వం కవిత్వవేషంతో వందిమాగడులతో కోలాహలంతో కవితారంగం మీద తాండవం చేయడం ఆరంభించింది. కుటుంబరావు వంటివాళ్ళు ఉద్యమాలవల్ల మంచి కవిత్వం రావడంలేదని బాధపడటం ఆరిగింది. (కవిత్వంలో నిశ్శబ్దం - వ్యాస సంపుటి - ఆస్మాయిల్ 1986, పే. 75).

ఈ సందర్భంలో చెల్పేయ నారాయణరావు కవిత్వాన్ని ఆనంద కవిత్వం అనీ, చైతన్య కవిత్వమని రెండు విభాగాలు చేశాడు:

—ఆనందం అలౌకికమైనది. చెతస్యం భౌతికమైనది.

—సమాజం నుంచి శ్రోతల్ని విడదీసివారి మనస్సు చుట్టూ ఒక సౌఖ్య వరణాన్ని కల్పిస్తుంది ఆనంద కవిత్వం. సమాజ వ్యవస్థపట్ల జాగృతి కల్పించి అందులో భాగస్వామిగా వ్యక్తిని చైతన్యవంతుణ్ణి చేస్తుంది చైతన్య కవిత్వం. ఆనంద కవిత్వంలో జగత్తు విధి ప్రేరితమైన ప్రత్యామ్నాయ రహితమైన ఏకైక మార్గంలో నడుస్తుంది. చైతన్యకవిత్వంలో జగత్తు స్వయం నియతమైన పరిణామాత్మకమైన మార్గంలో నడుస్తుంది. ఆనంద కవిత్వంలో పాఠకుడు కేవల భోక్త. చైతన్యకవిత్వపు జగత్తులో పాఠకుడు భాగస్వామి. పాక్షికకర్త. ఆనంద కవిత్వపు ఫలం విగళిత వేద్యాంతర విషయత్వం. చైతన్య కవిత్వపు ఫలం క్రియాశీలత; జాగృతి; ఆనంద కవిత్వం బాహ్య పరిస్థితులకు నప్పేలా వ్యక్తి ఆవేశాల్ని ములుస్తుంది. చైతన్యకవిత్వం బాహ్య పరిస్థితులను మార్చేలా వ్యక్తి అంతరంగాన్ని పిలుస్తుంది. ఆనంద కవిత్వం సుఖదాయకం. యధాస్థితి రక్షకం. చైతన్య కవిత్వం శక్తిదాయకం. ఆందోళన కారకం విప్లవాత్మకం - (తెలుగులో కవితా విప్లవాల స్వరూపం - పే. 178, 1978).

ఈ విభజన జాగ్రత్తగా గమనించితే రచయిత మెలకువతో ప్రాచీన భారతీయ కవిత్వాన్ని సాహిత్యాన్ని తన దృష్టిలో పరిశీలించి దాని లక్షణాలను నిర్దేశించి దానికి దిరుద్దమైన లక్షణాలను ఈనాటి ప్రగతివాద కవిత్వంలో ఉన్నాయని చెప్పటం ఉద్దేశించినట్లు తెలియవస్తుంది.

చైతన్య కవిత్యం మార్క్సియవాద కవిత్యమైతే తదితరమైన దంతా ఆనంద కవిత్యం కావాలి. ఈనాటి మార్క్సిజానికి చెందని ఆధునిక కవిత్యమంతా పైన పేర్కొన్న విధి ప్రేరితమనే సిద్ధాంతాన్ని యథాస్థితి రక్షణనూ, కేవల సుఖావరణతో తృప్తిపడే లక్షణమూ కలిగి వుంటుందనుకోవడం సత్యదృష్టి కాదు. భారతీయ తత్త్వ శాస్త్రం ఎప్పుడూ మానవుని ఓర్విత్యాన్ని, సృష్టి పరిణామ శీలాన్ని తిరస్కరించలేదు. ఈ పరిణామం పురోగమనం జీవుని సజాగ్రత్తపృత్తి మీద ఆధారపడి ఉంటుంది. 'తస్మాదుత్తిష్ట కౌంతేయ' అని గీత చెప్పినా - 'ఉత్తిష్ట జాగ్రత ప్రాప్యవరాన్ని బోధత' అని ఉపనిషత్తు చెప్పినా మానవుని ఓర్వ శీలుణ్ణి చేసింది.

భారతీయ దృష్టధంలో సాహిత్యం ఎప్పుడూ వ్యక్తి కర్తవ్యాన్ని గురించిన జాగ్రత్తను సంస్కార రూపంలో అందించే సాధనం మాత్రమే. రస సిద్ధాంతం - విశ్వ జనీన మానవీయ చైతన్యంలోకి వ్యక్తిని ప్రవేశ పెట్టి - అతని సంస్కార పరిధిని విస్తృతం చేస్తున్నది. ఈ 'మెటమార్ఫసిస్' మనకు తెలియకుండానే కావ్యం నిర్వర్తిస్తున్నది. అందువల్లనే ప్రభుసమ్మిత, మిత్రసమ్మితాలైన సారస్వతాలకంటే - కాంతాసమ్మితమైన సాహిత్యం శివేతరక్షతికి ఎక్కువగా దోహదం చేసింది. అయితే సమాజంలోని పరిస్థితులు మారినప్పుడు తాత్కాలిక సన్నివేశాలలో సారస్వతాలైన సాహిత్య ప్రమాణాలను మనం అందుకోలేక పోవవచ్చును. 'విష్ణు సన్నిభుండు విశ్వజనీనమై పరగుచుండ జేసె భారతంబు' అన్నప్పుడు అంతటి ఇతిహాసాన్ని నిర్వహించిన వ్యాసుని చైతన్యం సర్వసమా జాన్ని వ్యాపించి తనదిగా చేసుకోవడం వల్లనే అతడు విష్ణుసన్నిభు డయినాడు.

మొత్తంమీద ఈ శతాబ్దంలో తెలుగు సాహిత్యం - ముఖ్యంగా కవిత్యం యొక్క ప్రధాన ధోరణి పునరుజ్జీవనోద్యమం మార్గంగా - కాలానిక వాద, నవ్య సంప్రదాయ మార్గాలలో ప్రవర్తించింది. అప్పడప్పుడూ దీన్ని ఒరిపిడి పెడుతూ ప్రయోగవాద ప్రగతివాదాలు కొనసాగాయి. అయితే దీన్ని ఒక అంచనా వేసి చూస్తే ఎక్కడా మూలచ్ఛేదం కాలేదని ప్రధాన ధోరణి జాతీయ చైతన్యం పాదుల్లోంచి విశ్వజనీన ఫణితిలో విభిన్నదిశలకు కొమ్మలు కొమ్మలుగా కొన సాగిందని పేర్కొనవచ్చును.

ఉపయోగపడ్డ గ్రంథాలు :

ఆరుద్ర	ప్రజాకళయా - ప్రగతివాదులూ, మద్రాసు (1985).
కృష్ణశాస్త్రి, దేవులపల్లి, వేంకట	పాతిక సంవత్సరాల తెలుగు కవిత్వం (వ్యాసం), భారతి; జనవరి (1949).
కె. కె. రంగనాథాచార్యులు (సంపా)	ఆధునిక తెలుగు సాహిత్యంలో విభిన్న ధోరణులు, ప్రైడరాబాద్ (1982)
సుబ్రహ్మణ్యం, జి. వి. (సంపా)	సమాలోచనం, ప్రైడరాబాద్ (1980).
సుప్రసన్నాచార్యులు, కోవెల	సాహిత్య వివేచన, వరంగల్ (1971).
సోమసుందర్	కవిత్వం కాలాతీత కాంతిరేఖ, పితాపురం (1984).
నారాయణరావు, వెల్చేరు	తెలుగులో కవితా విప్లవాల స్వరూపం, విజయవాడ, (1978).
ఇస్మాయిల్	కవిత్వంలో నిశ్శబ్దం, కాకినాడ (1987).

నవీన ప్రబంధములు

వడలి మందేశ్వరరావు

ఆ మధ్య విశ్వనాథకు జ్ఞాన పీఠ బహుమతి లభించినప్పుడు, ఎవరో పాత్రికేయుడులా ఉండి, ఒక ప్రశ్న వేశాడు: “మీ రామాయణ కల్పపృష్ఠానికి ఈ పురస్కారం లభించడంవల్ల మళ్ళీ పద్యం బలాన్ని పుంజుకుంటుందనుకుంటున్నారా?” అని. అంటే ఈ ప్రశ్నకు వెనుకనున్న అనుమానం ఛందోబద్ధమైన పద్యం చచ్చిపోయిందనీ అది మళ్ళీ, బ్రతికే లవకాశమున్నదా? అనీ అర్థం వస్తోంది.

కాని ‘రాణా ప్రతాపసింహ చరిత్ర’ నుంచి ‘పోత చరిత్రము’ వరకూ, ‘ఆంధ్ర పురాణము’ నుంచి ‘వందేమాతరం’ వరకూ వచ్చిన కావ్యాలనూ; హేమమాలిని, ‘కుమార భారతి’ వంటి కృతులను చూచినప్పుడు, పద్యం కాని, పద్య కావ్యం కాని, సాహిత్య ప్రపంచం నుంచి అంతరించినట్టు కనబడదు. ఈ కావ్యాలకు షెళ్లన పెద్ద పండిట్లు ఫేయకపోయినా, వీనిమీద వచ్చిన ఆలోచన లేవీ మరీ పరిమితంగా లేవు.

ఈ శతాబ్దం తొలి అర్థశతాబ్దంలో సాహిత్య ప్రక్రియలలో కొట్టవచ్చినట్టు కొన్ని మార్పులు కనబడతాయి. సంప్రదాయ కవిత్వానికి భిన్నంగా కాలానికి ద్యమం ఒకటిన్నర రెండు దశాబ్దాలపాటు దేశాన్ని ఊపివేసింది. ఆ మీద వచ్చిన ధోరణులలో పాశ్చాత్య ప్రభావం మరింత ప్రస్ఫుటమై ఛందస్సు నుండి పద్యం విడివడింది. సాహిత్యానికి సమకాలీన సామాజిక ప్రయోజనాన్ని ఆశించిన అభ్యుదయ ప్రస్థానం దేశాన్ని మరి ఒకటిన్నర దశాబ్దాలు పాలించింది. ఆ మీద వచ్చిన ధోరణులలో కొన్ని విప్లవ పంథాను ఆశ్రయించి ఉన్నాయి; కొందరు ప్రతీక పంథాను గౌరవించారు.

ఇన్ని ధోరణుల మధ్య నుంచి దారిచేసుకుంటూ, ఎవ్వరినీ కాదనకుండా, ఎవరి మీదా ధ్వజమెత్తకుండా, నవీన ప్రబంధ* మొకదారి నేర్పరచుకొన్నది. ఈ దారి నేర్పరచుకొనేటప్పుడు తనది ఫలానా పంథా అని మరీ గరువంగా ఏమీ ప్రకటించుకోలేదు. శ్రీ వానమానులై అభ్యుదయ కవులను కూడ స్తుతియించిన వాడే కాని, ఎవ్వరినీ విరసమైన మాట నొక్కదానినీ అనలేదు. 'వందేమాతరం' కవి ఆధునిక కవిత్య ధోరణులపట్ల సానుభూతి కలవాడే. 'కీర్తి తోరణం' కృతికర్తకు అటు భావకవులతోనూ, ఇటు అభ్యుదయ కవులతోనూ గాఢమైన పరిచయం ఉంది. కాగా ఈ కవులు కేవలం చంధోబద్ధపు రాతికట్టడాల్లో కూర్చుని, లోకం వెలుతురును విమర్శించినవారు కారు. ఆనాటి సాహిత్య వాతావరణాన్ని అవగతం చేసుకొని కూడా, తమ కావ్యాలకు తత్క్షణ కీర్తి రాదని తెలిసికూడా, ఒక ఆత్మవిశ్వాసంతో, ధైర్యంతో ఈ కావ్య నిర్మాణానికి సంసిద్ధమైనారు.

సమకాలీన ప్రభావం

ఎంతస్థూలంగా చూసినా ఇవి ప్రబంధాలేకాని, దేనుకటి ప్రబంధాలు కావు. వీట్లన్నింటా సమకాలీన ప్రభావం కనబడుతుంది. 'ఆంధ్రపురాణం' కర్త నూనూగు మీసాల ప్రాయంలో ఆంధ్రోద్యమం పట్ల ఎంతో మక్కువచూపి, ఆంధ్రపత్రికను నడిపినవాడు. 'వందేమాతరం' కవి స్వయంగా స్వారంభోద్యమంలో పాల్గొన్న వాడు. అది రాజుకొని ప్రజాఉద్యమం ఎలా అయిందో కన్నులార చూసిన కవి. 'కీర్తితోరణం' కవి కావ్యాన్ని ప్రారంభిస్తూ, క్షమార్పణలా కనబడని ఒక సంజాయిషీని ఇచ్చాడు.

“తాతల నేతి ముఠి నెఱతావి పసందు పొగడ్తలందు నా
జాతిని మత్తుగొల్పి చిగజార్చ దలంపను గాని- తొంటి శా

ఇందులో పరిశీలించబడిన నవీన ప్రబంధాలు: శ్రీ మధునాపంతుల సత్యనారాయణశాస్త్రిగారి 'ఆంధ్ర పురాణము', శ్రీ వానమామలై వరదా చార్యులవారి 'పోతన చరిత్రము', శ్రీ ముడిగొండ వీరభద్రమూర్తిగారి 'వందేమాతరం', శ్రీ ఇంద్రగంటి హనుమచ్ఛాస్త్రిగారి 'కీర్తితోరణము'.

ర్యాతిశయమ్ము సంస్కృతి నరమ్ములలో ప్రవహింప బాడెదన్

గీతులు గట్టి ఆంధ్రసిత కీర్తికి తోరణమాల లల్లుచున్."

వెనుకటి కాలంలో కూడాకాని పోవాలని కాదట కవి ధ్యేయం- పరిరక్షించవలసిన సంప్రదాయాన్ని, సంస్కృతిని, అభిజ్ఞతతో, గొప్ప ఆవేశంతో, పోరాడుతూ నిలుపుకోవాలనే కవి ఆకాంక్ష.

'పిరదాసి' మంచి రసవత్తరంగా వ్రాసిన చిన్న కథాకావ్యం. కాని పోతన మన కవి. అందులో వానమామలై వారి ఊరికి మరీ సన్నిహితుడు. అదీ గాక అభ్యుదయ కపిత్వ ధోరణి వచ్చాక, రాజుల కెదురు తిరిగిన వాడని అభ్యుదయ కవులకు పోతనపట్ల ప్రత్యేకమైన అభిమానం. అందుచేత అభ్యుదయ కవి త్వపు గాలులు పీచే కాలంలో పోతన చరిత్ర కొందరు కవులకు ఘాతైన కథా వస్తువుగానూ, మరికొందరికి స్వాదువైన ఇతివృత్తంగానూ గోచరించడం సహజం. వానమామలై వారి పోతన ప్రతికూల శత్రు ప్రాబల్యాన్ని ఎరిగికూడా దానికి తలవంచని ధీరుడు. తాను నమ్మిన సిద్ధాంతాన్ని ఎవ్విధంగానూ కలుషితం చేయడానికి ఆంగీకరించని ఉద్ధతుడుకాని ధీరుడు.

ఇతివృత్తం

అలంకారికుల దృష్టిలో నుంచి చూస్తే ఈ నాల్గు ప్రబంధాలలోని ఇతి వృత్తమూ ప్రసిద్ధమైనదే. అయితే వెనుకటి కావ్యాలలోని ఇతివృత్తాలకూ ఈ నవీన ప్రబంధాలలోని ఇతివృత్తాలకు ఒక తేడా ఉంది. వీటన్నిటా వస్తువు చరిత్రనో, జీవిత చరిత్రనో ఆశ్రయించి ఉన్నది.

'పోతన చరిత్ర' కొక పురాణ గౌరవా స్థియ సంకల్పించి, కవి ఈ చరిత్రను శౌసకాచి మహర్షులకు సూతుడు చెప్పాడని అన్నాడు. 'తారాశశాంక' కథను కూడా శౌసకాచి మహర్షులకు సూతుడు చెప్పినట్లు వ్రాసాడా ప్రబంధకవి. అంతకన్న నిజంగా 'పోతన చరిత్ర'ను సూతుని చేత చెప్పించడంలోనే ఎక్కువ బాధిత్యముంది. అంతతో ఊరుకోక పోతన చరిత్రకు భూమికగా లోకాంతరాలలో కొంత కథ జరిగినట్లు కవి చెప్పతూ, సింగభూపాలుడూ, శ్రీనాథుడూ, చిదానందుడూ, భోగిసీ-అందరూ వివిధ దేవతల అంశలతో పుడతారని అన్నాడు. ఈ ఎత్తుగడ వల్ల కవి సాధించిన ప్రయోజనం లేకపోలేదు.

పోతన చారిత్రక పురుషుడే; కవే, కాని ఆయనను వట్టి పది అనీ, భాగవతాన్ని నరాంకితం చేయ నొల్లని కవి అనీ అనుకుంటే ప్రజకు తృప్తి లేదు. ఆయన చుట్టూ ఎన్నో కథలను పెంచుకుండి, రాముడు కృతిపతిత్వాన్ని అర్థించడం, కర్ణాటకరాట కీచకులకు కావ్యాన్ని అమ్మనని వాగ్దేవికి వాగ్దానం చేయడం, 'సిరికిం జెప్పడు' పద్యం చుట్టూ అల్లుకున్న కథ, ఎద్దులు లేకనే నాగలి పొలాన్ని దున్నడం- ఇవన్నీ ప్రజకు పోతనపట్ల గల అభిమానాన్ని ప్రకటిస్తాయి కాని, ఘాస్తవాన్ని యధాతథంగా ప్రతిబింబించవు. అయితే పది వీనిని ఉపయోగించుకొని నాయకునికి ఉత్కర్ష కల్పించటానికి ఎక్కువ అవకాశం ఉంది. వీని నుపయోగించుకోవడానికి ప్రాతిపదికను కల్పించడానికి, కథకు పురాణాని కున్న గౌరవాన్ని కల్గించటానికి, సూతుని ప్రసక్తి, ఇంద్రాని దేవతల ప్రసక్తి, తీసికొని రాబడింది. కాగా పుక్కిటిపురాణంగా భావింపబడే సంఘటన అన్నింటికి కవి ఒక అతిలోక భూమికను కల్పించాడు.

ఇక 'వందేమాతరం' నేలమీద నిండ్రొక్కుకుని ఉన్న చరిత్ర. 'పోతన చరిత్రము' దానికి చాల దవ్వన ఇంకోపైపున ఉన్నది. మొదటి దానిలో వాస్తవికత, యదార్థ కథనం కనబడుతుంది. రెండో దానిలో పుక్కిటి పురాణానికి కావ్యత్వాన్ని కల్పించడానికి కవి సంకల్పించాడు. అందుచేత 'వందేమాతరం'లో కావ్యత్వం కన్న పరాయి పాలనను ప్రతిఘటించాలన్న ప్రేరణతో కూడిన ఉత్సాహం ప్రాముఖ్యం వహిస్తుంది. ఈ ఆవేశాన్ని అందుకున్న కార్యశూరుల జీవితంలోని సంఘటనలు, సన్నివేశాలు, వారి ఉద్యోధల మనలను ఉత్తేజపరుస్తాయి. 'పోతన చరిత్ర'లో భాగవతరవి పోతన ప్రజలమీద అంత ప్రభావాన్ని సెరపగల్గడానికి ఊహకందని కారణాలకు కవి కావ్యత్వాన్ని కల్పించాడు. దీనికి ప్రాథమికంగా ఉన్న కల్పన తర్వాతి కథకు మనలను సన్నద్ధులను చేస్తోంది. 'వందేమాతరం' లోని కథనాన్ని చరిత్రలో అనుసంధిత మవుతుందో లేదో మనం చూసుకోవచ్చు; 'పోతన చరిత్ర'ను అలా చూసుకోనససరం లేదనీ, వీలు లేదనీ, ఈ కల్పన హెచ్చరిస్తోంది. నీ కున్న సందేహాలనూ, ప్రశ్నలనూ తుడిచిపెట్టి 'పోతన చరిత్ర'ను సమీపించాలి. నీ కున్న చారిత్రక జ్ఞాన సంపత్తి సంతనూ ఉపయోగించుకుంటేనే 'వందేమాతరం' అర్థమవుతుంది.

ఈ రెండింటికీ మధ్యగా ఉన్నది 'ఆంధ్ర పురాణం'. ఇందులో చరిత్రా ఉంది, పురాణమూ (myth) ఉంది.

పుర్వోద్ధ ప్రభువుల చరిత్ర పురాణంపబడింది కనుక ఇది 'ఆంధ్ర పురాణ' మైంది. అయితే ఆ చరిత్ర 'అటమఱుగు మేలి ముసుగులో' అందగిస్తూ, కొంత విస్పృష్టం గానూ, కొంత అస్పృష్టం గానూ ఉంది. చారిత్రక పరిశోధకుడు చరిత్రను సాక్ష్యాధారంతో సవివరంగా మనకు అందజేస్తాడు. అనుశ్రుతంగా ఏనవచ్చే కథలలోనూ, పుక్కిటి పురాణాల్లోనూ, కావ్య పీఠికలలోనూ, శాసనాల లోనూ ఉన్న అంశాలను జల్లెడ పడతాడు. ఆయన దృష్టి, 'ఇది అందమైనదా, ఇది బెదిరిత్యాన్ని పోషిస్తుందా, ఇది హృదయాన్ని స్పందింప చేస్తున్నదా', అని కాదు. ఇది ఇలా జరిగిందా, లేదా అన్నదే అతనికి కావలసింది. ఇలా జరగ దానికి హేతువు నిర్ణయద్వంగా తెలుస్తే, దానిని మనముందు ఉంచుతాడు; లేకపోతే తన ఊహ ఇట్టిదని, సాధ్యమైనంతవరకు నిష్పక్షపాత వైఖరితో పరిశీలిస్తాడు.

కవికి చరిత్ర కావలసిందే. కాని చరిత్రకారుడు పుక్కిటి పురాణమని నమ్మిన దానినుంచి ఎంతో కావ్య సామగ్రిని కవి కొల్లకొట్టుతాడు. పురాణాలలో కనపడే శునశ్శేపుని కథకు అర్థమిది అయి ఉంటుందంటాడు చరిత్రకారుడు. మధునాపంతులవారు ఆ కథను కథగానే తీసికొని; శునశ్శేపునిలో తొలిగా జాలిన, జొదర్యాన్ని, ఆ మీద అతని భయాన్ని, ఆవేదననీ కవిగా చూడగల్గారు. ఇది చరిత్రగా యదార్థమూ అన్న ప్రశ్న 'ఆంధ్రపురాణ' కవికి అక్కరలేదు. ఇట్టి సన్నివేశంలో మానవ హృదయ స్పందన ఇట్టిదిగా ఉంటుందా? ఉండదా? అన్నదే ముఖ్యమైనది. దాని నాశ్రయించే ఆయన కథనం సత్యమైనదా, కాదా లని సహృదయుడు నిర్ణయించుకొంటాడు. చరిత్రకారునికి విజయ రాఘవ నాయ కుడు నిరతాన్నదానం చేసే ఉదార స్వభావం కలవాడు మాత్రమే. కాని, కవికి శ్రీరంగనాథదేవి ముంగర మాయమవడం ఎంతో అవసరమైన కథ. దానిలో నుంచి కవి ఎంతో నాటకీయతను సాధించాడు; ప్రభువు దైవభక్తిని క్రుదర్శించ గల్గాడు. అన్నదానం ఫలప్రద మవడానికి శ్రీరంగధామేశ్వరి నామకథాజుకు బాసటగా నిలిచిందని నిరూపించడానికి సంఘటన కవికి ఎంతో ఉపయోగపడింది.

'ఆంధ్రపురాణం' అందగించడానికి ఇలా అనువైన ఘట్టాలు ఎన్నో ఉన్నాయి. (అన్నింటినీ కవి ఇలా ఉపయోగించుకోగల్గితే అనుకోను కాని

కవికి చిక్కు గల్గిన తావులన్నీ చరిత్ర మరీ విస్పష్టంగా ఉన్న తావులే. అక్కడ కవి సంయమాన్ని వహించి ఉన్నదున్నట్టుగా ప్రవచించాడు. 'ఆంధ్రపురాణం' చదువుతే ఆంధ్రుల చరిత్ర పట్ల అవగాహన ఏర్పడుతుంది. చరిత్రలో గజిబిజిగా ఉన్న ఘట్టాలు ఇక్కడ విశదంగా ఉన్నాయి. కాని, 'వందేమాతరం' చదివిన వానికి స్వాతంత్ర్యోద్యమ చరిత్ర తెలియడం కన్న, స్వాతంత్ర్యోద్యమ చరిత్ర తెలిసినవానికి 'వందేమాతరం' పట్ల మంచి అవగాహన కలుగుతుంది.

ఇక 'కిర్తితోరణం' కాకతీయ యుగానికి సంబంధించిన కావ్యం-నిజానికి ఖండకావ్యాల సంపుటి. శౌర్యంలోనూ, శిల్పంలోనూ, సంగీత సాహిత్యాలలోనూ కాకతీయ యుగం ఆంధ్ర చరిత్రలో ఒక స్వర్ణయుగం. అందుకే ఈ భూమి ఖండంలో కాస్త కాలుమోపితే చాలు, శరీరం పుల్కరిస్తుందంటాడు కవి. ఈ తెలంగాణములోని రాయి రప్పయును మనసిచ్చి మాటాడుతాయట! "ఒక గాలి పాయ నూరక పల్కరింపుము వినిపించు నేదొ కమ్మని గళమ్ము!" ఇలా ఆవేశం లోనూ, గొంతులోనూ, ఈ కవి మీద కాల্পనిక యుగ ప్రభావం స్పష్టంగా కనబడుతుంది. అంటే 'కిర్తితోరణం'లోని వస్తుకిరణం భావకవిత్యపు కటకంలో నుంచి మరోజ్జుమైన వివర్తనాన్ని పొంది ఇంద్రధనుస్సురంగుల నీనుతోంది. "ఓరుగంటి భాగ్యాలయమందు నీలితెర" యాడగా, "కాకతీయ కథ వ్రాయదలంచు కళింద్రు కంటిలో రాలెను బాష్పధారలు పరంపరగా, కరుణార్ద్ర ముగ్ధముల్!" అంటే 'ఆంధ్రపురాణం' కర్తలా వస్తువునుంచి దూరంగా, సాక్షి మాత్రునిగా ఉండి, ఇంద్రగంటివారు కావ్యాన్ని నిర్వహించారు. 'హంపిక్షేత్ర' కవికి శిలలు ద్రవించి ఏడ్చినట్టు కనబడగా, ఇక్కడ కవే ఆ ఆవేశానికి లోనయ్యాడు. ఇది కాల্পనిక కవులకు నైజమయిపోగా, ఇతిహాస కవులలో బలహీనతే అవుతుంది.

శిల్పసమీక్ష

'కిర్తితోరణం' లోని ప్రతీ ఖండాన్నీ ఒక స్వయం సంపూర్ణమైన శిల్పంగా మలచాలని కవి ఆశయంలా కనబడుతుంది. 'ఈశ్వర సంకల్పము' లో ప్రారంభమునుంచి ముగింపు వరకూ విభిన్న అంశాలు చక్కగా అమరాయి. ఖండారంభములో ప్రతాపరుద్రుని భోగము దుర్నిరీక్ష్యంగా వర్ణించినా ఆయన భోగ మెట్టిదని? "హంసతూలపులం బానుపు జేరి మృగము నృపాలుడు శక్రసహస్ర భోగియై!" ఆ మీద కృతీస్వీకారానికి ముగ్ధుడైనా

చల చోళ పాండ్య విజయ ప్రాప్తాంధ్ర సర్వంసహా శ్రీ నేతృత్వము కంటె నీ కృతి యెలరెన్ మాకు శశ్వత్ప్రధన్!" అని అంటాడు. అప్పుడే "మాచల్దేవి గొంతెత్తి సంగీతాలాపన కిన్నరుల్" మురిసేటట్టుగా పాడి, కాకతినాథు డెందమును మెప్పించింది. ఇంతకంటె ఏ దేశానికైనా, ఏ ప్రభువుకైనా అదృష్టం ఏముంటుంది అని శ్రోత అనుకున్నంతలో, "ప్రౌఢువారె నంత!" అంటాడు కవి. అది వెన్నెల రాత్రిగా కించిత్తు సేపు తోచినా, "నమానరాత్రి పొంచున్నది!" తురుష్కుల దండయాత్రలు ప్రారంభమయాయి. నలువంకల నుంచి దుర్విధి ముసురుకొని వచ్చి, మున్నూరేండ్ల కాకతి పతులపాలన అంతమైంది. కాకతీయ సామ్రాజ్యపు టదృష్టాన్ని రేఖాచిత్రంగా చూస్తే, అది క్రమక్రమంగా నింగి కెగబ్రాకి, హఠాత్తుగా, అవ్యవధిలో నేలకొరిగిపోయింది.

తర్వాతి ఖండం 'చీకటి వెలుగులు' మంచి ఆవేశంతో వ్రాసిన ఖండం. తొలిభాగంలో కాకతీయ సామ్రాజ్య పతనానంతరం తెలుగునాట నాటి ప్రజల దుస్థితికి కవి వణకిపోయాడు. ఆమీద రాజుకున్న శౌర్యాగ్నిలో కవికి ఉత్సాహం కల్గింది. ఖండాంతంలో ప్రోలయ తమ్మునికి చేసిన ఆదేశం-ఉపదేశం-తో ఈ ఖండం మంచి ముగింపుకు రావడంతో మనకూ ఊరట కల్గుతుంది.

'ఈశ్వర సంకల్పము'ను నిర్వహించిన తీరు సాహిత్య దృష్టినుంచి చూడగా, అంతటి సామ్రాజ్యపు పతనానికి కేవలము కాలమే కారణమనిపిస్తుంది. కాలపురుషుని వల్ల మహా సామ్రాజ్యాలకే విధి వక్రీకరిస్తే, సామాన్య మానవుని స్థితి ఎట్టిదిగా ఉంటుందో అన్న బెంగ కలుగుతుంది. 'చీకటి వెలుగు'లలో పురుష కారం వల్ల చితికిపోయిన అదృష్టాన్ని కొంతలో కొంతయినా పునరుద్ధరించుకో వచ్చునన్న ఆశ కలుగుతుంది. తన పతనానికి కారణం విధి అనీ, బాగుపడడానికి కారణం పురుషకారమనీ సమ్మతం మానవుని బలహీనత. ఇట్టి బలహీనతకు లోనుగాకుండా, విజయాన్ని సాధించడ మెలాగో 'తిరిగి యెగిరిన తెలుగు జెండా!' నిరూపిస్తోంది.

ఆంధ్రపురాణం లో ఆంధ్ర సామ్రాజ్యాల చరిత్ర, చాలవరకు సాహిత్య చరిత్ర సమాంతరంగా నడిచాయి. ఏదయినా, చరిత్రకనుక సంఘటనలను ఓక సరళరేఖలో వరుసగా కూర్చడం తప్పని సరి అయింది, కథనంలో వీట్లన్నింటినీ

బంధించిన శిల్పం ఏమయినా ఉంటే దానిలోనుంచి కథ పుడుతుంది. కాని, అట్టి శిల్పం ఇక్కడా, 'వందేమాతరం' లోనూ తక్కువ. ఉదాహరణకు 'ఆంధ్ర పురాణం'లోని 'చాళుక్య పర్వం'లో వస్తువు మరీ పల్పపడింది. భారత రచనకు రాజు నన్నయను ప్రోత్సహించడం; నన్నయ రచన మధ్యలో ఆగిపోవడం పెద్ద ఇతివృత్త మవదు. ఆ లోపంవల్లనే ఇది కథగా రాణించలేదు. అందుచేత కవి సంఘటనలలోనే, స్వల్పమైన పరిధిలోనే, శిల్పాన్ని ప్రదర్శింప బూనుకోవాలి. ఉదాహరణకు ప్రౌఢదేవరాయల ముత్యాలశాలలో కవిసారస్వభౌముని కనకాభిషేకం ఆంధ్ర సాహిత్య చరిత్రలో మహోజ్వల ఘట్టం. దీనిని కవి సుమారు ఏబదిగద్య పద్యాలలో నిర్వహించాడు. కథకు అవసరమైనంతవరకు పాత్రల రూపురేఖల్ని చిత్తాడు. సమస్తశాస్త్రజ్ఞులకు, తత్త్వ రహస్య విదులకు, ఆలవాలమైన ముత్యాలశాల నేలే రాజరత్నము, ప్రౌఢ దేవరాయలు, పక్షపాతాన్నిరగని సారగుణజ్ఞుడు. అక్కడ ఉన్నవాడు గౌడ డిండిమభట్టు.

“అతివాక్ప్రౌఢుఁడు గౌడ డిండిముఁడు వాక్యార్థంబుఁ గావింప యు
ద్యతుఁడైనప్పుడు మా క్తి కాలయ సభాద్వాః ప్రాంత మందున్న యు
న్నత మౌ థక్క యొకండు మ్రోగును; నితాంతం బైన యా మ్రోతతో
క్రతు గల్పున్; శితి కంఠ తాండవ సదస్సున్ నిల్పు రాట్సిన్నిధిన్.”

-ఆంధ్ర: విద్యానగర: 124.

అట్టి గౌడ డిండిమ భట్టు పేరు దేశానికంతా ప్రాకింది—ఆనడంలో అందం లేదు; అది “త్రాచు వలెఁ గొండపిటి పొంతలకుఁ బ్రాకె” నట! అక్కడ శ్రీనాథుడున్నాడు. అతనికి ఈ ‘త్రాచు’ కంటికి ఆనలేదు; ఆయనకు “ముత్యాలశాల నోలరాడిన మలయవాయువులు సోకె” నట! ఇక్కడ నుండి ప్రౌఢరాయల కొలువులో జరిగిన శాస్త్రార్థచర్చ వరకూ మధునాపంతులవారి రచన మనోజ్ఞంగా ఉదాత్తంగా ఉన్నది. డిండిముడు వృద్ధు; శ్రీనాథుడు వయసులోనివాడు. శ్రీనాథుడు “స్వీయపక్షంబు శ్లోకానికమ్మున నాశుభంగి బమలీయం బోవఁగా, డిండి ముఁడా నేర్పిన్ మది మెచ్చి, నొచ్చుకొనె!” శ్రీనాథ డిండిముల వాదాలకు తీర్పరి చంద్రభూష క్రియాశక్తి మహోపాధ్యాయులు. ఆయనను మధునాపంతుల వారెంతో హుందాగా తీర్చారు. శ్రీనాథుడు కనకాభిషేకానికి ముత్యాలశాలకు గరువంగా వస్తూండగా

“మేలి. ముత్యాలశాల యన్ పాలకడలి

నురలి వచ్చిన పుత్తడి సిరులు మోసి

యితఁడు శ్రీనాథుఁ డగును బో యింక సనుచు

వేసికొనె డిండిముఁడు మెల్ల వినపుగుటక.” -ఆంధ్ర: విద్యా: 164.

పాలకడలితో పాటు పుత్తడి సిరుల, వినపుగుటకల ప్రస్తావన తేవడంలోని బైబిలికం గమనింపదగ్గది.

“జాదులు ప్రసాదములు గాఁగ స్వర్ణకుసుమ

వినరముఁ బరిగ్రహించిన విబుధవరుల

ప్రమద బాష్పాంబువుల మెత్తఁబాటెనేమొ

యుక్కుసెడి పల్కొదిఁక లోహఢక్క యెపుడు.”

-ఆంధ్ర: విద్యా: 176.

అన్న ముగింపులోని ప్రమద బాష్పాంబువులతో, అటు అస్తమించిన వృద్ధుడిండి ముని కీర్తికి జాలి కూడా కనబడుతుంది.

గమనించవలసింది ఇక్కడ కథ శిల్పసుందరంగా ఉన్నట్లు మనకు భ్రమ కలుగుతున్నా, నిజానికి ఇక్కడ కనబడేది బైబిలికం ఎక్కువ, శిల్పం తక్కువ. పాత్రలకు రూపు కల్పించడం ఎక్కువ; పాత్రల అంతస్సులను శోధించడం చాల పరిమితంగా ఉంది. ఈ కథనానికి మధునాపంతుల వారికి బాసటగా నిలిచింది ఆయన కవితాశక్తి. బైబిలికంతో కూడిన కవితాశక్తి వల్ల ఇక్కడా, ఇతరత్రా శ్రీ శాస్త్రిగారి ‘ఆంధ్ర పురాణం’ స్వాదువైన కావ్యమవుతోంది.

‘పోతనచరిత్రము’లో వానమామలై వా రొకచోట-

“శిల్పి యులిదెబ్బతోడ శాసించబడిన

యీ మహితల స్వర్గ మహీన కళల

జన్మ మృత్యు జరామయ ఔమములను

బ్రహ్మ సృష్టిలోఁ గల్గు లోపములఁ దీర్చె.”* -పోతన: 8-244

~~~~~  
అథలు ఈ సీస పద్యాన్నంతనీ ఉదాహరించాలి. ఇది Keats “Ode on a Grecian Urn”లోని రెండో పద్యానికి వ్యాఖ్యానప్రాయమైనది.

అంటారు. ఈ కావ్యంలో కవి చేసిన పనికూడా ఇదే. పుక్కిటి పురాణాలలోని లోపాలనూ, అనౌచిత్యాన్నీ ఎంతో నేర్పరితనంగా వానమామలై వారు సరిదిద్దారు. కథలో కూర్చబడిన ఏ సన్నివేశమూ దేని కది మిగత కథతో సంబంధం లేకుండా వ్రేలాడబడి ఉండలేదు. దేవభాషలో వ్రాయబడిన భాగవతం వంటిది మరో భాషలో రచింపగా దానికి ఆదరం లభిస్తే, అట్టి బాసకు సూర్యుడు జన్మలకు దాసుడనవుతానని ఇంద్రుని శపథం. దానిని మరచిపోకుండా తెనుగు భాషకు సింగ భూషాబుడు, కృష్ణరాయలు, రఘునాథరాయలు చేసిన ఊడిగాన్ని కవి మనకు చివర జ్ఞప్తికి తెస్తాడు. ఏ చిన్న విషయాన్నీ కవి తర్వాతి కథలో అనుసంధించక ఊరుకోలేదు. పోతనను చంపాలనుకున్న కాపును పాముకాటు నుంచి పోతన రక్షించడం కథకు అవసరమైనదే అయింది. ఆయన కొడుకే కదా కృతి నపహరింపదలచిన సైనికుల నడ్డుకొన్నది! అలాగే ఆ పండులను తోలుకొనే యువతిని వెనుకటి కథలో పోతన అడుకున్నాడు. అంటే కథను కట్టడంలో పింగళి సూరనలా 'పోతన చరిత్ర' కవి కూడా ఎంతో శ్రద్ధ వహించాడన్న మాట! కవి చేసిన కల్పనలన్నీ ఇలా నిర్మాణ దక్షతను ప్రదర్శించేవే. కథనానికి కవితత్వపు బలంకోసం చేసిన వర్ణన లినిపిశచే చోట కూడా కవి అవధానం సడలలేదు, పూర్వాపరాలను కలుపుతూన్న ప్రయోజనం కనబడుతుంది. భోగినిది 'జంభారిపైఠాగినిసి యంబరము దిగి వచ్చు రంభా దలపించు రూపమ్ము!' ఇది వర్ణనే కాదు. ఆమె రంభాంశతో జన్మించిన దని మనకు జ్ఞప్తికి తేవడం.

## పాత్ర పోషణ

వరదాచార్యులవారు కథను నిర్మించడంలోనే గాక, పాత్రపోషణ విషయంలో కూడా బెచ్చిత్యాన్నిరిగిన కవి. శ్రీనాథుడూ, పోతనా సమకాలీనులూ, కారా? అన్న ప్రశ్న ఇక్కడ ప్రధానమైనది కాదు. ప్రజల నోట నలిగిన కథల్లోని శ్రీనాథునితో పోల్చుకుంటే, వానమామలై వారు శ్రీనాథుని పాత్ర నెంత చక్కగా టీచ్చారో అర్థమవుతుంది. శ్రీనాథుడు భోగి అన్న దాని నీయన కావనలేదు కాని, అది ఉదాత్తమైన ఘణితితో కనబడిన భోగం. శ్రీనాథుని సౌందర్య లాలసను కథి మరచిపోలేదు. అది హద్దుమీద లేదు. పుష్పలావికకు శ్రీనాథుడెలా కనబడ్డాడో గమనింపదగ్గది.

“కలనైన నగపడని హరి

తలవాకిట నిలిచి పిలిచి దర్శన మిడిన

లైలనాగ బొమ్మయై కని

కల నిజమైనట్లు ముదము”

—పోతన: 4-42

ను పొందిందట. శ్రీనాథుడు హరి అంశతో జన్మించాడన్న విషయాన్ని కవి మనకు జ్ఞప్తికి తేవడం అలా ఉండగా, ఇది శ్రీనాథుని పాత్ర కెంతో ఉదాత్తతను కల్పిస్తోంది. అలాగే సింగభూపాలునిలో కూడా మనం సహృదయుణ్ణి చూస్తాము కాని అతనిలో ఓక్షమైన రాచపగ కనపడదు.

ఈ కావ్యంలో ప్రతీచిన్న పాత్రనూ కవి ఎంతో సానుభూతితో చిత్రించాడు. శ్రీనాథుడు కూతురు శారదను పోతన ఇంటనే ఉంచాడు. ఆమెకు పోతన కొడుకు మల్లనతో చనువే. కాని, అతనితో తనకు పెండ్లి ముచ్చట్లు వినబడగానే, ఎక్కడ నుంచో తటాలున సిగ్గు పుట్టుకొనివచ్చింది. “తలెత్తి బావ యని వేమరు బిల్వదు!” తోట నుండి పూలు తెచ్చుకోవాలని అనుకొంటుంది, కాని “చనదు పొలఁతి తాను” లక్షితో “మీ యన్ననడిగి పూలు తెమ్మటంచుఁ జనుచు.”

(పోతన. 8-206, 207)

పోతన గురూపదేశాన్ని అనుసరించి పండ్రెండేండ్లు బ్రహ్మచర్య దీక్షను అవలంబించవలసి ఉంది. పదకొండేండ్లు గడచిపోయాయి. ఇంకొక్క యేడాది మిగిలి ఉండగా, భార్య నర్సమాంబ కాపురానికి వచ్చింది. అతనికి నాతిగల బ్రహ్మచర్యం తప్పలేదు. మరి ఆతని భార్యస్థితి కళాపూర్ణోదయంలోని సుగాత్రి స్థితిని జ్ఞప్తికి తెస్తుంది. అక్కడ పూర్వ కథ క్లుప్తంగా మంచి చదునుగా ఉంది. అక్కడ పూర్వభాగంలో అందమెక్కువ కాగా, ఇక్కడ పరభాగంలో (3-152 నుండి) కవి ప్రకాశింప చేసిన శృంగారం ముగ్ధమోహనంగా, పరమ సుకుమారంగా ఉంది.

కాని, పోతన శృంగారనాయకుడు కాడు. ఆయన ధీరశాంతుడే. ఈ పాత్రపట్ల వరదాదార్యులవారు చూపిన శ్రద్ధాభక్తులు అనన్య సామాన్యమైనవి. శ్రీనాథునితో సింగభూపాలుని చూడడానికి వచ్చిన పోతన “కర్మ మేనుకనె జ్ఞానమ్ము గ్రాలు కరణి” ఉన్నాడట! (4-83) పోతన వ్యాసుని అంశతో పుట్టా

దని చెప్పడంతో కవి తృప్తిపడక, ఆయన శాంత స్వభావంలోనే కాక, లోక జ్ఞతలో కూడ వ్యాసునంతటివాడు అనిపించాడు. కృతిని కర్ణాటరాజున కంఠిత మీయకపోవడం నిశ్చయమయ్యాక, ఆ రాజు వాహినీ పతులు, “అలా చేయకపోతే కృతికన్యను మా రాజు రాక్షసమున గ్రహిస్తాడు!” అనగానే, పోతన హృదయం భగ్గున మండిందట. “రాజులు రత్నాపహారులయితే మాత్రం, కవికి కావ్యం మీద అధికారం లేదా? చెలువకు ఇష్టమైన వరుని కోరుకొనే స్వేచ్ఛలేదా? రెక్క కష్టం మీద ప్రజలకు హక్కులేదా?” అని, నిరీకుడై—

“తేనెటిగ లొసంగు తేనెగైకొని

జంప సాహసించు జడుడు తాను

పువ్వు నొవ్వకుండఁ బూదేనెఁ గ్రోలెడి

తేఱె వర్తనమ్ము తెలియఁగలఁడె?”

- పోతన 9-24

అని అడుగుతాడు. దీనిని వ్యాసుడు చెప్పిన రాజధర్మాలతో పోల్చి ఘాచుకుంటే, వశదాచార్యులవారి చేతిలో పోతన ఎంతగా పెరిగాడో అర్థమవుతుంది.

‘ఆంధ్ర పురాణం’లోని పాత్రలందరూ చరిత్రలో కనబడేవారే, అందుచేత కవి మరీ స్వాతంత్ర్యాన్ని వహించక చరిత్రలోని సంఘటనలను అనుసరించి, పాత్రలను చిద్దితీర్చాడు. చరిత్ర అస్పష్టంగా ఉన్నచోట కవి తన స్వాతంత్ర్యాన్ని చక్కగా వినియోగించుకున్నాడు. గుణాధ్యుని ‘బృహత్కథ’ రచనకు సంబంధించిన కథ చరిత్రనుంచి గ్రహించినదే. కాని, దీనిచరిత్ర అస్పష్టంగా ఉన్న అవకాశాన్ని తీసికొని, కవి గుణాధ్యుని, శర్వవర్మల స్పర్థను, రాజు రాణుల పాత్రలను చక్కగా చిద్దాడు. అంతటి ‘బృహత్కథ’ రచయిత అయినా, మధునాపంతుల వారు గుణాధ్యుని మరీ ఆదర్శపురుషునిగా చిత్రించలేదు. అతనిలోనూ అలుకా, అనూయూ ఉన్నాయి. ఆరుమాసాలలోనే రాజునకు సంస్కృత వ్యాకరణాన్ని బోధింపగలనన్న శర్వవర్మ మాటలకు “గుణాధ్యుని గదశంబుమిసెన్!”

“ఈ మొగ మిచ్చ మాటలకు నీ వెలి మెచ్చులకుం గదంగి యు  
న్దామత నాటు మానములు దాటక శాబ్దము వచ్చునంచు నీ



వీమెయి జేసిముం దుటిమెదే! అదికాదు పచాటు మాసముల్  
నేమము నిండఁ బ్రామికొని నేర్పిన నబ్బెడి యల్పశాస్త్రమే?"

- సాతవాహన : 108

ఆతడు నిదాశ కల్గినప్పుడు క్రుంగిసోతాడు, కోపగిస్తాడు. హాలుని కొల్వనుంచి నిష్క్రమించిన తర్వాత “కుచిన్ ద్రువతారగ నిల్చియుండగా,” “రుధిరమ్ము నిండు బలియిచ్చి బృహత్కథ లక్షలేడుగాఁ జేర్చి” కూర్చాడు. అంతటి కృత్తి రాజు ఆదరానికి పాత్రము కావేదని తెలియగానే, దానినే ఒక్కొక్క ఆకుగా అగ్నిహోత్రునికి అప్పించ తలపెట్టేసరికి, “వగపుతో నగ్నియెద మూడు ప్రయ్యలయ్యె”నట. ప్రపంచ సాహిత్య చరిత్రలోనే అబ్బురమైన యీ సన్నివేశాన్ని మధునాపంతులవా రెంతో ఆవేదనతో వర్ణించారు.

“చినుకుఁ బూసలు కన్నుఁగొనలు కప్పుచుఁ బొంగఁ  
దడవి గద్గదిక శిష్యుఁడు పరించు;  
నరవంచు మొగముఁ దామర మంచు మూయఁగాఁ  
గృత గభీరత నాలకించు గురుఁడు;  
కతలు కల్పనములు కరఁగింప నచ్చెరు  
వడిమెచ్చి వినుఁ బశుపక్షివితతి;  
రసపిపాసను నాల్కొ కొసను చాచుకొని, వే  
చుకొని యుండును జితాప్రకట వహ్ని;

చట్టు చదివిన యాకు నాచార్యుఁ డంది  
యాపలతి యొనర్చు నగ్నికుండాంతరమున;  
నదియె శామిత్రవహ్ని! అల్లతఁడె శమిత!  
యవుర, పశు వగురేమొ కావ్యప్రతిష్ఠ!”

-సాతవాహన: 199

## ప్రబోధం - కథనం

ఇక ‘వందేమాతరం’లోని పాత్రలు నిజానికి కథల్లో కనబడే పాత్రలు కారు. దాదాపుగా ‘నారోజీ’, ‘రెనెజ్జీ’, ‘గోఖలే’, ‘సావర్కర్’, ‘తిల్కత్’, ‘రామకృష్ణ’, ‘పరమ హంస’, ‘వివేకానంద’ వంటివారందరూ మున్నగువారందరూ ఇంకా చరిత్రలోకి దిగ

జారకుండా మన స్మృతిపథంలో మెలగుతూ మనల నుత్తేజ పరుస్తూన్నవారే వారు వ్యక్తులుగా గాక, నాయకులుగా మనకు కనబడతారు. వారి నలాగే చూపార వీరభద్రమూర్తిగారు. ఇందులో పురాణ కథ వచ్చినా, సర్కసు వచ్చినా, అవి ప్రబోధాత్మకంగానే ఉంటాయి. 'కుమార సంభవ ఖండము'లోని కథకు నాటి నవగోపాల మిత్ర కథకుడు. ఇది పురాణాన్నించి సంగ్రహింపబడిన కథ. అయినా ఇందులో ఏదో రహస్య మున్నదని తెల్లదొరం అనుమానం. అంచేత ఆ కథను వినడాని కొర తెల్లదొర వచ్చాడు. అతనికి ఈ కథ చెప్పడంలోని ఆంతర్యం అర్థమవుతూనే ఉంది, కాకుండా ప్రోతోంది. పాపం, ఉడుకుబోతు-తనంతో-

“తల పంకించుచుఁ జనె నా

తెలిదొర సభమూల నుండి తెలిసె నటంచున్

నిలువుడి కావచ్చిన దన

కలదెంతో కావలసిన కథ ముందనుచున్” -కుమార సంభవ : 203

ఈ కథలో మన్మథుని పాత్రను కవి ఎంతో స్వతంత్రంగా చిత్రించాడు. అతణ్ణి ఇంద్రుడు పెద్ద చేసి, శివునికి పార్వతి పట్ల అనురాగం నీ వల్లనే కలగాలి అనే సరికి, మదనుడు :

“ఆ జడదారి కెంజడల యందున మబ్బులు గూండ్లు కట్టుకో

నీ జముడేని వానిఁ గని నిక్కిన రోమము నిల్వగ్రుడ్లు నై

వాజమ గాని తజ్జటిని పట్ట తపం బుడిపింతు వజ్రపా

ణి! జవరాలి మోవి గొనకే విడమానునా చూత మాషయినన్”

-కుమార సంభవ : 65

మదను డెంత చిట్టతనంతో వెడుతున్నా, రతికి మనసులో మనసులేదు. “స్వామి! భంగింతువు హరుని గాని పాయకు మీ యర్థాంగిని నన్ను!” అన్నదట.

మదనుని ప్రభగల్పా లెలా ఉన్నా, అతనికి హృదయంలో ఒక ఆవేదన ఉన్నది. మూడు శుకాల ముగ్ధ దూషణైన త్రిశూలం అలా దూరంగా పాతబడి ఉంది; రత్నచీత భోగరాజ్యముల్ నాగరాజములు మై నున్నవి చచ్చినట్లు;”

వృషభ దేవుడు అంకె వేయడు : ఇంత వైరాగ్యంలో ఉండి ఎవ్వరిని అలవిస్తాడి స్థానికు?

“హరుడు యోగి యైన యన్నాళ్ల దేశాన

పరుడు భోగి యగును పలుక నోడి

చావలేక బ్రతుకఁ జాలక యుండు జ

నంబు, వారిఁ బ్రోతు ననియె మరుడు.” -కుమార సంభవ : 102

పాలక దైత్యుడు, లోక కంటకుడు, తారకాసురుని అంతమొందించడానికే తానీ పనికి పూనుకున్నాడు. చివరకు “హరదృశాగ్ని భసితమై మారుడు తా నాత్మా ర్పణ దారిన్” దేశభక్తుల కొక మార్గాన్ని చూపాడని, అట్టి దేశభక్తుల భసితం కూడా పవిత్రమైనదే నన్నాడు నవగోపాల్మిత్ర.

“అభసితమ్ము పుష్పొడిగ నై సవి గేదగిలోన, చంద్ర బిం

బాభకు వన్నె తెచ్చినది, భర్గుని మేని విభూతి పూతగా

శోభిలుచున్న, దున్నది యశో విభవమ్ముగఁ ద్యాగమూర్తుం

దై, భరతాంబ దువ్వలువ యందలి వెండి జరీ నిగారమై.”

-కుమారసంభవ : 112

ఇలా ఈ కథలో అటు ప్రబోధాన్నీ, ఇటు కమనీయ కథాకావ్యాన్నీ, ముదిగొండ కవి ఎంతో సామర్థ్యంగా సాధించారు.

‘ఫాడ్కే-ఖండము’ లో వసుదేవ బల్వంత ఫాడ్కే ప్రజలను ఉత్తేజితులను చేసిన వైఖరి సూటిగా, దీప్తిమంతముగా నిర్వహించబడింది. తర్వాత ‘దయా నంద ఖండము’ లో ఫాడ్కేకు శిక్షపడ్డక, ఆతని భార్య మాట లామె ఎంతటి వీరవనితో నిరూపిస్తాయి:

“వలదనినావు నన్ను నినుఁ బాయక నేనె సరించియున్నచోఁ

దులవ యెవండు స్వామి! నిను దొట్టి జయింపగలాడు, వాని కం

తలు తెగవ్రేయ కుందునో! కురారమున,న్నిదురింప నీవు గై

ఫిలు గొని మేలుకోనో! విధి యేఁచె నటంచు మెలంతి బెగ్గిథన్.”

దయానంద : 131

ఈ సన్నివేశాన్ని కవి ఎంతగానో ఉపయోగించుకోవచ్చు. కాని, వీరభద్రమూర్తిగారికి వ్యక్తులు కన్న ఉద్యమం ప్రధానమైనది కనుక దీనిని పెంచి వ్రాయనొల్లలేదు.

నాయకులను గూర్చి చెప్పవలసి వచ్చినప్పుడు ఉద్యమంలో వారి పాత్ర స్ఫురించేటంత వరకే వీరభద్రమూర్తిగారు చెబుతారు. ఉదాహరణకు తిలక్ ను గురించి, గోఖలేను గురించి ముదిగొండ వారి తీర్పును చూడండి.

“కోలాహలమ్మును కోరు నొకడు, దాని  
హోలాహలమ్ముగా సరయనొకడు

-పరమహంస : 91

‘వందేమాతరం’ లో ప్రధానంగా కనబడేవి ఉద్యమ నాయకుల ఉద్బోధ, భారతీయులను ఉత్తేజితులను చేయడం. వివేకానందుడు దేశానికిచ్చిన సందేశం నాటికీ, నేటికీ యువతరం ఉడుకురక్తాన్ని ఇంకా కుతకుతలాడిస్తుంది.

“శిరమెత్తుము, కరమెత్తుము  
స్వరమెత్తుము సింహముబలె, భారత సేవా  
నిరతియె భగవ త్సేవా  
నిరతి యటంచు మొనగాడ! నీతికిఁ బ్రోదా!”

-వివేకానంద : 108

## ప్రబంధం వర్ణనాత్మకం

ఇది కాకుండా అసలు ముదిగొండ వారి ప్రతిభ అంతా వారి వర్ణనలలో ఉంది. అవి కొన్ని పెనుకటి కవులను జ్ఞప్తికి తెస్తాయి.

“కపిల వర్ణంపు మేఘమున రెఖలు కట్టు  
విడిపోయి యురియాడు జడలుగాగ  
శ్వేత వర్ణంపు జీఘాతమందలి చాటి  
క్రలు మెడలో భుజంగములు గాగ  
రక్తవర్ణంపు ముదిరంబు షచ్చి గజాజి  
నంబుతో నుత్తరీయంబు గాగ  
సన్నుతుతోఁగూడి త్రివర్ణంపు చాఱల  
బుబ్బ బెబ్బలి తోలు మడత గాగ

పగటి వర్ణచిత్రముగను పాశ్చాత్యశ  
తాండవంబు సేయ దట్టి గట్టి  
అటుగఁ దిరిగి చూచు నధ్వర ధ్వంసి యా  
శాన మూర్తి వెన్నుబాయ రూపు”

-స్వరాజ్య : 268

ముడిగొంద వారి వర్ణనలు అన్నింటా స్వాతంత్ర్య సమరానికి ఎక్కడో సంబంధాన్ని  
ధ్వనిస్తూనే ఉంటాయి. పై వర్ణనా అట్టిదే. ‘దయానంద ఖండం’లోని వానల వర్ణన  
ఆనాటి స్వాతంత్ర్య సంగ్రామానికి కల్గే ఆటంకాలను ప్రతిబింబిస్తూ, వాస్తవాని  
తెంత సమీపంగా ఉన్నదో గమనించండి.

“ఎంత రాజేసిన నించు కంతయు మండి  
పోయి నిప్పు చల్లారి పోవుచుండె  
మీగడ వలె నుండి రేగడి మోకాలి  
తోతున నిడిన కాలు విగుచుండె  
నీ వేళ నీ రాజ్య మెవరిది కాదు మా  
దన్నట్లు కీచురా శృణుచుచుండె  
కెలు పోదమన్నను నేఱు లడ్డము వచ్చి  
జనుల ప్రయాణమ్ము సాగకుండె

పండు వగుమండఁ గొక్కెర తఱచుమునకు  
చినుకులయి తుంపరలయి చిమ్మనపు శ్రోవి  
చిమ్మిసట్లయి మోట తొండమ్ము ధార  
క్రమమృరించిన జడి ముమ్మరింప.”

-దయానంద : 2

దీనిని రాయల వర్ణన వర్ణనతో పోల్చి చూసుకోవచ్చు. అలాగే చలి (పైదా  
కాదు ఖండం : 78 నుంచి), చీకటి (ఫాడ్జె : 79) మొదలయిన వానిని చూచు  
కోవాలి. వర్ణనలలో విశిష్టమైనవి ‘ఇంగ్లాండు ఖండము’లో కనబడతాయి. వీర  
భద్రమూర్తిగారు చిన్నతనంలో ఇంగ్లాండు వెళ్ళి చచ్చాడు. నాటి జ్ఞాపకాలను,  
ప్రకృతి దృశ్యాలను ఈ కథ్యం కోసం జాగ్రత్తగా భద్రపరచుకొన్నట్లు  
కనబడుతుంది.

“పల్లె రెక్కలపైని నల్ల మచ్చల ‘త్రక్ష’ఖ  
 వాలీన్ బికము తోడు గ్రాలఁ బాడఁ  
 గాటియల్ చదముగల ‘యోరియల్’ పక్షి  
 బంగారు వన్నె, తాన్ పొంగి పాడె  
 సల్లబోపి పులుంగు తెల్ల చొజ్జవి గజల్  
 తేనెపిట్టల శ్రుతిలోనఁ బాడె  
 కటిమెడ కావితోక గల ‘రెడ్స్టార్టు’ నా  
 రింబ రంగెడద, ‘ట్యుమ్మి’నిఁ బాడె

రూకు పరభాగ్యహృతి జాగరూక మగు త  
 దీయ భగినీ కులంపు ‘మాగీప్’యు జెముడు  
 కాకి పసి పోలిగాడు ముఖ్యాతిథులుగ  
 గాన సభలు వనముల నుషకాలమందు”

-ఇంగ్లాండు : 83

అలాగే ‘కేవ్ కేవ్’ క్కని ధ్వనించే బాతులూ, ‘రాబిన్’ పిట్టలూ, ‘షేబ్జూన్’, ‘స్విట్ బ్రెయరు’ లతాంతములు మనకు ఈ ఖండములో దర్శనాన్నిస్తాయి. కావ్యం ‘వందే మాతర’మే అయినా, ఈ ఖండంలో ముదిగొండ వారు ఇంగ్లాండును తీసికొనివచ్చి, తెలుగు సారస్వతంలో సుప్రతిష్ఠితం చేసిపెట్టారు.

ప్రబంధంలో అష్టాదశవర్ణన లుండాలన్న నిమిత్తోసం కాకపోయినా, వందేమాతరంలోలో వాస్తవికతను ప్రతిబింబించే వర్ణనలు విస్తారంగానే ఉన్నాయి. నిజానికి వీనివల్లనే ఈ కావ్యం విలువైన దవుతుంది. ‘క్రిటికల్ రిజం’లో వ్యక్తుల వర్ణనకు ప్రాధాన్య మున్నది. ప్రోలరాజుకు సాక్షాత్కరించిన:-

పరిపూత రుద్రాక్ష పరికల్పిత కిరీట  
 శిఖరాగ్ర జలద సుశ్రీ-భజించి  
 పాఖ్యాంగులీ చలత్-స్పటికాక్ష మాలికా  
 ధిర్యకా చంద్ర దీధితి వహించి

ప్రత్యంగ సువిలిప్త భస్మాంగ రాగ సీ  
హారాత్త తను శోభ నందగించి  
నిత్య పంచాక్షరీ నియత ముఖస్థలీ  
ప్రతి రుత శివ పద ప్రదరులంది

తైవ దీక్షానుషక్తశిష్య ప్రశిష్య  
ప్రమథగణ సన్నిధాన విభ్రమము దాల్చి  
నడిచి వచ్చెడి కైలాస నగ మనంగ  
మహిత కాశేశ్వర శ్రేతమాని వచ్చె''

-రాజుతలనవ్వి నది.

అలాగే తిక్కనను కవి ఎలా మూర్తి కట్టించాడో చూడదగ్గది. (ఏకశిల ఏమన్నది?) ఇందులో యుద్ధ వర్ణనలూ ఉన్నాయి, క్లుప్తంగా.

## వర్ణనలూ : బౌచిత్యం

'ఆంధ్ర పురాణం' లోనూ వ్యక్తుల రేఖా చిత్రాలు అందంగానే ఉంటాయి. ఇందులో చెప్పకోదగ్గ సుదీర్ఘ వర్ణన మొకటి ఉన్నది. 'శ్రీకృష్ణ దేవరాయ పర్వ' మంతా రాయల పట్టాభిషేకానికి అభిముఖంగా నడిచింది. పట్టాభిషేక మహోత్సవాన్ని కవి ఎంతో ఉత్సాహంతో, కావ్యాని కంతటికీ వన్నె తేవాలన్న పట్టుదలతో రచించాడు. పెనుకటి కావ్యాలలో కూడా పట్టాభిషేకోత్సవాలు వర్ణింపబడినా, వాటిల్లో ఉన్న చివరాలు, అందాలు కనబడవు. రాజు అశ్వాధోహణా, గజారోహణా, అశ్వపతుం మీదా, గజపతుల మీదా విజయాన్ని సూచించేటట్టు ఉంది. ఇక్కడే సందర్భశుద్ధితో కూడిన అశ్వ, గజ వర్ణనలున్నాయి. భద్రగజాధిష్ఠితుడైన రాయల రాజధాని నగర సందర్శనంలో నగర వర్ణన ఉంది. అయితే ఇది చారిత్రక కావ్యం అవడంవల్ల, ఇక్కడ అతిశయోక్తులు లేవు. పురాణాన్ని వర్ణించిన తిమ్మరుసుతో, "అతిశయ విధా విడంబనాన్నివతము కాని యక్రతకము మితవాణి నీయందుఁ గలదు" అని రాయలన్న మాట నిజం. చివరి వచనం ఈ పద్యానికి శోభను తెచ్చేదిగా ఉంది. ఇదే పద్యంలో ఉంటే ఈ పర్వపు టరడం చెడిపోయి ఉండేది. కవి బౌచిత్యాన్ని న్నెరిగినవాడు!

ఇందులో యుద్ధ వర్ణనలు ఉన్నాయి. ఈ వర్ణనలలో యుద్ధానికి సన్నద్ధులవడం వివరంగా వర్ణింపబడింది. రాయల రాయచూరు దండయాత్రలో రాయలకు తోడుగా వచ్చిన రాజులు, సామంతులు తొమ్మిది పద్యాలలో (విజయ:253-261) వర్ణింపబడ్డారు. కాని, యుద్ధ భూమిలో “శ్రీ కృష్ణదేవరాయ ధరానాయక భాస్కరుండు రణరంగావేళి కాఁగా, గళానిధి చిహ్న ధ్వజుడైన యశ్వపతి యున్ వెల్వెల్ల”నై పోయాడు. యుద్ధం అయిపోయింది. పినుకటి లంత సన్నాహము, అంత స్వల్ప విషయానికేనా అని అనిపించడంలో ఆశ్చర్యం లేదు. తర్వాత రాయచూరు ముట్టడి జరిగింది. అది ఇరువది నాళ్ల సంగరం. అందులో కూడా పై వచ్చిన సామంతుల పాత్ర ఎక్కువగా లేదు.

కవి అంటే వర్ణనా నిపుణుడు అని అనుకుంటే ‘పోతన చరిత్రము’ వ్రాసిన కవి నిక్కమయిన కవి అవుతాడు. ఈ మహాకావ్యంలో వర్ణనలు అసంఖ్యాకంగా కనబడతాయి. పోతన భాగవతంలో ‘భక్తి భావ రసావేశ పథకములందు మూలమును మించి’ రచనను సాగించాడని వానమామలై వారు అన్నారు. ‘పోతన చరిత్రము’లో కూడా అవసరాన్ని మించిన ‘అష్టాదశరమైన వర్ణన లున్నాయి. ఈ కావ్యంలోని చివరి రెండు ఆశ్వాసములు పోతన భాగవతంలో చెప్పిన కథలనే తిరిగి చెప్పడానికి వ్రాయబడ్డాయి. అందులోని పద్యాలకు ప్రతిధ్వను లిక్కడ వినబడతాయి. ఇది కవికి పోతన పట్ల, ఆయన కావ్యం పట్ల గల భక్తిని ప్రదర్శిస్తాయి. అసలు భాగవతంలో ద్వాదశ స్కంధాలున్నాయి. కనుక, ఇందులో కూడా ద్వాదశాశ్వాసము లున్నాయన్న అనుమానం కలుగుతుంది. దీనివల్ల కవి సాధించిన ప్రయోజన మొక్కటే: కావ్యం రుక్మిణీ కల్యాణంలో మంగళాంతంగా ముగియడం ఆనుకోవాలి. అంతకన్న ‘ఆంధ్ర పురాణం’ లో ముగింపు సహజ సుందరంగా ఉదాత్తంగా ఉంది.

వానమామలై వారి కావ్యంలో లెక్కపెట్టుకొనె ఓపిక ఉంటే అష్టాదశ వర్ణనలూ కనబడతాయి. కాని, ముఖ్యమైన విషయ మేమంటే, దానిని కవి ఎవ్విధంగా ఉపయోగించుకున్నాడని చూచుకుంటే, అది ప్రధానంగా పోతన శాసన పరమ భాగవతుని, ఈషణ త్రయాలను జయించాలన్న కోర్కెగలవాని చరిత్రకు నేపథ్యంగా ఉంటాయి. ఇందులో పల్లెను వర్ణించినా, ఇళ్లను వర్ణించినా అవి పోతన కంటే కెలా కనబడతాయో, మనకూ అలానే గోచరిస్తాయి, నాల్గవ



ఆశ్వాసంలో శ్రీనాథ పోతన లిర్వురూ వనశోభను వర్ణించడం ఆ పాత్రల స్వభావాలను వ్యక్తీకరిస్తున్నది. శ్రీనాథునికి ఆ తోటతో “తొలి మబ్బు తెరనుండి తెలకించు చుక్కల దొర గాంచి కను గీటు తొవ పడంతి”, “తీగల నుయ్యాల లాగు సమీరకుమారుతో నగు పూవు మగువ మిన్న” (4-120) కనబడ్డాయి. ఆయన పర్ణస శ్రుతి పర్వంగా, మతికి ఆహ్లాదకరంగా ఉన్నదట. ఇక పోతనకు అదే తోటలోని చెట్లు పవనాంబు భక్షులై ఏ ఫలసిద్ధికోగోరి తలక్రిందుగా తపస్సు చేస్తూన్నట్టు కనబడ్డాయట! అవి “నిశ్చల చిత్తుంబలె నెండ వానల శ్రమల్ స్వాంతంబునల దోర్చి ప్రాణుల కర్పించును దత్తులమ్ము లివి యేవో సత్తపో ధ్యేయముల్” (4-125). పోతనకే కాదు, పోతన శిష్యులకు రాచకొండకు వెళ్ళే దారిలో మట్టి చెట్టు ఎలా కనబడిందో చూడండి :

“వామనుఁడు త్రివిక్రముఁడయి వఱలిసాఁడో!

యఱుపు బ్రహ్మాండ రూపమై యడరెనేమొ!

యవ్వదిశ లాక్రమించి మిన్నుంచి వ్రేళ్ళ

దద్దెపాతాళ మీ మట్టిచెట్టు తాను.”

-పోతన : 7-48

నరపతి కరుణతో నీకు మంచి చీరను తెస్తానని శ్రీనాథుడు పోతన కూతురు లక్ష్మితో అనగా, “అసలు రాజంటే యీ రాజులు కారు, పరమేశ్వరుడే నిజమైన రాజు, ధావశీలి” అంటూ పోతన అన్న మాటలలో వర్ణనా ఉంది, భోగముల పట్ల విరక్తి ఉంది.

“అవని మహారాజ్ఞి కనిపె నే మారాజు పచ్చిక మేల్వన్నె పట్టుచీర,

గగనకాంత కెవండు కట్టఁబెట్టెను రేయి నీలిరంగుల జరిపూలచీర?”

పోతన : 8-170

ఈ వర్ణనలన్నీ ఒక ఎత్తు, భోగిని నాట్యాన్ని వర్ణించిన తీరు ఒక ఎత్తు. సిద్ధేంద్రయోగ భామాకలాపంలో అష్టవిధ నాయకలను, నాయికల అవస్థలను తెలియజేయడానికై కెంత పని చేసాడో, చతుర్థాశ్వాసంలో వాపమామలై పార్శ్వ పని చేయడానికి పూనుకున్నారు భోగిని సృత్యంలో.

“అరమోడ్పు కన్గవన్ బరవశత్వముఁ జూపు  
కలికి క్రేఁ గన్నులఁ గాంక్ష దెలుపు  
నాలోల భీతి ముగ్ధా లోకనమ్ముల  
శృంగార లజ్జలఁ జిల్కరించు  
సుడిగొన్న దొమముడిన్ జులజుల చూచుచుఁ  
బ్రణయకొవ భరమ్ము బ్రకటపఱచు  
వాలుఁగన్ను లొకింతఁ దేలవైచిన చూపు  
మనలేని చిరహవేదననుఁ జెప్పు

మూయు గనుదమ్ములన్ ధ్యాన ముద్ర గదుర  
నగు కనులఁ బ్రయ దర్శనానంద మెదుగ  
నాతి నవరస భరిత సౌందర్య ఫణితిఁ  
గంటి చూపుల కావ్యలేఖన మొనర్చె.”

-పోతన : 4-285

ఎన్ని ముద్రలో ఆమె చూపిందట. ఆమె సృత్యంలో ఒదగని భావం లేదు;  
భంగిమ లేదు; అభినయానికి లొంగని స్థితి లేదు!

“పూలఁ గోయుచు నొడిఁ జేర్చి మాల గూర్చి  
సరి నొనర్పదారము పంటఁ గఱచి కొనుచు  
సిగనిడిన సూది దారమ్ము స్మృతికి రాక  
కుంచిత భూలతలఁ దల గోఁకి కొనును.”

పోతన 4-251

వరదాచార్యుల వారి కావ్యమంతా పెద్ద చిత్రకాల. అందుకే కొండపల్లి  
శేషగిరిరావుగారు అన్ని ఘట్టాలను చిత్రించగలిగి ఉంటారు.

## ఉపసంహారం

శ్రీ వానమామలై వారి కవితలో పూర్వ కవుల ప్రభావం స్పష్టంగానే  
క్షణికుడునుంది. అందులో పోతన ప్రభావం ఎక్కువ అవడం సహజం. వాన  
మామలై వారిది అతి కోమలమైన ప్రవృత్తి. వారి రచనలో కూడా ఎక్కడా

కటువైన శబ్దం దినబడదు. అందులోని శబ్దాలంకారాలు కూడా సమ్మోహనకరంగా ఉంటాయి. వరుడు పోతన పేరును వధువు ఎలాగో చెప్పింది, ఎలాగని?

“అరుణారుణ బింబోదయ

కిరణాయిత నవరసాల కిసలయ శోభా

కరమగు సధరపు మణుఁగున్ఁ

బరభృతములు కూసె ననఁగ భామిని నుడివెన్.” -పోతన 2-266

అలాగే శ్లేష కనిపించినా అది లలిత లలితంగానే ఉంటుంది. (4-195) కాని, కావ్యం మీద అధికారాన్ని చెలాయించదు. పది శబ్దాలు చేసే పనిని ఒకటి రెండు శబ్దాల చేతనే చేయిస్తూ, శబ్దాలచేత చాకిరీ చేయించుకొనే నిరంకుశత్వం ఈ కవిలో కనబడదు. ఈయన కవిత్వంలో శబ్దాలు పరస్పర మైత్రిని నెరపుతూ, సుకుమారమైన అర్థస్ఫురణకు కారణమవుతాయి.

‘కీర్తితోరణం’ కవి, ఇంద్రగంటి వారి మీద కాల్పనికోద్యమ యుగపు ప్రభావం ఎక్కువ. వెనుకటి పురాణ, ప్రబంధ కవుల ప్రభావాన్ని ఇది కప్పి వేసింది. పూర్వ కవుల నుంచి విడివడి ప్రత్యేక బాణీని కథా నిర్వహణలోనూ, కావ్య నిర్మాణంలోనూ, సాధించాలనుకోవడం ఈ కవి ప్రత్యేకత.

మధునాపంతులవారిమీద కాల్పనికోద్యమ ప్రభావం బొత్తిగా కనబడదు. పద్యాన్ని ఆదరించి నట్టుగానే వెనుకటి కవుల అలంకార సామగ్రిని కూడా ఆదరిస్తూ, అందులో తన వ్యక్తిత్వాన్ని కనబరచ ప్రయత్నిస్తాడు. కవులు కంతాన్ని శంఖముతోనూ, కర్ణములను శ్రీకారంతోనూ పోలుస్తారు. కాని, నన్నయ భట్టు “వ్రాసిన యక్షరాక్షరము భారతసార సహాభ్యాసుని కర్ణశంఖముల యందున ముందరఁ బోసి చీర్థముం” చేసికొనునట! (చాళుక్య : 105). వేమ భూపతి “జ్ఞేచ్ఛాబ్ధి కుంభోద్భవుడట!” (పునఃప్రతిష్ఠ : 83). గజపతిమీద దండయాత్రకు రాయలు బయలుదేరడాన్ని వర్ణించే ఈ సీసపద్యం వెనుకటి కవులకు కూడా గర్వాన్ని కల్గిస్తుంది.

“మకుటాగ్ర ఘటిత మౌక్తిక మాలికాజ్యోత్స్న పాలాగ్నిగోళ  
దీప్తత నడంచి

నయినాంతి సుమతి సంతతహాస మాధురి గళశంఖ నీల రేఖలను గప్పి,  
కరదృతోజ్జ్వల శాతఖడ్గ కాంతిచ్చట భూషణ ఫణి మణి స్ఫూర్తి గప్పి,  
సమధిష్ఠితాశ్వరాజ తనూ ధవళరోచి నవదాత వృషభవాహనము నొడ్డి  
సమదగజపతిఁ గడిమియై సంహరింప

హరుఁడు తాను బహిర్దర్శితాభిరామ

సత్త్వరూపమ్ముతో నున్న చాయ దోఁప

నరుగు రీతిని గృష్ట భూవరుఁడు కదలె.”

•విజయ. 45

‘వందేమాతరం’ కవి నవ్య ప్రబంధ కవులలో ఆధునికుడు. ఆయన వర్ణనలలో కొత్తదనం కోసం, కొత్త చిత్రాంకోసం పడే ప్రయత్నం కనబడు తుంది. ఆయన వర్ణనలలో ఇంగ్లాండును తెలుగు కవితలో ప్రవేశపెట్టాడు. ఆంగ్ల పదాలను యధేచ్ఛగా వాడతాడు. అయితే అధిక్షేపణ కవిత్వంలో ఇవి అందగించి నట్లు సర్వత్రా అందగించదు. ‘రాగాల డజన్’లో ఆంగ్ల పదాలు అందగిస్తాయి. మాధవపెద్ది బుచ్చి సుందరరామశాస్త్రిగారి చాటుపద్యాలలో (ఉదాహరణకు తెనాలిమీద చెప్పిన పద్యాలు) ఇవి బహు పసందుగా అమరుతాయి. కాని ఉదాత్తమైన విషయాన్ని చెప్పేటప్పుడు ఇవి సాధారణంగా అందగించవు. కాని, ముదిగొండవారు అలా అంగీకరించరు. అదృష్టవశాత్తు ఆయనకున్న పరిహాస శీలము, ఆయనకు పలుతావుల్లో సాయపడింది. చిత్రంగా ‘ఇంగ్లాండు ఖండము’లో ఈ శబ్దాలు చదువరిని ఇబ్బందిపెట్టవు సరికదా, ఉత్సాహపరుస్తాయి. సమాస ఘటనలోనూ, పద్యాల విరుపుల్లోనూ, విరామ విహ్వలను వాడడంలోనూ కొత్త దనాన్ని తీసికొని వచ్చాడు.

ముదిగొండవారు నవీన ప్రబంధ కవులలో నవీనుడైతే, వానమామలై వారు ప్రాచీనుడు. ‘ఆంధ్రపురాణ’ కర్త ప్రాచీనులలో నవీనుడు, నవీనులలో ప్రాచీనుడు. కాల्పనికోద్యమ కవుల కావ్య నిర్మాణం ఎలా ఉంటుందో చూపిన కవి ‘కిరీతోరణ’ కృతికర్త.

వెనుకటి ప్రబంధ కవులకూ ఈ నవీన ప్రబంధ కవులకూ గల తేడా ప్రధానంగా, రసపోషణలో ఉంది. వీరికి శృంగారం ప్రధానమైన రసం కాదు. దేశభక్తి, మాతృదేశానికి పారతంత్ర్యంనుంచి విమోచనాన్ని సాధించడం, గత కాలపు కీర్తి ప్రతిష్ఠలు వీరికి ముఖ్యమైనవి. అందుచేత వీరము, ఉత్సాహము ఎక్కువ చోటు చేసుకుంటాయి. 'పోతన చరిత్ర' వంటి కావ్యాలలో శాంతము, అధ్యాత్మిక భావం, భక్తి ప్రాముఖ్యాన్ని వహిస్తాయి.

ఈ కవుల్ని శిల్పులని అన వీలు లేదు. వీరు ప్రధానంగా అనౌచిత్యాన్ని పరిహరించి, అనుచితమైన వర్ణనల పొంతకు పోకుండా, తమ కవితా శక్తి మీదనే ఆధారపడి ఉంటారు. చదువరుల దేశాభిమానాన్ని ఎలా ఉపయోగించుకోవాలో ఈ కవులకు బాగా తెలుసును. గారడీల జోలికి పోకుండా, కావ్యాన్ని స్వాధువుగా చేయాలన్నదే వీరి ధ్యేయం. అందుకే ఈ ప్రబంధాలన్నీ తొలి పద్యం నుంచి చివరి పద్యం వరకూ అవశ్యపరచియాలనిపిస్తాయి అందరికీ!

# నవ్య కావ్య దృక్పథం

వి. వి. యచ్. సరసింహారావు

“పండితవర్మా, రికార్డులా నోరు త్రిప్పకు!

నవసృష్టిని కాలదన్నకు!

భావకవుల సపుంసక హావభావాలకు సవాలు!

అభ్యుదయకవీ నల్లమందు తిని నిద్రపోయావ్!

సయాగరా జలపాతంలో దూకలేకపోయిన అన్నయ్యా! గుడ్ బై!

మీకందరికి సలామ్ ఆలేకుమ్

వచనం లేదు, కవిత్వం అంతకంటే లేదు.

1965-68 మధ్యకాలంలో రంగంలోకి దూకి, అప్పటివరకూ వ్యాప్తిలో అన్న వివిధ కవితామార్గాలను నిరసిస్తూ తిరుగుబాటు ప్రకటించిన దిగంబర కవితావాక్కు లిని. పాడిందే పాటగా పాత కావ్య ప్రబంధాలనే తిరగరాస్తున్న పండితకవుల్ని, నవసృష్టిపట్ల మక్కువచూపిన నవ్యసాహిత్య స్రష్టల్ని విశిష్ట సన్నివేశభావాలకు ప్రాధాన్యమిచ్చి భావకవితా యుగాన్ని, సృష్టించిన భావకవుల్ని నవసమాజాభ్యుదయమే ఊపిరిగా బ్రతికిన అభ్యుదయ కవుల్ని, పద్యంకంటే వచనం ప్రబలసాధన మనుకున్న వచన కవుల్ని - వార్మీ పీర్మీ అందర్నీ శిఖికట్టి తిట్లతో దీవించిన దిగంబర కవులు తాము రంగంలో దూకేవరకూ అన్ని కవితా మార్గాల్ని అగమ్యమైన వాటినిగా భావించి స్తబ్ధతను బ్రద్దలుకొట్టాలని ప్రయత్నించారు.

లక్ష్యం సిద్ధించినా సిద్ధించపోయినా కవితాజగత్తులోని స్తబ్ధత వారి తిట్లతో కొంతవరకై నా సడలించని అంగీకరించవచ్చు.

కవిత్వంలో నిరంతరం నవ్యతకోసమే అశ్వేషణ జరిగినట్లు కవితాచరిత్ర నిరూపిస్తున్నది. పాతకాలపు ప్రబంధ ధోరణుల్లోను అభ్యుదయమూ, నవ్యతా లేకపోలేదని వాదించేవారున్నారు. వెనుకటి ప్రబంధాల్లో కథాప్రారంభంలో ప్రతి

కవీ అభ్యుదయ పరంపరాభివృద్ధిని కాంక్షించాడు. రామకృష్ణుడు 'నవ్య కవిత్వ కలాప' మన్ కుందనమున్ ఘటించి కడుక్రొత్తగు సొమ్ము తయారుచేస్తున్నానన్నాడు. అంతమాత్రాన ప్రబంధాల్లో అభ్యుదయ కవిత్వముందని కానీ, పాండురంగ మాహాత్మ్యం నవ్యకవిత్వకు నిదర్శనమనికానీ చెప్పటం సబబు కాదు. ఆ అభ్యుదయ నవ్యతల పరిధి పరిమితం, అనిర్దిష్టం.

నిర్దిష్టమైన లక్ష్యాలతో తమది అభ్యుదయ కవిత్వమనీ, నవ్యకవిత్వమనీ ప్రకటించుకుని కవితారచన సాగించిన కవులు ఆధునికులే. 1948 లో శ్రీశ్రీ వివరించినట్లు "సాహిత్యం ఒక భోగవస్తువుగా పరిగణించే దృక్పథం మీద" తిరగబడ్డవారు అభ్యుదయ కవులు. రచయితకు ప్రజలే ప్రమాణమనీ, సాహిత్యానికి దూరమైపోయిన ప్రజల జీవితాలను సాహిత్యోన్ముఖంగా తిప్పేందుకు రచయితలు పాటుబడుతున్నారనీ ఆయన స్పష్టం చేశాడు (తెలుగుతల్లి-మార్చి 1948)

ఆత్మాశ్రయమైన భావ కవిత్వం నుండి కవుల దృష్టిని ప్రజాశ్రయమైన అభ్యుదయ కవిత్వం పట్ల మళ్ళించిన గౌరవం అభ్యుదయ రచయితలదే.

సాహిత్యంలో కవి తానే హీరోగా వన్నెకెక్కాలని చేసే వ్యక్తి వాద ధోరణి బూర్జువా కవి లక్షణంగా చెప్పబడింది. ధనస్వామ్యం చేతిలో కీలుబొమ్మయిన కవికి వైయక్తికమైన స్వేచ్ఛ వుండదని లెనిన్ వంటి వారు ఉద్ఘాటించటం అభ్యుదయ కవుల్ని ఆకర్షించింది. కమ్యూనిస్టు మేనిఫెస్టోలో మార్క్స్, ఎంగెల్స్ "బూర్జువా సమాజంలో భూత కాలానికి వర్తమానంమీద వల్లమాలిన అజమాయిషీ ఉంటు"దనీ, "ప్రజాస్వామికంలో వర్తమానమే భూత కాలాన్ని అదుపు చేస్తుం"దనీ చెప్పిన మాటలు అభ్యుదయ రచయితల్ని బాగా ప్రభావితం చేశాయి. శ్రీశ్రీ అభ్యుదయ ప్రస్థానం మహాప్రస్థానంగా సాగి 'ఖడ్గసృష్టి'గా పర్యవసించటం అభ్యుదయ కవితా పరిణామాల్లో ముఖ్యమైంది.

ఆరుద్ర 'త్వమేవాహమ్', దాశరథి 'అగ్నిధార', సి నారె 'దివ్యైల మువ్వలు', కాళోజీ 'నా గొడవ', కుందుర్తి 'యుగేయుగే', సోమసుందర్ 'మిణుగురులు', అనిసెట్టి 'అగ్నివీణ' మొదలైన రచనలన్నీ దిగజబుల దృష్టితో నల్ల మందు రచనలే కావాలి!

గుయాగరా కవులుగా వచన కవిత్వకు వన్నెగూర్చిన బెల్లంకొండ; ఏల్చూరి కుందుర్తి అజంతా, బైరాగి మొదలైనవారికి దిగంబరులు గుడ్ బై చెప్పేశారు.

‘వచనం లేదు, కవిత్వం లేదంటే,- వచన గేయం, వచన పద్యం, వచన కవిత్వం, స్వచ్ఛంద కవిత్వం, ముక్తచ్ఛందోరచన, ఫ్రీవెర్స్, వెర్స్ లైబర్ ఈ మొత్తం కొట్టుకుపోవలసిందే!

కాని, ఆశ్చర్యమేమంటే కొట్టుకుపోకపోగా నిట్టనిలువుగా నిగిడి నేలలో వేశ్శూని, కొమ్మలు రెమ్మలుగా విస్తరిల్లిన వృక్షమై నిలిచింది వచన కవిత్వం.

దిగంబరులు రాసింది వచన కవిత్వమే అయినా దాన్ని ‘దిక్’ సంజ్ఞతో పిలవటంచేత అది వారి దృష్టిలో వచనం కాకుండా పోయింది.

మంచికోసం, మనిషిలోని- నిష్పులాంటి నిజమైన మనిషికోసం, కపటం లేని చిరునవ్వులు చిందే సమాజం కోసం, అహోరాత్రులు ఆరని అగ్నిలో నడచిన ఆత్మల్లోంచి పలుకుతున్న గొంతుకలం” ఆహ్వానించతగిందే అయినా నిందా పూర్వకమైన సిరా మొహంమీద పడుతుంటే భరించలేకపోయింది జనం.

ఏమైనా అభ్యుదయ పథంనుండి విప్లవ మార్గానికి కవుల్ని పయనింపజేసిన శక్తుల్లో దిగంబరుల పాత్ర కూడా లేకపోలేదు. మార్క్సిస్టు దృక్పథాన్ని ఆంగీకరించినప్పటికీ దిగంబరులు నియంత్రత్వానికి దారితీసే మార్క్సిజాన్ని మాత్రం సుతరాము ఒప్పుకోలేదు.

అనంతపురంలో జరిగిన విప్లవ రచయితల మహాసభల్లో దిగంబర కవులు విడిపోయి ‘జనసాహితీ’ స్థాపించుకోవటానికి రాజకీయ కారణాలు కూడా దోహదం చేసి ఉండవచ్చు.

అభ్యుదయ కవిత్వ అనంతర ధోరణులలో విప్లవకవితా ధోరణి అతి ముఖ్యమైంది. విప్లవకవిగా శ్రీశ్రీ కొత్తరక్తం పుంజుకుని మంటలచేత మాట్లాడించటం రక్తంచేత రాగాలు పలికించటం మొదలుపెట్టింది 1970 తరువాతి దశాబ్దంలోనే



విప్లవకవిత్వావిర్భావంతో కావ్యదృక్పథంలోనే నవ్యసంప్రదాయాలు కాలు పెట్టసాగాయి. కవితావస్తువులో మార్పు, కావ్యస్వరూపంలో మార్పు అనివార్యమైనాయి.

ఒక వంక మానవతావాదం, మరొక అస్తిత్వవాదం, వేరొకవంక అనుభూతివాదం, ఇంకొకవంక చేతనావర్తవాదం, మరొకవంక కవిసేనవాదం మొదలైనవి కవితా వస్తువుకు సంబంధించిన నవ్యసంప్రదాయాలు. కావ్య స్వరూపానికి సంబంధించినవాటిలో పదనకవిత్వంలో సంపూర్ణ కథాకావావ్యాలు, కావ్యోపన్యాసాలు, ఊహాప్రహేళికలు, ఉల్లేఖాలు, మినీ కవితలు, మిశ్రిత కవితలు, మాక్సి కవితలు ప్రవేశించసాగాయి.

తిలక్ వంటి కవులమీద మార్క్సిస్టువాద ప్రభావం కంటే మానవతావాద ప్రభావమే ఎక్కువ. గాంధీ నెహ్రూలలో నెహ్రూ వైపుకే ఎక్కువ మొగ్గు చూపేవాడూ కనిపిస్తాడు తిలక్.

‘బాపు పుట్టుకల మధ్య సందేహం లాంటి జీవితంలో

నలువైపులా ఆంధకారం,

మంచిగంధంలాగ పరిమళించే మానవత్వం

మాకున్న ఒకే ఒక ఆంధకారం.’

మిగిలిపోయిన మంచితనానికి మానవత్వానికి పట్టంగట్టి కవిత్వంలో ఆరెంటికి ఆరచ్చన చేసిన ఆర్ద్ర హృదయుడు తిలక్.

మానవత్వాన్ని ఆహ్వానించిన శ్రీశ్రీ దానికి నవ్యత్వం కూడా జోడించి కవిత్వానికి ఒక ఈక్వేషన్ సాధించాడు.

మిగిలిపోయిన కవిత్వం మంచికోసం కవిత్వం

నవ్యత్వం + మానవత్వం = కవిత్వం.

కవిత్వాన్ని సైన్సుగా మార్చే ప్రమాదాన్ని కూడా శ్రీశ్రీ శంకించాడు. “కవిత్వం సైన్సుకారా” దనీ—అయితే “కవిరచన కఠినమైన థీసిస్సు” కావాలనీ అది ఎడారిలో ఒయాసిస్సు’గా ‘అనుభవాల సరస్సు’గా ఆవతరించాలనీ కోరుకున్నాడు.

లా కోరుకోవలసిన ఒత్తిడి కవులే - సృష్టింపారు. ఆధునిక మానవుడి జీవన సరళి కవితలో యథార్థంగా ప్రవేశించటంవల్లనే అటువంటి ఒత్తిడి ఏర్పడింది. ప్రమాదాన్ని ఆరుద్ర సకాలంలోనే గుర్తించాడు.

“ఆధునికుడు ఒక జిరాఫేలా తయారవుతున్నాడు  
రోజు రోజుకూ అతని మెదడుకి హృదయానికి  
మారం ఎక్కువైపోతున్నది.” — అన్నా డారుద్ర.

ఆధునిక మానవుణ్ణి - ఛిన్న ఛిన్న పరిస్థితుల్లో ఛిన్న ఛిన్న మనస్తత్వాలలో భర్త - అర్థ - కామములు వశీకరిస్తూండటంవల్ల ఒక పరిస్థితిలో మానవుడు ధార్మికుడుగా, ఎంకోక దశలో ఆర్థికుడుగా, వేరొక దశలో శృంగారిగా దర్శనమిస్తుంటాడు. వీటన్నిటినీ అధిగమించి నిర్లిప్తత చోటుచేసుకున్నప్పుడు ఆధ్యాత్మికత సిద్ధించి మానవుడు ఆధ్యాత్మిక మానవుడుగా దర్శనమిస్తాడని ఆర్. ఎస్. సుదర్శన దర్శనం.

మార్క్సిను - బాగా పరిశీలించి చూస్తే - ఆయన ఉత్తమ మానవతావాదిగా దర్శమిస్తాడు. కమ్యూనిస్టు ఉద్యమం గెలుపొందటం కోసం సాహిత్యాన్ని ఒక సాధనంగా స్వీకరించినా, మార్క్స్ త్రికాలాబాధితమైన సృజనాత్మక సాహిత్యపు విలువల్ని విస్మరించలేదు. అంటే - సామాజిక చైతన్యంలో అంతర్భవించే వైయక్తిక ప్రతిభకు ప్రత్యేకమైన గుర్తింపు విస్మరించబడలేదన్న మాట. వైయక్తిక ప్రతిభ వైయక్తికమైన అనుభూతికి సంబంధించి వుంటుంది.

సామాజిక చైతన్యానికి సంబంధం లేని వ్యక్తి ప్రతిభకు శాశ్వతతరం సిద్ధించటం కష్టం. ఇదీవలి కాలంలోని తెలుగు కవితలో అనుభూతివాదం ప్రాచుర్యం పొందుతోంది. ఇంద్రగంటి శ్రీకాంత్ శర్మ వంటి కవులు దీనికి ప్రతినీధులు; ప్రవర్తకులు.

రాజకీయ నినాదాలు, రంగుల జెండాలు, సిద్ధాంత రాద్ధాంతాలు మొదలైనవాటికి దూరంగా నిలిచి అంతరంగ అనుభవాన్ని అక్షరబద్ధం చెయ్యటమే అనుభూతివాదంగా రూపుదిద్దుకుంటుంది.

‘భావి నా ఉజ్వల నేత్రం’ అనీ-

“జీవితం- జనమయ బాహ్యప్రపంచంలో

సీలింగ్ ఫ్యాన్ కు పైగా

చిట్టి పిచ్చుకలు కట్టే గూడు” అనీ-

సాహసగరుత్తులు విప్పి సమయానికి రాగల శూరుణ్ణి

-నరుణ్ణి

హరుణ్ణి” నేనన

తన్నుతాను ఆవిష్కరించుకుంటున్నాడు అనుభూతివాది.

అయితే “నేను సైతం ప్రపంచాగ్నికి

సమీధ నొక్కటి ఆహుతిచ్చాను”

అనే విశ్వచైతన్యంలో అంతర్భవించే ఆత్మాహుతి లక్షణం అనుభూతి వాదంలో అరగారగానే కనిపిస్తుంది.

ఆత్మాహుతి మాట అట్లా వుంది ఆత్మానుభూతిలోంచి సమాజ చైతన్యం లోకి మనిషి చేసే ప్రయాణం ఒకటుంది. మనిషి- అంటే- మనిషి అంతరంగ బహిరంగాలు రెండూనని అర్థం.

సమాజం కల్లోలితమైనప్పుడు సమష్టిలోంచి వ్యష్టిలోకి ముడుచుకునే మనుషు లుంటారు; బాహ్యమైన అంజడికి కాళ్లు ముడుచుకుని క్రిందికి పోయే తాబేలులాగా. నీళ్లు సుడులు తిరిగిపోతుంటే తాబేలు సుడులులేని తావుకు తప్పు కున్నట్టు మనిషికూడా కల్లోలితం కాని తావుకు సర్దుకోవాలనుకుంటాడు. ఈ సర్దు బాటులో అంతర్ముఖత్వ బహిర్ముఖత్వాలు రెండూ ఆవృత్త మౌతుంటాయి. ఆ ఆవృత్తి చేతనా జగత్తును ఆశ్రయించినప్పుడు చేతనావర్త చిన్మ్యాసం గోచరిత మౌతుంది. కవిత్వంలో ఇటువంటి చిన్మ్యాసం ప్రతిఫలింప జెయ్యటమే అక్షణంగా సాగింది చేతనవర్త కవిత్వ.

“ఇంద్రియాలు నిద్రపోయినవేళ ఈశ్వరుడు మెల్లొన్నుతినాన  
పంచభూతాలు తొడుక్కున్న ఇంద్రియాల కంచుకాలు పదిలేసే”

మనిషి మనస్సు కాలంతో ప్రయాణిస్తుందంటాడు చేతనావర్తకవి. ఈ ప్రయాణమే అతని దృష్టిలో చేతనావర్తం.

ఈ కవులు కేవల తాత్త్విక దృష్టితో మాత్రమే కాక నేలమీదనిలిచి సాము చెయ్యాలనే దృష్టితో కూడా రచనలు చెయ్యటం విశేషం.

పశువులు మేతలేక చావటానికి కారణం — గడ్డి మొలవకపోవటంకాదు, మొలిచిన నానాగడ్డి గరస్తున్న నాయకుల వల్లనే ఇక్కడంతా ఊమ మట!

సుప్రసన్న, సంపత్, సరసింహారెడ్డి, పేర్వారం పెద్ద ఎక్స్‌రిమెంటుచేసి ఫలితాలు సాధిస్తున్నారు. పేర్వారం “సెటైర్” ప్రళయాంతరంగా ఉంటుంది.

“చలితో పోరాటంచేసి పుట్‌పాత్‌పై పడున్న

ఘూడుకాళ్ళ ముసలివాడి గోచిపేగు కరుచుకపోయింది కుక్క.”

కనకపుసింహాసనంమీద కూర్చోబెట్టిన వెనుకటి గుణం మానలేంకదా!

“దౌర్భాగ్యనగరంలో దిగంబరమానవుడి అవతరణ

అవలోకించండి; దర్శనం చేసుకోండిని ప్రబోధిస్తూ

‘Non ఆయ్య’కు నమస్తే” అన్న పేర్వారం

ఉద్దేశించిందేమిటి?

టి. యల్. కాంతారావున్నట్లు “దిగంబర కవితోద్యమానికి కౌంటర్ రియాక్షన్ చేతనావర్త కవితా సంకలనాలు. ఇజాలు కీకారణ్యాలంటూనే తామూ ఆ అరణ్యంలోకి ప్రవేశించటం లాంటిది కాదా?

అయితే జగన్నాథంగారి సెటైర్, సమాజఔషధనకు ఉత్తి చమత్కారాన్ని తోడు చేసుకున్నది కనుక ఉత్తమజాతి రచనగానే గ్రాహ్యం.

వస్తువుతోపాటు రచనారీతికూడా మారటం ఇక్కడ గుర్తించతగ్గ అంశం. పన్నుగ్రహణంలానే కాక రచనారీతిలో కూడా మార్పు విధిగా కావాలని ఘొండుకు వచ్చిన కవీసేన-కొత్తదారులు తొక్కినమాట వాస్తవం

కవిత్వం రాజకీయ నినాదాల్లో బండికావటం సహించలేక కవిసేన ముందుకు దూకింది. కవిసేనానాయకుడు శేషేంద్రశర్మ. “సామాజిక చైతన్యం ముసుగు క్రింద వీరవిహారం చేస్తున్న శిల్పరహిత అకవిత్వ మలినాన్ని ఊహనం చెయ్యటం” వీరి లక్ష్యం. నాయకుణ్ణి అనుసరించే కవిసేన, సంఖ్యాబలం ఇంకా పుంజుకోవలసి వుంది. ‘కొమ్మలు చీల్చుకువస్తున్నవూలు’ పరిమళం చెదజల్లటానికి పద్దేకాలం పడుతుంది.

‘నా దేశం నా ప్రజలు’లో నాయకుడు కర్షకుడు. అతడు శ్రమకు మరో రూపం. ప్రకృతి అతని రంగస్థలం. అతడు జగత్ స్థితికారకుడు. కావ్యం ప్రతీకాత్మకంగా సాగింది. ప్రతీకలు అలంకారస్థాయినికూడా అధిగమించి సార్థకత్వం సంతరించుకోవటం విశేషం.

ఇస్మాయిల్ ‘చెట్టు నా ఆదర్శం’ అన్నప్పుడూ ప్రతీకాత్మకతే ప్రాధాన్యం వహిస్తోంది.

“సగం పురుగు సగం పిట్ట  
ధరను చొచ్చి దివిని విచ్చి  
వింట తాల్చు తరువు”

—ఇందులో ప్రాణి ఆస్తిత్వం కోసం చేసే పోరాటం ధృనితం.

“సరకబడ్డచెట్టె ఒక నవవిప్లవ విరాటుగా  
విజృంభించింది, విక్రమించింది”

అని అన్న సినారె “మంటలూ మానవుడూ” కూడా ప్రతీకాత్మకతనే పొందుతు కుంది. వ్యంగ్యార్థం వ్యంగ్యధర్మాన్ని దాటిపోయింది.

నగ్నముని కొయ్యగుర్రం - కదలలేని ప్రభుత్వ వ్యవస్థకు ప్రతీకగా నిల్చింది. విలువలన్నీ విధ్వంసం చెయ్యగల కవిత, విలువల కఠినమైన కవిత్వం కావాలనే ప్రతిభాకూర్తి నగ్నముని. రమణారెడ్డి ‘జై లుకోకిల’, పరవరావు ‘సృజన’ విప్లవప్రసవిత్తులు.

వస్తువుని ఎంచుకోవటంలోనేకాక వాడే శబ్దాల్లోకూడా ఏ శబ్దాన్ని ఎంత పుటంపెట్టి వాడుకోవాలో తెలిసిన కవులు కొద్దిమంది మాత్రమే. శివారెడ్డి కవిత్యం గూర్చి రాస్తూ “భ్రష్టుడు శబ్దంతో కూడా వ్యభిచరిస్తా” డని అన్నాడు. ఏ భావానికి ఏ శబ్దం ఉచితమో తెలియనివాడు శబ్ద-భావ-ఉభయభ్రష్టుడన్నమాట! గద్దర్ శబ్దాల్లోని పల్లెయాన, పంగపండు శబ్దాల్లోని శ్రీకాకుళం మాండలికం, రంధ్ర గోమరాజు రాజీభాష చదివ్వాన్ని సామాన్యభాష ఎంతగా ఆందగింప జేస్తుందో సూచిస్తుంది.

సమాజాన్ని ఆశ్రయించిన జీవన పద్ధతులు, భావాశీతులైన ఆశయ శృక్పథాలు కావ్య ప్రక్రియకు దోహదక్రియలు చేసి సంప్రదాయార్థం సమ కూరుస్తాయి. అంటే ఒక ప్రక్రియ సంప్రదాయంగా బలపడాలంటే అది సాధించే సామాజిక ప్రయోజనాలు కూడా పరిగణనకు రాకతప్పదు. కావ్యదృక్పథంలో నవ్యసంప్రదాయాలు స్థిరపడటానికూడా ఆయా సంప్రదాయాల సామాజిక ప్రయోజనాలు కారణభూతా లౌతాయి.

వచన కవితల్లో కథాకావ్యాలుకూడా విధిగారావాలనీ మహాకావ్యాలు మరిన్ని రావాలనీ భావించిన వారిలో కుదుర్చి గణనీయుడు. ‘తెలంగాణా’ కావ్యాన్ని అష్టాదశ పర్వ నిర్వహణ సంభృతంగా మలిచాడు. కథాకావ్యాలను సమర్థంగా చూపించించిన గౌరవం శీలా వీరాజుది. ఊహకందని ఉజ్వలమైన మలుపుతో కథ ముగించటం ఆయన సొత్తు. దృశ్యచిత్రణ కూడా విలక్షణమే.

“ఊరిత్రారోడ్ల మీద బాల్యాన్ని పారేసుకున్న  
పడేళ్ళ నగ్నపాదాల్ని చూడు!  
అరికాళ్ళనిండా ఆక్రమించుకుని ఎర్రపూందృశ్యం!”

“పడగెత్తిన ఉదయం”లో మూడిరాజు చేసిన తత్వచింతన కావ్యదృక్పథంలో ఊహాత్మక సంప్రదాయ స్ఫూర్తిని కలిగిస్తుంది.

వచన కవిత్యపు రచనారీతిలో సూతర ప్రయోగాలు చేసిన సందర్భాలు అనేకం. విప్లవ కవుల్లో ప్రముఖుడైన రమడారెడ్డి ‘కావ్యోపనాస’ మనే కొత్త

ప్రయోగం చేశాడు. వచన కవితా రచనలో ఎడనెడ గీత సమిశ్రణం ఉంటుంది. అయితే, ఇది కూడా ఉపన్యాస ధోరణిలో సుదీర్ఘమై సంక్షిప్తతలో వుండే మేలి గుణాలు కొన్ని లుప్తం కావటానికి వీలిచ్చింది. ఎంతో సంయమంతో నిర్వహిస్తే కాని రచన రక్తి కట్టదు. యస్వీ తోగారావు పద్యవచన సంభాషణలు సంధించి, 'ఉహాప్రహేళిక' ప్రయోగించటం జరిగింది. బెజవాడ గోపాలరెడ్డి 'ఉల్లేఖాలు' సంక్షిప్త సూక్తుల్లా మిసీకవితను తలపింపజేస్తున్నాయి.

మిసీ కవితాప్రక్రియ సవ్యకావ్య సంప్రదాయంలో బహుళవ్యాప్తి పొందింది. జింబో సెలవిచ్చినట్లు "గొప్ప ఆర్థాన్ని విషయాన్ని అతితక్కువ పరిధిలో చెప్పడం, ఆవేశాన్ని, ఆనందాన్ని హృదయానికి హత్తుకునేట్లుగా చెప్పడం" మిసీ కవిత.

"బస్సులు ప్రాకరి గొడ్రాలు ఈ రోడ్డు;

ఈ బల్బు బతుక్కి కనెక్షన్లన్నీ వున్నాయి, కరెంటు లేదు.

ఇది దేశప్రగతిని గూర్చి దేవరాజు మహారాజు మిసీ కవిత. సెరైల్లో ఝడితి స్ఫూర్తి ఉంది.

కాళోజీ ఇ. పి. మీద రాసిన మిసీకవిత సంక్షిప్తతకు చక్కని ఉదాహరణ.

"పుటక నీచి; చావు నీచి; బతుకంతా దేశానిచి"

'మిసీ కవిత'కి 'మాక్సిమాఖ్య' చేసిన సర్వేశాయి తిరుమలరావు ఆరుద్ర చేసిన నియమం పేర్కొన్నాడు.

"ఎన్నిగజాలు రాశాడన్నది కాదు

ఎన్ని నిజాలు చెప్పాడన్నది ముఖ్యం."

అయితే ఈ లెక్కప్రకారం అత్యంత మిసీకవిత "ఓం" అనే ఏకాక్షరం కావాలి వస్తుందనీ - ఉత్తకాగితం మీదనే అనంతసత్యం ఉండాల్సివస్తుందనీ వ్యంగ్య గర్భంగా మిసీకవితను సర్వేశాయి వ్యాఖ్యానించటం జరిగింది. ఎవరేం చెప్పినా సూక్ష్మంలో మోక్షంగా మిసీకవిత ఆధునిక కవితాజగత్తుని ఆకట్టుకుందనేది అపూర్వసత్యం.

పత్రికల్లో 'స్పెస్ ఫిల్టర్స్' కోసం పుట్టింది మిసికవిత అనేది కూడా ఒక సత్యమే అయినా సాధిస్తున్న ప్రయోజనం అంతకంటే విశిష్టమైంది కనుక మిసికవిత కావ్యదృశ్యపథంలో సవ్య సంప్రదాయంగా అంగీకరించవచ్చు.

తెలుగులో అతినవ్యమైన కావ్యదృశ్యపథం సంప్రదాయంగా స్థిరపడటానికి కొంతకాలం పట్టింది. సంప్రదాయం ఒకరకమైన ఘనీభూతస్థితి. ద్రవస్థితి నుండి ఘనీభూతస్థితికి రావడానికి వేడిచల్లారి వాతావరణం ప్రళయం పొందాలి. అభ్యుదయ కవిత అనంతర ధోరణుల్లో విప్లవ కవిత ధోరణి - దిగంబర కవితా ధోరణి - మూసవతావాద - అనుభూతివాద - చేతనావర్త వాద - కవిసేనా వాదాదులు వస్తు స్వీకార విషయంలో కవితా విద్యుత్త ధర్మాం విషయంలో సవ్య సంప్రదాయాన్ని పుణికి పుచ్చుకున్న కావ్యదృశ్యపథాలే. రచనా రీతుల్లో కథాకావ్యాలు, కావ్యోపన్యాసాలు, ఊహాప్రహేళికలు, ఉల్లేఖాలు, మిసికవితలు మొదలైనవి కూడా సవ్యపద్ధతులు పుణికి పుచ్చుకున్న కావ్యరీతులే, సవ్యసంప్రదాయాలే. ✓

ఇక్కడ ఒక్క అంశం గుర్తించుకోవాలి. కవితత్వంలో ఒకనాటి పద్యం నేడు పక్కకు తప్పుకుని వచన కవితకు చోటిచ్చినట్లే - నేటి వచనకవిత కూడా రేపటి సామాజిక వైజ్ఞానిక ప్రయోజనాలు సాధించలేకపోవచ్చు. కవితత్వం అనేది రాయాల్సిన పనిలేకుండా చెబితేనే సరిపోవచ్చు.

మైక్రోఫిల్మింగ్ సాధనాలు సమకూరిన తరువాత గ్రంథాలయాలలోని లక్షల పుస్తకాలన్ని ఓ చిన్న పెట్టెలోని మైక్రోఫిల్మల్లోకి ఒదిగి పోతున్నట్లు అనంత కవితాభావన అద్భుత ప్రదానాదంలో ఇమిడిపోవచ్చు. అటువంటి దశ ఒకటి వచ్చి, అదే సవ్య సంప్రదాయంగా పరిణతమైతే ఆశ్చర్యపడనక్కర్లేదు. సాహిత్యం, టెక్నాలజీ, కమ్యూనికేషన్లు - అన్నీ కలిసి రేపటి కవితాన్ని శాస్త్ర శిశువుగా రూపొందించినా అయ్యరంటేదు. ఆ చిన్నెలిప్పకే పొడసూపాయి. ఏమైనా మనిషికోసం మంచికోసం సవ్యత్వ మానవత్వాలు కదిర్వాన్ని. అంటిపెట్టుకొని వుండక మాత్రం తప్పదు. శ్రీశ్రీ అన్నట్లు కవి ప్రజాస్వామ్యాన్ని అంగీకరిస్తూనే మెజారిటీకి అందని వూహలు వెదకాలి. ఆ వెదకులాటంతా మనిషి మంచికోసమే కనుక అది సవ్యకావ్య దృశ్యపథంలో అంతర్భాగమే అవుతుంది; అదనరాను కూలమైన పరిణామ శీలమై సత్కవితా సంప్రదాయమూ అవుతుంది. సత్సంప్రదాయానికి ప్రయోజనాత్మక అన్వేషణ ప్రచున్నబీ.



# ప్రయోజన దృక్పథం

అద్దేపల్లి రామమోహనరావు

ఆధునిక కవిత్వంలో సుమారు 1934 నుండి 1955 చాతా 'అభ్యుదయ యుగం' అని పిలుస్తాం. ఈ యుగం ఘట్టంగా మార్క్సిస్టు ఘూల సూత్రాల అవగాహనతో రాయబడిన కవిత్వాయుగం. కవిత్వానికి 'సామాజిక ప్రయోజనం' అనే దృక్పథాన్ని ఆధునిక సాహిత్యంలో బాగా కలిగించింది అభ్యుదయ కవిత్వమే. కవిత్వాన్ని కేవలం మార్క్సియ రాజకీయాలతో నింపి రాస్తేనే అది అభ్యుదయ కవిత్వమని, అనాటి అభ్యుదయ రచయితలెవరూ అనలేదు. అందుచేతనే అభ్యుదయ కవిత్వా ప్రారంభకుడుగా గురజాడను పేర్కొనడం జరిగింది. అందువల్ల, తన నాచి సమాజాన్ని పట్టించుకునేది, ఆర్థిక రాజకీయ సాంఘిక సాంస్కృతిక వ్యవస్థలోని అసమానతలను వ్యక్తీకరించేది, వర్గ స్పృహతోకూడి భవిష్యత్సమాజాన్ని సమసమాజంగా ఏర్పరచే దృక్పథం కలిగిందీ అభ్యుదయ కవిత్వమని అర్థంచేసుకోబడింది. బీదరికాన్ని వాస్తవికంగా వర్ణించటం దగ్గరనుండి, వర్గ పోరాటంవరకూ ఒక విశాల పరిధిలో అభ్యుదయ కవిత్వం నిర్వచించబడింది. 1953 లో, అభ్యుదయ కవిత్వా రీతులకి దర్పణంగా ముద్రించబడిన 'కల్పన' అనే సంకలనంలోని 'చింతన' అనే ముందు మాటలో ఆనాడు అభ్యుదయ కవిత్వం ఎలా అవగాహన చేసుకోబడిందో స్పష్టంగా గమనించవచ్చు. అనిసెట్టి యిలా అంటాడు :

“సాహిత్యం ఉద్వేగమార్గాన జరిపే సత్యాన్వేషణ. ఈ యుగంలో మన కవిత్వం జీవితాన్ని వాస్తవ దృక్పథంతో పరిశీలించి, ఎదుర్కొని అంతులో భాగస్వామిగా పాల్గొనే యౌవన దశ ఆరంభమయింది. వెంటనే యీ యుగపు ప్రధాన లక్షణాలైన ఆందోళనా భయాలు, ఆకలి, ఆశ, ముందు చూపు, విప్లవం సహజంగానే సాహిత్యంలో ప్రవేశించాయి. జాతులన్నీ ఏక కుటుంబంగా ఏర్పడడంచేత జాతీయ అంతర్జాతీయ జీవితాలు పెనవేసుకుపోవడంచేత సాహిత్యంలో

మానవ వ్యక్తి అంతర్జాతీయ వ్యక్తిగా రూపొందాడు. అంతేకాదు. అంతర్జాతీయ సాహిత్యంలోని సంప్రదాయాలు, మార్పులు ఆంధ్ర సాహిత్యంలో ప్రవేశించాయి.

నేటి కవులు ప్రస్తుతంలో నిలిచి భవిష్యత్వరూపాన్ని దర్శించడానికి యత్నిస్తున్నారు. దీనికి పురిగాల్చే సమస్య 'లేమి'. భౌతిక ఆధ్యాత్మిక కల్లోలం ప్రస్తుత జీవితం దుస్సహమనీ, మార్పు అక్కవసరమనీ స్పష్టం చేస్తున్నది. ఆ మార్పుపేరు 'విప్లవం'. 'ఆశ' ప్రగతికి వెన్నెముక. మృత్యువును జయించాలనే చిరవాంఛా సాఫల్యానికి యుద్ధ నివారణ, 'శాంతి' సాధన ప్రథమ సోపానాలు. 'స్వేచ్ఛ' నరుల నిత్యాదర్శం. 'శాంతి' సుఖమయ స్వేచ్ఛాయుత జీవనానికి ప్రాతిపదిక. ఇది నేటి సత్యాలు. అయినప్పుడు ఈ మాటలు మన కవితలో తరచు వినిపించడం, చైతన్య జ్యోతులుగా వెలిగి మన కవిత్వాదర్శానికి మార్గ దర్శకాలు కావడం ఆశ్చర్యం కాదు."

ఈ సందర్భంలోనే 'రామదాసు' చెప్పిన మాటలివి

“ఈ యుగంలో వ్యక్తి చైతన్యం సాంఘిక చైతన్యంగా విస్తరిల్లింది. వికలమైన సంఘ వ్యవస్థ ఫలితంగా శకలాల్చె చెదిరిన జీవిత చిత్రణకు ప్రాధాన్యత కనిపిస్తుంది. ఈ యుగాన్ని ఆవరించిన ప్రధాన తత్వదృష్టి 'మార్క్సిజం'. నేటి సాంఘిక విషబంధంలో చిక్కిన మానవునికి మార్క్సిజం గొప్ప నిష్క్రృతి మార్గంగా కనిపించింది. అందుచేత వివిధ అంతర్వైరుధ్యాలతో సంఘర్షితమౌతున్న సంఘసంగీతం ఈ యుగంలోని కవితలో వినిపిస్తుంది. నేటి కవులు యుద్ధాన్ని, పరపీడనను, ఆర్థిక అసమానతను ద్వేషించి, విశ్వ శాంతిని, నవమానవ ప్రాదుర్భావాన్ని ఆశిస్తున్నారు.”

పై విషయాల్నిబట్టి కేవలం మార్క్సిస్టు రాజకీయ అవగాహన కూడిన మార్క్సిస్టు మాత్రమే అభ్యుదయ కవిత్వంగా పరిగణించ లేదనీ, సంప్రదాయాల మీద తిరుగుబాటు దగ్గరనుండి విప్లవం దాకా విశాల పరిధిలోని కవిత్వాన్ని 'మార్క్సిస్టు' లేదా 'అభ్యుదయ' కవిత్వంగానే పరిగణించారనీ వ్యక్తమవుతుంది. అంతేగాక నూతనమైన ప్రక్రియల్ని, పయోగాల్ని, వైచిత్ర్యాని కూడా అభ్యుదయ కవిత్వానికి అంగీకరించారు. అభ్యుదయ కవితా సంపుటం 'కల్పన'లోని కవితలన్నీ చదివితే ఈ అభిప్రాయం స్పష్టమవుతుంది. అంతే

గాక 1962 లో కె. వి. రమణారెడ్డి 'అడుగుజాడ గురజాడది' అనే కవితా సంకలనాన్ని ప్రచురించాడు. ఇందులోని కవితలు చదివితే అభ్యుదయ కవిత్వపు విశాల పరిధిగా ఆనాటి రచయితలు ఎంత భావ, ప్రక్రియ, ప్రయోగ వైరుధ్యాన్ని పరిగణించారో వ్యక్తమౌతుంది. కాని, రానురాను 'అభ్యుదయ యుగ' అనంతరం కేవలం అభ్యుదయ పరంగా 'సామాజిక చైతన్యం' మాత్రమే తీసుకోబడింది. వస్తు ప్రాధాన్యం హెచ్చింది. ప్రయోగము, వైచిత్ర్య మొదలైనవన్నీ గొప్పగా పరిగణింపబడలేదు. నేటికాలానికి వచ్చేటప్పటికి ఈ 'వస్తు' ప్రాధాన్యం చాలా ముఖ్యంగా భావించబడుతోంది. ఈ దృష్టితో పరిశీలన చేస్తే, ఈనాడు వస్తున్న కవితా సంపుటులలో, సంకలనాల్లో, వివిధ ప్రతికలలో కవులు రాస్తున్న కవితల్లో 'అభ్యుదయ భావన' ప్రధానరేఖగా ఉంది. కాబట్టి అభ్యుదయ యుగానంతర కవిత్వ ప్రయోజన సమీక్ష, ప్రాధాన్య వివక్షచేత చెయ్యబడిందే గాని, ఈనాడు అభ్యుదయ సాహిత్యం ప్రధాన ధోరణిగా లేదని భావించ నవసరంలేదు. సమాజంలో ఆర్థిక, రాజకీయ, సాంఘిక, సాంస్కృతిక సంఘర్షణలు ప్రధానంగా ఉన్నంతకాలం అభ్యుదయ కవిత్వం ప్రధాన కవితా ధోరణిగా ఉండక ఎప్పుడు.

1955 నుండి 1965 వరకూ ఏ ధోరణీ ఉద్భవంగా, ఉద్యమరూపంగా రాలేదు. కాని, ఆ కాలంలో యిద్దరు మహాకవుల కవితారూప తపస్సు ఆ కాలాన్ని తర్వాతికాలాన్ని ప్రభావితంచేసేటంత ఉన్నతంగా కొనసాగింది. ఆ ఇద్దరూ **తిలక్, కుందుర్తి**. సుమారు 1955 నుండి 1965 వరకూ తన వినూతనమైన శైలిచేత, పదప్రయోగంచేత, భావనా సౌకుమార్యంచేత, అనుభూతి విశేషంచేత, అభ్యుదయ వస్తువుచేత, ఒకే ఒక్క కవిగా అందరి మన్ననలు పొందినవాడు తిలక్. వచన కవితకు చూడా చదవగానే పద్యాల్లా మాత్రాచ్ఛందస్సుల్లా అప్పవెప్పే గుణాన్ని నేర్పింది మొదటిసారిగా తిలక్ అని చెప్పవచ్చు. తిలక్, కుందుర్తి- సామాజిక ప్రయోజనాన్ని ఎలా సాధించా రన్నది పరిశీలింపవలసిన విషయం.

తిలక్ ప్రధానంగా అభ్యుదయ వస్తువుని స్వీకరించలేదు. కొన్ని కవితలు అభ్యుదయ వస్తువులో రాసినప్పటికీ అతని కవిత్వంలో వినూతనంగా దర్శన మిచ్చిన లక్షణం అనుభూతులకి అతిరమ్యమైన అక్షర రూపాన్నివ్వడం. తిలక్ లోని ఈ ప్రత్యేక లక్షణాన్ని 1967 ప్రాంతాల్లోనే నేను 'అనుభూతివాది తిలక్'

అనే వ్యాసంలో చిల్లేపించి ఉన్నాను. ఉదాహరణకి 'నేను కాని నేను' అనే కవితని తీసుకోవచ్చు. అందులో తాను కవితన రాస్తున్న సమయంలోని అనుభూతిని ఎంతో లీనం చేసుకోగలిగినట్లు రాస్తాడు.

“ఒక నిశార్థభాగంలో నక్షత్రనివహ గగనం  
ఓరగా భూమ్మీదకు వొంగి ఏదో రహస్యం చెబుతున్నవేళ  
ఒంటరిగా నా గదిలో నేను మేల్కొని రాసుకుంటూంటాను  
నా హృదయస్పందన మాత్రం నాకు వినిపిస్తూ ఉంటుంది  
ఎదురుగా గోడమీద బల్లి ఏకాగ్రంగా నా కేసి చూస్తూ ఉంటుంది  
కిటికీ అవతల ఫెరన్ మొక్క క్రిగంట కనిపెడుతూ ఉంటుంది  
కీచరాళ్ళ చప్పుడు అప్పుడప్పుడు వినిపిస్తూ ఉంటుంది ..”

ఇలా క్రమంగా కవితా సమాధిలోకి వెళ్ళి రచనా కాలపు అనుభూతిని వర్ణించి, ఆ అనుభూతి జారిపోవడాన్ని మొదట్లో తీసుకున్న వస్తువుల్నే మరో విధంగా చెప్పి, సాధిస్తాడు.

“గోడమీది బల్లి విసుగ్గా వెళ్ళిపోయింది  
ఫెరన్ మొక్క నిద్రపోయింది  
ఆకాశం నక్షత్రాల్ని జారవిడిచి అంత ఎత్తుకు ఎగిరిపోయింది  
నా చుట్టూ ఉన్న తెరలు జారిపోయాయి నాకు నిజంగా మెలకువ వచ్చింది.

గోడమీదబల్లి, ఫెరన్ మొక్క- మొదట్లో తననే చూస్తున్నట్లు అనిపించిన చైతన్యం కవిత జారిపోవడాన్ని బల్లి విసుగ్గా వెళ్ళిపోవడం, ఫెరన్ మొక్క నిద్రపోవడం- వ్యక్తీకరిస్తున్నాయి. ఇలా అనుభూతులకు అక్షరాకృతి నివ్వడం తిలక్ ప్రత్యేకత. అంతేగాక, ఎన్నో భావ కవితా అక్షరాల్ని గూడా వచన కవితలో ప్రదర్శించాడు తిలక్. అయితే అభ్యుదయ వస్తువుని చెప్పడంలో కూడా ఎంతో శక్తిని సాధించాడు. ముఖ్యంగా మనస్సు పట్టి లాక్కుపోయే శైలి అతని ప్రయోజనాన్ని నెరవేరుస్తుంది. ఆ శైలిలో ఎక్కువగా సంస్కృత శబ్దాలుండడం కూడా అందుకు సహకరించడం విశేషం. యిలాటి పద్ధతిని అతనికి పూర్వం అభ్యుదయ కవులెవరూ వచన కవితలో సాధించలేదు. ఉదాహరణకి 'ఆర్తగీతం' నుండి క్రింది పంక్తుల్ని చెప్పవచ్చు.

“నేను చూశాను నిజంగా పిల్లలకు గంజి కాచి పోసి  
 తాను నిరాహారడై  
 రుద్ద బాష్పాకులితనయనుడై ఆఫీసుకు వచ్చిన వృద్ధుని  
 ప్యూన్ వీరన్నని-  
 నేను చూశాను నిజంగా క్షయగ్రస్త భార్య యిక బతకదని  
 డాక్టరు చెప్పినప్పుడు  
 ప్రచండవాతూలహతనీపశాఖవలె జగజ  
 వణకిపోయిన అర క్త అశ క్త గుమాస్తాని  
 అయిదారుగురు పిల్లలు గలవాణ్ణి-  
 నేను చూశాను నిజంగా మూర్తీభవత్ దైన్యాన్ని హైన్యాన్ని  
 ఘృతాక్షు కల్లోలిని రధుల్ని, గచ్చత్ శవాకార వికారుల్ని. . .”

తిలక్ అభ్యుదయ వస్తువుని తీసుకున్నప్పుడు, సమస్యల్ని సాధ్యమైనంత బలంగా పాఠకుని హృదయం మీద ముద్రించడమే ప్రధానం. తిరుగుబాటు, వర్గ చైతన్యం మొదలైనవి అతనికి ప్రధానం కాదు. అందుకే తాను ఏ వాదానికి సంబంధించిన వాణ్ణి కాదనీ, ఇజాలకు అతీతుణ్ణి చెప్పకున్నాడు. అభ్యుదయ వస్తువులతో సామాజిక ప్రయోజన దృక్పథంతో అతను రాసినవి కొద్ది గేయాలే ఐనా, వాటికి తమ శైలి ప్రత్యేకతవలన హృదయంలో హత్తుకునే గుణం ఉంది. తిలక్ యొక్క స్వతంత్రమైన ముద్ర ఉంది.

ఒక విధంగా ఆధునిక కవిత్వంలో 1955-65 మధ్య కాలంలో నన్నయ లాటివాడు తిలక్ అనుకుంటే, తిక్కన లాటివాడు కుందుర్తి. శైలి, రాశి, పలుకు బడి, నాటకీయత మొదలైన అనేక లక్షణాలకి ఈ పోలిక సరిపోతుంది.

కుందుర్తికి ప్రజలు కావాలి. కవిత్వం ప్రజలదాకా వెళ్ళి ప్రయోజనాన్ని సాధించాలంటే, వచన కవిత చాలా గొప్ప వాహిక అనీ. ఆ వచన కవిత ఎంత ఘనంగా ఉంటే అంతగా ప్రయోజనాన్ని సాధిస్తుందనీ ఆయన దృక్పథం. అందుకే వచన కవిత్వానికి, అభ్యుదయ దృక్పథానికి ఒక సమగ్ర సమన్వయ నూర్ని ఛావించాడు. ప్రజలంటే కుందుర్తి దృష్టిలో సామాన్య ప్రజలు. వారి నాకా కవిత్వం వెళ్ళాలనీ, అందుకు వచన కవిత్వమే కావాలనీ ఆయన తీవ్రంగా

సమ్మి, తాను సమ్మిన భావాలకి తలదైన ఒక ప్రత్యేక స్వరూపాన్ని సాధించ గలిగాడు. ఆయన 'స్పందన' సంకలనానికి ముందు మాటలో యిలా అంటాడు:

“అందుకే నా ఊహలో వచన కవితత్వం అంటే ప్రజల కవితత్వం. నా కవితానికి వ్యాకరణం ప్రజలు, అంటే వారుపయోగించడం ద్వారా సాధువులైన శబ్దాలనే నేను ప్రయోగిస్తాను. నాకు నిఘంటువు ప్రజలు. అంటే వారుపయోగించినప్పుడు కలుగుతున్న అర్థస్ఫూర్తినే కలిగిస్తాను గాని, శబ్దాలకు కావ్య భాషలోని అర్థంతో నాకు పనిలేదు. నాకు అలంకారాలు ప్రజలు. అంటే ప్రజల భాషలో వాడే అలంకారాలే గాని కేవలం అలంకార శాస్త్ర ప్రదర్శనం చెయ్యడానికి మనసొప్పదు. ఒక్క మాటలో చెప్పాలంటే నా వూహలో కవితకు శరీరం ప్రజల వ్యవహార భాష; ఆత్మ వారి అభ్యున్నతి.”

ప్రజలు ఎక్కడ ఏ రీతిలో మేల్కొని తిరుగుబాటు చేసినా అది తన కవితా వస్తువుగా తీసుకుంటాడు కుందుర్తి. అందుకే దండియాత్రలో గాంధీజీ పిలుపుకు మేల్కొన్న ప్రజోద్యమాన్ని, తెలంగాణా ఉద్యమంలో పీడిత వర్గాల తిరుగుబాటునీ ఒకే ఆవేశంలో వర్ణిస్తాడు.

అభ్యుదయ కవులంటే కుందుర్తిది చాలా విశాలమైన దృక్పథం, ప్రజల సమస్యల్ని వర్ణించడం దగ్గరనుండి వర్గ పోరాటం దాకా ఆయన అభ్యుదయ భావాలుగా గ్రహిస్తాడు. మార్క్సిజానికి, అభ్యుదయ వాదానికి గల సంబంధాన్ని ఆయన యిలా చెప్తాడు :

“అభ్యుదయ కవులందరూ పార్టీలలో సభ్యులు కారు. మార్క్సిజానికి సంబంధించిన ఊహలు వారికి ఉండవచ్చు. అందులోని కరుణవాదానికి మాత్రమే వారు బద్ధులై మిగిలిన పార్టీ వ్యవహారాలకి దూరంగా ఉండవచ్చు. అభ్యుదయ కవి కావడానికి ఆమాత్రం చాలు. సమకాలీన సమాజ స్పృహతో కూడిన రచనలు చేసేవారు, పురోగామిదృక్పథం కలవారు అందరూ అభ్యుదయకవులే!”

కుందుర్తికి సమకాలీన ఆర్థిక రాజకీయ సామాజిక సమస్యల్ని అనేక విధాలుగా వర్ణించడం ప్రధానం. ఆయన కవితత్వంలో సామాజిక సమస్యలన్నీ దర్శనమిస్తే, సమస్యల్ని సూక్ష్మమైన అంశాలతోనూ వర్ణించడం ఆయన వచన

కవిత్వంలో తెచ్చిన గొప్పమార్పు. ఇతే ఈ లక్షణం అభ్యుదయ కవిత్వంలో అంతకుముందే బయలుదేరింది. కాని, అది కుందుర్తిలో విశ్వరూపం ధరించింది. 1962 లో 'అడుగుజాడ గురజాడది' అనే సంకలనంలో కె. వి. రమణారెడ్డి ముందుమాటలో ఇలా అంటాడు:

'కావ్య స్వరూపంలో వచ్చినట్లే కావ్య వస్తువులో కూడా తొలి మార్పు వచ్చి ఇప్పటికే పాతికేళ్ళు కావస్తోంది. ఆ మార్పు అప్పటి రూపంలో ఇప్పుడూ లేదు. శ్రీశ్రీకి దూరంలో స్థూలరేఖా చిత్రంగానే దర్శనమిచ్చిన భావి పరిణామ రూపం, నేటి కవికి సూక్ష్మాంశ సహిత చిత్రంగా, మరింత దాపుగా, మరింత సమగ్రంగా కనిపిస్తూ ఉంది. ఒక కృష్ణపక్షి వినువీధిలోనుండి భూమి విశాల స్వరూపాన్ని మాత్రమే చూడగలిగినట్లు, శ్రీశ్రీ మానవ సమస్యల ప్రాథమిక (ఎలిమెంటరీ) రూపాలను చూసి, ప్రాకృతిక (ఎలిమెంటల్) నిర్భరత్వంలో గానం చేశాడు ఆ తర్వాతి కవులు ఇంకా కేందరికి దిగివచ్చారు. ఇంకా ఎక్కువ చూశారు. ఇంకా లోతుగా చొరబారినారు. సమస్యల ఉప (సెకండరీ) రూపాలను కూడా చూసి, మానవ మనోనుభూతులను చిత్రకోటి పద్ధతులలో గానం చేశారు ."

కుందుర్తి యిలా గానం చేసినవారిలో ప్రథముడు. విశిష్టుడు. ఆయన కవితా రీతుల్లో ముఖ్యంగా చెప్పుకోవలసింది గొప్ప వ్యంగ్యశక్తి. అందుకే ప్రజల ముందు కుందుర్తి తన కవిత్వాన్ని వినిపించినప్పుడు వారు ఆయన కవిత్వంలో మమేకం కాగలరు. ఉదాహరణకి 'ఇది నా దేశం'లో యిలా అంటాడు:

“దేశమంటే మనుషులన్నాం మట్టి మాత్రం కాదన్నాం  
ఆదెబ్బతో మట్టి క్రొవంపచ్చి పంటలు పండడం మానేసింది  
మనుషులందరి బుర్రల్లోదూరి మతం వేసుకు కూచుంది  
అందరు జీవంచేని బొమ్మల్లా నడుస్తున్నారు  
కృత్రిమ ఉచ్చాస నిశ్వాసాలు విడుస్తున్నారు.”

వచన కవితలో కథాకావ్యాన్ని ప్రతిపాదించిన కుందుర్తి భావన, ప్రయోజన దృక్పథానికి బాగా సహకరించేది. ఎలా సహకరిస్తుందో కుందుర్తి యిలా చెప్తాడు:

'కథలోని సన్నివేశాల్ని బట్టి కవి ఎంతో వైవిధ్యం ప్రదర్శించవచ్చు. కల్పనలే అనేకమైన సౌగంధ్యం చేసుకోవచ్చు. పాత్రల మనస్తత్వాల్ని పరిశీలించవచ్చు. నాటకీయత సాధించవచ్చు. తన ప్రతిభలోని ప్రతి అంశాన్ని ప్రకటించుకోవచ్చు. ఈనాటి ఖండికల రూపంలో ఇదంతా సాధ్యంకాదు."

ముఖ్యంగా ఒకే అభిప్రాయాన్ని రోకటిపాటగా చెప్తున్న ఈ కాలానికి కుందుర్తి చెప్పిన కథాకావ్య ప్రతిపాదన చాలా ఉపయోగిస్తుంది. అంతేగాక, కవిత్వం శిల్పరహితంగా వస్తున్న కాలంలో కుందుర్తి చెప్పిన పైమాటలు ఎంత శిల్పమైనా ప్రదర్శించే అవకాశాన్ని కలిగిస్తే. ఇలా కుందుర్తి ప్రజాసమస్యలకి, ప్రజాపోరాటాలకి కవిత్వంలో ఎంతో విస్తృతమైన అవకాశాన్ని కల్పించి, అభ్యుదయ పదానికి విశాలమైన పరిధిని కల్పించి, వచన కవిత్వం అతి సులభంగా చేసి, సామాజిక ప్రయోజనవాదంలో ఒక నూతనాధ్యాయాన్ని నిర్మించాడు.

1965 లో దిగంబరకవులు తమ మొదటి సంపుటాన్ని ప్రకటించారు. విక్రమ నగ్నముని, నిఖిలేశ్వర్, జ్వాలాముఖి, చెరబండరాజు, భైరవయ్య, మహాస్వప్న - అనే ఆరుగురు. ఈ మొదటి సంపుటం వెలువడగానే ఆంధ్ర దేశంలో ఒక సంచలనం కలిగింది. ఆ సంచలనానికి కారణం ఈ కవిత్వంలో యితరు ముందెప్పుడూ లేని ఒక 'కసి' అతి తీవ్రంగా వ్యక్తం కావడం. రెండోది ఈ ఆరుగురిలోనూ మంచి కవిత్వం చెప్పగల ప్రతిభ ఉండడం. మూడోది వీరు వెలువరించే 'కసి' సరిహద్దులు దాటి అసభ్యతలోకి అడుగుపెట్టడం. చాలా మంది యువకులకి ఆ అసభ్యత ఆ కవిత్వాన్ని మెచ్చుకోడానికి అభ్యంతరం కాలేదు. కొందరికి ఆ అసభ్యతవలన, ఉన్న కవిత్వాన్ని కూడా మెచ్చుకోలేని పరిస్థితి ఏర్పడింది. ఏమైనా దిగంబర కవిత్వం ఒక సంచలనం మాత్రం రీత్రంగా కలిగించింది. అంతకు ముందునించి వస్తున్న మార్క్సిస్టు కవిత్వధారలో భాగమూ కాదు, అనుభూతి కవిత్వధారలో భాగమూ కాదు, ఇదొక వినూతనమైన 'కసి'. ఆ కొత్తదనం వల్ల కూడా ఆ సంపుటికి వెంటనే ఒక **Response** కలిగింది. కొందరు దీన్ని ఒక ఉద్యమం బయలుదేరిందని పత్రికలలో రాశారు. ఉద్యమ మూవ్ కాదో తరవాత పరిశీలిద్దాం. ముందు వీరి ప్రయోజనదృక్పథ మేమిటన్నది ఆలోచించవలసి ఉంది. మొదటి సంపుటపు ఉపోద్ఘాతానికి వీరు 'దిగంబరకవం



కోకి' అనే శీర్షిక పెట్టి తమ లక్ష్యాల్ని రాశారు. అందులో ముఖ్యమైన లక్ష్యాలు ఇవి :

“కీర్తి, డబ్బు యినప బూట్లకింద పడి నలిగి కొనవూపిరితో గిలగిలా కొట్టుకుంటున్న మీ ఆసలు స్వరూపాన్ని ఎన్నడైనా, ఒక్కనాడైనా చూసు కున్నారా?

మీరు జీవిస్తున్నది మీ జీవితం కాదు. మీ ముసుగు, నటన జీవితం. అధికార - జీవితం. డబ్బు జీవితం. గౌరవ జీవితం. వాటి కోసం పడిచచ్చి వాటి కోసం ఏదయినా సరే, చివరికి మిమ్మల్ని సైతం చంపుకునే దిక్కుమాలిన జీవితం.

ఏం? ఈ ముసుగులేక పోతేనే? స్వేచ్ఛగా ఆసలు స్వరూపంతో బతకడానికి యత్నిస్తేనే?

నువ్వు కేపు నీ ఆధికారం లేదు. నీ హోదా లేదు. నీ పంచ జరిఅంచు లేదు. నువ్వు 24 గంటలూ పదిలంగా మేకప్ చేసుకుంటున్న నీ ముసుగు లేదు. నీ పెళ్ళాం బిడ్డలు నీచుట్టూ గుమిగూడినవాళ్ళు, నీ చివరి ఒంటరి బిక్కు బిక్కు మనే క్షణాల్లో నిన్ను fool చేస్తారు.

దేన్నీ నమ్మకు. నీలోపల, ఈ ముసుగులోపల, యీ వంచన అంచుల కింద ఉన్న నీ ఆసలు స్వరూపాన్ని, నీ 'తనాన్ని' నమ్ముకో. ఈ నాలుగు సెమి పాలూ హాయిగా బతుకు. అని తెలుసుకున్నప్పుడు యింతకాలం యీ ముసుగు నిన్ను ఎంత వ్యర్థంగా చేసిందో తెలుస్తుంది. ఒక్కటి గుర్తుంచుకో. ఇందరిమధ్య, యిన్ని ప్రపంచ - ప్రకృతి కార్యకలాపాల మధ్య, నిన్ను నువ్వు చీల్చుకున్న యిన్నివేల ముసుగు ముఖాల మధ్య, ఊపిరి సలపసీని బతుకుపోరాటం మధ్య నువ్వెప్పుడూ ఏకాకివి. జననమరణయాతనల మధ్య పోరుసల్పే సైనికుడివి.”

పై పంక్తుల్లో ఈ కవుల లక్ష్యం స్పష్టంగా తెలుస్తుంది. **Hypocrisy** లేని స్వచ్ఛమైన చిత్రశుద్ధిగా ఉన్నత మానవుణ్ణి తయారుచేయడం. ఈ లక్ష్యంతో పాటు **existentialist trend** కూడా కనిపిస్తుంది. కొంత ఆధ్యాత్మిక స్పర్శ ఉంది.

లోకంలో కనిపిస్తున్న అవగుణాలుగలవాళ్ళందరినీ తీవ్రంగా తిట్టి మార్పు తెద్దామని ఈ కవుల ప్రయత్నం. దాన్నే Shock-treatment అని కూడా పేర్కొన్నారు.

కాబట్టి పీరి ప్రయత్నం చైతన్య దృష్ట్యం కలిగి. గురజాడ నుండి అభ్యుదయ కవులకి అనూచానంగా వస్తున్న సామాజిక చైతన్యం పీరి లక్ష్యం కాదు. వారి రెండవ మూడవ సంపుటల్లో ప్రమతమంగా సామాజిక దృష్టి పెరుగుతూ వచ్చింది. ఈ మూడు సంపుటల్ని చదివితే, ఆ కవిత్వం నుండి ఒక నిర్దిష్టమైన, నిర్మాణాత్మకమైన ఒక ప్రణాళిక ఏర్పడదు. అందుకే దిగంబర కవిత్వం ఒక ఉద్యమం కాలేకపోయింది. 1968 లో ప్రకటించబడిన మూడో సంపుటంలో మాత్రం కొంత కొంతగా మార్క్సిస్టు తీవ్రవాదానికి మొగ్గే సూచనలు కనిపించినవి.

ఎంత అసభ్యత, ఎన్ని పరస్పర వైరుధ్యాలూ, ఎంత అస్పష్టత కనిపించినా, కొందరు ఈ సంపుటల్లో అక్కడక్కడ మంచి కవిత్వాన్ని గ్రహించక పోలేదు. ఉదా. కి-

“కలియుగం రేడియో గ్రామలో

గిరగిర తిరుగుతున్న క్రి. శ. ఇరవయ్యో శతాబ్దం రికార్డు మీద పిన్నునై  
మానవత రెండు కళ్ళూ మూసుకపోయినప్పుడు

విప్పుకుంటున్న మూడో కన్నునై

కాలం వాయులీనం మీదం కమానునై

చరిత్ర నిద్రాసముద్రం మీద తుఫానునై

నేను వస్తున్నాను దిగంబర కవిని

రాత్రి ఉదయిస్తున్న రవిని-”

అలాగే మరోచోట-

“పరిణామం పెట్టిన ఆశాశాపం భిక్షను నేను

నాగరికతా అవహేళనలో

కచ్చిళ్ళను అడుక్కుంటున్న యుగభిక్షువును నేను

విజ్ఞానం దిసరిన విషకిరణానికి చెడిపోయిన చక్షువును నేను

వృధా శోకాల పీడిత లోకాలలో

విరిసిన కారుణ్య మహాబోధి వెలుగులో

మెరిసిన తథాగతుణ్ణి నేను

అహంకారం సిలువపైన నవ్వి నెత్తురు గులాబీని నేను-”

కవిత్వంలో ఎన్ని మంచి లక్షణాలున్నా ఒక సమగ్రమైన దృక్పథాన్ని ప్రదర్శించ లేకపోతే, పైగా ఒక నిర్దిష్టమైన లక్ష్యం లేకపోతే ఆ కవిత్వం ఉన్నత స్థాయికి వెళ్ళి, ఒక ఉద్యమాన్ని నిర్మించలేదు. అందుకే దిగంబర కవిత్వం, ‘కసి’కి ఫలితంగా రాబోయే ఒక తీవ్రవాదానికి వేగుచుక్కలా కనిపించి తెరమరుగు కావడం జరిగింది.

1970 నుండి సుమారుగా 1980 దాకా విప్లవరచయితల సంఘం Dominate చేసిన సంవత్సరాలు. విప్లవ కవిత్వంగురించి మొట్టమొదటగా చెప్పకోవలసిన విశేషం, అది యంతకుముందు ఉద్యమాల వలె ఏవిధమైన పాశ్చాత్య ప్రభావమూ ఉన్నటువంటిదికాదు. సరాసరి జరుగుతున్న ఉద్యమంలో నుండి ఊపిరి తీసుకున్నది. అందుకే విప్లవ కవిత్వం సంపూర్ణంగా రాజకీయమైనది. ఈ కవిత్వానికి అభ్యుదయ కవిత్వంవలె విశాల పరిధి లేదు. వర్గపోరాటం లక్ష్యంగా పెట్టుకున్నది. యంతకుముందు వర్గ స్పృహ, వర్గ చైతన్యం మొదలైన వాటి ఆవిష్కరణ జరిగిపోయింది కాబట్టి యిప్పుడు వర్గపోరాటం సాయుధంగా సాగాలని కోరుతుంది. కవితలో రాజకీయం వెన్నెముకగా ఉండాలని, సందేశం కర్షక కార్మిక విద్యార్థి మేధావుల్ని విప్లవోద్యమం వైపు మళ్ళించడం కావాలని తీవ్రంగా చెప్తుంది. అందుకే కవిత్వంలో పరిష్కారం చెప్పడం ముఖ్యమంటుంది. రాజకీయం కవిత్వంలో ఉండాలా అక్కర్లేదా అన్న చర్చలో రాజకీయం నెగ్గిందనీ, యిప్పుడు మనకు కావలసింది ఏ రాజకీయం కావాలన్నదే అనీ యీ ఉద్యమ కవిత ప్రకటిస్తుంది. కవితా వస్తువు తక్కువ పరిధి కలిగింది కాబట్టి ఎవరో ఒకరిద్దరు గొప్పకవులు రాసిందాంట్లో, ప్యక్తికిరణలో వైవిధ్యం ఉండవచ్చుగాని, చాలావరకు చదివిన భావాలే మళ్ళి చదువుతున్నామనే భావం కలుగుతుంది.

విప్లవ కవిత సరాసరి అట్టడుగు వర్గానికి దగ్గరగా వెళ్ళి వాళ్ళని పోరాటానికి ఉన్ముఖం చెయ్యాలనే లక్ష్యం కలది. అందుకే వచన కవితయే కాకుండా

పాటని చాలా ఎక్కువగా ఆదరించింది. యితకుముందు తెలంగాణా ఉద్యమంలో కూడా ఎన్నో పాటలు రచించబడ్డై. కాని, విప్లవోద్యమంలో పాటలకున్న ప్రాధాన్యం యింకా ఎక్కువయింది. వందలాది జానపద బాణీలు సేకరించి, ఆ వరసలో విప్లవానికి సంబంధించిన పాటలు రాయడం జరిగింది.

విప్లవోద్యమం సాహిత్యరంగంలోకి తెచ్చిన మరొక ప్రధాన విషయం **Committment** సిద్ధాంతం. ఈ సిద్ధాంత ప్రభావం తర్వాతి సాహిత్యం మీదా సాహిత్యకారులమీదా బాగా కనిపిస్తుంది. ఎవరు ఏ సిద్ధాంతానికి చెందుతారో స్పష్టంగా తెలియడం ఈ సిద్ధాంత లక్ష్యం. అందుకే ఒకప్పుడు అభ్యుదయాన్ని, అనుభూతున్నీ, ప్రయోగాల్ని అన్నిటినీ కలిపి కవులు రాయగా, విప్లవోద్యమం తర్వాత స్పష్టంగా విడివడిపోవడం జరిగింది. సమాజాన్ని గూర్చి రాసే కవి, సమాజం కంటే యితరమైన భావాలతో కవిత్వం రాయడంలేదు. అసామాజికంగా రాసే కవి సామాజిక చైతన్యాన్ని స్వీకరించడంలేదు. ఒకవేళ ఎవరైనా అలా రాసినా ఎవరూ పట్టించుకోవడంలేదు.

1980 తర్వాత, విప్లవోద్యమ ప్రభావ తీవ్రత తగ్గిపోయిన తర్వాత, ముఖ్యంగా కవుల్లో నాలుగు మార్గాలు ప్రచలితంగా ఉన్నై, కొందరు కవులు అనుభూతివాదాన్ని స్వీకరించారు. మరి కొందరు సామాజిక ప్రగతిని గూర్చి రాస్తున్నారు. కొందరు మార్క్సిస్టు పునాదితో సామాజిక చైతన్యం సృష్టించే వారున్నారు. విప్లవోద్యమం గూర్చి రాసే వారున్నారు. యింకా కొందరు ఎక్కువగా మినీకవితలు రాస్తున్నారు. అందులోనూ దాదాపు మినీ కవికలన్నీ సామాజిక చైతన్యాన్ని ప్రతిబింబిస్తున్నాయి. ఎవరెన్ని విధాలుగా రాసినప్పటికీ, ఒక్కొక్క కాలానికి ఒక ప్రధాన ధోరణి ఉంటుంది. ఈనాడు సామాజిక ప్రగతివాదం ప్రధానమైనది. మార్క్సిస్టు పునాది లేకపోయినా, సమసమాజ దృష్ట్యా ప్రగతి కవిత్వం రాసే వాళ్ళందరినీ అభ్యుదయ కవులనే అనాలి. వ్యాసం మొదట వివరించినట్లుగా ఒక విశాల పరిధిలో అభ్యుదయ కవిత్వాన్ని అంగీకరించాలి. రేపు రాబోయే సమసమాజానికి ఈనాడు బాటలు వెయ్యాలి.

# మానవతావాద దృక్పథము- సామాజిక చైతన్యము

ఇంద్రగంటి శ్రీకాంతశర్మ

వ్యక్తికి, సమాజానికి పున్న సంబంధం ఓడకి సముద్రానికి పున్న సంబంధం లాగా నానపిస్తుంది. సముద్రపు ఆటుపోట్లన్నీ ఓడ గమనాన్ని నిర్దేశిస్తాయి. ఇంతకు మించి ఈ పోలికను నేను పొడిగించి వివరించబోవడం లేదు. ఎందుకంటే, ఏ పోలికైనా కొంతవరకే మన ఆలోచన చెప్పడానికి సహకరిస్తుంది. పట్టుకు వ్రేలాడితే మనకే ఎదురు తిరిగి చిక్కుల్లో పెడుతుంది.

వ్యక్తి సమాజాన్ని దాటి, దానిలో ఒడుదుడుకుల్ని ఉపేక్షించి, ముందుకు నడక సాగించడం, అసంభవం అవుతుందని మాత్రమే ఇక్కడ నా తాత్పర్యం.

వ్యక్తి తాను పెరిగిన పరిసరాలలోంచి, తన కాలపు సామాజిక పరిస్థితుల నుంచీ, తాను చదివిన గ్రంథ పరంపర నుంచీ తనదంటూ ఒక సంస్కారాన్ని ఏర్పరచుకుంటాడు. తన ఆలోచన విశ్లేషణలినంత దూరం తర్కించుకుని, ఈ సమాజంలో తన గమనపథాన్ని నిర్దేశించుకుంటాడు. తనకంటే ముందు పుట్టి—ఈ ప్రపంచం గురించి ఆలోచించి, సంఘర్షించి, ప్రశ్నించి, అనుమానించి కొందరు వ్యక్తులు—వారు కవులు కావచ్చు; తత్వవేత్తలు కావచ్చు; శాస్త్రజ్ఞులు కావచ్చు;—చేసిన ప్రబోధాల సముదాయం అతగాడికి దిక్సూచిగా పని చేస్తుంది.

అయితే—ఈ ఆలోచనాపరులకి కూడా పరిమితులుంటాయి. పరిధులుంటాయి. వారు పరిశీలించిన సామాజిక పరిమితులుంటాయి. వీరు భవిష్యత్తులోకి చూసే చూపుకి ప్రసరణశక్తి కొంత దూరమే వుంటుంది. ఎప్పుడైనా ఈ ప్రపంచంలో సాపేక్ష సత్యాలు తప్ప, ఎల్లలు లేని వరమ సత్యమంటూ వుండదు.

ఇవాళ మనం మాట్లాడుకునేది సాహిత్యంగురించి; సమాజంలో మనుషుల గమనానికి పనికి వచ్చే అనేక అంశాలలో ఏదేశమైన ఒకానొక విషయం గురించి—

అంటే—, పెద్దగ్రూప్ ఫోటోలో ప్రముఖంగా కనిపించటానికి గాను ఒక ముఖాన్ని 'క్లబ్'లోకి తెచ్చి పరిశీలిస్తున్నామన్నమాట.

ఏమిటిముఖం? భౌతికంగా దీనిచలనం పరిస్థితి ఏమిటి? ఈస్ట్రాప్ ఫోటోలో జేరడానికి దీనికి పున్న ప్రతిష్ట ఏమిటి? మిగతా ముఖంపట్ల దీని దృక్పథం ఏమిటి?—ఇలా ప్రశ్నలు అనంతాలు—, ఇక్కడితో ఈ పోలిక కూడా ఆపు తాను.

హృష్టి—, సమష్టి; మనిషి-సంఘం—; కవితత్వం - కవి పాఠకుడు, - ఇటు వంటి ఆలోచనలు ముసురుకొన్నప్పుడు నాలో నడిచే విచిత్ర ఇలా వుంటుందని చెప్పడానికి ఇంతదూరం చెప్పాను.

నేను చదివినంతలో, నా తర్కసహాయంతో, నా ఆలోచనలు సాగినంతలో, నా కర్తవ్యమైనది, ఈ సమాజం సక్రిమంగానో, అక్రమంగానో, ముందు యుగాల్లోకి పడవటానికి కారణం 'హృష్టి'—అంటే గతాన్ని, భవిష్యత్తునూ సమన్వయపరచు కుంటూ వర్తమానంలో రార్కిరంగా ఆలోచించే "హృష్టి". ఇతడు ఒక తరంలో, సమాహారం వాగా పరిశీలించి, తాను సముపార్జించుకున్న జ్ఞానంతో తాత్త్విక జీవన సూత్రాలను రూపొందించి, ప్రభావితం చేస్తాడు. ఈ సూత్రాల ప్రభావం, ఈ హృష్టి హృష్టిత్వపు ప్రభావం, అతని తరువాత కాలంలో శక్తిమంతంగా నిలిచి సమాదాన్ని ముందుకి నడిపించవచ్చు. లేదా అనేక కారణాల వల్ల సార్వత్రికం రిపోర్టు నిరర్థకమైపోవచ్చు. ఇంకొకటి కూడా జరగవచ్చు. ఒక బలవత్తరమైన ఆలోచనాశీలి ఏర్పరచిన సూత్రాలకు, భిన్నరీతుల్లో వ్యాఖ్యానాలు అవతరించి, మూలసూత్రాల మూలికార్థం చిన్నాభిన్నం కావచ్చు. ఇవన్నీ మనం సమ్మీస, సమృదలుచుకున్న సర్వసిద్ధాంతాలకూ వర్తిస్తాయి.

మానవతావాద దృక్పథం', పరతత్వం, ప్రభుతత్వం స్థానంలో మానవ ర్వానికి మకుటం పెట్టిన లంఘనం. మానవ జీవితం, మానవ కృషి, మానవ సైద్ధాంతం

సాహర్దం, సౌభ్రాత్రం.- ఇవే ఈ మానవ సమాజం సుందరమూ అర్థవంతమూ కావడానికి ప్రధాన మంటుందీ దృక్పథం. మన దేశంలో రాజా రామమోహన రాయలు ఈ ధోరణికి ప్రాతినిధ్యం వహిస్తే-, ఆంధ్ర దేశంలో వీరేశలింగం నాయుడు వహించారు. కవుల్లో భారతీయపీఠంమీద ప్రతినిధిగా రవీంద్రనాథ్ టాగోర్ అధిష్టిస్తే, ఆంధ్రలో దేవులపల్లి కృష్ణశాస్త్రి తన కవితాగానం చేశారు. రేపటి మనిషి కోసం, రేపటి ఉజ్జ్వల ప్రతిభా పికాసంకోసం;- మనిషి మనిషి తనాన్ని కోల్పోరాదనీ, సాటిమనిషి ఉనికిని మరచిపోరాదనీ, చేయూచేయూ కలిపి, సంకుచిత ధోరణులు - అవి ఏరూపంలో వున్నా మలిపేసి - ఒకే ఒక్క మానవ సంఘం ఒకే ఒక మానవాత్మగా మనగలగాలనీ మానవతావాద సారాంశం.

ఇది గాంధీయుగంలోకంటా ప్రసరించి సమాజపరంగా ఒక తరాన్ని తరాన్ని ఊరేగించింది; సంస్కరించింది; పలికించింది; పాడించింది. ఈ వాదంలో 'వ్యక్తి' ఆధారభూమి. వ్యక్తి వ్యక్తితో, వ్యక్తిగురించి, చెబుతాడు. ఇలా ఒకళ్ళ కొకళ్ళుగా చెప్పుకుంటూపోతే, ఈ వాద సందేశం సమాజమంతా ప్రసరిస్తుందని దీని భావం.

“సామాజిక చైతన్యం” అనే పదబంధం మార్క్సిస్టు ఆలోచనా బీజం నుంచి మన దేశంలోకి వచ్చింది. ఈ వాదం ప్రకారం స్థూలంగా చెప్పాలంటే, సమాజ చైతన్యమే వ్యక్తి చైతన్యాన్ని నిర్ణయిస్తుంది. ఇక్కడ సమాజమే సూర్యుడు. వ్యక్తి కిరణం. ఇది క్రమంగా సాహిత్యానికి అన్వయించింది. అభ్యుదయ సాహితోద్ద్యమానికి తల్లివేరు ఈ సామాజిక చైతన్యమే.

మానవతావాద దృక్పథం, సమాజం, అనెవి రెండుదృశ్యా లనుకుంటే, సమాజం చైత్ర కెమేరా పుంచి చిత్రిస్తే అది సామాజిక దృక్పథం అవుతుంది.

ఇక్కడ డొక సంగతి చెప్పాలి. మౌలికమైన, కేవల వ్యక్తిపరమైన, మానవతావాదం, గాంధీయుగంలో వేరే విశాలమైన రీతిలో వెలుగులు ప్రసరించింది. మరీ కొంతముందుకి- అంటే కమ్యూనిస్టు ఉద్యమ ప్రభావంలో నడిచి, దాని అభివ్యక్తి స్వభావం మారింది. సామాజిక చైతన్యం అనే అంశం కూడా, ఆర్థిక రాజకీయ కారణాల వెలుగులో కొత్త అర్థాన్ని సంతరించుకుంది. రానురాను

సామాజిక చైతన్యం ఆరేది-“పేద ప్రజల అభ్యున్నతి కోరుతూ రాజకీయమైన అవగాహనతో- అదికూడా కమ్యూనిస్టు రాజకీయ అవగాహనతో”-ప్రత్యేకార్థాన్ని సంతరించుకుంది. ‘మానవతావాద దృక్పథం’ ‘సామాజిక చైతన్య దృక్పథం’ అనే పదబంధాలు మౌలికంగా మానవ శరీరంలో గుండె, శరీరం అనే రెండు భాగాలు అయినా, వాటికి ప్రత్యేకార్థాలతో చీటిలు అతికించివున్నాయి. మానవతావాదం అనుభూతివాదులది; సామాజిక చైతన్యవాదం ప్రజా రచయితలదని-మాన మార్గం యిదీ అని ఇతరులకు తెలియడానికి ఈ చీటిలు చిరునామాలు చెప్తాయేమోగాని, ఇవి సమగ్ర దృక్పథం చెప్పవు. సమగ్రత అంటే చీటిలను మించిన అర్థాలని ఇక్కడ నా వుద్దేశం.

ఏ సూత్రాలైనా, సిద్ధాంతాలైనా, సంస్థాగతంగానో, వ్యవస్థాగతంగానో, బోధకు ఉద్యమించినపుడు తర్కవిత్కాయా తప్పవు; వ్యాఖ్యానాలూ తప్పవు; నిందారోపణలూ తప్పవు. సూత్రానికి ఆచరణకి నడుమ యివన్నీ అగాధాలు సృష్టిస్తాయే తప్ప చేరవలసిన రీతిలో చేరవలసిన వారికి పరమార్థం చేర్చవు.

చీటిలు తీసేసిన వేళ మానవతావాది కృష్ణశాస్త్రి, సామాజికవాది శ్రీశ్రీకి దగ్గర.

అభ్యుదయ కవిత్వోద్యమం ఫలానాచోట ముగిసిందనడం నా కిష్టం లేదు. మనిషి మానవోన్నత్యం కోరడమే అభ్యుదయం. సాహిత్య చరిత్రలో ఒక సౌకర్యం కోసం, రాజకీయ సిద్ధాంతావగాహనలో తర్వాత ఏర్పడిన అభిప్రాయ భేదాల దృష్ట్యా, ఒక గీత అవసరమే అనుకుంటే-అది పంచాంగంలో తిథి వారాల మధ్య మార్పు సూచించే గీత పంటిది మాత్రం కాదు. అందుకే అభ్యుదయ కవిత్వోద్యమంలోంచి వచ్చిన దేవరకొండ బాలగంగాధర తిలక్ పరిమిత ఉద్యమానికి లొంగలేదు.

మానవ దుఃఖానికి పరిష్కారం కోసం పరితపించిన వైరాగి తన కవితలన్నిటా మనిషి గురించే కలవరించాడు.

మనుషుల్లో మాయముసుగుల భయంకర ఆవరణాల్ని ఛేదించి దిగంబరంగా మనస్సుల్ని బయటకి లాగటానికి ఉద్దేశించి, దిగంబర కవులు కేకలు వేశారు,



శేషేంద్ర, 'కవిసేన' అంటూ కలతపడుతున్నాడు. మానవ స్పందనలకు ఆకృతి యివ్వవలసిన కవిత్వంలో ముద్రలూ-సరిహద్దులూ, ఆలోచనా విధానాల విగింపులూ, వద్దంటున్నాడు అనుభూతివాది.

“ఈ కబుర్లన్నీ వట్టి బూటకాలు, రాజకీయ కార్యాచరణకు లక్షల ప్రజల్ని మేలుకొలిపి ముందుకు నడిపించజాలని కవిత్వం నిరర్థకం” అంటున్నారు విప్లవ కవులు—

ఎవరై నా, ఏ తీరునై నా, మనిషి మనిషిగా బ్రతికేలోకం కావాలంటున్నారు. కవి, ఎక్కడో పీఠం మీద కూర్చుని ప్రబోధిస్తే మిగతావారు చేతులు కట్టుకుని అనుసరించాలనడం లేదు.

“సమాజం నుండి కవి వేరు కాడు” అని గాని—“మనిషి దీవికాడు” అని గానీ—కొత్తగా జ్ఞాపకం చెయ్యక్కర్లేదు. మొదట్లోనే మనవి చేసినట్లు—ఈ సమాజంలో మనిషిని స్పృశించే అనేక విషయాల్లో సాహిత్యం ఒకటి; అందులో ఏకదేశ చ్యవహారం కవిత్వం—మనిషి మనిషితో ఏకాంతంగా మాట్లాడటం మానవతా దృక్పథం అనుకుంటే—మనిషి సమాజంలో సమూహం మధ్య నిలబడి ప్రసంగించటంలాగ సామాజిక చైతన్యవాదం-సాహిత్యపరంగా నాకు అనిపిస్తుంది.

✓చివరిగా—అభ్యుదయ కవిత్వోద్యమం అనే ఒక చోట గేటు పెట్టక తప్ప దంటే—తెలుగు కవిత్వంలో ఆ తర్వాత కొనసాగిన తిలక్, బైరాగి, దిగంబరులు, అజంతా; ‘చితి-చింత’ మోహన ప్రసాద్, శేషేంద్ర, ఇంకా కొందరు కొత్త కవులు, విప్లవ కవుల్లో ‘గద్దర్’, ‘శివసాగర్’, కె. వి. రమణారెడ్డి, చెర బండరాజు, మరి కొందరూ; అక్షర సముద్రం మీద నా కళ్ళకు ప్రముఖంగా కనిపిస్తున్నారు.

మానవతావాదం, సామాజిక చైతన్యం అనే పదబంధాలకు ఏర్పడిన చట్రాలను వ్యతిరేకిస్తున్నాను. ఒకానొక రాజకీయ అవగాహన మాత్రమే సంక్లిష్ట సమాజంలో మనిషిని ఉద్ధరిస్తుందనే ఆలోచనను వ్యతిరేకిస్తున్నాను.

నిరవధికమైన సమాజంలో నివాత దీపమై కాపాడవలసింది మానవత్వమనీ, దానికి ఏ రూపంలో కేతనాలెత్తినా అది మంచి కవిత్వమనీ, ప్రతిపాదిస్తున్నాను.

అటువంటి ఉత్తమ కవులు అభ్యుదయ కవిత్వోద్యమం తర్వాత గత యిరవై ఏళ్ళుగా దృఢంగా నిలిచి మాట్లాడుతున్నారని నమ్ముతున్నాను. ✓

# అధిక్షేపక కవిత

అక్కిరాజు రమాపతిరావు (మంజుశ్రీ)

స్వాతంత్ర్యం గినకవస్తే అన్నికష్టాలు ఈడేరుతా యనుకున్నారు భారత ప్రజలు. చిరకాలంనుంచి రోగశయ్య మీద క్రుంగిపోతున్నవ్యక్తికి, ఆరోగ్య స్నానం రేపొద్దున చేయొచ్చు ననగానే కలిగే ఆనందాన్నీ, స్వాతంత్ర్యాన్ని తలచుకొని ఊహించారు. క్రమక్రమంగా కోలుకోవచ్చునని ఆశించారు. కాంతికవాటాలు తెరవవచ్చుననుకున్నారు. సొంత ఇల్లు కట్టుకొని గృహప్రవేశముహూర్తం కోసం ఆరాటపడే అనుభూతి పొందారు. మధ్యతరగతి బడుగు వర్గాలు తమ బతుకులు బాగుపడతాయని కలలు కన్నారు. రైతు, కార్మికుడు, విద్యార్థి, ఉద్యోగి స్వాతంత్ర్యోదయం కోసం ఎదురు తెన్నులు చూశారు. 'నాదీ స్వతంత్రదేశం. నాదీ స్వతంత్రజాతి' అని ముందుగానే పాటలు పాడుకున్నారు. 'స్వాతంత్ర్యమే నా జన్మహక్కునీ చాటండి' అని ఒకరినొకరు హెచ్చరించుకున్నారు. 'ఉదయం బాయెను స్వేచ్ఛాభారతి ఉదయంబాయెనొహో, తూరుపుఖండపువాసుల కోరిక లీడేరెనొహో' అని కళాశాలల, పాఠశాలల, వార్షికోత్సవాలలో తారుణ్య హృదయాలు ఉల్లాసగీతిక లాలపించాయి.

మహానాయకుడినుంచి మట్టిమనిషివరకు ఎప్పుడు ఎప్పుడు స్వాతంత్ర్యం అని ఆరాట పడ్డారు.

మోక్షగుండం చిశ్వేశ్వరయ్య జీవితచరిత్రలో ఒక ఆసక్తికరమైన ఉదంతం నమోదై ఉంది. ఆయన ఉద్యోగ జీవితంలో తొలి సంవత్సరాలు పూనాలో పురపాలక పారిశుధ్య కార్యక్రమ నిర్వహణ శాఖలో పనిచేశారు. రహదారులు, ముగిసినీరు పోయే జలదారులు నిర్మించేశాఖ అన్నమాట. అప్పట్లో ఆయన బొంబాయి రాష్ట్రంలో పదిహేను సంవత్సరాలు పనిచేశారు. అక్కడి పెద్దలందరితో ఆయనకు పరిచయం లభించింది. ఒకరోజున మహాదేవ గోవింద రానడె గారింటి కెందుకో వెళ్ళారు చిశ్వేశ్వరయ్య. రానడె మహాశయుడికి చిశ్వేశ్వరయ్య అంటే ఎంతో అభిమానం. తరచు ఆయన్ను ఇంటికి ఆహ్వానిస్తూ ఎన్నోవిషయాలు

చెప్పతూఉండేవారు. ఆ రోజున విశ్వేశ్వరయ్య తమ ఇంటికి రాగానే రానడే మహా శయ్యుడు ఎంతో గంభీరంగా 'రాండి. నేను చిరకాలంగా ఎంతో అభిమానిస్తున్న నా మిత్రుణ్ణి పరిచయం చేస్తాను' అని పక్కగదిలోకి తీసుకొనివెళ్ళాడు. విశ్వేశ్వరయ్యగారిని. అక్కడ ఆయన చూసినదృశ్యం ఒళ్ళు జలదరింపజేసింది. పక్షవాతంతో ఒక రోగి ఇంచుమించు అపస్మారస్థితిలో ఉన్నాడు. ఇద్దరూ గదివెలుపలికి వచ్చిన తరువాత రానడే మహాశయ్యుడు ఎంతో పరితాపకరంగా నిశ్శబ్దమైన 'మన దేశం ఇప్పుడు ఇట్లా ఉంది. ఎప్పటికీ మనం కోలుకోగలుగుతామో' - అని నిర్వేదం చెందారట. ఆ దృశ్యం నా మనసులో చెరగని ముద్రగా అయిపోయింది అంటారు విశ్వేశ్వరయ్య. \*

ఇరవయ్యో శతాబ్ది మొదటి నాలుగుదశాబ్దాలు జాతీయచైతన్యం పరమో త్రేజకరంగా ప్రకాశించింది. ఒక గొప్ప లక్ష్యంకోసం, మహదాశయంకోసం కష్టసహిష్టుతకు అలవాటు పడ్డారు భారతప్రజ. పారిశ్రామికంగా ఆధునికంగా భారతదేశం చాలా వెనుకబడి ఉందని రానడే అభిప్రాయం అయినప్పటికీ, తిలక్, గోఖలే, రానడే వంటి పెద్దలు పరాధీన దేశం ప్రజలు పడే బాధలుగూర్చి నిరంతరం తలపోస్తూ ఉండేవాళ్ళు.

స్వాతంత్ర్యం వచ్చింది. నిజమే.

ఈ స్వాతంత్ర్యోదయంగూర్చి తమిళకవి వెలువరించిన వ్యంగ్యం బాగా కరమే అయినా ఇవాల్లి పరిస్థితులను చూస్తుంటే యథార్థమేనన్న భావన మనల్ని నిలదీసి ప్రశ్నిస్తుంది.

'రాత్రివేళ వచ్చింది

ఇంకా తెల్లారనే లేదు.'

\* 'Builders of Modern India'-By V. Sitaramiah, (page No. 13) publications Division, Government of India. (1971)

\*\* తమిళాంధ్ర సప్త కవిత్వములు-ఆచార్య చల్లా రాధాకృష్ణశర్మ (1986) ఆంధ్ర విశ్వవిద్యాలయ సదస్సులో సమర్పించిన వ్యాసం.

శ్రీ శర్మ గారిట్లా వ్యాఖ్యానించారు, ఈ రెండు పంక్తులను.

"ఒక తమిళ రచయిత మన స్వాతంత్ర్యాన్ని వ్యాఖ్యానించిన తీరు ఇది. ఈ రెండు చిన్న పాదాలలో గంభీరార్థం ఇమిడివుందని వేరుగా చెప్ప నవసరంలేదు.

రానురాను స్వాతంత్ర్యం రాత్రించరులదా అన్న సందేహం కలిగే పరిస్థితులు దేశంలో ఎదురవుతున్నాయి. స్వాతంత్ర్యంతో పాటే దేశంలో స్వాధీనం కూడా పుట్టిందని మరో ఆధునిక తమిళకవి కమలా మణెకన్ బాధ పడ్డారట. ప్రజాస్వామ్యం ఏదేశానికైనా గొప్పవరం. కాని, ప్రజాస్వామ్యానికి కవల పిల్లలు పుట్టారు మనదేశంలో. ఒకరు ఓటు, మరొకరు దొంగఓటు, అని యీ తమిళ కవి చమత్కార విచారంగా వ్యాఖ్యానించా రని శ్రీ రాధాకృష్ణ శర్మ పేర్కొన్నారు. స్వాతంత్ర్యం వచ్చిన తర్వాత ప్రతి ఐదు సంవత్సరాలకూ ప్రజాస్వామిక వ్యవస్థ బలపడుతూనే ఉన్నది. ఎన్నికలు జరుగుతూనే ఉన్నాయి. అయినా దేశం స్వయం పోషకం కాలేదు. స్వయం సమృద్ధం కాలేదు. స్వయం శక్తిమంతం కాలేదు. స్వాతంత్ర్యం వచ్చినతర్వాత పుట్టిన తరానికి కూడా నడివయస్సు దాటు తున్నది.

దేశంలో ఎన్నోచోట్ల అశాంతికర పరిస్థితులు కాండవిస్తున్నాయి. అల్ల కట్టోలాలు వెలరేగుతున్నాయి. అభిప్రాయ భేదాల కలహాలు రోజురోజుకూ రాజు కుంటున్నాయి.

బడుగువర్గాల సముద్ధరణం, సోషలిజం, అని పుట్లకు పుట్టు నినాదాలు మాత్రం కారుకారునా పండుతున్నాయి. దేశానికి వేలు, లక్షలు, కోట్లు ఆపస్సలు మాత్రం సాలుసాలుకూ పేరుకుంటున్నాయి. ఇప్పటికి అప్పు రెండు వేల లక్షల కోట్లట. ఇది ఎంతముప్పుగా పరిణమించేనో! ఇంత వికాలమైన దేశంలో ఇంత జనవనరులుగల, ప్రాచీన కాలంనుంచీ అత్యంత మహిత సంస్కృతిగల దేశంలో స్వాతంత్ర్యం వచ్చిన నాలుగు పదుల కాలంలోనే ఇంత అనర్థకం ఎందుకు సంభవించింది? ఈ దుర్దశ ఎందుకు చుట్టుకుంది? అని మనసున్నవారెవరైనా బాధ పడక తప్పదు. పాలకులు అధికారం కోసం అవినీతి నాశ్రయించటం వల్లనే క్రమక్రమంగా యీ విషమ పరిస్థితులు సంప్రాపించాయి.

న్యాయంగా ఈ పరిస్థితులను బేరీజువెయ్యవలసిన కర్తవ్యం కవులదీ కళాకారులదీ రచయితలదీ కదా! దేశంలో జాతి జీవనంలో జరిగే సంఘటనలకు వాళ్ళకన్నా స్పందించే దెవ్వరు?

స్వాతంత్ర్యం రాకముందు కన్నకలలకూ అటుతరవాత దేశంలో నెలకొన్న పరిస్థితులకూ యీ దారుణమైన ఆకాశంగ వ్యత్యయం ఎందుకు జరిగింది అన్న ఆలోచన వచ్చినప్పుడు కవులు సహజంగానే స్పందించారు.

సత్యాగ్రహ సమరంలో వేలకొద్దీ జైళ్ళలో మగ్గిందీ, దేశభక్తులు చెరసాలలు, ఉరికొయ్యలు ధిక్కరించిందీ ఇందుకా అన్న నిర్వేదం సహజంగానే కవులను ఉద్రిక్త పరచింది.

స్వాతంత్ర్యం రాకముందు ప్రజల కష్ట సహిష్టుతకు, మనోనిబ్బరానికి, ఆశా పరత్వానికి, దేశ దాస్య శృంఖలా విచ్ఛేదన కర్తవ్యతత్పరతకూ రెండు చిన్న ఉదాహరణలు పేర్కొని, అటు తరువాత స్వాతంత్రానంతరం తెలుగు కవుల కవితా ప్రతిస్పందనలు ప్రస్తావించడం జరుగుతుంది.

ఉప్పు సత్యాగ్రహంకాలంలో గుంటూరులోని ఒక ఉన్నత పాఠశాలలో హిందీ వేస్తూ పనిచేస్తున్న నెమలికంటి మృత్యుంజయుడు గారి వంటి అతి సాధారణవ్యక్తి చూపిన స్వైర్యత్యాగం అత్యంత ఉత్తేజకరం. గుంటూరులో ఒక సత్రం ముందు ఉప్పుసత్యాగ్రహం చేస్తున్న మృత్యుంజయుడుగారిని పోలీసులు లారీతో చితకగొట్టారు. ఆయన అసలే స్థూలకాయుడు. ఆ దెబ్బలన్నీ కిమ్మనకుండా భరించారు. ఒంటిమీద పరమ కిరాతకంగా వాళ్ళ దెబ్బలు తగిలి సప్పుడల్లా 'మారోభాయి, మారో' అని రొప్పుతూ అనగలిగేవారుట ఆయన. పోలీసులచేతులే నొప్పిపుట్టాయి. సిగ్గుపడ్డారు. ఆయన్ను కొట్టికొట్టి అరిపించారు.

ఇంకొక సంఘటన.

రాజమండ్రి జైలు నుంచి తిరుచినాపల్లి జైలుకు సత్యాగ్రహాలను తరలిస్తున్నారు. ప్రతి ప్లేషన్‌లోనూ సత్యాగ్రహచీరులకు ప్రజలు జేజేలు చెబుతున్నారు. స్వాతంత్ర్యోద్యమంకోసం తమ శక్తికొద్దీ సహాయం చేస్తున్నారు. తెనాలి ప్లేషన్ ప్లాట్ ఫారంమీద ఒక రైల్వే పోర్టర్ స్వాతంత్ర్యవీరుల దశానికి ఒక అణా చందా ఇస్తే, ఆ పోర్టరు దీనస్థితిని చూసి ఆ అణా తీసుకోలేదుట దశంవారు. వెంటనే ఆ పోర్టరు కన్నీళ్ళతో ప్రాధేయపడటం చూసి వాళ్ళు ఆ అణా (ఇప్పుడు ఆరు పైసలు) తీసుకొంటే ఆ పోర్టరు ఆనందం ఇంతా అంభా

కాదు, అని ఈ రెండు ఉదంతాలను 'స్వాతంత్ర్యోద్యమంనాటి స్మృతులు' అనే ప్రశస్తమైన వ్యాసంలో శ్రీ జొన్నలగడ్డ రామలింగయ్యగారు ప్రస్తావించారు.

స్వాతంత్ర్యం రాకపూర్వం దేశంలోని ఆ వితరణ భావం, స్వార్థ త్యాగం, సహిష్ణుత, జాతీయాభిమానం క్రమంగా స్వాతంత్ర్యం వచ్చిన తరువాత కాలంలో నశించిపోయా యనిపిస్తుంది. పరిసాలకమ్మన్యులే జాతికి దుర్బుద్ధులు నేర్పారు. కటహశీలతను ప్రేరేచారు. తాము పదవులలో భద్రంగా ఉండటానికి అనేకమైన కపటాలను ఆశ్రయించారు. వర్గ, వర్ణ, ప్రాంత, మత, భాషా విభేదాలను ప్రోది చేశారు ఎన్నికలలో విచ్ఛలవిడిగా ధన వ్యయం చేయవలసిన పరిస్థితులు సృష్టించి అందుకోసం ధనార్జనకై అవినీతి పద్ధతులు ఆశ్రయించారు.

ఇరవై యేడు సంవత్సరాల కిందట ఆనాటి భారతదేశ ఆర్థిక సామాజిక రాజకీయ నైతిక పరిస్థితులను గురించి వేలూరి సహజానంద ('హసజ') ఎంతో గాఢమైన విశ్లేషణ చేశారు. జాతీయదృష్టి లేకపోవడం తలచుకొంటూ ఎంతో బాధపడ్డాడాయన. ఆయన ఆనాడు స్వతంత్ర పత్రికలో వ్రాసిన వాక్యాలు గమనార్హాలు.

“నీవు కాయాని నిలబడి జీవించటానికి ఆవకాశం ఇచ్చిన భూమి పవిత్రతను గుర్తించి దాని భద్రత నీ బాధ్యత అని గ్రహించలేకపోతే, ఈ ప్రాథమిక కర్తవ్యాన్నే నెరవేర్చలేకపోతే, ఇంక మహాన్నత ఆదర్శాలను సువ్వు సాధించగలిగేదేముంది?”

దేశస్థాయిలో సరైన క్రియావిధానాన్ని రూపొందించుకోలేకపోతున్నాం కాబట్టే ప్రజల శక్తి సృజనాత్మకంగా ప్రకటితం కావటం లేదు. మరి అనేక విచ్ఛిన్నపరమైన ఆత్మహత్యాసదృశమైన ప్రక్రియలలో ప్రజలు తగుల్కొంటున్నారు. రాజకీయపార్టీలే, అన్నీ కూడా ఇలాంటి వ్యర్థకర్మకాండల్లోకి ప్రజానీకాన్ని పురిగొల్పుతున్నై. పంజాబ్ లోని సిక్కుల రథన, మహారాష్ట్రంలో గందరగోళం ... ఇవన్నీ రేచీకటితో బాధపడుతున్న రోగి లక్షణాలు.

వై.నాలో చయాంగ్ కై షేక్ ప్రభుత్వం, పూర్వ శతాబ్దాల్లో మనదేశమే ఈ “గడ్డి తినే కక్కుర్తి” అలవాటువల్ల కాదా పతనమైంది?

‘స్వరాజ్యం అయితే వచ్చింది. కాని, జాతీయ భావన ఎంతవరకు అబ్బింది? స్వరాజ్య ఉద్యమంలో ఒక నినాదానికి శ్రుతినిమించిన ప్రాముఖ్యం వచ్చినట్టుదిం . స్వరాజ్యానికి మానవ ఔన్నత్యం కాక, ఆర్థిక-అభివృద్ధి ప్రేరణ అయింది.” ఇరవై ఏడేళ్ల కిందటే పంజాబ్ చిచ్చును ప్రస్తావించారు హాసజ్. దేశంలో సోషలిజం గూర్చి కలలు కన్నవారు, నినాదాలకే దాన్ని పరిమితం చేశారని పై వ్యాసంలో రచయిత ఆవేదన చెందారు. 1960ల నుంచి కొత్త తరంలో వ్యవస్థపై తిరుగుబాటుచేస్తేగాని ఏమీ ఫలితం ఉండదనే ధోరణి క్రమంగా బలం పుంజుకో సాగింది. సాయుధ విప్లవం ఫలిస్తుందని కొంతమంది, గొంతెమ్మ కోరికలతో కొందరు ప్రజలను తప్పుదారి పట్టించారు. హింస, ప్రతిహింసల వలయంలో కుమ్ములాడుకునే సిద్ధాంతాలను ప్రచారం చేయటం సాగించారు. అందువల్ల స్వాతంత్ర్యానికి అర్థమే లేకుండా పోయింది.

‘ఇంచుమించు

ఇరవై ఐదేళ్లనించీ చూస్తున్నాను  
తంచనగా రోజూ దైముకి వస్తాడు  
పాడుతూ మా ఇంటికి పాత బిచ్చగాడు  
ఏటేటా వచ్చే స్వాతంత్ర్య దివసం  
ఎంచక్కా ముస్తాబై వస్తుంది  
ఇప్పుడు మనం

బతుకుతున్నది బతుకు కాదనీ

ఈ స్వాతంత్ర్యం స్వాతంత్ర్యం కాదనీ

ఎట్లా చెప్పాలి నీకు’ - అని వ్యధితుడై నాడు స్వర్గీయ వే. నరసింహారెడ్డి. రజతోత్సవ స్వాతంత్ర్యదిన దీన ఆర్తగీతం ఇది.

అభ్యుదయ కవిత్వోద్యమం సుమారు మూడు దశాబ్దాలు యువకవులపై తన ప్రభావం చూపింది. సమసమాజ నిర్మాణానికి ప్రబోధం చేసిందే కాని సాయుధ హింసాయుతమైన అవ్యవస్థలోంచి మాత్రమే అనివార్యంగా సకల జనావళి సుఖించే వ్యవస్థ రూపొందుతుందనలేదు. రాజీవీద అభ్యుదయ కవిత్వోద్యమం. ఈ తిరుగుబాటు కవిత్వపు విరగబాటు అనేది 1960 ల తర్వాత వచ్చిన ధోరణి. తెలుగు సాహిత్యంలో దీనికి నేపథ్యం కూర్చినవారు దిగంబరకవులు.

వీళ్ళే ఆ తరువాత విప్లవకవులైనారు. దిగంబర కవితోద్యమం స్వాతంత్ర్యానంతర తెలుగు సాహిత్యంలో వచ్చిన ఒక ఊపే కాని, అది తిట్లతోను దీవెనలతోను, శాపనాథాలతోనూ కనుమరుగైపోయింది. ఆర్భాటం కన్పించినంతగా ఔచిత్యం కన్పించలేదు. ఒగుడాకుల మంటలా గుప్పుమని ఆరిపోయింది. ఒక క్రోధతీక్షణత, ఒక దుస్సహవేదన, పరాభూత ప్రతీకార తిరస్కారం, కొన్ని పంక్తులలో కవితాకళ సంస్పందనలను వెలార్చాయే కాని మొత్తంమీద మేధావి వర్గాన్నికాని బడుగువర్గాన్ని కానీ ఈ ఆర్భాటం ప్రభావితం చెయ్యలేకపోయింది.

ఇంచుమించుగా 1970 ల నుంచీ కవితావస్తువు అపూర్వంగా మారిపోయింది. పోలీసులు, మంత్రులు, తుపాకులు, జైళ్ళు, దోపిడి, తిరుగుబాటు, యువరక్తం కవితాసమయాలైనాయి. ప్రజలను సమీకరించకుండా, వాళ్ళను విద్యావంతులను చేయకుండా, ప్రజల తాదాత్మ్యం లేకుండా రాజకీయ ఉద్యమం ఏదీ సఫలం కాదు. అలాగా అల్లూరి-సీతారామరాజు పరప్రభుత్వంపై చేసిన తిరుగుబాటే విఫలమైంది. అయితే ప్రజలలో స్వాతంత్ర్యేచ్ఛను, చైతన్యాన్ని ఆయన నడిపిన విప్లవం ఉద్బుద్ధం చెయ్యకపోలేదు. కాని, ప్రజలను చిరకాల త్యాగాలకు సంసిద్ధం చేయకుండా, సుసంఘటితం చేయకుండా, నైతిక లక్ష్య నైశిత్యం గల వాళ్ళను చేయకుండా నినాదాలతో. కాలజ్ఞాన తత్వాలవంటి సూక్తులతో వాళ్ళ దృక్పథంలో మార్పును ఎవరూ తేలేరు. ఒకవేళ ఏకాస్తో వాళ్ళను కదిలించినా అది కేవలం తాత్కాలికమే అవుతుంది. సమాజంలో చైతన్యవంతులైన శేషముషీ పద్గంవాళ్ళు తమలో తాము వివదించుకున్నంత మాత్రంచేత, బృందాలుగా చీలి పొగడుకున్నంత మాత్రంచేత, తెగడుకున్నంత మాత్రంచేత ప్రజలంతా ప్రభావితం అవుతారనుకోవడం భ్రమ. అగ్ని కురిసినా అమృతం చల్లినా కవితవ్వం పరమావధి ఆనందం అని వొప్పుకుంటే కళాత్మక చిలువలకే ఎక్కువ ప్రాధాన్యం కాని, ప్రచార ధోరణికి కాదని తేలిపోతున్నది. తరువాత కవితావస్తువు కూడా ప్రజలను ఉత్తేజపరచేదిగా ఉండాలి. వాగాడంబరంగా ఉండకూడదు. శిల్పం ప్రధానంగాని వస్తువు ప్రధానం గాదనే ధోరణి సరిఅయింది కాదు. మల్లెపువ్వు పరిమళాన్ని బట్టే సంసేవ్యమవుతున్నది. కాని, ఉమ్మెత్త పువ్వులాగా అది పెద్దది కాదు, అందమైనదికాదు. అభివ్యక్తి శిల్ప సుందర సమన్వితం కావాలి. నిజమే. కాని ఏం చెపుతున్నామనేది కూడా ముఖ్యం. చెప్పేది మంచి విషయమై అందంగా చెప్పగలగాలి.



‘పుటక నీది

చావు నీది

‘బ్రతుకంతా దేశానిది’ - అని కాశోజి చెప్పిన సద్యఃపరనిర్వృతి కవిత జయప్రజాత్ నారాయణను గూర్చి చెప్పింది కాబట్టి ఎంతో హృద్యంగా ఉంది. ఉత్తేజకరంగా ఉంది. కాబట్టి ఎట్లా చెపుతున్నారు అనేదికాక ఉత్తమ కవిత్వాన్ని బేరీజు వేయడంలో ఏం చెపుతున్నారన్నది కూడా ప్రాధాన్యం వహిస్తుంది. స్వాతంత్ర్యానంతర కాలంలో జాతి ఎదుర్కొంటున్న సంక్లిష్ట పరిస్థితులవల్ల ఆత్మహనన మార్గం ఒకటి, ఆత్మాన్వేషణ మార్గం ఒకటి రెండు మార్గాలు ప్రధానంగా ఆవిష్కృతమైనాయి. మార్క్సిస్టు దృక్పథపు అవగాహనా, వర్గ కలహ నిబద్ధత ఉత్తమ కవిత్యం రాయదలచుకొన్నవాళ్ళకు అవసరం అనేవాళ్ళ వర్గ మొకటి; అవి అక్కర్లేదు, మానవత్వం, జాతీయతాదాత్మ్యం ప్రధానం అనే వర్గం ఇంకొకటి అని వీళ్ళను వింగడించవచ్చు. మార్క్సిజమే సర్వ సామాజిక రోగ నివారిణి అని గాఢంగా నమ్మేవాళ్ళ భ్రమలను కామే కొంతవరకు తేల్చి అప్పుడే రుజువుపరుస్తూనే ఉన్నది. రష్యాలో, చైనాలో భూతాలస్వర్గం నెల కొంటున్న దాఖలా లేమీ లేవు. ఈ దృష్టితో, జాతీయ ప్రయత్నం జనాన్ని కాపాడు కోవాలనే తపనతో, నేలవిడిచి సాము చేయకూడదనే తత్వావలోకనంతో సమాజంలో అన్ని రంగాలలో నెలకొనివున్న అస్తవ్యస్త పరిస్థితులను అపహాస్యంచేసే కవిత వ్రాస్తున్నారు కొందరు. అధిక్షేప ధోరణి సాహిత్యంలో తరతరాలనుంచి కొనసాగుతున్నదే.

స్వాతంత్ర్యానంతరం తెలుగు కవులలో చెప్పుకోదగినవాడు కుందుర్తి. మౌలికమైన ప్రజ్ఞ, ఉపజ్ఞాశీలమైన ప్రతిభాకల కవి కుందుర్తి. సమాజానికి వన్నె ముకవంటి మధ్య తరగతి జీవనాని ఈయనకు తెలిసినంతగా ఇతరులకు తెలియదని చెప్పాలి. వాళ్ళను గూర్చి ఈయన కవితా స్పందనలు స్వభావోక్తి సౌందర్య తుందిలాలు. కటువ్యంగ్యం కాక కారుణిక హాస్యం ఈయన అధిక్షేపానికి వన్నెలు దిద్దుతుంది. ‘భగవంతునికి బహిరంగ లేఖ’ లాంటి ఖండికలలో ఇది మరొక స్పష్టంగా కనపడుతుంది.

“అన్నింటిలో నీ పున్నావని ఆస్తికు లంటారే కాని

తమలోనే పున్న నిన్ను

తప్పుకునే తిరుగుతుంటారు  
గుళ్ళో నిన్ను చూసినట్లుగా  
గుండెల్లో చూసుకోలేరు” అని చురకలు తగిలిస్తారు కుందుర్తి.  
సమాజంలోని ఆత్మవంచనాపరత్వాన్ని ఆయన సుతిమెత్తగా మందలిస్తాడు.  
“చైతన్యానివైతే నీవు భూలోకంలోనే లేవు, సత్యస్వరూపానివైతే నీవు మాలోకంలో  
లేనేలేవు, మనిషిలోని మంచితనానికి మరోరూపమైతే నీవు, అబ్బబాంబుల పరీక్షలకు  
బెదరి, అవనీస్థలికి రానేరావు” అని భగవంతు డున్నాడనే విశ్వాసాన్ని అధిక్షే  
పిస్తున్నాడు కవి.

“ఇక్కడ భూలోకంలో యిప్పుడు ౪౦ మొదటి పాదం  
తలక్రిందుగా నడుస్తుంది నీతి  
బ్రతుకుబాధల యుద్ధాలకు భయపడి ఎక్కడో  
తలదాచుకుంది శాంతికపోతి  
ధనం పుష్కలంగా వుండి చీకూ చింతా లేనివాడికి  
తనూజులు తినటాని కుండరు  
తండులాలు నిండుకున్న అదృష్టహీనుల అర్థాంగులు  
ఆఫీసు వేళకు అన్నం వండరు” వంటి పక్షాలు ఎప్పుడూ హృద్యాల్లో.  
ఈ కవిత కుందుర్తి 1972 లో రాశాడు. వర్తమాన సమాజ వికృతస్వరూపం  
ప్రతిభావంతంగా ప్రదర్శించా డాయన. ఆధునిక కవిత్వంలో అధిక్షేపం రాశిమీద  
రాజకీయ సంబంధిగానే కనపడుతున్నది. సర్వసాధారణంగా రాజకీయ సిద్ధాంతాలు  
వాటి కొమ్ము కాసే రాజకీయ పక్షాలు, ప్రభుత్వం పనిచేసే తీరుతెన్నులు, అది  
ఆశ్రయిస్తున్న, ప్రోద్బలపరుస్తున్న ఆర్థిక విధానాలు, ఏదోవిధంగా అధికార  
పదవులను, ఆకర్షణలను అందిపెట్టుకోవటానికి రాజకీయ పార్టీలు, వ్యక్తులు అనుస  
రిస్తున్న అవినితీతర, అసభ్య, మానవతా వ్యతిరేక పద్ధతులు కవిత్వాధిక్షేపానికి  
గురి అవుతున్నాయి. అవి సహజమే. ఏమంటే గత రెండు దశాబ్దాలుగా సమాజమే  
కవితావస్తువైంది. మానవుడి ఇరుకు ఇబ్బందులకు పాలకవర్గమే, అది పెంచి  
పోషించే అధికార అసాధికార చక్రమే ఉత్తరవాదిత్వం వహించవలసి ఉంటుంది.  
కాబట్టి, పార్టీలు, పార్టీ రాజకీయాలు, ఎన్నికలు, మంత్రులు, అధికారయంత్రాంగం  
కవిత్వంలో ప్రవేశించక తప్పదు. సగరం కూడలిలో నిలుచున్న ఎద్దును ఇట్లా

కవితామయం చేశాడు శ్రీశ్రీ. కాని, ఈ అధిక్షేపంలో కుషిత్వం తప్ప కవితత్వం లేదు. 1955 ప్రాంతంలో రాసిన కవిత ఇది.

“భద్రంసుమీ ఎద్దు నిన్ను తప్పకోదు  
యంత్రరొధి అహింసావాది శాఖాహారి  
మద్భునిషేధ ప్రజ్ఞాశాలి  
సగరం సడిపిడితో  
నాగరికత గమనాన్ని నిరోధిస్తూ  
ఇలా యెంతసేపయినాసరే  
ఈ ఎద్దు నింబడగలదు  
ఎద్దుకి లేకపోతే ఒడ్డి  
మనిషికేనా ఉండొద్దా?”

ఇది చాలా మౌలికమైన ప్రశ్న.

స్వాతంత్ర్యం వచ్చిన తర్వాత ఈ నలభై ఏళ్ళలో నూటికి సూరు పాళ్ళు మద్భుపాన ప్రీతి పెరిగిందని, ప్రభుత్వం అబ్కారీ ఆదాయంతోనే నడుస్తున్నదని యీ మద్భు పత్రికలలో కొందరు మోషించారు. దేశంలో ఏ మూల చూసినా మంఠిసిక్కు దొరకని అస్తవ్యస్త పరిస్థితు లేర్పడ్డాయి. దేశంలోని జీవనదులను వినియోగించుకోలేకపోతున్నాం కాని, అన్ని రాష్ట్రాలలోను అబ్కారీ ఆదాయం అంచెలంచెలుగా వృద్ధి చెందుతూనే వచ్చింది.

ఆంధ్ర రాష్ట్రం ఆవిర్భవించిన సందర్భంగా “ముక్కుపచ్చలారని సహ్యాంధ్ర రాష్ట్ర శిశువు, మూలగుతూ మూలనున్న ముసలాడికి చదువు” అని చమత్కరించాడు శ్రీశ్రీ. కాని, ఆ ముసలాడి పరిపాలనమే సర్వోత్కృష్టంగా సాగిందనీ, ప్రజాస్వామికమైన విలువలన్నిటినీ పదిలంగా ఆయన పరిరక్షించాడనీ తర్వాత చరిత్ర చూపు చేసింది. ఆయన్ను అన్యాయంగా కుచ్చితంగా కుట్ర పూరితంగా రెండుసార్లు అధికారంలోంచి తొలగించడమే ఆధునిక ప్రజా ప్రాతి విధ్య పరిపాలన చరిత్రలో పతన ఘట్టానికి బీజావాపం జరిగిందని గమనార్హం. ఈ భావుకత 1960 లకు ముందునాటిది. అటు తర్వాత ఒక దశాబ్ద కాలం దిగ్గంజర కవుల కోరికలంతో సరిపోయింది:

గజ్వల మల్లారెడ్డిగారి గేయాలు 1961 లో వచ్చాయి. గమకత్వం ముందు పరిత్యం తక్కువ. జానపద బాణీలు, కారమైన చమత్కారం చూపి అధిక్షేప కవిగా ఈయన కొన్నాళ్ళు ప్రసిద్ధిలోకి వచ్చాడు.

“భారతాన్ని స్వర్లోకపు  
పంచల్లో నిలపాలని  
పండిట్టి పూరించే  
పాంచుడన్య శంఖభస్మి  
అరణ్యమున రోదసమై  
లంతరించి పోయెనేమొ?” అని సంతాపిస్తూ,

“మన స్వరాజ్య లక్ష్య  
మాచరమ్మ కాదురదా?” అని సందేహం పెరిబుచ్చారు గజ్వలవారు.

“ఈనాడు అవినీతి గడ్డె యెక్కి రాజనీతి అయి, అవినీతిని హతమారుస్తా రని గావుకేరలు వేస్తుంటే నీతి ఏదో అవినీతి ఏదో సామాన్యులకు అంతుబట్టడం లేదు” అంటున్నారు ఈ గేయ సంపుటికి పరిచయం రాసిన రాచమల్లు రామచంద్రా రెడ్డి గారు. ఈ గేయ సంపుటిలోని తారకమంత్రం, కాంగిరేసు—కన్నెపడుకు, ఎం.ఎల్.ఎ., అభయ హస్తం, అమాత్య సుభాషితమ్, మహర్షులు మొదలైన గేయాల్నితా సామాజిక రాజకీయాధిక్షేపమే కనపడుతుంది. “సిఫారుసులు కేకుండా, దఫేదారుగిరి సైతం దక్కనట్టి రాజ్యం” ‘ఈ ఎద్దు మార్కు పాలన అనీ, దేశ సౌభాగ్యం మీద పోటీపడి దారిద్ర్యం గెలిచిందనీ’ సాహిత్య అకాడమీలు పేరిగాడి దర్బారులైనాయని, కాంగ్రెసు ప్రభువుల కావలి కంచెలు చేలనే మేస్తున్నాయని, చిరక నేర్చుకోవాలంటే ‘మాటల నిచ్చెనల మీద కోటల కెగట్రాడి పోవాలనీ ‘వ్యక్తి స్వేచ్ఛ చరుచైందని నెత్తి నోరుగా గొట్టుకుంటూ, కలం కురువ బెట్టి కపట వృత్తిని పట్టుకోవాలని” “అంతరాత్మ సంగడిలో అమ్మి సొమ్ము జేసుకోవాలని” చూ గేయాలలో మల్లారెడ్డిగారు ఎత్తిపొడిచారు.

1967 లో ‘మూరతి’ చదివీ దూరాయణం వచ్చింది. రామాయణంలో 7 కాండలే ఉంటే ఈ గేయ సంపుటిలో 28 కాండలున్నాయి. అంటే నాలుగో

తెక్కువే చదివాడన్న మాట ఈ కవి! ప్రతి శీర్షికా ఒక కాండంగానే ఈయన రూపొందించారు ఈ సంపుటిలో. దేశమంతా అకాండ తాండవంగా కనపడింది.

“ప్రగతి పథంలో దేశం  
ప్రతి అడుగు ముందుకేసి  
ఓరా నారా దగ్గర

జారిందెందుకు పాదం?” అని పాపం ఆమాయకంగా ఈ కవి ప్రశ్నిస్తున్నాడు. ‘సార’ మరులు ఎందరో పైకి వచ్చినప్పడు ఆ పథంలో కూడా దేశం వెనకబడలేదని ఈ కవి తెలుసుకోవాలి. స్వతంత్ర భారతదేశంలో పాంప పక్ష రాజకీయ వాగ్దానాలకు, వాటి అమలుకు సంభవించిన అఘాతాన్ని ఈ కవి చమత్కారంగా చెప్పిపొడిచారు.

‘జాతీయపుటాదయం  
బహురీతుల వృద్ధిగాంచి  
ధనవంతుల గుప్పెటకే

దాసోహమై నడేమి?’ అని బాధపడ్డా డి కవి. చెప్పేదొకటి చేసేదొకటి ఎక్కడ చూసినా అని ఈ కవి వర్తమాన సమాజాన్ని పరిహసించారు.

ఆధునిక సాహిత్యంలో అధిక్షేపం అసగానే ముందుగా గుర్తొచ్చే కవి కాళోజి. 1966 వ సంవత్సరంలో ఆయన కవితలు చిన్న చిన్న సంపుటలుగా ‘నా గొడవ’ పేరుతో వెలువడ్డాయి. కాళోజి కవితలో అనవసరమైన అలంకారాలకు చోటుండదు. సూటిగా తేటగా కవితాస్పర్శతో చెపుతాడాయన ఏ విషయాన్నైనా. సామాజిక రాజకీయ విషయాలన్నీ ఈయనకు కవితా వస్తువే.

“సార్వభౌమ ప్రజాసత్తయుక్తంబగుగణరాజ్యం  
సూటికి ఎనుబిడియైదు మేటికాపులున్న పుడమి  
‘మాదాకబళం’, అనుచూ  
అ-ర-దేశాల ముందు  
దోసిలాగ్గి దేవురింప

అమ్మయ్యా అభ్యుదయం” అంటూ దేశం సాధించిన అభ్యుదయాన్ని ఎడ్డేవా చేశారు కాళోజి.

“దొంగతనము బైటబడిన

బెంగలేదు లోటులేదు

దొంగల గుంపులొ గజ

దొంగ పెద్దరికము పోదు” అని నాయకుల దురాగతాలను చీదరించు కున్నారు కాశోజి.

‘బానిసత్వ లక్షణాలు

పోని స్వరాజ్యం వోడిది’ అని ఈనాడు చేళంలో ప్రతిరంగంలోనూ ప్రసవడుతున్న బానిసత్వాన్ని తలచుకొని పాథపడ్డారు కవి.

‘ప్రజాస్వామ్యము చవటసిద్ధాంతమనెడి

పరిసరాలందరికి ఉరిసరాంసి’ అని ఒరవై సంపత్సరాలనాడే హెచ్చరించారు. ఇట్లా అవుతుంది ఈ స్వతంత్ర భారతం అని ఎవరనుకొన్నారు? అని కాశోజి చెప్పిన గీతం గుండెలోతుల నుంచి వెలికురికిన విలాపగీతం.

స్వాతంత్ర్యం వచ్చిన తర్వాత ఈ దేశం ఎటువంటి మోసానికి గురి అయిందో ‘మోసం’ అనే గీతంలో కాశోజి పరిభవభిన్నమనస్కలతో వినిపించారు.

“ప్రజాస్వామ్య రాజ్యాంగపు

పరిపాలనగల దేశము

‘మజా’ చేయు పదిమందికి

‘ఇజారా’గ ఎట్లుండును?

దగాకోరు మండగిడు

దర్జాగా ప్రతుకుమండ

సప్రమమార్గాయోగము

సహాయించెడి వాదెవ్వడు?” అని ప్రశ్నిస్తూ పెద్దలు తాము పాటించని నీతి సూత్రాలను పిన్నలకు బోధించడం ఎట్లా ఉంది అంటే “గురువు కోడి తిని శిష్యుల, గ్రుడ్లు ముట్టరాదు” అనుటతో సాదృశ్యంగా ఉందంటున్నారు కాశోజి. గుడ్డు అంటే లంచదాతో లయిపోతుంది. తొందరపడకు శిష్యా, కోడి అయిందాకా

ఓపిక పట్టుకుంటే మరిన్ని గుడ్లు, దాంతో కోడి కూడా తినవచ్చని పరమార్థ బోధ అని ఎందుకనుకోరాదు?

కాళోజి రాసిన కవిత్యంతో నాలుగింట మూడుపాళ్ళు రాజకీయాల రభసలను ఎత్తిపొడవడమే ఉనిపిస్తుంది.

‘రాజకీయములు ‘సట్టా  
బాజా’ రనుకొనువారికి  
చేబక్కిన కాని కాసు

రాజేయటే ‘రత్తవృక్షము’ అని రాజకీయాల గుట్టు రట్టుచేస్తూ “ఓటిచ్చు నప్పుడే ఉండాలే యిది, అనుచుంటి నీ మాట అనుభవము కొద్ది” అని భారత దేశంలోని ఎన్నికలతీరు చూసి పరితాపంతో ప్రబోధించారు.

రెండు సంవత్సరాలలో ఆరు చిన్న చిన్న సంపుటలుగా ‘నా గొడవ’ కవితలు వచ్చాయి. ఆర్థి, అధిక్షేపం, సామాన్యుడి నెతలు కలిపితే కాళోజి కవిత పలుకుతుంది.

1979లో ‘సమాజానందస్వామి’ ఉవాచలుగా ‘దేవీప్రియ’ కవితాసంపుటి వచ్చింది. దీన్ని ఆయన కాథ్మాన్ కవితలన్నారు.

|                       |                         |
|-----------------------|-------------------------|
| ‘పులుల సంఖ్య పెంచాలని | అరణ్యాల పెద్దపులులు     |
| సూచన లొస్తున్నాయట     | నగరాలకు రాలేదా          |
| మనలో మనమాట,           | అసలు చారలు తుడిచేసుకుని |
| పులుల సంఖ్య తగ్గిందా  | ‘పేర్లు మార్చుకోలేదా?’  |

అంటున్నా వీరవి. అంతేకాదు, ఆస్పత్రులలో, ఆఫీసులలో, దుకాణాలలో, రవాణాలలో, లాబ్సలో, సూట్లలో పొంచున్నాయ్, దాగున్నాయ్ అంటున్నాడీకవి. అరణ్యంలో అయితే క్రూరమృగాలకు వేటి వేటి నియతస్థానాలు వాటికుంటాయి. సభ్య సమాజంలో అట్లాకాదే - అని ఆక్షేపం. ఆక్షేపం కన్నా అధిక్షేపం కవితకు లండాన్నిస్తుంది. ఎమర్జెన్సీ రోజుల గురించి మంచి కవిత రాశాడు దేవీప్రియ. ఆ రోజుల్లో కనిపించని కటకటాలమధ్య పడివున్నాం అని ఆయన తీర్పు. భరత

ఖండం ఒక బండిఖాన అన్నారు స్వాతంత్ర్యం రాకముందు చింతమర్తి. కాని, ఇప్పుడు ఉన్నాద వైద్యశాలలాగా ఉందనుకోవాలి, ఇవాల్లి పరిస్థితులు చూస్తుంటే. మేధావులకు, పాత్రికేయులకూ, సినిమావాళ్ళకు, దిద్దావేత్తలనుకుంటున్నవాళ్ళకు, చిప్లవ సాహితీ వేత్తలకు ఎవరి పిచ్చి వాళ్ళకానందంగా ఉంది.

ఆధునిక కవిత్వంలో అధిశ్ఠేపం అనగానే మూచిరాజు నేపీప్రసాద్, జల సూత్రం రుక్మిణీనాథశాస్త్రి చటుక్కున జ్ఞాపకం వస్తారు. వీళ్ళలాగా పారడీలు రాసి మెప్పించినవాళ్ళు మరి కనపడరు. 'పరాభ' ధోరణివేరు. వాచికాశ్రయం ఆయన హాస్యం. కేవలం పదాలు, పదాల విరుపులు ఆంబంసంగా పరిహాసం సృష్టిస్తాడు పరాభి. చిరమకవిని సాహిత్య సర్కస్ లో బహూన్ లాంటివాడన్నాడు దేవీప్రసాద్. కాబట్టి చిరమ కవిత్వంలో గాంభీర్యం ఉండదు. వెక్కిరింత, వేశా కోళం మాత్రమే ఉంటాయి.

“అపి కావ్యాలు, చేసి పద్యాలు హాట్టు  
శారదాశాప కలివిమోచనము పొంది  
రంగనేట్లు నిలిచి ఒక్క ఓటింగు గెల్చి  
మంత్రినోదును నేను అమాంతముగను  
అట్లొక అమాత్యుగజ్జైతె అమలు పెడుదు  
లిప్తలో ప్రణాళికల మాలికలు వేలు  
“ఆ” అనే ప్రతిపక్ష లాహాయనంగ  
జనులు సుఖదోలికా ఝమం ఝమం పొంగ.”

ఇది 1950 నాటి దేవీప్రసాద్ ధోరణి. అప్పటికే 'మంత్రాంగం' గురించి ఆయన తెలుసుకున్నాడు. అఖ్యుదయ కవిత్వం తర్వాత కాలంలో దేవీప్రసాద్ పారడీలు ఎక్కువగా రాసినట్లు కన్పించదు. 1958 ప్రాంతంలో జయంతిలో ఆయన సంపాదకీయ లేఖలు వంటి చక్కటి పారడీలు ప్రకటించారు.

జలసూత్రం రుక్మిణీనాథశాస్త్రి అచ్చం పారడీ కవి. ఆధునిక కవిత్వంలో ప్రధితమైన మార్గాన్నిటికీ ఆయన పారడీలు రాశాడు. అప్పటి కవితా రీతులను హాస్యం చెయ్యడమే ఆయనకు కావల్సింది. సంఘమూ, సామాజిక



టీవనమూ కాదు. అసలు సత్కాశ్రయమిది కంద శిలా శాసనం, దేవయ్య స్వీయ చరిత్ర, గాఢపాలెంగాంధీ-వంటి రచనలు రాసి, వికటకవి ధోరణితో ఆయన పరిహసరసోత్పాదనం చేశాడు. రుక్మిణీనాథశాస్త్రిగారు కవిగా కవితోద్యమాలలో వేటిలోనూ పాల్గొనలేదు. అభ్యుదయ కవిత్వానంతరం ఆయన పేరడీలు కూడా రాసినట్లు కనపడదు.

అభ్యుదయ కవిగానూ, అచ్చమైన కవితార్థగల ప్రియంభావుకుడుగానూ ప్రసిద్ధుడైన దాశరథి కూడా పర్తమాన సామాజిక పరిస్థితులను తలచుకొని బాధాధిక్షేప కవితల్ని చెప్పాడు, అభినవ దాశరథి శతకంలో.

‘రాష్ట్రయొకింత లేక కడు రోజెడు  
కోట్ల జనమ్ము లుండ రా  
తెట్టును సృష్టిచేతురు సుఖించెడు  
జాతులవారు; దానిలో  
కొట్టికొనంగ జూచెదరు  
కోట్ల జనమ్ము నశింప; వీరినిన్  
తట్టుకొనంగ నెట్టులగు ?  
దాశరథి కరుణాపయోనిధీ !’

ఇది కరుణార్ధమైన అధిక్షేపం. ఇంతకన్నా తీక్షణమైనదీ విషాదతీవ్రమైన అధిక్షేపం కూడా దాశరథి కలం నుంచి జాలువారింది.

“చెత్తను మెత్తగా ఎరువుచేసి యొసంగిన చాలు ప్రితిమై  
ఉత్తమమైన పండ్ల నిడుచుండును వృక్షములల్లె ఏవియో  
రిత్తలు వల్కుగానె ‘బిళిరే’యని మాప్రజ మంత్రిపీఠముల్  
దత్తము చేయుచుండెదరు దాశరథి కరుణాపయోనిధీ !

రంధి సోమరాజు చేసే అధిక్షేపం కారుణ్యోద్బోధకంగా ఉంటుంది.

‘సెడ్డోల్లెక్కు వైన గడ్డమీద  
చొక్క మంచోడేటిసెయ్యి గట్టు  
అడికి సేతై

సెడ్డోల్ని మార్పడం తప్ప  
య్యేటిసెయ్యనేడు' అని ప్రాంతీయ మాండలికయాసలో ఆయన చింతా  
క్రాంతిలపుతున్నారు.

కవిత్వం కసినిపెంచి వర్గకలహాన్ని బోధించి సంమాన్ని సాధించే దేమీ  
ఉండదు. సంఘంలోని ఆలోచనా షరులను ఆత్మావలోకనం చేసుకోగలిగేట్లుచేస్తే  
అంతకన్న కవిత్వం సాధించగల పరమార్థం ఇంకొకటి ఉండదు. తెలిసో తెలి  
యకో కొంతదూరం వెళ్ళిన తర్వాత అది సరైనదారి కాదని తెలిసినా నిర్వేదపు  
కార్పణ్యపు అహమిక చాలామందిలో పట్టుదలను కసిసి పెంచితే వాళ్ళను చూసి  
బాధపడాల్సిందేతప్ప గత్యంతరం ఏముంది? పదిమందిలో ఎనిమిదిమంది దొంగలై  
నప్పుడు దొంగల్ని ఎవరు సరైనదారిలోకి మళ్ళించగలరు?

ఈనాటి సామాజిక స్థితిగతులు ఎందుకిట్లా తయారై నవి? వీటి విషబీజాలు  
ఎక్కడ ఎప్పుడు ఎట్లా పడ్డాయి? అవి ఎలా మొలిచి ఇలా పండుతున్నాయి?  
అని విశ్లేషించాలికాని నేలవిడిచి సాముచేస్తే ప్రయోజనం ఏమిటి? సామూహిక  
వ్యాధులో, సాంక్రామిక రోగాలో ఒక నగరంలో ప్రబలితే నగరానికంతా నిప్పు  
పెట్టుకోముకదా! ఆ నగరాన్ని పూర్తిగా పాడుబెట్టి కొత్తగా నగరానికి శంకుస్థాపన  
చేస్తామా? అది సాధ్యమా? మానవనాగరకత వికాసోన్ముఖంగా సాగాలికాని వినా  
శోన్ముఖంగా లాగకూడదుకదా! బలహీనుడి పక్షాన పోరాడాల్సిందే. అన్యాయా  
లను అక్రమాలను ఎదిరించాల్సిందే. కాని, హింస ప్రతిహింసను ప్రోత్సహిస్తుంది.  
దీనివల్ల దీర్ఘకాలిక ప్రయోజనా లుండవు.

ఈ అవగాహనతో అభ్యుదయ కవిత్వం తర్వాత ఆధునిక తెలుగు సాహిత్యంలో  
కనికారాధోరణి ఒక కొత్తమలుపు మళ్ళింది. ఈ దేశపు సామాజిక జీవనా  
డిని చైతన్యవంతం చెయ్యడం, దేశీయమైన సాంస్కృతిక విలువలను బలపర  
చడం, ప్రచారంచేయడం ఈ కవులు తమవంతు కర్తవ్యంగా స్వీకరించారు, చేతనా  
వర్తకపులుగా తమ ప్రయత్నం తాము చేశారు. ఈ కవులలో శ్రీ సుప్రసన్న,  
శ్రీ సంపత్కుమారాచార్యుల వంటివారు తాత్విక వివేచనతో కవితాత్మను పట్టుకో  
వాలని ప్రయత్నం చేయగా, స్వగ్రీయ వే. నరసింహారెడ్డి సామాజిక రాజకీయ  
అవ్యవస్థను కవితాత్మ చేసి ప్రయత్నం చేశాడు. ఆ చేతనావర్తకపులలోనివాడే

శ్రీ పేర్వారం జగన్నాథం. ఈయన దోరణి విశిష్టమైనది. వేమన, కాసుల పురుషోత్తమ కవి, గువ్వల చెన్న; ఆధునికులలో గురజాడ, కాకోజిల సంప్రదాయానికి చెందిన కవిలా ఈయన కనిపిస్తారు. పరిహాస కుశలతతో పాటు పద చిత్రపేశలతకూడా శ్రీ జగన్నాథం కవితలో జాలువారుతుంది. ఈయన ఖండికలు ఆనందవర్ధనాలు. అంటే ధ్వని పూరితాలు. విషాదరసబలితమైన భావాన్ని కూడా యేడ్వలేక నవ్వే ధోరణిలోనైనా హాసించకుండా ఉండలేము, ఈయన కవితలు చదువుతున్నప్పుడు. లోకం పట్ల జాలి, కరుణ, కపటంలేని కోపం, సమాజ ధార్మిక విమర్శ పట్ల అనుతాప తీవ్ర నిరసన ఈయన కవితల్లో కనబడతాయి. ఎత్తిపోడువును సమర్థంగా నిర్వహించగల కవి శ్రీ జగన్నాథం. ఇటువంటి కవిత ఆధునిక సాహిత్యంలో అతి తక్కువగా కనబడుతుంది కాబట్టి, శ్రీ జగన్నాథం బాణీ విలక్షణంగా కూడా కనబడుతుంది. రెండు దశాబ్దాల కాలంలో రెండు మంచి కవితా సంకలనాలు ప్రచురించాడీ కవి. సాగర సంగీతం 1960 ప్రాంతంలో తొలిసారిగా వెలువడి, మళ్ళీ 1981 లో పునఃప్రచురితమైంది. 1984 లో వృషభ పురాణం వెలువడింది. ఈ రెండు కవితా సంకలనాలలో కూడా జగన్నాథీయమైన పదచిత్రాలు, చిత్రపదాలు పుష్కలంగా చోటుచేసుకున్నాయి. సహజంగా, సరళంగా ఉంటాయి శ్రీ జగన్నాథం ప్రయోగించే అన్యోపదేశాలు. బహురూపుల వేషాలు అనే ఖండికలో “ప్రజల ఎముకలు పేర్చి మేడలను లేపిన” ప్రబుద్ధుడొకడు ఊసరవెల్లిలాగా ‘లాలాచి’ని వీడలేక, ‘లాల్చి’ ఒకటి బిచ్చమైతి, అచ్చమైన ఖద్దరుతో వచ్చి ప్రజలను మోసగించడం వర్ణించాడీయన. శ్రీ మహావిష్ణువుకు సుస్తీ చేసిందని తెలియగానే “వైకుంఠంలో ఏ మూల చూసినా, గుసగుసలు ప్రారంభమయ్యాయి, పొలిచీషీయనులు అత్యవసర సమావేశాలు ఏవో జరుపు కుంటున్నారు, చగిన వారసునికోసం అప్పుడే ప్రారంభమైంది గాలింపు” అనే ఈ పంక్తుల ద్వారా 1960 ల నాటికే జగన్నాథం ధవిష్కర్తలగుం చేయగలగటం అతడి అధిక్షేప కవిత్వము పట్ల ఇస్తున్నది. అటుతరవాత దేశరాజకీయాల చిత్రవిచిత్ర ఘట్టాలలో ఇవి ఎన్నోసార్లు నిరూపితమైంది. “మోసం కోరమీసాలు పెంచి, దబాయిస్తున్నది పరిసరాను, అధికారుల హస్తముద్రలు, అమ్ముడు బోతున్నాయి అంగట్లో” అనే కవితా పంక్తులను దినచర్య అనే శీర్షికతో వ్రాయడం వ్యంగ్య నిలసితంగా ఉంది. జగన్నాథం కవితోహల్లో దివాంధాలు ఆదిత్య హృదయాన్ని జపిస్తాయి. అగ్రరాజ్యాలు చంద్రుణ్ణి కూడా పంచుకుంటాయి.

వృషభ పురాణం కావ్యఖండికా సంకలనంలో కవితలు మరింత మెరుగు దేరాయి. ప్రౌఢత సంతరించుకున్నాయి. స్వతంత్ర భారత రాజకీయ దురంధరుల నెంతగా ఈసడిస్తున్నాడీ కవి అంటే ఈ పంక్తులే ప్రమాణం. “భీభీ! పెంచిన వాళ్ళను కరివే కుక్క, దొంగలు పదితే మొరగని కుక్క, అదేం కుక్క?” అంటున్నాడీయన. “గారడీవాడు చూపించే మామిడి చెట్టు, పూలు పూయదు కాయలు కాయదు. ఎవ్వడికీ నీడ నివ్వదు. చివరకు తనకు తానే నిలువదు” అనేది అందమైన అభివ్యక్తి. గాంధీగారు నాటిన వటవృక్షం దయ్యాలమర్రి అయి, ఆయన పవిత్రాత్మములుగును పోల్చుకోగలడీ కవి. నలుగురికి తెలిసిన, సంప్రదాయ సిద్ధమైన, దేశీయమైన ప్రతీకలతో, ఉక్తిబింబాలతో కవిత వినిపించడంలోనే శ్రీ జగన్నాథం ప్రత్యేకత ఉన్నదనిపిస్తుంది. “అజ్ఞాతవాసం నేటితో బిపోయింది. ఇంకా ఈ బృహన్నల వేషం ఎన్నాళ్ళు, ఈ ఓరాబరాజు కొలువు చాలించు” అని సామాజిక మేధావితను జాగృతం చేయగలడు శ్రీ జగన్నాథం. “ఎండమావుల్లో నీళ్ళుతాగడానికి చిమానంలో పరిగెత్తడం” రాయకైన పనా అని ప్రశ్నించడంలో వక్రోక్తి సాగసంతా పొదవుకొని ఉంది. ఇదీ నేటి సమాజ దుర్భర పరిస్థితి. “బ్రహ్మరాక్షసికి పూలమాలలు వేసి, బ్రహ్మస్త్రం పిచ్చుకపై వదలటం, బుద్ధి ప్రవాహికి తాకట్టుపెట్టి, బురదగుంటలో అభ్యంజనం చేసేవచ్చి, పడకగదిలో పగటికలలు కనటం” నీ వినాశనానికి దారితీస్తుంది అని స్వతంత్ర భారత సామాన్య పౌరుణ్ణి హెచ్చరిస్తున్నాడు శ్రీ జగన్నాథం. “అధికారుల హస్తముద్రలు, అమ్ముడుపోతున్నాయి అంగట్లో” అనటంలో కాకుపు మనోహరం. రాక్షసులంటే ఎంత భయంకరులో అని ఇన్నాళ్ళు హాదిలిచచ్చాం, ఇప్పుడు వాళ్ళతో సహజీవన సౌభాగ్యం అనుభవించటం లేదా అని ఆధునిక భారతదేశపు నుదుటి ‘గీతా’ భాష్యం చెపుతున్నాడు ఈ కవి. దయ్యాల కొంపను చిత్రించిన పైసం దయనీయంగా ఉంది. “ఈ ఇంట్లో దీపం వెలుగదు, పోనీ చమురైనా మిగులదు. నా ప్రేయసి నాతో పలుకదు, ఇంట్లో ఎప్పుడూ కనిపించదు, ఇచ్చట పచ్చగడ్డి మొలవదు, రచ్చకెక్కని వాడు రాణించడు, క్రౌర్యం కార్ప ద్యాలకు, హెచ్చవేత కూడికలు తప్ప, రీసీవేత భాగారాలు లేవిచ్చట.” ఇది పర్తమాన్ సమాజ నిజ స్వరూపం.

నూరేళ్ళ కిందట వీరేశలింగం పంతులు ప్రహసనాన్ని చురుకైన, బలమైన సాహిత్య సాధనంగా రూపొందించుకున్నాడు. ఆయన అన్ని రచనలలోను అవే ప్రశస్తమైనవి అన్నాడు గురజాడ అప్పారావు. ఇప్పటి సమాజంలోను అధిశ్ఠేప కవిత ఆనాటి ప్రహసనంలాగా ఉద్దిష్ట ప్రయోజనాన్ని సాధించాలనీ, సాధిస్తుందనీ ఆశిద్దాం.

# ప్రజాస్వామ్య కవిత్వం

మాదిరాజు రంగారావు

ఈనాటి స్వేచ్ఛా కవిత్వంలో ఆధునికత, ప్రధానంగా 1. సామాజిక చరిత్రగతికి 2. అభిప్రాయాల సిద్ధాంతాల ప్రకటనకూ దార్శనికతకూ 3. జీవితంలో భౌతిక మానసిక స్థితి చిత్రణకూ 4. కళాత్మకమైన నూతనాన్వేషణలకూ పర్యాప్తమైంది. ఇది వేరువేరు స్థాయిలలో పనిచేస్తున్నట్లు కన్పించినా మొత్తం మీద కవిత్వానికి సంపూర్ణతను చేకూరుస్తాయి. వర్తమానకాలంలో ఈ కవిత్వం 1. ప్రజాస్వామ్యభావన 2. మార్క్సియ-ఓప్లవ దృష్టి 3. కాంపనిక-అనుభూతి గుణం 4. చేతనావర్త-సంప్రదాయ రూపంలో ప్రధానంగా నాలుగు విధాలుగా పరిపూర్ణమై కన్పిస్తుంది. మార్క్సియ - ఓప్లవ దృష్టితో వెలువడే విమర్శనా సాహిత్యాలకు ఉన్న వ్యవస్థాగతమైన అవకాశాలు తక్కిన వాటికి లేవు. సంప్రదాయ సాహిత్యానికి పరంపరాగతమైనదో, ఏదో ఒక విధంగా వ్యవస్థా రూపం ఉంది. స్వేచ్ఛా కవిత్వంలో కన్పించే ప్రజాస్వామ్య నిబద్ధత గురించి, రచనా శిల్పం గురించి-దీనిలోని ఆధునికత గురించి పర్వతాలోచన చేయవలసిన అవసరం ఎంతైనా ఉంది.

కవి తనకు తాను సృజన సమయంలో ఏర్పరచుకొన్న నియమాలచేత ఆవిష్కృతమృతం దీ కవిత్వం. స్వేచ్ఛా ఎక్కువగా ఉండటంతో బాధ్యత కూడా లభింకగానే ఉంటుంది. ఇది సమయ సమయానికి కొత్త కొత్త మార్పుల్ని రచనలో సులభంగా ప్రవేశపెట్టేందుకు బలం విస్తృతమైన అవకాశాన్ని ఇస్తోంది. ఈనాటి ఆధునికతకు సర్వలోముఖంగా ప్రాతినిధ్యం వహిస్తోంది. ఇది జీవితాన్ని స్వేచ్ఛగా రూపొందించుకొనే స్వాతంత్ర్యంతో గతిక్రమాన్ని నిర్ణయించుకొనే అవకాశం కలిగిన సామాజిక రూపానికి ప్రతిబింబం అనవచ్చు. రాజకీయమైన ఆధారతలం సమాజంలో వ్యక్తి ఆలోచనల స్వేచ్ఛా సంచారానికి క్రియా శక్తుల స్వతంత్ర వికాసానికి ఎంతగానో ఉపకరిస్తుంది. ప్రజాస్వామ్య ప్రతిబింబమైన

ఈ రూపం ఎందరికో ఎందరికో ఆమోదయోగ్యమైందీ విస్తృతమైన ప్రచారాన్ని పొందింది. కవిత్వ చరిత్రలో స్వేచ్ఛా రూపానికి సంబంధించిన ఈ అంశం, చారిత్రక పరిణామంలో సామాజిక గతిపై పరివర్తనపై దృష్టిని ప్రసరింప జేస్తుంది. దీనికి పూర్వరంగాన్ని ఈ సందర్భంలో తావన్మాత్రంగా స్పృశించి అన్వయానికి ప్రయత్నించడం అవసరం.

మానవ సమాజం పరివర్తనాశీలం కలిగింది. మార్పు నిరంతరమైంది. సాధారణంగా మందమందంగా విశేష పరిస్థితుల్లో వేగాన్ని అందుకుని ప్రత్యేకతను కలిగిస్తుంది. ఉన్న స్థితికి రావోయే మార్పుకి మధ్య ఎన్నో విధాలైన సంఘర్షణ అనివార్యమౌతుంది. అప్పటి పరిస్థితుల అవసరం మేరకు మార్పు వచ్చి తీరు తుంది. ప్రస్తుతం సాహిత్యంలో చారిత్రక కారణాలవల్ల రాజకీయ ప్రభావంచేత మౌలికమైన మార్పులు చాలా వేగవంతంగా వచ్చాయి. భారతదేశంలో వలస పాలనవల్ల, పై నుండి యూరోపియన్ సాంస్కృతిక పునరుజ్జీవన ప్రభావంవల్ల క్రమంగా తదితర రాజకీయ సాంఘిక ఆర్థిక సిద్ధాంతాలు కారణంగా కొత్తగాలులు వీచడం మొదలైంది. నిఖిల మానవీయ తలంపై మానవతాస్పందనతో కొత్త శక్తి క్రియారూపం ధరించింది, కొన్ని దశాబ్దాలుగా జరుగుతూ వస్తున్న మార్పులవల్ల ఆస్తిరూపంలో సంపద వినిమయంలో ఉత్పత్తి సాధనాల్లో ఆలోచనా విధానంలో అభిరుచుల్లో అనుభవస్పందనలో పరస్పర సంబంధాల్లో లక్ష్యాల్లో ఇంకా వివిధ కార్యకలాపాల్లోనూ, ఇట్లా జీవితంలో అనేక క్షేత్రాల్లో సంచలనం మొదలైంది. అసాధారణమైన పరివర్తనమూ కలిగింది. ఆధునికత అనేది అప్పటికప్పుడు ఏదో పరిమితమైన కాలంలో హఠాత్తుగా వచ్చేది కాదు. ఇది క్రమించే స్థితులూ, స్పృశించే అంశాలూ రూపొందే పార్శ్వాలతో అనేకంగా ఉంటాయి. స్థూలంగా దిశ్లేషిస్తే ఇది చారిత్రకంగా సాంఘిక రాజకీయ సంస్కరణ పరివర్తనం శాస్త్ర సాంకేతిక వికాసం-జీవితంలో తెచ్చిన గుణాత్మకమైన డిలుచలతో ఆధునిక భావన కవళాళం లభించింది. ఇది పరస్పరం ఎంతో సంబంధం కలిగి అన్యోన్య ప్రభావంతో కాలం గడిచే కొద్దీ సంస్కరణం-పరివర్తనం-నవ్యతతో ఆధునిక రూపాన్ని అవిష్కరిస్తూ పోతాయి.

ఏ దేశంలోనూ రాజకీయ స్వాతంత్ర్యం లేకుండా వ్యక్తిదేనితోనూ తృప్తి పడదు. ఇక్కడ దేశీయమైన భావనాకేంద్రంగా దేశ స్వాతంత్ర్యం కోసం జరి

గిన పోరాటానికి జాతిసాంస్కృతికరూపం ఎంతోదోహదం చేసింది. స్వాతంత్ర్యం వచ్చాక ఆర్థికమైన అసమానతలపై సత్వరం జరుగ వలసిన సాంఘిక న్యాయంపై దృష్టి ప్రసరించింది. దీనితోపాటు అనేక సామాజిక దుస్థితులూ సత్వర చర్యల్ని అపేక్షించే దశలో ఉన్నాయి. భారతీయ భాషల్లో వచ్చిన కవిత్వంలో ఆధునికతను గురించి మాట్లాడేప్పుడు చారిత్రక పరిణామంలో వచ్చిన పరివర్తనా దశలను గుర్తుపెట్టుకోవ తప్పదు. దేశం స్వాతంత్ర్యం పొందాక పరిష్కారానికి వేచిఉన్న అనేక సమస్యలతో పాటు మార్పుకోరే సమాజంలో ఆధునికత పోసుపోసు శ్చేత్ర విస్తృతిని పొందింది, ప్రగతి శీల వ్యక్తిత్వాన్ని పొందుతూ వచ్చింది.

1. సంప్రదాయ తత్వాన్ని ప్రస్తుత సమాజానికి అన్వయించడంలో ప్రయోజన తత్పరత కలిగి ఉండడం.
2. సంకుచితమైన ధోరణులు వదలి, విశాల దృక్పథంతో ఎక్కువ మంది ప్రజల ఆమోదానికి లిలువ ఇవ్వడం.
3. సమస్యలను పేతుదృష్టితో చర్చించి, సమాజ శ్రేయస్సుదృష్ట్యా ఉపయోగపడని వాటిని నిరాకరించడం.
4. ప్రజల ఆలోచనల్లో స్పందనలో పరస్పర సంబంధాల్లో మార్పు రావడం.
5. కొత్త అనుభవ శ్చేత్రాల్లో, కొత్త కొత్త అన్వేషణలతో క్రియా కలాపా చెక్కువ కావడం.
6. ప్రత్యర్థుల అభిప్రాయాల ప్రకటనకూ, వాటిపై చర్చకూ అవకాశంతో తగిన స్థానాన్ని ఇవ్వడం.
7. గతంపైన్నా వర్తమాన సుస్థితికి, భవిష్యత్ దర్శనంతో ప్రజాస్వామ్య భావనకు ప్రచారవ్యాప్తి.
8. మానవుని ఉన్నతిపై విశ్వాసంతో ప్రాంతాన్ని దేశాన్నిదాటి ప్రపంచ స్థాయిలో అన్ని రంగాల్లో పరస్పర సంబంధాలు నెలకొనడం, ఆదాన ప్రదానం జరగటమూ.
9. భగవంతుని పొందడం - ముక్తికోరడం కన్నా, సమాజ శ్రేయస్సుకూ, నైతికవ్యక్తిత్వానికి ప్రాధాన్యం ఇవ్వడం.

10. శాస్త్ర సాంకేతిక విద్యా ప్రగతితో న్యాయం, సంపద అవకాశం అందరికీ సమానంగా లభించే ప్రయత్నం.
11. ప్రాచీన సంస్కృతిలోని వారసత్వ సంపదను అఖిల మానవ సంస్కృతిలో భాగంగా, కొత్త దృష్టితో పరిశీలనంతో పాటు మార్క్సియ సిద్ధాంతం పట్ల కూడా ఇదే విధంగా ఈనాడు దాని అవసరాన్ని, ఉపయోగాన్ని, విలువనూ గుర్తించడం.
12. శ్రీ పురుషుల సంబంధాల స్థాయిలో మార్పు- సమాజంలో శ్రీ వ్యక్తిత్వ వికాసానికి ముఖ్యంగా ఆర్థిక స్వాతంత్ర్యానికి ఉపకరించే విధానంతోపాటు సమానమైన స్థితి కల్పనకు ప్రయత్నం-అనేది;

సమాజ ప్రగతికి వేగంతో పాటు సమస్థితిని కలిగించడానికి ఉపకరించే పై అంశాలతో ఏర్పడిన క్షేత్ర విస్తృతి, కార్యకలాపవైవిధ్యం సమాజ పరిణామ క్రమంలో ముఖ్యమైంది. స్వేచ్ఛా కచిత్రంలో దీని స్వరూపం ఆధునిక రేఖలతో సృష్టంగా బింబిస్తుంది. అన్ని రంగాల్లోనూ కొత్తను అన్వేషించే ప్రయోగ పరంపర జీవిత ప్రమాణాలను పెంపొందిస్తూ సమాజాన్ని సౌభాగ్యమయం చేసేందుకు ఉపకరిస్తుంది. దీనికి ప్రజాస్వామ్యంలో ఎక్కువ అనుకూలత ఉంది. ఆధునిక మానవునిలో నిహితమైన శక్తుల్ని బయటికి తీసి ఆవిష్కృతం చేయడానికి సమ సమాజ వికాసానికి యోగ్యమైన వాతావరణం నెలకొల్పడం జరుగుతూన్నప్పటికీ సమాజంలో ఇంకా ఏదో ఒక విధంగా అన్యాయాలకూ అక్రమాలకూ గురి అయ్యే పీడితులూ ఉన్నారు. వారి పక్షాన నిరసనకూ, ప్రతిఘటనకూ, సంఘర్షణకూ ప్రతినిధిత్వం వహించే అవకాశం తప్పనిసరిగా ఉంది. వివిధ సమస్యల్ని గురించి అన్ని పక్షాలూ ఆమోదయోగ్యమైన పరిష్కారాన్ని రూపొందించడానికి నిర్మాణాత్మకమైన ధోరణిలో వర్తిస్తుంది. ఇది మరో వ్యవస్థలో లేని దీని ప్రత్యేకత. ఏ వ్యవస్థలోనైనా కనీసస్థాయిలో నైతికమైన విలువలకు స్థానం ఉన్నప్పుడే దాని సత్ఫలితాలను పొందగలం. దీనితోపాటు హేతుసహితమైన మానవతాపూర్ణమైన దృష్టి అవసరం. సమాజంలో నిరంతరం జరిగే ఈ కృషిలో దేశీయ భావనతో పాటు ప్రపంచంలో వచ్చే ధోరణుల్ని వాటి ప్రభావాల్ని ఆకళించుకొని నిర్మాణ క్రమంలో విశ్వశాంతిని, మానవ సౌభాగ్యాన్నీ కాంక్షించడం ఆధునికతలో భాగమే. ఆధునికత అనేది సమాజ చరిత్రగతికి సంబంధించింది, ఎప్పటికప్పుడు పరిణామ క్రమంలో చివరి సోపానంగానే వర్తిస్తూ ఉంటుంది.



ప్రస్తుతం కవిత్వానికి వస్తే-రాజకీయమైన అవగాహనతో సైద్ధాంతికమైన అభిప్రాయ మూలకమైన నిబద్ధతపట్ల 'అభిలాష' ఈనాటి కవుల్లో పాతకుల్లో ఎక్కువగా కన్పిస్తుంది. ఇది ఒక్కొక్కప్పుడు కళాత్మకతనూ రచనాశిల్పాన్నీ కూడా పక్కకు నెట్టివేసి ఆధిపత్యం నెరవేరితే శక్తిమంతంగానూ ఉంటుంది. ప్రజాస్వామ్య కవిత్వంలో సామాజిక స్పందనతో పాటు వైయక్తికమైన అన్వేషణనూ ఉంటుంది. సమష్టి మరియు వ్యక్తిస్థాయిలో ఉండే భేదాన్ని గుర్తిస్తుంది. వైవిధ్యాన్ని అనుమతిస్తుంది. కళాత్మావతరణ భంగం చేసే లేదా తక్కువ చేసే స్థితి రానీయదు. సమాజంలో సమభావాన్ని సృజిస్తూ ప్రగతి కెంత ప్రోత్సాహ ముంటుందో వ్యక్తి వికాసానికి అంతటి అవకాశం ఉంటుంది. సామాజిక చైతన్యం వ్యక్తిపై ఎంతటి ప్రభావాన్ని నెరపుతుందో వైయక్తిక ప్రేరణ కూడా సమాజంపై అంతే గుణాత్మకమైన స్థితిని నెలకొల్పుతుంది. కార్మికలోక కల్యాణంతో పాటు వివిధ రంగాల్లో పనిచేసే వివిధ వర్గాల ఆరోగ్యకరమైన అభ్యున్నతిని కాంక్షిస్తుంది. ప్రజాస్వామ్య కవిత్వంలో ఉండే ప్రాతిపదిక కూడ ఇదే. స్వేచ్ఛా కవిత్వంలో ఈ సామాజిక చైతన్యం ముఖ్యంగా ప్రజాస్వామ్య భావనతో చ్రాసే రచనల్లో స్పష్టంగా కన్పిస్తుంది. ఇది ఇట్లా ఉంచి భౌతిక మానసిక కలాలపై లగ్నీషణ, పరిశీలనతో కొత్త రూపనూ ఆవిష్కృతమౌతూంది. ఇది చేరన (Consciousness)కు సంబంధించి మనస్తత్వ పరిశీలనంతోనూ ఉంటుంది. దీనికి వేరే సమాలోచనం అవసరం. ఈ రచనల్లో పాపరామికంగానే కాక రాజకీయ వ్యవస్థా పరిపాలనాపరంగానూ నిత్యజీవితంలో చిభిన్న పరిస్థితులూ వాటి ఒర్తిడుంకు గురి అయ్యే మానసిక రీతుల చిత్రణం విశ్లేషణం పరిశీలనం ఉంటుంది. ఈ చిభిన్నతకు కారణం వివిధ క్షేత్రాల్లో జరిగే పనుల్లో మార్పు రావడమే. ఇంతకు ముందెన్నడూ లేని కార్యక్షేత్రాలు, ప్రవేశమార్గాలూ ఏర్పడినవివంతో వైవిధ్యంతో పాటు వేగాన్ని కలిగింపజేసింది, స్పర్థనూ పెంచింది. మెరుగైన ఆర్థికస్థావరతతో పాటు అవసరాలూ ఎక్కువైనాయి. మానసికమైన ఒత్తిడి ఎక్కువైంది. సమస్యలూ జటిలమైనాయి. భౌతిక మానసిక కలాలపై పచ్చిన ఈ మార్పు, ఆధునిక యుగ ప్రభావంవల్ల సిద్ధించింది, ఆధునిక స్వేచ్ఛా కవిత్వంలో ప్రతి ఫలించడం సహజం. ఈ దృష్టితో స్వేచ్ఛా కవిత్వాన్ని పరిశీలిస్తే వీటితో అవతరించే రచనా రూపమూ- వ్యక్తిత్వమూ పూర్వంకన్నా సంపూర్ణంగా భిన్నమైంది. వీటి స్పర్శచేత భావనచేత అనుభవంచేత దర్శనంచేత వస్తువు సూక్ష్మ

స్థితులతో యజ్ఞం అవుచుంది. జీవితానికి సన్నిహితమాతుంది. కొత్తగా అశ్వేషించదగిన స్థలాను దృష్టికి తెస్తూంది. గతంలోని ఉదాత్తమైన విలువలూ, వర్తమానంలో ప్రయోజనార్హమైన పాఠ్యాలు, భవిష్యత్తులో దర్శించే ఆదర్శమూ సంయోజితమై పరిహరింపరాని సామాజిక ప్రగతిపై వ్యక్తి వికాసంపై విశ్వాసంతో ఆరిపే ప్రయాణ రూపం ఇది.

ఈ యుగంలో కవిత్యంలో ఆధునికత - 1. చరిత్రగతిలో పరివర్తనా పార్శ్వాలనూ 2. వాస్తవ తలంపై నిడత వస్తు స్థితుల్ని - భాద్యంపజేసే శక్తి మంతమై ప్రసార రూపంగా కన్పిస్తుంది. ప్రస్తుత పరిధిలోకి రాకపోయినా, దీనితో పాటు ఉల్లేఖనమైనవి, అనివార్యమైనవి 3. పైకి అవిదితంగా ఉండే మానసిక లోకం - మనస్తత్వ ధోరణి 4. ఆవిష్కార సంఘటనల కళాత్మకత అనేవి. మొదటిది ప్రత్యక్షంగానో పరోక్షంగానో అనుభవాత్మకమైన జీవితంలో వాస్తవ తలంపై సూక్ష్మస్థితుల్ని వివిధ సంఘటనలూ ప్రవర్తనలూ ఆధారంగా చిత్రణ కలిగినవి. అభిరుచి నిలిపేందుకూ ఆకర్షణ కలిగించేందుకూ, ఇతరమైన అంశాలతో, సంవిధాన రీతులతో యజ్ఞం కొత్త రూపాలను ధరిస్తూ ఉంటుంది.

అభ్యుదయ కవిత్యం యొక్క ఉగ్రవాద విస్తరణరూపమే విప్లవ కవిత్యం. అభ్యుదయ విప్లవ కవిత్యాలకి మధ్య వచ్చింది దిగంబర కవిత్యం. సమాజంలోని వైకల్యాల్ని, నైరాశ్యాల్ని విషాదాల్ని ఎత్తిచూపుతూ మానసికమైన దుస్థితిని భౌతిక తలంపై దారిద్ర్యాల్ని చిత్రిస్తూ జుగుప్సా దీక్షతన దృశ్యాలతో చిత్ర షరం పరవరే వచ్చిపోయింది. ఇది సామాజిక పరివర్తనకు తీవ్రమైన చర్యల్ని అభిలషిస్తుంది. దీనిలో విధ్వంసక ధోరణితో పాటు నిర్మాణాత్మకమైన భావన కూడా ఉంటే దాగుండేది. దీని యెంటనే వచ్చిన చేతనావర్త కవిత్యం - సంప్రదాయ శక్తి - వర్తమాన స్థితికి మధ్య చేతనా (Spiritual) అనుబంధాన్ని స్థాపిస్తూ లక్ష్యంలో దివ్య భూమికల్ని దర్శింపజేస్తుంది. మార్క్సియభావనతో సమాజంలో వర్గపోరాటాన్ని తీవ్రతరం చేసే ఉగ్రశక్తిగా విప్లవ కవిత్యం ఒక ఆయుధ పాత్రను వహించింది. దీనికి సమాంతరంగా అటు ఉగ్రవాదానికి ఇటు ముక్తివాదానికి అప్పుడప్పుడూ తలవేరై అనుభూతి - కాల్పనికవాదానికి భిన్నంగా విశిష్టంగా సామాజిక ప్రగతి లక్ష్యంతో వ్యక్తి వికాస లక్షణంతో ప్రజాస్వామ్య కవిత్యం వెలువడుతూనే ఉంది.

## 2

కవీ పాఠకుడూ కవిత్వమూ సమాజమూ అనేవి వరస్పరం ఆధార సంబంధం కలిగినవి. ఆధునికయుగంలో పూర్వం కన్నా బాగా విస్తరించిన క్రియా కలాపాలతో కనిపిస్తాయి. కవి తనకు తానేర్పరచుకొన్న నియమాలలో ఏ అంపైర్ లవసరం లేకుండా ఆడే ఆట పంటిది. దీనితో ప్రత్యేకమైన బాధ్యతలూ ఏర్పడతాయి. ఒక వైపు కవీ మరొకవైపు పాఠకుడూ (విమర్శకుడూ) చెరి ఒక వైపున ఉంటారు. ఈనాటి పాఠకునిలో ప్రచిదాన్ని ప్రశ్నించి విమర్శించే ధోరణి ఆధునికతపల్ల వచ్చింది. ఇతనిలో హేతుబద్ధీ చర్చా లక్షణము ఉండడమే దీనికి కారణం. ఇరువురికీ లభింపబడిన సాధారణక్షేత్రం కవిత్వం. లయితే చెరి ఒక వైపునుండి బయలుదేరతారు. రచనచేసేప్పుడు కవిలో ఉన్న విమర్శనా రూపం నిర్వహించే పాత్రవేరు. రచన ఎటువడిన తరువాత స్థితి వేరు. రచనా కార్యం సమాప్తి కావడంతో రచన ప్రమేయంలో ప్రధాన దశ పూర్తి అవుతుంది. సృజనశీలంగా పాత్ర తొలగిపోతుంది. మరో పాత్ర మొదలౌతుంది. అది విమర్శనాత్మకమైంది. తాను బ్రాసినదాన్ని విమర్శకుల విమర్శల నుండి సమర్థించుకోవడమో, వ్యాఖ్యానించడమో వివరించడమో సమాధానాలు చెప్పడమో జరుగుతుంది. రచనతో కలిసి ఉండే ప్రత్యక్ష సంబంధం తెగిపోతుంది. పరోక్ష సంబంధం ఉండనే ఉంటుంది. అక్కడినుండి రచనతో పాఠకుని ప్రత్యక్ష సంబంధం మొదలౌతుంది. కవీ-పాఠకుడూ ఇరువురూ చేరుకునే శిఖరాలూ ఉన్నాయి. అవి అనుభవస్థితి-ఆలోచన-ఆదర్శం అనేవి. పాఠకునిలో నుండి విమర్శకుడు తన కర్తవ్యాన్ని నెరవేర్చడం మొదలుపెడతాడు. ఆధునిక యుగంలో అనుభవ శీలం కలిగిన సహృదయ లక్షణమే కాకుండా నిశితమైన విమర్శకుడుగా పాఠకుని వ్యక్తిత్వంలో విస్తరణ రూపం కనిపిస్తుంది. 'సహృదయ' కర్తవ్యంలో బాధ్యత గుర్తుకు వస్తుంది. వీటి ప్రయోజనం వేరు. ఇవి ముఖ్యంగా కవిలో తన రచన గురించి ఏర్పడిన పరిమితుల్ని తెలియజేస్తుంది. భ్రమల్ని తొలగిస్తుంది. లేదా మరొకమారు ఆలోచన చేసేందుకు ప్రేరేపిస్తుంది. మరో రచన చేసేప్పుడు రాబోయే విమర్శలను భావింపజేసి మెలకువతో ఉండేందుకు మనస్సును సిద్ధం చేస్తుంది. సృజన రూపంపై వచ్చే విమర్శ - అది ఎటువంటిదైనా కవిత్వానికి మొత్తం మీద ప్రయోజనకారే అవుతుంది. కాం గడుస్తూన్నకొద్దీ రచనతో పాఠకుల విమర్శకుల సంబంధం పెరుగుతూపోతుంది. ఒక్కొక్కప్పుడు తాము

విశ్వసించిన రాజకీయ సాంఘిక తాత్త్విక దృష్టికి, అభిమానించే కళాత్మక ధోరణికి రచన భిన్నంగా ఉన్నప్పుడు అతిశయించిన ఉద్దేశంతో విమర్శకునిలో సంయమనం లోపిస్తుంది. ఈ రోజుల్లో తటస్థ ధోరణికన్నా ఒక సిద్ధాంతం లేదా అభిప్రాయాలకు నిబద్ధమైన లక్షణానికి ఎక్కువ ప్రశస్తి ఉంది.

స్వేచ్ఛా కవిత్యంలో అస్పష్టత గురించి ఒకటి రెండు మూటలు ముచ్చటించవలసి ఉంది. ఒకవిధం - రచనలో వాక్యాల మధ్య, విభాగాల మధ్య, భావ పరంపర మధ్య పూర్తిచేయవలసిన స్థానాలు మిగిలిఉంటాయి. ఒక్కొక్కప్పుడు వీటిని ఆలోచనతో పూర్తిచేసుకోవలసి ఉంటుంది. కొన్ని సందర్భాల్లో వాటంతట లవే సహజంగా ఏ శ్రమ లేకుండా పూర్తి అవుతాయి. మరోవిధం - భావావిప్లవంలో పల్చని మంచుతెరవలె అస్పష్టత ఉంటుంది. ఈ రెండువిధాలూ సంశ్లిప్తత, గుప్తతను దృష్టిలో పెట్టుకోవడంవల్ల ఏర్పడినవే. ఇంకోవిధం ఉంది. కథ లేని చోట స్థితి యోజనకూ, భావ విన్యాసానికి సంబంధించింది. ఒక క్రమంలో ముందుగా ఉంటుందనుకొన్న నిర్మాణం అనుకోకుండా మరోక్రమంలో తీర్చినపు డిది ఉత్పన్నమౌతుంది, ఈ పద్ధతి వర్ణనంకన్నా భిన్నమైంది. ఈ ఆధునికత కలవాటు పడేందుకు సమయం పడుతుంది. ఇది రచనలో స్థితి యోజనకూ, భావ నిర్మితికి సంబంధించింది. సంప్రదాయ కవిత్యంలో శబ్దం తెలికపోవడమో సమాసం క్లిష్టంగా ఉండడమో అన్వయక్లేశమో ఉంటుంది. దీన్ని సులభంగా అధిగమించ వచ్చు. కాని, పైన పేర్కొన్నది ఈ విధమైందికాదు. ఇంకా ప్రతీకల ప్రయోగం, భావ రూపాల నిర్మాణం, చైతన్య స్రవంతి మొదలైన నవ్య సంవిధానాల ఉపయోగం ఉండనే ఉన్నాయి.

స్వేచ్ఛా కవిత్యంలో ఆధునికతకు మరో ముఖ్యభాగమైన ఆవిప్లవ రూపాన్ని ఈ విధంగా పరిశీలనలోకి తీసుకొని రావచ్చు.

1. కథ లేని వస్తువును స్థితి యోజనంతో, భావ విన్యాస క్రమంతో నిర్వహించడం.
2. కథను సూక్ష్మ స్థితిలో భావించి లేదా మధ్యమధ్య సూత్రప్రాయమైన రూపాన్ని ఇస్తూ సంఘటన - చర్య - ప్రతిచర్యలతో తీర్చడం.
3. కథాంశాలు, సంఘటనలు, చర్య ప్రతిచర్య-వీటి గతిక్రమాన్ని పరిణామ దృష్టితోకాక హేతుదృష్టితోనో లేదా ప్రయోజనాన్నిబట్టి రూపొందించడం.

4. శబ్దాడంబరానికి సమాసవిన్యాసానికి స్థానం లేకపోవడం.
5. కవికి నచ్చినవిధంగా సమయ సమయానికి తగినట్లుగా గతి విశేషాన్ని ఏర్పాటు చేసుకోవడం, అయ విన్యాసాన్ని సాధించడం.
6. రచన మొత్తంమీద లేదా భాగాల్లో వాక్యాల ఆరంభం విన్యాసం, ముగింపులో దీన్ని అందుకునే తరువాతి వాక్యాల విషయంలో - ఇట్లా మొత్తమీద తరంగ విన్యాసమో లేదా ప్రవాహ ప్రసారమో లేదా మరో ఏదో కలిగి ఉండడం.
7. భావసలో లోరు బెన్నతర్కం ఉదాత్తత కోసం ప్రయత్నించి, భావచిత్రాలనుం ఒత్తియించడం, పైతస్య స్రవంతి వంటి సందిధానాల నుసరించడం.
8. సంప్రదాయ చందస్సులోకన్నా ఎక్కువ ఆవేశ స్థాయిని భావంయొక్క ఉచ్చలన, నిశ్చలన, అవతరణల్ని నేర్పుగా జాగ్రత్తగా అవిచ్ఛిన్నతకు భంగం రాకుండా నిర్వహించడం.
9. ప్రతి సంఘటనకూ ప్రవర్తనకూ ఆలోచనకూ ఎనుకనున్న శక్తిమంతమైన భావం లేదా అభిప్రాయంగురించి మన స్తత్వంపై చెలుగుప్రసరించడం.
10. సైద్ధాంతిక లేదా తాత్త్వికమైన లక్షణాన్ని కళాత్మతమైన రూపంతో సంయోజించి రచనకు రామణీయతను ఉదాత్తతను కలిగించడం.

ఈ యుగంలో స్వేచ్ఛాకవితల్ని ఎప్పటికప్పుడు ఆధునికతను సంతరించుకొని ఎంతో వైచిత్ర్యంతో చెలువడుతోంది. విప్లవ లక్ష్యం ఉంటేనే ఆధునికత ఉంటుందనుకోవడం ఉచితం కాదు. ఇందులో సమాజంలోని సంక్షోభం-నిరసన-ప్రతిఘటన-సంఘర్షణతో క్లిష్టస్థితులు తిరస్కృతం కావు. వీటి చిత్రణకూ ప్రాధాన్యం ఉంది. కాని, అంతిమలక్ష్యంమాత్రం శాంతి-సహజీవనంలో క్రాంతిబంధురమైంది. పల్లెనుండి పట్టణానికి, అమాయకంనుండి లౌకికానికి, మందమంద స్థితినుండి సంచలన స్థితికి, మార్క్స్వం నుండి విచేకానికి, మరో ప్రక్కనుండి ఆర్థిక రాజకీయ సాంఘిక చలయాం నుండి సమాజం మంచుకు ప్రమిస్తూన్నప్పుడు సంక్షోభం, సంఘర్షణ ఏదో ఒక రూపంలో తప్పనిది. ఈ క్లిష్ట స్థితుల్ని వివిధ దశల్లో పరస్పర సహభావంతో సమన్వయ పరచే నిర్మాతాత్మకమైన వ్యవస్థక ప్రాతినిధ్యం వహిస్తూంది ప్రజాస్వామ్యం. దీన్ని సంపూర్ణంగా ప్రతిఫలించ జేసుకునేది ప్రజాస్వామ్య కవితల్ని. ఇది స్వేచ్ఛా కవిత్రయముగం అని వ్యవహరించే స్థాయిలో ఆధునికతను సంతరించుకొని, ఆవిష్కృతమౌచుంది.

# భాషా శైలి

## తంగిరాల వెంకట సుబ్బారావు

ఈ 20 వ శతాబ్దిలో అతిముఖ్యమైన సంఘటన భారత దేశం స్వాతంత్ర్యాన్ని పొందడం. ఏ సాహిత్యోద్యమమైనా ఈ సంఘటనతోనే కొలవాల్సి ఉంటుంది.

స్వాతంత్ర్యానికి పూర్వం భావకవిత్వం అభ్యుదయ కవిత్వం విజృంభించాయి. స్వాతంత్ర్యానంతరం కూడా అభ్యుదయ కవిత్వం ఏడెనిమిదేళ్లు కొనసాగి, 1955లో వచన కవిత్వంగానూ, 1965 లో దిగంబర కవిత్వంగానూ, 1970 లో విప్లవ కవిత్వంగానూ పరిణమించింది. భావకవిత్వం అనుభూతి కవిత్వంగా మారింది. తిలక్, శేషేంద్రలు భావ, అభ్యుదయ కవిత్వాల సమన్వయం కోసం కృషి చేశారు. సాంప్రదాయిక కవిత్వం మాత్రం 1947కి ముందూ తరవాతా కూడా వ్యాపించి పుండి.

ఈశతాబ్దిప్రారంభంలో సాంప్రదాయిక కవిత్వానికి తిరుపతివేంకటకవులూ, భావకవిత్వానికి రాయప్రోలు సుబ్బారావుగారూ, అభ్యుదయ కవిత్వానికి గురజాడ అప్పారావుగారూ పునాదులు వేశారు. విశ్వనాథ, కృష్ణశాస్త్రి, శ్రీశ్రీలు ఈ మూడు పాయలకూ ముగ్గురు భగీరథులై తెలుగు నేలను పునీతం చేశారు. భావకవిత్వం 1910 నుండి 1940 వరకూ, అభ్యుదయ కవిత్వం 1935 నుండి 1955 వరకూ తెలుగు సాహిత్యం మీద తమ తమ ప్రభావాలను చూపాయి. అందువల్ల 1955 తర్వాత వచ్చిన వచన కవిత్వం, దిగంబర కవిత్వం, చేతనావర్త కవిత్వం, అనుభూతి కవిత్వం, కవిసేన కవిత్వం (శేషేంద్ర కవిత్వం), మిసీ కవిత్వం, నిరసన కవిత్వం-అభ్యుదయ కవిత్వానంతర ధోరణులుగా గుర్తించాలి.

తెలుగు కవిత్వం నన్నయతో ప్రారంభమయిందని భావిస్తున్నాం. నన్నయ గారు తెలుగు కవిత్వానికి భాషా స్వరూపాన్ని తీర్చి దిద్దిన 'వాగనుశాసనడు'; గురుపద్య విద్యకు ఆమృడు. (పద్యానికి కాదు గద్యానికి కూడా ఆయనే ఆద్యుడని దివ్యనాథవారి లభిప్రాయం). 11 వ శతాబ్దిలో నన్నయ వాడిన కావ్యభాష అనాటి శాసన భాషకు దగ్గరగా ఉందని (సందంపూడి శాసనంతోపోల్చి) గిడుగు వారూ, తాలా సుబ్బరాయశాస్త్రిగారూ భావించారు. కాని, భట్రిరాజు కృష్ణమూర్తి గారు ప్రాజ్ఞయ శాసన భాషనూ, తెలుగు భాషా వికాసాన్నీ పరిశీలించి, నన్నయ కావ్యభాష కీ. శ. 9 వ శతాబ్ది నాటికే రూపుదిద్దుకుందని నిరూపించారు. 6-7 శతాబ్దిల్లోని శాసనభాష తెలుగు దేశ్యపదాలతో నిండి వుంటే 9-10 శతాబ్దిల నాటికి శాసనభాష సంస్కృత పదభూయిష్టంగా కావ్యశైలిని సంతరించుకుంటుంది. ఈ శైలిని 11 వ శతాబ్దిలో నన్నయ తన కావ్యశైలిగా స్వీకరించాడు. తన కాలంనాటి శాసన భాషనూ, ప్రజల వ్యావహారిక భాషనూ, రాజభాషయైన సంస్కృతాన్నీ, కన్నడంలోని పంపాదుల కావ్యశైలిని పరిశీలించి తన కావ్యశైలికి ఇంకా మెరుగులు దిద్దుకున్నాడు. ప్రసన్నతనూ అక్షరరమ్యతనూ సాధించాడు. ఈ విధంగా తెలుగు కవిత్వ భాషకు శాసకుడయ్యాడు. అప్పటినుండి ఇప్పటి వరకూ తెలుగు కవిత్వం పురాణాలు, కావ్యాలు, ప్రబంధాలు, ఖండకావ్యాలు, గేయకావ్యాలు, వచనగీతాలు- అనే అనేక రూపాలను ధరించినా భాష మాత్రం 90% నన్నయ తీర్చి దిద్దిన భాషే. నన్నయ భాషలో ముడు వంతులు తత్సమ పదాలు, ఒక వంతు తెలుగు పదాలు వుంటే, ఈనాటి కావ్యభాషలో కూడా అదే పరిస్థితి వుంది. (నేను వ్రాస్తున్న ఈ వ్యాసభాషను పరిశీలించినా నేటి శిష్టవ్యవహారిక భాషాస్థితి మీకు అవగత మవుతుంది.)

నన్నయగారి ఇతివృత్తం మీదా, చందస్సు మీదా, భాష మీదా మొట్టమొదటిసారి పిష్టవం లేవదీసినవాడు పాల్కురికి సోమనాథుడు. సమకాలీన మహా పురుషుల జీవితాల్ని ఇతివృత్తాలుగా స్వీకరించి, దేశీచందస్సులో, జానుతెలుగులో బసవ పురాణం, పండితారాధ్య చరిత్రలు రచించాడు. ఇతడు రెండు వంతులు దేశీ పదాలూ, ఒక వంతు తత్సమ పదాలతో రచన చేశాడు. దేశీశైలికి నాంది పలికాడు. తరవాత వచ్చిన తిక్కన - నన్నయమార్గశైలికి పాల్కురికి సోమనాథుని దేశీ శైలికి ఒక సమన్వయం సాధించాడు. దేశీశైలిని ఇంకా ముందుకు తీసుకెళ్ళాడు.

మూడు వంతులు దేశీ పదజాలం, ఒకవంతు తత్సమ పదజాలంతో కావ్యశైలిని కొనసాగించాడు. తెలుగులో దేశీ పదజాలానికి గొప్ప శక్తి ఉందని నిరూపించాడు. కాని, తరువాత వచ్చిన కవులెవ్వరూ శివకవుల్ని కాని, తిక్కనను కాని అనుసరించ లేదు. నన్నయ్యనే మార్గదర్శకంగా పెట్టుకున్నారు. ఒక్క వేమన్న మాత్రం శివ కవుల దేశీశైలిని ఇంకా ప్రబల దగ్గరకు తీసికొనిపోయి, జానపద శైలిని భాసింపజేశాడు. జానపద గేయాలకున్న జనరంజకత్వం తన కవితానికే కూడా వచ్చేలా చేసుకున్నాడు. కాబట్టి మనకు ప్రాచీన కాలం నుంచీ మూడు భాషా శైలులున్నాయి : 1) నన్నయ మొదలుపెట్టిన మార్గశైలి 2) పాల్కురికి సోమ నాథుడు, తిక్కన మొదలుపెట్టిన దేశీశైలి 3) ప్రజాసభత్వంలో వున్న జానపద శైలి. 20 వ శతాబ్ది కవితత్వంలో కూడా ఈ మూడు శైలులే ప్రధానంగా కనబడుతున్నాయి. ఈ మూడింటిలోనూ నన్నయ మార్గశైలిదే ఈనాటికీ ప్రేమేయిగా ఉంది.

ఆధునిక యుగంలో రిచుపతి చేర్చిన కవులు, ద్వీపనాథ, గడియారం, వానమామలై, మధునాపంతులవంటి సాంప్రదాయక కవులు నన్నయ మార్గ భాషాశైలిని అనుసరించడంలో ఆశ్చర్యం లేదు. కాని, భావకవులూ, అభ్యుదయ కవులూ కూడా ఎక్కువగా నన్నయ మార్గాన్నే అనుసరించడం చింత! నన్నయ భారత శైలికి, కృష్ణపక్షం శైలికి, మహాప్రస్థానం శైలికి ఏ విధమైన తేడానూ లేదు. భావకవులు భావప్రకటనలో మార్పు తీసుకువచ్చారు కాని, భాషా శైలిలోనూ, అభివ్యక్తిలోనూ నన్నయ పంథానే అనుసరించారు. ఒక్క బసవరాజు అప్పారావు గారు మాత్రం తిక్కన దేశీశైలిని ఆశ్రయించారు. ఒక్క నంజురివారు మాత్రం జానపద శైలిని అనుకరించాలి. ఈ అనుకరణం (సరళత) భాషకు మాత్రమే పరిమితం. భావాల్లో శంకరాద్వైతం వరకూ పెరిగిపోయిన క్లిష్టమార్గ ధోరణి. జానపదుల్లో భాష, భావం రెండూ కూడా సారశ్యంతో భాసిస్తాయి!

అభ్యుదయ కవుల్లో శ్రీశ్రీది అచ్చంగా నన్నయ మార్గమే. శ్రీరంగం నారాయణబాబు, దాశరథి, నారాయణరెడ్డి మొదలైనవారు ఇదే ధోరణిలో వెళ్లారు. ఒక్క పరాధిమాత్రం భాషలో అభివ్యక్తిలో నిజమైన నవ్యధోరణిని ప్రదర్శించాడు. అతడొక్కడే అభ్యుదయకవుల్లో నిజమైన నవ్యుడు. అరుద్ర అతన్ని అనుసరించాడు.



వచన కవుల్లో కుందుర్తి ముమ్మూర్తులా తిక్కన మార్గమే. తిలక్ ది ఎక్కువగా నన్నయ మార్గం. దిగంబరకవుల్లో కొందరు నన్నయమార్గాన్నీ, మరి కొందరు తిక్కన మార్గాన్నీ, మరికొందరు మధ్యేమార్గాన్నీ అనుసరించారు. చేతనా వర్తకపుల్లో ఇద్దరు నన్నయ శైలిలోనూ, ఇద్దరు తిక్కన శైలిలోనూ వ్రాశారు. విప్లవకవుల్లో చెరబండరాజు, కె.జి. నత్తమూర్తి (శివుడు, శివసాగర్, రెంజిమ్) జానపద బాణీలనే అనుసరించ గలిగారు కాని, జానపద భాషాశైలిని అనుకరించ లేకపోయారు. ఒక్క గద్దర్ మాత్రం జానపద బాణీని శైలిని కూడా చక్కగా పట్టుకున్నాడు. కాని ఈ పల్లె పాటలవలె వ్రాయబడ్డ విప్లవకవిత్వంలో భావాలు మాత్రం మార్క్సిజంతోనూ, గతితార్కిక భౌతిక వాదంతోనూ బరువెక్కి జాన పదుల లలలమించి దూసుకుపోయేవే! ఏ ఉద్యమాలకూ చెందని రంధి సోమరాజు, పులిసంటి కృష్ణారెడ్డి అనే కవులు కూడా జానపద బాణీల్లో కవితలు వ్రాస్తున్నారు. వీరి జానపదం కూడా బాణీకి, కొంతవరకూ భాషకూ మార్గమే పరిమితం. భావాలు శిష్టమైనవే! అనుభూతి రచనలో అయీ ఇయీకూడా ఉన్నాయి. శేషేంద్రచి ముమ్మూర్తులా నన్నయశైలే. కాని, ఇటీవల ఆయన సామాన్యప్రజలను దృష్టిలో పెట్టుకుని మామూలు మాటలలో (దేశీయ శైలిలో) రచితంలుతున్నారు. ఇటీవల వచ్చిన మినీ కవులు, నిరసన కవులూ కూడా నన్నయ మార్గశైలి ప్రభావంలోంచి తప్పించుకోలేకపోయారంటే, నన్నయ సృజించిన కావ్యశైలి ఎంత బలమైనదో వేరే చెప్పనక్కరలేదు!

## వచన కవుల భాష

కవిత్వంలో భావాలూ భాషా ప్రజలకు దగ్గరగా ఉండాలి అనే శివకవుల నినాదాన్ని మళ్ళి చేపట్టిన అభ్యుదయ కవి, వచన కవితా పితామహుడు కుందుర్తి. ఈయన మధ్యతరగతి ప్రజల శిష్టవ్యావహారికాన్ని కవిత్వ భాషాశైలిగా స్వీకరించాడు. సాధ్యమైనంతవరకూ సంస్కృత సమాసాలనూ తత్సమ పదాలనూ (తిక్కనలాగ) ధరిహరించారు.

“రచనల పూలతోటలో

చందస్సు మొక్కలు నాటను

భావనలో సామాన్యుని

జీవిత వలయాలు దాటను” అని ప్రతిజ్ఞ చేశాడు. ఇంగ్లీషులో పద ప్రయోగాన్ని కూడా కుండుర్తి నిరసించారు. వాడుకలో వున్న, చదువరులకు చిరపరిచితమైన మాటలతోనే కవిత్వం అల్లారు కుండుర్తి :

“మూడునాళ్ల పసిపాపను ముద్దుగా వొడిలో గుండెల కద్దుకుంటూ  
వెచ్చగా ఆస్పత్రినుండి వచ్చగా ఇంటికి వెళ్లే వచ్చి బాలెంతరాలిమీద  
పూల జల్లులాగా

ఆగడ్డు పదిహేనున బారుగ తీర్చినించున్న పసిబాలురమీద  
జాలిగా నన్నని తుంపరగా వర్షం పడుతుంది.”

వచనకవుల్లో కుండుర్తి తిక్కన అయితే, తిలక్ నన్నయగారు. (కుండుర్తి గుంటూరు వాడూ, తిలక్ తణుకు వాడూ కావడం కూడా విచిత్రమైన సాదృశ్యం). తిలక్ నన్నయగారి శైలిని ఆశ్రయించడమేకాక, అల్లసాని పెద్దనగారి అలంకృత శైలిని కూడా వచన కవిత్వంలో ప్రవేశపెట్టాడు.

“నీ క్రొత్త సింగారమ్మ వలదు, ఉదాత్త సురభికాత్త  
శయ్యాసజ్జితమ్మ వలదు, రసప్లావితము వలదు,  
చిత్రశిల్ప కవితా ప్రసక్తి వాంఛింపను,  
తత్వసూత్ర వాదోక్తి చలింపను,  
సుందర వధూ కదుష్ట పరిరంభముల రసింపను,  
గత చారిత్రక యశఃకలాపమ్మ చివరింపకు  
బహుళ వీరానేక గాధా సహస్రమ్మ వినిపింపకు  
ఇంక నన్ను విసిగింపకు.”

‘తిపాలా బంట్రోతు’ గేయం మామూలు తెలుగు మాటలతో వ్రాస్తూ వ్రాస్తూ, మధ్యలో (వేళాకోళానికే అనుకోండి) అచ్చంగా పెద్దన శైలిని చూపిస్తాడు :

“మృదుమాధ్వీ పదలహరీ  
తరంగ మృదంగ విలసబ్బంగీ  
మనోహరాలౌ కావ్యాల్ గేయాల్  
కొల్లలుగా వ్రాస్తాను.”

‘అమృతం కురిసిన రాత్రి’లో 75% గేయాలు ఇలాగ నన్నయ పెద్దన్నల మార్గ శైలిలో వ్రాసినవే. శివకవుల దేశిశైలిలో వ్రాసినవి చాలా తక్కువ. ‘గొంగళి పురుగులు’, ‘తపాలా బంట్రోతు’, ‘అమ్మా! నాన్న ఎక్కడికి వెళ్లాడు?’ మొదలైన దేశిశైలి గేయాలను వ్రేళ్ళమీద తెక్కపెట్టవచ్చు, ఒక్కొక్కప్పుడు ఇతివృత్తాన్ని బట్టి, సందర్భాన్ని బట్టి, సంస్కృత శబ్దాలకు బదులు ఆంగ్ల శబ్దాలు విరివిగా వాడటం కనబడుతుంది :

“ప్రెంచెస్ లో చాగాలి  
పైన ఏరోప్లేను, చేతిలో ప్లెన్ గన్  
కీయిస్తే తిరిగే అట్టముక్క సైనికులం  
మార్చ్!

వన్ టూ త్రీ షూట్ డెడ్ ఎవడ్

నువ్వా నేనా

కేబుల్ గ్రాం యిప్పించండి కేరాఫ్ సోఅండ్ సో

(మీవాడు డెడ్)”

(- సైనికుడు ఉత్తరం)

చందోబద్ధమైన కవిర వ్రాయడంలోకూడా చేయి తిరిగిన కవి తిలక్. అందువల్లనే కావోలు, ఒక్కొక్కసారి పద్యాలకు ఉపయోగించే గ్రాంథిక శైలిని వచన గీతాలకు ఉపయోగిస్తారు.

“ఇన్ని నే బ్రతికిన దినాల పన్నిన వ్యూహాన

నిర్వైక్కుడ కలసికొనినానొ స్మృతికి రాదుగాని నీవు లే

పసునట్టి కామే నాకు లేదు; నాదానినుండి నిన్ను

విడచియు చేరు మార్గమే లేదు;”

కొన్నిచోట్ల జటిల సంస్కృత సమాసాలుకూడా వాడారు:

“ఔర్విత్కాష్టమిలాతలం శ ప్రధాత్రి నిర్వసమై పరచుకొనెను

సుప్రదేవ హృదయ సృజ్నాశము తెగిరిపడెను.”

వచన కవులలో కుందుర్తిలాగే మామూలు మాటలలో కవిత్వం చెప్పిన ఘోషాభి అజంతా. ఇవి, ఈయనకు శిల్పమీద పట్టంపు ఎక్కువ. అందువల్ల

మధ్యమధ్య తత్సమ పదమిశితమైన మిశ్రమశైలి కూడా తొంగిచూస్తుంది. కాని, కుందుర్తిలాగ ఇంగ్లీషు మాటలు వాడకూడదనే పట్టింపుమాత్రం ఈయనకు లేదా?

“ఎక్కడా ఎవరూ లేరు

అంతా ఇళ్లకు చేరుకున్నారు

విద్యార్థి పుస్తకాలు మూసేశాడు

విమానకుడు వేషం మార్చేశాడు

వీధిగాయకుడు పాట ఆపేశాడు

గుడిసెలో పెన్నెట్లో కాక్కికులు చన్నీళ్లు ఆరబెట్టుకున్నారు

కటకటాలమధ్య శూన్యంలో ఖైదీలు ఆకాశయానం చేస్తున్నారు

పేమెంటుమీద భిక్షకులు వాల్ పోస్టర్లు కప్పకున్నారు”. (-సుషుప్తి)

బైరాగి గారిని ఎక్కువగా మార్గశైలి. మధ్యమధ్య మిశ్రమ శైలి. ఈయన వచన కవితల్లోని పాదాలు పద్యపాదాలలాగ గ్రాంథిక వాసన కొడుతూవుంటాయి కాని, సహజంగా వుండవు. సోమసుందర్ గారిది పూర్తిగా మార్గశైలి; సనూస భూయిష్ట ప్రబంధమార్గం. మామూలు మాటల్లో ఈయన కవిత సాధారణంగా నడవదు. పాల్కురికి సోమనాథుడిలాంటి మరో అచ్చమైన దేశికవి కాళోజీ నారాయణరావుగారు. ఈయన ప్రజల బాధల్నిగురించి ప్రజల భాషలోనే కవిత లిల్లిన అచ్చమైన ప్రజాకవి. పట్టుపట్టి దేశిశైలిని సాధనచేసిన కవులలో ఆరుద్రను ప్రత్యేకంగా చెప్పకోవాలి.

## దిగంబర కవుల భాష

ఒక్క చెరబండరాజు పేరు తప్ప తక్కిన ఐదుగురు కవుల కలంపేర్లు సంస్కృత సమాసాలతో ఏర్పడ్డవే. ఇంచుమించు ఈ పేర్లవంటిదే వీరి శైలి కూడా. కొంచెం సూక్ష్మంగా పరిశీలిస్తే నగ్నముని, నిఖిలేశ్వర్ కొంతవరకూ దేశి శైలిని పాటించారని తెలుస్తుంది.

“సూర్యుని కడ్డంగా నుంచున్న

ఆ మబ్బుతునక పేరేమిటి?

అర్థంకాని అనంత శూన్యం అంచుమీదకి

ఆకారంలేని కుర్చీ నొకటి లాక్కుని  
అర్థవంతమైన బ్రతుకు వెన్నెల చుక్కల్ని కప్పులో వొంపి  
ఒక్కొక్క క్షణం పెదవుల కానించి  
విషాదాన్ని ఆరాధిస్తూ వుంటానా” (నగ్నముని-జైల్లోనముద్రం)

“ఇక్కడ  
ఎవడూ హీరో కాదు, విలన్ కాదు  
మంచాడు కాదు - పిచ్చాడు కాదు  
నిస్సారతను పిండేస్తున్న  
భాళిబిన్ను మానవులు  
మరి  
రేపు తాజమహల్ కూలిపోయిందంటే  
నీ సోమరితనం ముక్కలై పోతుందా ?

( నిఖిలేశ్వర్ - ‘నీరవ నిఖిలేశ్వర్’ )

ఆంగ్లభాష ఆధునిక సంస్కృతిలో ఒక భాగం కాబట్టి దిగంబర కవులు ఆంగ్ల పదాన్ని అవసరమైతే వాడటంలో వెనుకాడలేదు.

“ఆ విగ్రహం బ్రతికున్నప్పుడు చుట్టూ ఎన్ని గ్రహాలు  
కోడిపుంజు కొట్లాటలు సిమెంటు కాంట్రాక్టులు  
వేట్లలో ఫోర్కుల కింద అలగాజునాలు  
జైళ్లలో బండరాళ్ళు కప్పుకుని అమాయకులు”

( నగ్నముని - ‘దాహం’ )

“ప్రక్కనే ప్రాణంలేని నేరస్థుడిలా నిలుచుని వుండి లారీ  
స్టీరింగ్ ముందు వేగానికి దానిన అయిన  
డై 9వర్ పాపం! పోలీసు స్టేషన్ లో లాకప్పులో”

( - నిఖిలేశ్వర్ - ‘నీవు చెప్పింది అబద్ధంకాదు’ )

కవితను మొదలుపెట్టితప్పుడున్న దేశీకైలి మధ్యలోనూ చివరలోనూ వుండదు. ఆవేశం హెచ్చినప్పుడు అందరి కవుల్లాగే వీళ్ళు కూడా మార్గకైలిలోకి దూకి వేస్తారు.

మహా స్వప్న, జ్వాలాముఖి ఎక్కువగా తత్వమ పద భూయిష్టమైన మార్గశైలిచే ఆశ్రయించారు. అయినా సందర్భానుసారంగా కొన్ని దేశ్యాల్లా అన్యదేశ్యాల్లా దొర్లిస్తూనే వుంటారు.

“కలియుగం రేడియోగ్రాంలో

గిరగిర తిరుగుతున్న క్రి.శ. ఇరవయ్యో శతాబ్దం రికార్డు మీద పిన్నునై  
మానవత రెండు కళ్ళూ మూసుకుపోయినప్పడు

విప్పకుంటున్న చూడో కన్నునై

కాలం వాయులీనం మీద కమానునై

చరిత్ర నిద్రాసముద్రం మీద తుఫానునై

నేను వస్తున్నాను దిగంబరకవిని

రాత్రి ఉదయిస్తున్న రవిని”

- మహాస్వప్న: ‘గ్లానిర్భవతి భారత’)

“మరణ జననాలు లేకుండా

వ్యాధి వార్ధక్యాలు రాకుండా

అణ్వమృత కాసారంలో

మానవులంతా ఒక్కసారిగ

“సూర్య-స్నానం” చేశారని

యమలోకంలో దిగంబరదేవుని ఉవాచ

సరకం రద్దుకు అర్దినెన్ను జారీ” (—జ్వాలాముఖి : ‘సూర్యస్నానం’)

భైరవయ్య, చెరబండరాజు తత్వమ<sup>ప్రజ్ఞా</sup>లూ దేశ్యపదాలూ కలిపిన మిశ్రమశైలిని పాటించారు. ఈ శైలిలో ఆంగ్లపదాలు కూడా కలుస్తూ ఉంటాయి. (ఆంగ్లపద ప్రయోగం దిగంబర కవులందరికీ వర్తించే సాధారణ సూత్రం) :

“నిలుచున్నాను

అబద్ధాల కత్తి అంచులమీద నిజంలా

మిన్నంటుతున్న జ్వాలల కొనలపై పొగలా

చూస్తున్నాను

రుద్రఫాలంమీది నేత్రంలా

చిక్కటి ఇరుల ఉడుపులవెనుక దాగిన

తొగరు అందాల తేజంలా”

(-భైరవయ్య : ‘అగ్నిప్రవేశం’)

“ఏయ్! సుఖీ!

నిన్నే ముసుగులు తన్నెయ్

వెయ్యేండ్ల కలల తత్వంలో

వేసారిపోతున్న నీకు

క్షణం గ్యారంటీ లేని

జీవితం మిగిల్చేదేమిటి?”

(-చెరబండరాజు : ‘చితిపేర్చుకుందాం’)

మొత్తానికి దిగంబరకపులందరూ నన్నయ ప్రవేశ పెట్టిన మార్గశైలికి అతీతంగా కదితలు వ్రాసినట్టు సాక్ష్యాలు తక్కువ. ఆయన తీసినగోతిలోనే పడ్డారు!

## ‘చేతనావర్తం’ కవుల భాష

వీరిలో ఇద్దరు కవులు, ఇద్దరు పండిత కవులు ఉన్నారు. పండిత కవులు (సుప్రసన్న, సంపత్కుమార్) తమకు సహజమైన ధోరణిలో మార్గశైలినే ఆశ్రయించారు :

“స్వాస్థ్యానికి రంగులు పూసి

భాషలపేర మతంపేర జాతిపేర

దేశంపేర చేసిన మారణ హోమాలకు

చరిత్రకారులు తొడిగారు మారువేషాలు

శవగంధం కొడుతున్న ఈ పట్టుతెరని

ఘష్యక్షాళనానికి పంపించండి”

(-సుప్రసన్న)

తక్కిన కవుల్లో, ముఖ్యంగా పేర్వారం జగన్నాథంగారిలో మామూలు మాటలతో చమత్కార పూరితమైన ధ్వనిలో దేశిశైలి కొట్టవచ్చినట్టు కనబడుతుంది :

“స్వామీ! ఈ మగడు నాకొద్దు

వీడసలే భుక్తుమొద్దు....

వీడా సత్యవంతుడు కాదు

అందుకే నేను సావిత్రిగా నటించలేను”

## విప్లవ రవుల భాష

‘మహాప్రస్థానం’లో నన్నయ మార్గ శైలిని పాటించిన శ్రీశ్రీ, ‘మరో ప్రస్థానం’ లోనూ, ‘ఝంఝ’ లోనూ దానినుంచి తప్పించుకోవాలని విఫల ప్రయత్నం చేశాడు. నన్నయ మార్గ శైలిలో వ్రాయడమే శ్రీశ్రీకి సహజంగా వంటబట్టిన శైలి. ఆ శైలిలోనే ఆయన తన కవిత్వోద్రేకాలను సమర్థవంతంగా వెల్లడించగలడు. ‘ఝంఝ’లో ఈ సహజ శైలిలో వ్రాసిన గేయా లేదా గున్నాయి :

“సాయుధ విప్లవ బీభత్సుని సారథినై  
భారత కురుక్షేత్రంలో  
నవయుగ భగవద్గీతా ఝంఝని ప్రసరిస్తాను  
మంటలచేత మాట్లాడించి  
రక్తంచేత రాగాలాపన చేయిస్తాను.”

‘ఝంఝ’లో ‘నిన్నటి జట్కావాలా’ అనే గేయంలో శ్రీశ్రీ తన సహజ మార్గ శైలిని వదిలి జానపద శైలిలో వ్రాయడానికి ప్రయత్నించి పొరంగా పరాజయాన్ని పొందాడు. “ఈ శైలి శ్రీశ్రీకి సహజం కాదు. తెచ్చిపెట్టుకున్నట్లే వుంది. కాని, యీ మార్గంలో తర్వాత గద్దర్, వంగపండు ప్రసాదరావు, చెర బండరాజు మొదలైనవారు రసవంతమైన, ఉత్తేజకరమైన గీతాలు రచించి ఉద్యమానికి బలం చేకూర్చారు” (—కడియాల రామమోహనరావు, తెలుగు కవితా నికాసం, పుట 345).

‘మరోప్రస్థానం’లో ‘తుది పయనం - తొలి విజయం’—అనే గేయంలో తన మార్గ ధోరణిని బలవంతంగా అణిచిపెట్టుకుని మామూలు మాటలలో దేశీ శైలిలో కవిత్వం చెప్పడానికి ప్రయత్నించాడు శ్రీశ్రీ. కాని, ఉద్రేకపూరితమైన ముగింపులో తిరిగి తన సహజ శైలినే ఆశ్రయించక తప్పలేదు :

“తెల్లవాడు నిన్ను నాడు భగత్సింగు అన్నాడు  
నల్లవాడు నువ్వు నేడు నక్కలైటు వన్నాడు  
ఎల్లవారు నిన్ను రేపు వేగుచుక్క అంటారు



శివాజీకి వారసుడా! శ్రీశ్రీ కవిత్వ లాలసుడా!

నీ ధాటికి అడ్డులేదు, నీ త్యాగం వృధాకాదు!”

విప్లవకవుల్ని రెండు వర్గాలుగా విడదీయాలి : (i) వచన కవిత్వంలో విప్లవ భావాలు వ్యాపింపజేసినవాళ్లు (ii) పాటల్లో, జానపద బాణీల్లో విప్లవాన్ని ప్రబోధించినవాళ్లు. శ్రీశ్రీ, కె. వి. రమణారెడ్డి, వరవరరావు, కె. జి. సత్యమూర్తి (శివుడు, శివసాగర్, రెంజిమ్), చెరబండరాజు, అజ్ఞాత సూరీడు వచన కవిత్వలు వ్రాసిన కవులు. సుబ్బారావు పాణిగ్రాహి, కె. జి. సత్యమూర్తి, చెరబండరాజు, వంగపండు ప్రసాదరావు, గద్దర్ మొదలైనవారు పాటలూ, జానపద గేయాలూ అల్లిన కవులు. మొదటి వర్గంలో కుందుర్తి మార్గానుయాయాలూ ఉన్నారు; తిలక్ మార్గానుయాయాలూ ఉన్నారు.

“అన్నా!

నీ గాయాల మీంచి వీచి

గాలి ఎరుపెక్కింది.

నువ్వాసరా చేసుకున్న చొడ్డుమల్లె

ఇప్పు డెర్రగా పూస్తున్నది

నువ్వు పడిపోయినచోట

భూమి ఎరుపెక్కింది

నీ పాదాలను తాకి

చెలమ ఎరుపెక్కింది

నీ చితి నిప్పులేకనే మండింది!

మరొక్కటి వినన్నా!

నువ్వు కొట్టిన బాణం దెబ్బకు గాయపడి

చీకటి ఎరుపెక్కింది!”

ఇది ‘ఝంఝ’ లో ప్రకటింపబడిన టంకసాల అశోక్ అనే యువకవి రచించిన ‘చీకటి కూడా ఎరుపెక్కింది’ అనే కవిత్వ. ఇది మామూలు మాటలతో దేశీయతతో వెలువడిన చిక్కని కవిత్వం. హెచ్చార్కెలాంటి కవులు కొందరు తత్సమ పదబాహుళ్యంతో మార్గశైలిని ఆశ్రయించారు.

“అకలి హింస కాదు  
అధికధరలు హింస కాదు  
చుర్రుర దారిద్ర్యం హింస కాదు  
బూతు యుగళ గీతాల  
సాంస్కృతిక దుర్గంధం హింస కాదు”

(— ‘మట్టికాళ్ళ రాక్షసి’, అరుణతార, ఏప్రిల్ 1984)

కె. శివారెడ్డి, చెరబండరాజు, సత్యమూర్తి ఘోరతైన కవులు మిశ్రమ శైలిని పాటించారు.

జానపద బాణీలతో పాటలు వ్రాసిన విప్లవ కవులు కూడా నన్నయ మార్గ శైలి ప్రభావం నుంచి తప్పించుకోలేకపోయారు.

“ఓ భారత కార్మికుడా!  
భావియుగం నాయకుడా!  
సాగరా సాగరా చెనుదిరగక సాగరా!  
మాతృభూమి పెదవులపై  
సామ్యవాద దరహాసం  
నీ రుధిరం చిందకుండ  
నీ త్యాగం లేకుండా  
కనిపించదు దీపించదు

నీ స్వప్నం ఫలియించదు” (—చెరబండరాజు: ‘ఓ భారత కార్మికుడా’)

ఒకవేళ పట్టుపట్టి భాషలో జానపద శైలిని తీసుకొచ్చినా భావాలు మాత్రం విశిష్టలకూ, బుద్ధిజీవులకూ, మార్క్సిస్టు మేధావులకూ పరిమితమైనవేకాని, సామాన్యులకూ జానపదులకూ సంబంధించినవి కావు. చెరబండరాజులాగే, కె. జి. సత్యమూర్తి, వంగపండు ప్రసాదరావుల జానపద బాణీలు కూడా మార్గ శైలి లోనే సాగుతాయి. ఒక్క గద్దరు పాటల్లో మాత్రం అచ్చమైన జానపద శైలి కనబడుతుంది :

“అద్దమాలె మెరిసెటట్టు  
నీ బూట్లు తుడిసినోట్లు

గంజిలో చట్టలుతిగ్గ  
కడకిత్రి జేసినోల్లు  
నీ కాల్ల గోల్లు దీసి  
గడ్డాలు జేసినోల్లు  
సెయ్యంత నూనె రాసి  
మారీసు జేసినోల్లు  
పిడికిండ్లు ఎత్తినారు  
పండేసి తొక్కుతారు!”

### అనుభూతి కవుల భాష

అనుభూతికవులలో ప్రధానులు నలుగురు: వేగుంట మోహన్ ప్రసాద్, ఇస్మాయిల్, ఇంద్రగంటి శ్రీకాంతశర్మ, కొత్తపల్లి సత్య శ్రీమన్నారాయణ. వీరిలో మోహన్ ప్రసాద్, శ్రీమన్నారాయణ స్వచ్ఛమైన దేశీయైతిహాస ఆశ్రయించారు: అంటే పూర్తిగా అచ్చతెనుగు కావ్యాల వాణిగా రాసి కాదు. సాధ్యమైనంతవరకూ దేశ్యపదాలనే వాడారు. తత్సమపదాలు తక్కువవాడారు.

“అట్లా అని  
పెద్ద బాధా వుండదు  
వెల్లవేసిన గోడలేమో తెల్లబోతూ ఉంటాయి  
విద్యుత్కొంతికి మహా అయితే ఏబట్లో ప్రాకుతూంటుంది  
గోడమీద దానినీడ ఒక్కటే ఛాయామాత్రంగా మెదులుంది.

ఇలాగ మోహన్ ప్రసాద్ లో శిష్టవ్యావహారికం పనబడుతుంది.

“చీకటి కాకి  
చుక్కల గుడ్డని  
రాత్రుల్లా పొదుగుతుంది  
ఒకే ఒకటి  
నూర్యకోకిలం జెతుంది  
మిగిలినవన్నీ  
కాకిపిల్లలే  
చీకటిలో కాకితో  
ఎగిరి పోతాయి.”

(—శ్రీమన్నారాయణ)

ఇందులో 'రాత్రి' 'సూర్యకోకిలం' అనే రెండు తత్సమ శబ్దాలు తప్ప చక్కెస వన్నీ తెలుగు పదాలే.

ఇంద్రగంటి శ్రీకాంత శర్మ మాత్రం బరువుగా వుండే భావాలను బరువైన తత్సమ శైలిలోనే చెప్పారు. (తిలక్ గారి మార్గశైలిని ఈయన అనుసరించినట్లు ప్రపంచమే తెలుసుకుంది).

“కిరణంలోంచి

వాతావరణంలోంచి

కేలేత్తి అవతరిస్తున్న సవరించిని

సమతావివంచిని

సాహసగరుత్తులు విప్పి

సమయానికి రాగల శూరుణ్ణి, సరుణ్ణి, హరుణ్ణి.”

ఇస్మాయిల్ మాత్రం తత్సమ పదాలు తెలుగు శబ్దాలు కలిపిన మిశ్రమ శైలిని పాటించారు :

“అకస్మాత్తుగా

ఒక రోజు

మృత్యువృక్షం

వ్యత్యస్తంగా

తలకిందుగా

మొలిచింది.

ఘోరిన బంధుమిత్రులు

మోసుకుపోయి ఆకణ్ణి

విత్తనంలా పాతారు.

జనాల

మనోగగనంలో

చావుకున్న జ్ఞాపకాల కొమ్మల్ని

గాఢాసురాగాల

ఊడల్ని వెనక్కి పీల్చేసి

ఈ మృత్యు బీజం  
ఏమీ తిరిగి ఇవ్వదు.”

ఈయన మిశ్రమ శైలిలో కూడా తత్సమ పదాందే పై చేయిగా ఉంది.  
కొంత తగ్గించి ఒక మిశ్రమ శైలిని పాటించినట్లుగా కనబడుతుంది.

## శేషేంద్ర శైలి

శేషేంద్ర శర్మగారి కవిత్వంలో ఆధునిక కవిత్వంలో పున్న అన్ని ధోరణులూ అన్ని దశలుగా కనబడతాయి.

1. సాంప్రదాయిక పద్య కవిత్వ దశ (పవులు, ఋతుమోష),
2. భావకవిత్వ దశ (శేషజ్యోత్స్న, ప్రేమలేఖలు),
3. అభ్యుదయ కవిత్వ దశ (మండే సూర్యుడు),
4. అనుభూతి కవిత్వ దశ (నీరై పారిపోయింది, సముద్రం నా పేరు),
5. విప్లవ కవిత్వ దశ (నా దేశం : నా ప్రజలు, గొర్రెల్లా, అరుస్తున్న ఆదమ్మ)

వీరి భాషా శైలి కూడా ఆయా దశలకు అనుగుణంగా పరిణామం చెందుతూ వచ్చింది. మొదట సాంప్రదాయిక మార్గ కవిత్వా శైలి ఉంది. తర్వాత భావ కవిత్వంలోనూ అభ్యుదయ కవిత్వంలోనూ కొంచెం మార్పులతో అదే శైలిని కొనసాగించారు.

“తొలి ఋషులు లగ్నికింట్లో మంత్ర గ్రామాలు  
దర్శించినట్లు  
నీ కౌగిట్లో ప్రేమ జ్యోతిని చూశాను  
నేను నీ భౌతికమూర్తికోసం రాలేదు  
వచ్చా నొక కిరణంకోసం  
ఒక కవితాచరణంకోసం  
కిరణాల్లో స్నానం చేశాను  
మృదుమఘర స్మరణల్లో గానం చేశాను  
నన్ను నేను చేరుకున్నాను”

(- శేషజ్యోత్స్న)

మిగిలిన కవులందరూ పతాకస్థాయిలో మార్గశైలిని ఆశ్రయిస్తే, ప్రతిభాపంచుడైన శేషేంద్ర “నన్ను నేను చేరుకున్నాను” అనే మామూలు మాటలతో ఎంతో తాత్వికమైన లోతుల్ని ప్రదర్శించారు.

అనుభూతి కవిత్వ దశలో తత్సమ పదబాహుళ్యాన్ని కొంప చిగ్గించి ఒక ముద్ర మ శైలిని పాఠించినట్లుగా కనబడుతుంది.

“పాలబాట ఒక్కప్రవాహాల్లో మునిగిపోయిందో లేదో గుల్మోహార్ తన ప్రభువు దర్శనం ఇచ్చి సూతన రుతువును ప్రకటించింది. ఏమేవో స్మృతులన్నీ మారదూరాలనుంచి నా రక్త ప్రవాహాల్లోపడి కొట్టుకొచ్చాయి.  
(-నిరై పారిపోయింది)

శేషేంద్ర కవినమ్మేకనాల్లో ఎక్కువ పాల్గొన్నారు. వీనివల్ల ఆయన శైలి మారింది. ఎలా చెపితే ప్రజల గుండెల్లోకి చూసుకుపోతుందో గ్రహించారు. ప్రజల నాడిని అర్థం చేసికొని తన మార్గశైలిని చాలాభాగం తగ్గించుకుని దేశి శైలిని పెంచారు. ముఖ్యంగా విప్లవ కవిత్వదశలో ఈ మార్పు ప్రత్యేకంగా కనబడుతోంది.

“నేనింతా ఒక పిడికెడు మట్టి రావచ్చు. రానీ, కలమెత్తితే నాకు ఒక పీశపు జెండాకున్నంత పొగరుంది.”  
(-గొర్రెల్లా)

“మట్టి పిసుకుతాను. మట్టిలోనే చెట్లతో, పైర్లతో పెరుగుతాను. పశుతో, ధాన్యంతో బ్రతుకుతాను. నా దేశంలో చేతులనిండా పని ముంచిపోస్తాను. తెల్ల వారగానే మళ్ళి పనికోసం ఖాళీగా ఉంటాయి నా చేతులు.”  
(-నా దేశం - నా ప్రజలు)

“సూర్యుడ్నించి సూర్యుడికి  
ఇరవైనాలుగు గంటల దూరం  
మనిషినుంచి మనిషికి  
రెండు గుండెలే దూరం”

-‘అరుస్తున్న ఆద్యీ’)

ఒక్కొక్క వాక్యాన్ని తీసికొని సంపూర్ణంగా పరిశీలిస్తే, శేషేంద్రలో తత్వమే పదాలు, తెలుగు మాటలు సమపాక్షాల్లో కలిసిన మిశ్రమ శైలియే కనబడుతుంది. శ్రీశ్రీలాగే శేషేంద్రకు కూడా తత్వమే పద బాహుళ్యంతో కూడిన మార్గశైలీ స్వరసస్పృహమైన శైలి. ఆయన ప్రయత్న పూర్వకంగా దానిని ఇచ్చేవల కొంత తగ్గించుకున్నారు.

శేషేంద్రలో ఇంకో ఒకేషం ఏమిటంటే, తత్వమే పదాలు వాడుతున్నా మధ్యలో సహజంగా ఉంటుందని తోస్తే ఇంగ్లీషు మాటలు, ఉర్దూ హిందూస్తానీ మాటలు గుప్పించడానికి ఎనుకాదరు ఈ అన్యదేశ్య ప్రయోగం ఆరుద్రలో లాగ ప్రచురణగా ఉండకుండా చాలా సహజంగా అందంగా, ఆ మాట తీసివేసి ఇంకో రెలుగు మాట తెయ్యడానికి వీలులేదన్నంత పరదృష్టిగా ఉంటుంది : కవితత్వం 'తాపీగా లేని గుండెల్ని కాపీ కొడుతుం'దనడం, 'అరుస్తున్న ఆదీతి' అనడం, ఇంకా-

“ఈ దునియా ఏమనుకుంటే నాకేమి?”

“నీ కెసిలో బుల్బుల్లు పూస్తాయి”

“సంతోషపూరిత బెలానులా”

“ఈ దేశం శరీరం మీద

లారీలు, లాడ్ సిక్లర్లు, ప్రెస్సులు, బస్సులు”

“గుండెలలో నాకు దోస్తీ

నేనుండేది బాధల బస్తీ”

“లల్లీలు పెదవులు విప్పాయి నీ కథలు చెప్పడానికి”

“కవితత్వం ఆల్మీట్రాలోకి ప్రవహించలేదు

విస్కీ నేవర భుజం తర్కాన్ని మోయలేదు”

“ఓ జిందగీ! నన్ను సుఖం మీద నిలువచెయ్యకు”

“దోమం సామ్రాజ్యంలో

రంగులు దీక్షేబర్లు”

“నీ గుండె ఒక గాయాల లైబ్రరీ శేషేన్!”

బాధితుల క్యూలో నుల్పుని

దర్శించు జీవితాన్ని”

“రలల వర్తకపు క్యాపిటలిస్టువు”

“మరిషి డబ్బుతో మారడమన్నది మటు కీ శలాబ్ది వోతు సుమీ!”

“స్త్రీలో ఉన్న ప్రేమమీద/పోలీసు ఎంక్వయిరీ జరపకు”

“పర్యవేక్షణ ఎవడికీ వంగి నలాం చెయ్యదు”

“నీ చాతీ బందూకుల కార్టానా/నీ పదితవ్వం గాయాలకు దవాఖాః

“నేనే మీరస్తానై రలల పెంటున్నాను” మొదలైనవి.

ఈ అన్యదేశాలశైలి ఆయన ఇటీవలి కావ్యార్థో ఎక్కువయింది. శేషేంద్ర గొప్ప పండితరవి. అయినా దుష్ట సమాసాలు వాడడంలోనూ, స్పెల్లింగులు తప్పుగా వ్రాయడంలోనూ చెనుకాడరు. అదికూడా ఆధునికత్వం లని ఆయన భావన కాబోలు. ఎక్కో అద్భుతమైన రమ్యమైన తెలుగు పదాల సమాసాలూ, రత్నమ పదాల సమాసాలూ వాడిన ఈ ప్రతిభావంతుడు ఒక్కొక్కప్పుడు దుష్ట సమాసాలు దొర్లిస్తాడు :

(a) తత్సమం + దేశ్యం : జీవన కోరలు, శాంతి రేపులు, హిహాయాన దుకాణం, యావన్మండి, బాలకైస్త్రులు, దేశప్రియమి మొ॥

(b) దేశ్యం + తత్సమం : ఒంటరి బాష్పం, ఇనపరంగు ప్రత్యుష్ణాలు, తుపాకి మందు గంధాలు మొ॥

(c) తెలుగు + అన్యదేశ్యం : (ఇంగ్లీషు/ఇందూస్తానీ) :  
పెద్ద బిల్డింగు  
కొత్త బిల్డింగు  
పూలమేళా  
పెన్నెల జెండా

అన్యదేశం + తెలుగు : లక్ష్మ బిళ్ల

(d) తత్సమం + అన్యదేశ్యం: సంతోషపూరిత బెల్లాను, ఏప్లవ జెండా

(e) అన్యదేశ్యం + అన్యదేశ్యం: స్కూల్ జైట్లు, పోలీసు ఎంక్వయిరీ

‘ఎడు’ లాంటి అపదాన్ని ఇంగ్లీషుమాటకి చేరుస్తారు ‘శేషేంద్ర : “వాణెడ - పూలతో....



కావాలనే శేషేంద్ర వర్ణక్రమాలు రప్పగా వ్రాసారు. 'స' వ్రాయవలసిన చోటల్లా 'స' వ్రాసారు క్రియా పదాల్లో : చేశిన, కోశే, రాశిన, చదివేశిన, మోశే మొ॥

ఇతర వర్ణక్రమ దోషాలు : వెదజల్లు (= వెదవల్లు)  
 రుతువు (= ఋతువు)  
 రుజురేఖ (= ఋజురేఖ)  
 రాస్తుంది (= వ్రాస్తుంది)

మొ॥

### మినీకవితల భాష :

1980 నుంచి 'మినీ కవిత'ను ఒక ఉద్యమంగా లేవదీయాలని కొందరు విఫలప్రయత్నం చేశారు. దీన్ని 'విప్లవం' అని కూడా అన్నారు. విప్లవం భావ సంబంధి కాని, ఛందోసంబంధి కాదు కదా! దీంతో రెండు మూడు పాదాలకన్న ఎక్కువ ఉండవు. ఒక్కొక్కసారి రెండు దళాలతో కూడిన ఒకే పాదం కూడా ఉంటుంది. శీర్షిక కూడా సాఖిప్రాయంగా వుంటుంది. అత్యప్రాసలు విధిగా వేస్తారు. స్వరూపాన్నిబట్టి మినీకవితను పూర్తిగా తత్సమపదంతో నడపడం సాధ్యం కాదు. కొందరు శీర్షికలు తత్సమ పదాలతో పెడతారు, (తత్సమ పదం ఇముడ్చుకోగలిగినంత అర్థాన్ని దేశ్యపదం ఇముడ్చుకోలేదు). కొందరు అంత్య ప్రాసలు తత్సమాలుగా వేసుకుంటారు. (దేశ్యపదాల్లో రైముకు పనికి వచ్చేవి కూడా తక్కువే ఉంటాయి). మొత్తం మీద మినీకవితను మిశ్రమశైలిలో నడపడానికే సాధ్యమవుతుంది. పట్టుపడితే దేశ్యశైలిలో కష్టపడి నడపవచ్చు. (ఆసు రాజేంద్ర వంటింటి సాహిత్యాన్ని ఇలా వేశ్యశైలిలో నడిపారు. మినీ కవితా రచనలో ఈయన చేయితిరిగిన కవి).

### a) మిశ్రమ శైలికి ఉదాహరణలు :

#### 1. కంటి తెలివి

"కన్ను తెరిస్తే జననం

కన్ను మూస్తే మరణం

రెప్పపాటేగద ప్రయాణం"

(- చంద్రసేన్)

దీంతో అంతర్ ప్రాసంకు మాత్రం తత్సమ పదాలు వాడబడ్డాయి.

2) విప్లవ వీరుడు

ఒక అగ్గిపుల్ల

మరణిస్తే

కోటి పిడికిళ్లలో

కాగడాలు తేస్తాయి.

(-ఆసు రాజేంద్ర)

ఈ కవిగారి శీర్షిక, 'మరణిస్తే', 'కోటి' అనే పదాలు తత్సమాలు.

b) దేశీయ లికి ఉదాహరణలు :

1) జై జైలు

పులి

మేకను చంపితే

జై జైలు.

మేక

పులిని చంపితే

జైలు.

2) కవ్వం

కితకితలు పెడితే

మజ్జిగ

పకపకా నవ్వుతుంది!

3) కాలికాలిని

కట్టెలు

పొయ్యి నోట్లో

చుట్టలు

(-ఆసు రాజేంద్ర)

c) అర్యదేశాలు ప్రయోగించిన శైలి :

1) కిరోసిన్

"మందు" కొట్టిస్తేనే

స్టా ముఖం ఎరుగుతుంది.

2) కిరోసిన్ లేని స్టప్ ని

పాపం

ఏ అగ్గిపుల్లా

ఎక్ చేయదు. (-ఆసు రాజేంద్ర)

నిరసన కవుల భాష :

1983 లో అబ్బూరి గోపాలకృష్ణ, అత్తయ్య నరసింహారావు, భైరవయ్య (మాజీ దిగంబర కవి), కొత్తపల్లి సత్య శ్రీమన్నారాయణ-అనే నలుగురు కవులు కలిసి తమ్ము 'నిరసన కవులు'గా ప్రకటించుకొని 'నిరసన' అనే కవితా సంకలనాన్ని ప్రకటించారు. మూర్ఖత్వాన్ని, దగుల్బాజీతనాన్ని, కారుకూతల నాటు చిమర్శనుల్ని, కవిత్వ రుచిని చంపటాన్ని, రచయితలు రాజకీయ కార్యకర్తలుగా

మిగిలిపోవటాన్ని, పాట్ల సాహిత్యాన్ని, పూడల్ మాక్కినప్పుల్ని నిరసించి వీరు నిరసన కవులయ్యారు.

“ప్రగతి మా ప్రాణం  
ప్రయోగం మా శరీరం  
కవిత్వం మా దైవం  
కవి చిరంజీవి” అని ప్రకటించుకున్నారు.

ఆధునిక కవులెవరైనా సరే ఆవేశం మిన్నముట్టినప్పుడు, తమ భావాల్ని వ్యక్తం చెయ్యడంకోసం తత్సమపదాల్నే ఆశ్రయిస్తున్నారు. విప్లవకవులు రమ మొట్ట మొదటి సంకలనానికి “ఝంఝ” అని పేరుపెట్టడంలోనే ఈ విషయం రుజువవు తోంది-ఈ మాట తీసి ఇంక ఏ తెలుగుమాట వేసినా రసాభాసం అయిపోతుంది. అసలు అన్ని భావాల్ని వ్యక్తంచేసే శక్తి అచ్చతెలుగు భాషకి లేదనిపిస్తుంది. నిర సన కవులు వర్తమాన సాహిత్యాన్ని, సమాజాన్ని, నిరసిస్తున్నారు కాబట్టి ఆ ఆక్రోశాన్ని వెల్లడించడంలో ఎక్కువగా మార్గశైలికి ఆశ్రయించారు:

“నగరాల, గ్రామాల ముఖాల మీద  
నిశ్శబ్దాన్ని ముద్రించే యత్నం  
మిట్ట మధ్యాహ్నం నక్షత్రాలను కూడా  
మింగివేసే అమావాస్య చీకటి అయితేనేం  
కారాగారపు కటకటాల వెనుకనుంచి  
స్వేచ్ఛాసూర్యుడి అదృశ్యకిరణాల అభయహస్తం”

(—అమావాస్య చంద్రుడు)

మిశ్రశైలి, దేశీయ చాలా తక్కువగా ఉంది.

**అభివ్యక్తి :**

ఇక అభివ్యక్తి చరిత్ర తీసుకుంటే, నన్నయ మార్గ శైలిలో ప్రసన్న కళాకలితార్థయుక్తితో, మెత్తని సంస్కృత సమాసాలతో, అనుప్రాసలతో అక్షర రమ్యతను సాధించి, శ్రోతల హృదయాలను ఆకర్షిస్తాడు. తిక్కన దేశీ శైలితో, పాత్ర చిత్రణతో, సంఘటనలతో శ్రోతల బుద్ధిని ఆలోచింపజేసి, విక సింపజేస్తాడు. పెద్దనాదులు కథా ప్రాధాన్యాన్ని తగ్గించి వర్ణనా చమత్కారాలను పెంచారు. భావకవులు శబ్దాలకన్నా భావాన్ని రమ్యంగా ఆవిష్కరించడంలో

కృతకృత్యులయ్యారు. వీరి భాష, చందస్సు మాత్రం పాతవే. అయినా వీళ్ళు హృదయవాదులు కావడం వల్ల ప్రజల్ని ఆకర్షించారు. అభ్యుదయ కవులు తిక్కన ధోరణిలో బుద్ధిగమ్యంగా రచనలు చేశారు. కాని, శ్రీశ్రీ అభివ్యక్తిలో ఎక్కువగా ప్రాచీన పురాణ ప్రతీకలనే వాడాడు. ఒక్క పరాభి మాత్రం అభివ్యక్తిలో చాలా సూతనత్వాన్ని ప్రదర్శించాడు ఆరుద్ర ఈయన్ను అన్ని విధాలా అనుకరించాడు. కుందుర్తి మధ్యతరగతి జీవితంలోంచి కొన్ని అలంకారాలనూ, భావ చిత్రాలనూ, అనుభూతులనూ గ్రహించాడు. రిలక్ భావ కవుల ధోరణి రోనే అభ్యుదయ కవిత్వం చెప్పాడు. దిగంబర కవులు వర్తమాన సమాజంలోని లోపాలను చూసి ఆక్రోశం చెంది, దానికి అణుగుణంగా తిట్లు తిట్టారు. వీరి అభివ్యక్తి సూతనమైనదే కాని, నిందాత్మకమై జుగుప్సావహంగా ఉంటుంది. తెలుగు కవిత్వంలో ప్రతీకలు, భావ చిత్రాలు వీరితోనే అధికమయ్యాయి. షెల్లెస్ కవులు శ్రీశ్రీ మార్గంలోనే ప్రాచీనాభివ్యక్తినే పాటించారు. గద్దర్ లాంటి కవులు ఆశు కవులు కావడంతో సహజోక్తులతో ప్రజల సుడికారంతో అభివ్యక్తిని చూపారు. చేతనావర్తం కవులు, అనుభూతి కవులు, భావ కవులలోని మార్మికాంశాన్నీ (మిస్టిసిజమ్) గ్రహించి, కవిత్వంలో తాత్త్వికాంశాన్ని పెంచుతూ, తమ అనుభూతుల్ని స్పష్టాస్పష్టంగా ఆవిష్కరించారు. వీరిలో కొందరిది ట్రాన్స్పిరెంటు చీకటి అయితే మరికొందరిది చిమ్మచీకటి! శేషేంద్రలో 1975 వరకూ ప్రాచీనాభివ్యక్తే కనబడుతుంది. ఆ తర్వాత అది పరిపక్వమై సూతనాభివ్యక్తి, చమత్కారం, సూతన కల్పనలు, ఆధునిక జీవితానికి సంబంధించిన ప్రతీకలు, ఆంగ్ల పదాలతో, హిందూస్తానీ పదాలతో కూడిన విచిత్ర శైలి చోటు చేసుకున్నాయి. ఆధునిక కవిత్వాభివ్యక్తి అంతా సూటికి తొంభైపాళ్లు రూపకాలంకారంతోనే జరుగుతుంది. తరవాత ఎక్కువగా వాడబడేది ఉపమాంకారం. శేషేంద్ర వచ్చేవరకూ సూతనాభివ్యక్తి రాచేదనే చెప్పాలి. ఈ కళాద్విలో యువతరాన్ని ప్రభావితం చేసిన కవులు ముగ్గురే: శ్రీశ్రీ, తిలక్, శేషేంద్ర.

## ఆధునిక భాషాశైలి-సన్నయ ప్రభావం

సన్నయ తెలుగు కవులకు ఒక భాషాశైలిని తీర్చిదిద్ది ప్రసాదించాడు. తన కాలంనాటి శాసనభాషను పరిశీలించాడు. ప్రజా వ్యవహారంలో ఉన్న తెలుగు పదాలు ఓసుకున్నాడు. ఆ పదజాలం తక్కువగా ఉంది. అప్పటి రాజభాష, సాంస్కృతిక భాష సంస్కృతం. అందువల్ల సంస్కృతపదాలు విరివిగా స్వీకరించాడు. అందులోనూ కఠినమైన పదాలు కాకుండా, మెత్తని శబ్దాలూ, తెనుగు

పదాతేమో అని భ్రాంతిగొలిపే సంస్కృత పదాల గ్రహించాడు. అక్షర రమ్యతమీద దృష్టి ఉంచాడు. సామాన్యుడు కూడా దినగానే, అర్థం తెలియక పోయినా ఆనందించే సంగీతంలాంటి శైలిని సాధించాడు. 11 వ శతాబ్దంలో నన్నయ ఏకవ్రచిన ఆ శైలి, 20 వ శతాబ్ది నాల్గవ పాదంలోని శేషేంద్రదాకా కొనసాగుతూనే ఉంది. దానినుంచి బయటపడాలని ప్రయత్నించిన ఏ కవి ఇంక వరకూ కృతరహస్యం కాలేదు. అంత సహజమైన, అక్షర రమ్యమైన, పండిత పామరజనరంజకమైన భాషా శైలిని సృష్టించిన నన్నయ నిజంగా వాగను శాసనుడే!

నన్నయ ప్రారంభించిన మార్గశైలి తెలుగు కవుల్లో ఎంతగా జీర్ణించుకు పోయిందంటే, దేశిశైలి ప్రయోగిస్తే, కొన్ని సందర్భాల్లో కవిత ఉదాత్తతను కోల్పోయి, పేలవంగా పేయంగా అయిపోయేటంతగా జీర్ణించుకుపోయింది. తిక్కన దేశిశైలి ఈనాడు మనకు చిక్కచిక్కగా కృతరంగా కనబడటం దీని వల్లనే. 'జ్ఞానం' అనేమాటే తెలుగు భాషకి సహజం కాని, 'ఎటుక' ఎంతో అసహజం. నేటి విప్లవ కవులకు కూడా 'యుద్ధం, విప్లవం, ఉద్యమం, యోధుడు, వీరుడు' అనే పదాలు చాలా సహజమైన పరిచయమైన శబ్దాలు. ఇవి తత్సమ శబ్దాలుగా అనిపించవు. వీటికి బదులుగా 'పోరు, జగడం, పూనిక, జోడు, మొనగాడు' అనే అచ్చ తెలుగుపదాలు వాడాలే, అది ఏవో పాతకాలపు గ్రాంథిక పదాలుగా భాసిస్తాయి. 'పాదాలు' 'హస్తాలు' అనే మాటలు కవిత్వంలో ఎంతో ఉదాత్తతను కలిగిస్తాయి. 'కాళ్లు' 'చేతులు' అని ప్రయోగిస్తే నీచంగా భ్రమిస్తాయి. కవిత్వ భాషలో. 'అర్ధరాత్రి' అనే తత్సమ పదమే తెలుగువాళ్ళకి సహజమైన పదం. 'అద్దమరేయి' 'నడిరేయి' అనే మాటలు కృతకాలు.

కన్నడంలో పరిస్థితి దీనికి వ్యతిరేకంగా ఉంది. కన్నడ ఆధునిక కవులు సాధ్యమైనంతవరకూ అచ్చ కన్నడ పదాలనే వాడుతారు. సహజంగా వచ్చే తత్సమ పదాలను ప్రయత్నపూర్వకంగా పరిహరిస్తారు. ఇది వారిలో ఉన్న ఒక భాషోన్మాదం. (ఎక్కడ బేంద్రేలాంటి మహాకవులు కూడా జానపద శైలిని వరించి అందులో కవిలగ్నారు. మన శేషేంద్రలాంటి ప్రచిభావంతులైన కవులకు జానపద శైలి అంటే పరమ అసహ్యం!). మనం తత్సమ శబ్దాలను పరిహరించక పోవడంవల్ల మన భాష ఇప్పటికీ మధురమైన భాషగా నిలిచివుంది. తెలుగు భాషకు మాధుర్యం సంస్కృతంతో చక్కగా కలవడం వల్లనే వచ్చింది. ఈ మేళభింపు 11 వ శతాబ్దిలోనే నన్నయ చేశాడు. అది ఇప్పటికీ కవులకు శిరోధార్యమే ఘట్టిల్లుతోంది!

# ఆధునిక కవుల వైచిత్ర్య

ఎం. కులశేఖరరావు

తెలుగు సాహిత్యంలోని ఆధునిక యుగంలో, అభ్యుదయ కవిత్వం ప్రవాసే వారి సంఖ్య తగ్గిన తరువాత, గడచిన పదిహేను ఇరవై సంవత్సరాలుగా, తెలుగు కవులు చాల రకాల కవిత్వాలను చేపట్టి వెలయించినారు. ఈ కవిత్వాలను విమర్శకులు విప్లవ కవిత్వం, అనుభూతి కవిత్వం, మిశ్రిత కవిత్వం, వచనగేయాలు, ఇంకెన్నో పేర్లతో వ్యవహరిస్తున్నారు. ఈనాడు పరిస్థితి ఎట్లా ఉన్నదీ అంటే, ఒక కవిని మనం, పూర్వం, ఒకరిని భావకవిగా, మరొకరిని అభ్యుదయకవిగా, పేర్కొన్నవిధంగా, ఈ కవులను ఒక నిర్ణీతమైన విభాగంలో కూర్చోబెట్టి వారికి నామకరణం చేయలేము. ఈనాటి సంక్లిష్ట సాంఘిక వాతావరణంలో ఉన్న కవి, అనేక విధాలైన ప్రభావాలకు లోనౌతున్నాడు. అనేక సంఘటనలచేత - ఆది జాతీయం కావచ్చు, అంతర్జాతీయం కావచ్చు - ప్రభావితమై దానికి స్పందిస్తున్నాడు. అతని హృదయం ఆయా పరిస్థితులకు లోనై చలించగా, కవిత్వరూపాన అతని వాక్కులు బహిర్గతం అవుతున్నాయి. ఇటువంటి స్థితిలో ఒక కవి, ఒకేరకమైన కవిత్వం వ్రాయాలనే కమిట్మెంటు చేసుకున్నట్లుగా కాన్పించదు. సామయికమైన స్థితిగతులకు అనుగుణంగానే వీరిలో కలిగిన సంచలనం, వారి కవిత్వం ప్రేరణ కాగా, నిత్యసూతనమైన కవిత్వం ఆదిర్పవిస్తున్నది. అందుచేత ఈనాడు తెలుగులో ఎన్నడూలేని వైవిధ్యం కవిత్వంలో దర్శనీయం కావడం ఒక విశేషంగా చెప్పవచ్చు.

ఈనాటి కవుల్లో (ప్రపయిత్రుల్లోకూడ) చాలామంది వచన కవిత్వాన్నే, తమ వాహికగా స్వీకరిస్తున్నారు. అప్రయత్నంగా వచ్చే భావాలను (Spontaneous ideas) చక్కగా వచనంలో రూపొందించవచ్చును అని వారి భావం. భావిస్తున్నట్లు కనిపిస్తుంది. అయినా, పద్య, మాత్రాచందస్సులను కూడే లక్షణం దీనికి కూడ ఉంటుందని కొందరికి తెలుసు. స్వరూపంలో భావిస్తున్నదిగా -

ఉండే ప్రక్రియకు కొంతమంది గ్రహిస్తున్నారు. కొందరు కవులు మాత్రా చ్చందస్సును, పద్యరచనను వాహికలుగా చేసికొని ఆధునితను పదర్శిస్తున్నారు. అందుచేత స్వభావంలో, నేటికదిత ఎంతటి వైవిధ్యాన్ని ప్రదర్శిస్తున్నదో స్వరూపంలోను అంతటి విభిన్నత్వాన్ని కలిగి ఉన్నది.

సమకాలీన సమాజం, దానిలో జరుగుతున్న అన్యాయాలు, అక్రమాలు, ఈ కవుల్లో చాలా మందికి కవితా వస్తువు అవుతున్నాయి. ఎక్కడ ఏ అక్రమం జరిగినా, ఈనాటి కవులు, ముఖ్యంగా యువకవులు స్పందించి కవిత్వాన్ని తమ సాధనంగా పట్టుకొంటున్నారు. ఈ విధంగా చూస్తే, ఈనాటి కవులందరికీ సమకాలీన సమాజమే సాముగరిడీలకు రంగంగా ఉన్నది. అందుచేత, ఈ కవులంతా చక్కని సామాజికస్పృహ ఉన్నవారు అని నిస్సందేహంగా చెప్పవచ్చు.

పద్యం వ్రాసినా, మాత్రాచ్ఛందస్సును గ్రహించినా, శబ్దగతమైన చమత్కారం చేసే పాఠకులను ఆకర్షించే ఒక సౌంధ్యం ఆ కవులకు ఉంటుంది. కాని, వచన పద్యం వ్రాస్తున్నవారికి ఇది మృగ్యమనే చెప్పాలి. భావగతమైన చమత్కారం కాని, శాబ్దిక చమత్కారం వారికి పట్టుపడదు. అందుచేత ఈ కవులందరు సామాన్యంగా, వైచిత్రీని అలంబనంగా చేసికొంటున్నారు, వ్యంగ్యాన్ని సాధించడానికిన్ని, వారికి వైచిత్రీయే సాధనంగా ఉంటుంది. వైచిత్రీ అనే దాని స్వరూప స్వభావాలు తెలిసికొంటే, దాన్ని, ఈ నాటి కవులు ఏ విధంగా ఉపయోగించుకొంటున్నారో వివరించడం తేలిక అవుతుంది.

వైచిత్ర, వైచిత్ర్య, అనే పదాలకు రూపాంతరం వైచిత్రీ. ఈ పదానికి మోనియర్ విలయమ్మ పండితుడు తన సంస్కృతం- ఆంగ్లం - నిఘంటువులో **wonderfulness, marvellous beauty, variety** అనే అర్థాలను వ్రాసినాడు. ఇటువంటి శబ్దకోశాన్నే చూచిన ఎ.పి. ఆప్టేమహాశయుడు కూడ ఇవే అర్థాలతో ఏకీభవించినాడు. దిగ్రాంతిని కలిగించేది, అపురూపమైంది, పరమ సుందరంగా భావించేది, వైవిధ్యాన్ని ఇంపుగా ప్రదర్శించేది వైచిత్రీ అవుతుందని మనం స్థూలంగా భావించవచ్చు. కావ్యాన్ని చదివే పాఠకులకు కవులు అనేక విధాలుగా ఈ భావాలు కలిగించవచ్చు కథన శిల్పంలో, శాబ్దిక విన్యాసంలో, ఉపమాన గ్రహణంలో, అలంకార ప్రయోగంలో, ఇంకా ఇటువంటి యితర సందర్భాల్లో

ప్రజ్ఞావంతులైన కవులు వైచిత్రిని ప్రదర్శించే అవకాశం ఉన్నది. ఈనాడు కవిత్వం వ్రాస్తున్నవారు ఈ మార్గంలో ఏ విధంగా అనుగమించినారో పరిశీలించాము.

సి. నారాయణరెడ్డి ఓటర్లను గురించి ఒక పదన కవిత వ్రాసినాడు.<sup>1</sup> ప్రజాస్వామ్యంలో ఓటర్లు కాకపోతే ఇంకేమి ఉంటుంది? ఆ విషయాన్ని చెబుతూ,

‘అమాయకులు కారు ఓటర్లు  
అచ్చమైన న్యాయానికి బరామీటర్లు  
అప్పుడప్పుడు వాళ్లు అన్నలను మింగిన తమ్ముళ్లు  
అమ్మలను మించిన కూతుళ్లు’

ఈ మాటల్లో ఓటర్ల శక్తి ఎటువంటిదో చాల శక్తిమంతంగా కవి స్పష్టం చేసినాడు. వారిని బరామీటర్లతో పోల్చడం ఉపమాన వైచిత్రి. ఈ ఉపమానం చూసినప్పుడు పాఠకునిలో క్షణకాలం దిగ్భ్రాంతి కలుగకుండా ఉండదు. వాళ్లను గురించే చెబుతూ, ‘అన్నలను మింగిన తమ్ముళ్లు - అమ్మను మించిన కూతుళ్లు’ అనేటప్పటికి అన్న-అమ్మ అనే శాబ్దికమైన వైచిత్రితో పాటు ఆ పదాల్లో ఉన్న వ్యంగ్యార్థాలు స్ఫురించి, పాఠకుణ్ణి ఊహలోకాల్లోనికి లాగుకొనిపోయి ‘ఓహో’ అనిపిస్తాయి. ఈ కవే ఇంకొక ఖండికలో<sup>2</sup>

‘ఇంటికప్పమీద వాగి  
ఎంగిలాకులమీద వాలి  
నానా రభస చేసే కాకి!  
కోటి జన్మలెత్తినా నువ్వు  
కోకిలవు కాలేవు’

కాకి, కోకిల అనే రెండు ప్రతీకలను గ్రహించి వైచిత్రిని ప్రదర్శించినాడు. స్వాతిశయాన్ని గొంతెత్తి అరచి చెప్పేవాడు, ఎక్కడ ఏమి దొరుకుతుందో అనే దురాశతో ఇతరులను ఆశ్రయించేవాడు నీచస్వభావం కలవాడు. ఇతరులకు

1. కాలం అంచుమీద- p. 47.

2. కాకి కాకి కలవరకాకి-కాలం అంచుమీద- p. 43.



కనిపించకుండా గుప్తదానాలు చేసేవాడు, స్వాతిశయం లేకుండా మంచిమాటలు పలికేవాడు సజ్జనుడు, మొదటిరకం వాడికి కాకి, రెండోరకం వాడికి కోకిల వ్యంగ్యంగా గ్రహించిన ఉపమానాలు. కాకి ఏనాటికి కోకిల కానట్టే దుర్జనుడు సజ్జనుడుగా మార్పుచెందే అవకాశం లేదనే భావం, దాని ప్రాణం ఇదే రీతిలోని ధ్వనిగర్భితమైన వైచిత్రీ. 'నిత్యదుఃఖిత' అనే ఖండికలో నాయని కృష్ణకుమారి ఇటువంటి వైచిత్రీని ప్రదర్శించినారు.<sup>3</sup> రత్నగర్భగా, హిమాలయాలను మణి కిరీటంగా, కాశ్మీరం కస్తూరి రేఖగా, గంగా యమునలు కంఠ హారాలుగా భాసించిన మనవేశం ఇప్పుడు ఎట్లా ఉందో ఈ మాటల్లో చెబుతున్నారు:

‘చుట్టూ గంపెడు పిల్లల్ని చేర్చుకొని,

చెరొక ముద్దా

చేతికందించలేని

అరిపేద అమ్మలాగా

ఉంటుంది.

బొల్లిగద్దం చూపులేవి

పిల్లలమీద పడకుండా

రెక్కలు చాచిన

తల్లి కోడిలా

తల్లడిల్లుతూ వస్తుంది.’

ఈ పదాలు చూచినప్పుడు దేశదౌర్భాగ్య స్థితిని చెప్పడానికి, వాస్తవానికి సన్నిహితంగా ఉండే ఉపమానాను కవయిత్రి గ్రహించినారనిపిస్తుంది. కాని, అంతటితో ఆమె దాన్ని ముగించలేదు.

‘ఆవిడ గుండెల్లో

ఉండిలేనట్లు చునుకుతున్న

ఆశల చిరువత్తిని

ఎగసన తొయ్యాలనుకొంటాను

ఆవిడ ముఖాన వెలుగుకోసం

నేనే

కర్పూరంలా కరిగిపోతూ

ఎర్రగా సుండాంసుకొంటాను

ఈ శబ్దాల్లో దేశం మీద కవయిత్రుని ఉండే గాఢమైన అభిమానమే కాక, ఏదైనా ఎంతటి సాహసకార్యమైనా చేసి దాని దీనస్థితిని తొంగించాలనే ఆకాంక్ష ఎంత శక్తిమంతమైందో వ్యక్తం అవుతుంది. 'కర్పూరంలా కరిగి' పోవడం, 'ఎర్రగా మండాల'నుకోవడంలోని వైచిత్ర్యం, ధృవీ, చవివేవాణ్ణి అలోచన అగాధాల్లోనికి లాక్కొని పోతాయి.

ఈనాటి కవులు ఎంత వాదన్నా, ఏదో సందర్భంలో ఘోషించి మధ్య ఉండే పరస్పర ప్రేమ వారి కదితా వస్తువుగా పరదమిస్తూనే ఉన్నది. ఇదే కవయిత్రుని ఒక చోట-

'సన్నజాజులు

కంకలా విరిసే సమయం

నిన్నుకూడా మెల్లొంపలేదా?

ఆర్ద్రతాపాటా, ప్రేమా

అన్నీ సీకోసమే చూస్తున్నాయి

పైన సల్లగా గాఢంగా

ఆకాశంలో మబ్బులు

బలంగా వియ్య గంతో అరిచే

నీటి పిట్టల బొబ్బలు

నా గుండెల్లో గూడుకట్టుకున్న

నాశంలేని ప్రేమ

.....

ఇంతకూ ఎక్కడ ఉన్నావు నువ్వు?

వానాకాలపు కమ్మని

తొలినాటి చుక్కవైన నువ్వు!'

ఈ పంక్తుల్లో ఆమె మనస్సులోని పొరలను స్పందింప జేసిన ప్రేమ భావం ఎంత స్పష్టంగా కనిపించిందో చూడవలసిందే. గుంటూరు శేషేంద్రశర్మ కవితత్వం కూడ ఒక్కొక్కసారి ఈ విధంగానే ప్రయాణిస్తుంది.

‘కొబ్బరి మట్టల్లో చురిసిన చెన్నెల ఇంకా ఎట్టు మట్టుగా  
కారుతూనే ఉంది  
రాత్రి మనం చరిసి పాడినపాటలు ఇంకా పొదల్ని పదల్లేదు  
కొమ్మల్నించి నేలకు రాచిన పువ్వులు కొమ్మల్లోకి చిరిగిపోనేలేదు

చెన్నెల, మంచు, కొబ్బరిమట్టలు, రాచిన పూలు, పాడిన పాటలు ఈ ప్రతీకలు ప్రణయాన్ని, ప్రేమను చక్కని చేస్తున్నాయని ప్రత్యేకంగా చెప్పవలసిలేదు. ఇంత మాత్రంచేత వీరు ప్రణయ రవులు అయిపోయారనే భావం కాదు. కవి హృదయం స్పందించినప్పుడు, కవితాత్మలో నీనమైనప్పుడు, ఇటువంటి కవిత వెలువడడం ఆనవాజమేమీ కాదు.

శేషేంద్రశర్మ వైచిత్ర్యం ప్రదర్శించి, చక్కని భావాలను చెప్పడంలో మంచి నేర్పు కలిగినవారు.

‘అక్టోబరులో నేను పుట్టాను  
అక్టోబరులోనే విప్లవం పుట్టింది  
అందుకే నేనంటే భయపడుతుంటి  
లిమిరం  
రష్యా కాదు; చైనా కాదు  
విప్లవం మాత్రం లజరామరం’

విప్లవం అంటే కవికి అభిమానం. దాన్ని సూచించి, ఆత్మాశ్రయంగా చెప్పడమే దీనిలోని ఉక్తి వైచిత్ర్యం. విప్లవానికి ‘అక్టోబరు’ అనే ప్రతీకను పెట్టుకొని, దానికి తన సుముఖత్వాన్ని వెల్లడించినారు. ఇంకొకచోట తనలోని విప్లవభావాన్ని ఇట్లా చెబుతున్నారు:

నీ కెందు కింత అశాంతి; నీ కెందు కింత ఆవేశం? అంటే ఏం చెప్పను?

సముద్రాన్ని అడుగు నీ కెందు కింత అశాంతి అని.

యురూపామరులన్నీ అడుగు నీ కెందు కింత ఆవేశం? అని.

దేశాన్ని చూచి, దాని దౌర్భాగ్యాన్ని చూచి, నిశితమైన దృష్టి ఉన్న రవి నేడు అశాంతికి పాల్పడక ఉండలేదు. ఈ విషయాన్ని చెప్పడానికి సముద్రాన్ని, యురూపామరులన్నీ ఉపమానప్రతీకలుగా గ్రహించినాడు. ఇవి సూతనత్యాన్ని ప్రదర్శించి వైచిత్ర్యం కలిగిస్తున్నాయి. ఇటువంటి వైచిత్ర్య మరొకచోట కనిపిస్తుంది. చూడండి:

‘మీరు పలకా వుస్తూ పట్టుకొని పోతుంటే బాబూ!

మీరు పలుకులు మోసుకుపోతున్న బాల క్రైస్తవ్లా కనిపిస్తారు.’

దేశంలో విద్యావిధానాన్ని, దాని పతనావస్థను, దాన్ని అనుసరిస్తున్న పసివాళ్ల స్థితిగతుల్ని ఇంతకన్నా చిత్రాంతి కలిగించేవిధంగా చెప్పడం సాధ్యమా? సమాజంలో ఒక సగటు మనిషి జీవితాన్ని చిత్రించడానికి, ‘గోపి’ సైకిల్ గీతం అనే ఖండిక వ్రాసినారు.<sup>4</sup> దబ్బును ఖర్చుచేసే శక్తిలేక, వాహనాల్లో తెరుగలేక, ఈ సామాజికుడు సైకిలు సంపాదించుకొన్నాడు. ఎక్కడికి వెళ్లినా అది అతనికి సాహచర్యం చేసింది.

‘దాన్ని నడుపుతూ నలువైపులా వెదజల్లగాను స్వప్నాలు

ఎద్దలేక నే పాడుతున్న గీతాలకు

అపశ్రవకులు పాడాయి దీని చక్రాలు’

ఎన్నటికైనా సుఖసంతోషాలు కలుగుతాయేమోనన్న సామాన్య మానవుడి ఆశ ‘స్వప్నాలు వెదజల్లడం’, ‘రప్టాలను’ సహించి తన దైన్యాన్ని చెప్పుకోలేక పోవడమే ‘ఎద్దలేక పాడుతున్న గీతం’. పాతబడిన చక్రాలు తెరుగుతూ ఉంటే చేసే చప్పుడు ఈ బీదవాని పాటలాగా ఉన్నది అసడంలో వైచిత్ర్యం కనిపించి వ్యంగ్య విలసిలతమైన భావం తొంగిచూస్తూ ఉన్నది. ఈ సైకిల్ సాహచర్యంలో

మధుర జ్ఞాపకాలు చూడ ఉన్నాయి. అవి 'గుడిసె హోల్లో లీపి మజిలీలు' అక్కడ టీ ఇచ్చే ఆడపిల్ల ఈతనికి మధుర స్మృతి. దాన్ని ఇట్లా అన్నాడు:

'ఈ జీవితం ముడుపు కడలాను  
లమె చేతిలో ఇచ్చిన చాయ  
లంటే! ఇప్పటికీ లడో మాయ'

ఈ సంఘటన జ్ఞాపకంలో ముగిసింది కాబట్టి 'లడోమాయ' అని. ఇన్ని లను భవాలను కలిగించిన రస వాహనాన్ని గురించి ఈ పది అభిప్రాయం చింటే కలిగేది అనందమో విషాదమో చెప్పలేని ఒక లనుభూతి.

'నా సైకిలు జ్ఞాపకాల ఖని  
పంచరశ్మి'

'నాలో ప్రవహిస్తోంది సది' అనే పేరుతోను, అదే మకుటంతోను మూడు రాజు రంగారావు ఒక దీర్ఘవచన (కవితా) కావ్యం వ్రాసినాడు. సదిని మానవ జీవితంలోని చైతన్యానికి ప్రరేపకంగా చేసికొన్నాడు. అతని జీవితంలో జరుగుతున్న అనేక విశేషాలను కావ్యవస్తువుగా మలచుకొన్నాడు. ఈ సంఘటనలు వ్యక్తంగా ఉండేవి. చాలవోట్ల అవ్యక్తంగాను సుప్తంగాను ఉండేవి. ఈ అవ్యక్తమైన విషయాలు చెప్పినప్పుడు, రచయిత అస్పష్టత ఏర్పడినప్పటికీ, పాఠకుణ్ణి ఆలోచనా తరంగాలలోనికి లాక్కొని పోతుంది కవిర.

'ఎన్ని యుగాలైనా పాతపడని ఉదయంవలె  
ఎన్ని తరాలైనా మాసిపోని త్యాగంవలె.'

సదీ ప్రవాహాన్ని చెప్పడంలో ఎంతటి ఉపమాన వైచిత్ర్య ఉన్నదో కొట్టవచ్చు నట్లుగా కనిపిస్తుంది.

'చియపుల షర్మణిలో పిచ్చుదగ్గి ప్రభవిస్తూ  
కరంగాల పోరాటంతో పరివర్తన కాంక్షిస్తూ'

కవితో సది ప్రవహిస్తుందనడంలో, నేటి సమాజంలో ఉండే విద్యుత్తువంటి సంచలనం, దానివలన ఈనాటి సమాజం కోరుకొంటున్న మార్పు ఎదుటకు దూకి నట్లుగా కనిపిస్తాయి. అన్నిటికీ మించి, సమాజంలోని ఉద్వేగం, ప్రవాహ సదృశంగా ఉన్నదనడంలో మునిగిపోవడం గోచరిస్తుంది.

ఈ పది, పదిహేను సంవత్సరాలుగా వచ్చిన కవితలో, వచన కవిత్యం వ్రాసిన వారికే సాంఘిక స్పృహ ఉన్నదని, పద్యాలు, భందోబద్ధంగా వ్రాసేవారు ఇంకా ఊహాలోకాల్లో విహరిస్తున్నారని చాలమంది భావించడం ఉన్నది. కాని, దీనిలో పూర్తి యధార్థం ఉన్నట్లు కనిపించదు. ఉత్పల సత్యనారాయణాచార్యులు పద్య కవిత్యం చక్కగా వ్రాయడమే కాక, దాగా చదవడంలోను నేర్పు ఉన్నవాడు. 'స్వప్నాలయపుటి' అనే పదకావ్యంలో ఒక స్థితిచేతం ఉన్నది. దానిలో మన సమాజంలో చిక్కురేనివాళ్లు అనుభవిస్తున్న దాదలను కవి చక్కగా చప్పినాడు. ఒక ఉదాహరణ చూడవలసిందే.

'లక్కడ చెత్తకుంటెడ  
ఆదిమవాసి కుటుంబమంతయున్  
కుక్కల పారద్రోలి తమకున్  
లభించిన యెంగిలాకులన్  
మక్కువ నారగించుచు ల  
నారత మీ మహారాజు నింటిలో  
అక్కరలిట్లె కల్గవలె  
నంచు భుజం బెద గోరుచుండగన్.'

ఈ శబ్దచిత్రం చూస్తే కళ్లు చెమ్మగిల్లకుండా ఉండవు. భుజం ఇంటికి ఆనుకొని ఉన్న చెత్తకుంటె దృశ్యం. వారు తినగా పారవేసిన వస్తువులను ఒక బీద కుటుంబం తినే సంఘటన. 'అనారత మీ మహారాజు నింటిలో అక్కరలిట్లె కల్గవలె' అని ఆ బీదకుటుంబంవారు ఆనుకోవడం వారు ఎంతటి హీనస్థితిలో ఉన్నారనే మాటను వ్యక్తం చేయడమే కాక, వారు ఆ భుజులను దీవిస్తున్నారా, నిండిస్తున్నారా అనే మాటకూడ మనకు తెలియజేయని ఒక నిశ్చిష్టతమైన స్థితి మనస్సును ఆవరిస్తుంది. ఈ వాక్యమే ఈ పద్యానికి ప్రాణసదృశమైందని నేను చెప్పనక్కరలే దనుకొంటాను.

వచనంలోను, భందస్సులోను కాక, మాత్రాచందస్సులో కూడ ఈ కాలంలో చాల కవితలే వచ్చాయి. నేను ఒక చోట-

'అరస మెందుక్కి విరస మెందుకు  
అసలు కవులకు సంఘమెందుకు?

సరసమైన కవిత చాలదె?

సారసాడా, శ్రీనివాసా!'

అనే యుక్తం వ్రాసినాను.<sup>5</sup> దీనిలో అరసం, విరసం అనే మాటల్లోని వివిధార్థాల్లో ఉండే వైచిత్ర్యం ప్రదర్శించడం కనిపిస్తుంది. 'అసలు కవులకు సంఘ మెందుకు?' అని అర్థమౌతూ ఆ సలు అనే మాట ఊత పదమూ, లేక యదార్థమైన కవులు అనే అర్థమూ అనే భావంలోనికి తీసుక వెళ్ళుతుంది. ఇటువంటి భావ చిత్రాలు ఈనాడు మిగిలినవికల్లో చాలమంది కవులు చేస్తున్నారు.

ఇక్కడ ఒకమాట చెప్పి ముగిస్తాను. కవులు కథాకావ్యాలు వ్రాసినా, భండకావ్యాలు వ్రాసినా వాటికి సార్వజనీనత, సార్వకాలీనత అనే లక్షణాలు ఉండడం సదా వాంఛనీయమే. కానీ, ఈనాటి వచన కవిత వ్రాసే కవులయితేనేమి, యితరులైతేనేమి, సమాజంలో తమ ఎదుట ఏ అసంబద్ధ విషయం కనిపించినా, దాని ప్రతిక్రియగా కవితవ్వం వ్రాస్తున్నారు. సమాజంలో జరుగుతున్న సంఘటనలకు శాశ్వతమైన స్థితిలేకపోవడంచేతను, వాటికి లోకం అంతటితోను సంబంధం అంతంత మూత్రంగా ఉండడంచేతను, వాటిపై వెలువడిన ఈ కవితలు పై లక్షణాలను సంతరించుకొనలేకపోతున్నాయి. అంతమాత్రంచేత ఈ కవితలకు సామాజిక ప్రయోజనం లేదని అనడం సాహసమే అవుతుంది. సమకాలీన ప్రజలను ఇవి కదిలించే ప్రయోజనాన్ని సాధిస్తున్నవి కాబట్టి వీటి ప్రయోజనం నెరవేరినట్లే.

పరిమిత పరిధిలో, ఈ కవితల్లోని వైచిత్ర్యం దృష్టిలో పెట్టుకొని వ్రాసిన వ్యాసం కాబట్టి, దీనిలో అనేక యితర విషయాలు చర్చింపబడే అవకాశం కాల పోయింది.

ఈనాడు చాలమంది కవులు అనేక విధాలైన కవితలు వెలయిస్తున్నారు. ఇవి ప్రతినీత్యం పుంఖానుపుంఖాలుగా వెలువడుతున్నవి. ఇప్పుడు నేను పరిశీలించిన కవితలు వీటిలో అణుమాత్రమే. విశేషమేమంటే, వైచిత్ర్యంలాంటి చిన్న కవితా గుదాలు కూడా లేని ఖండికలు ఇప్పుడు అనంతంగా ఉన్నాయి. వాటిని మనం విమర్శించడం కష్టమే. కారణమేమంటే, విశృంఖలంగా నినాదప్రాయంగా ఇవి ఉండడం చేత వీటిని మనం ఏ పరిధిలోనికి గ్రహించలేము. ఈ కవితలు వాటి విలువలు కాలమే నిర్ణయించాలి.

# అభ్యుదయ యుగానంతర కవిత్వంలో మనిషి

ఆర్వీయస్. సుందరం

కాల్పనికవాదం, అభ్యుదయవాదం, హేతువాదం, అస్తిత్వవాదం, విప్లవ వాదం, మానవతావాదం మొదలైనవి ఆధునిక తెలుగు సాహిత్యం మీద ఎంత వరకు ప్రభావాన్ని చూపాయి అన్న విషయాన్ని గూర్చి కొంతమంది పరిశీలించారు. ఈ వాదాలన్నిటికీ ఏదో ఒక రకమైన సంబంధం ఉంది తీరుతుంది. ఇవన్నీ ప్రత్యక్షంగానో పరోక్షంగానో సమాజంలో మనిషి స్థానాన్ని నిర్ణయించేవే. వాదాల జోలికి పోకుండా, అభ్యుదయ యుగానంతర తెలుగు కవిత్వంలో మనిషికి ఎలాంటి స్థానం లభించిందో పరిశీలించడం ప్రస్తుతం వ్యాసోద్దేశం.

సాహిత్యంలో మనిషి కాక మాను ఉంటుందా అని ప్రశ్నించవచ్చు. కాని, సాహిత్యంలో మనిషి చిత్రణ ఒక్కొక్కరిలో ఒక్కొక్క విధంగా ఉంటూ వచ్చింది అన్న విషయం మనందరికీ తెలుసు. ప్రాచీన సాహిత్యాన్నీ ఆధునిక సాహిత్యాన్నీ మానవ చిత్రణ ఆధారంగా విభజించి చూడవచ్చా అని పరిశీలించవలసి ఉంది. ప్రాచీన సాహిత్యంలో ధీరోదాత్తాని నాయకులుగా, సుగుణావగుణ ప్రచీతరైన పాత్రలుగా, మానవ ప్రకృతిని ప్రతిబింబించే పాత్రలుగా రూపొందిన మనిషి ఆధునిక కవితా రీతులకు అనుగుణంగా పొందిన మార్పుమీదని పరిశీలించవలసి ఉంది.

కాల్పనికవాదం, అభ్యుదయవాదం మొదలైనవి మనిషిని ఏ విధంగా తీర్చిదిద్దాయని పరిశీలించినపుడు ఒక్కొక్క కాలంలో, ఒక్కొక్క సామాజిక, సాంస్కృతిక నేపథ్యం సాహిత్యాన్ని ఏ విధంగా ప్రభావితం చేసింది అన్నది బోధపడుతుంది. వస్తు ప్రధానంగా, కథనాత్మకంగా, రసప్రధానంగా, ధ్వన్యాత్మకంగా వెలువడ్డ ప్రాచీన కావ్యాలకూ వైచిత్ర్యమయంగా, మానవ జీవన పరిశీలన ప్రధానంగా



లనుభూతి ప్రధానంగా, సంక్షిప్తంగా, సరళసుందరంగా వెలువడ్డ ఆధునిక కావ్యాలరూప భేదం ఉంది. అతి తీవ్రమైన గేయం, వచన కవిత, మినీకవితవంటి ప్రక్రియల్లోనే మనిషి స్వరూప స్వభావాలను చిత్రించాల్సిన అవసరం ఆధునిక కవి వ్యవస్థలో మూర్ఛన తెచ్చింది. కొన్నిసార్లు మనిషిని చిత్రించడంలో విప్లవ వాదం, పోతువాదం వంటివి కంటే కొన్ని నిబంధనలు విధించాయి. మనిషి నిర్వచన సాగ్నే సంగమబద్ధం చేశాయి. మానవతావాదం వంటివి మనిషిలోని మనిషిని చూపుతున్నట్లు చేశాయి. మతమోఢం, అణ్ణాయుధాల కోసం పైపోటీ, వివిధ రాజకీయ పార్టీలు మనిషి ముగ్గుడకే ముప్పు తెస్తున్న ఈ తరుణంలో మానవతా వాదం పనిచేసి రప్పించి బెతున్నాయి. ఈ విధంగా వివిధ వాదాలకు లోబడుతూ కొన్నిసార్లు, వాదాలకు అతీతంగా మరికొన్నిసార్లు ఆధునిక కవులు మనిషిని గురించి ఏ విధంగా ఆలోచించారు, అన్వేషించారు, విశ్లేషించారు, విమర్శించారు అన్నదాన్ని పరిశీలించాల్సి ఉంది.

## అభ్యుదయ యుగం పరకు

భావ ప్రచారయుగం, అభ్యుదయయుగం అనే రెండూ కావ్యాన్ని కథ సుంచి మూసవ మరొకావాల ఆదిష్కరణకు ప్రాధాన్యమిచ్చాయి. భావకవిత్వం మనిషి భావాల లోతుల్లోకి పయనించింది. ప్రకృతి కవిత్వం, ప్రణయ కవిత్వం, దేశభక్తి కవిత్వం వంటి అన్ని రకాల కవితాభివ్యక్తుల్లో వ్యక్తి అంతరంగాన్ని అద్దంపెట్టి చూపింది.

అభ్యుదయ యుగంలో వచ్చిన పెద్ద మార్పును ఇక్కడ ప్రస్తావించవలసి ఉంది. ఎందుకంటే, రెలుగు కవిత్వంలో మనిషిని గూర్చిన అభిప్రాయాన్ని అభ్యుదయ యుగంలోనే ఒక నిర్దిష్టపథం పైపు మళ్ళించడం జరిగింది. సాహిత్యం ఎందుకు, ఎవరికి అని ప్రశ్నవేసుకున్న అభ్యుదయకవి ప్రజలంటే ఎవరు అనే ప్రశ్నకుకూడా సమాధానం చెప్పడానికి ప్రయత్నించాడు. ఆర్థిక పరంగా సామాజిక పరంగా ఇరువర్గాలవా రుంటారని విప్పి చెప్పాడు. ప్రజలు వేరు, ప్రజా శత్రువులు వేరు అన్నాడు. ప్రజాశక్తిని గురించి చెప్తూ “ఇన్ని యుగాలుగా లబ్ధిపెట్టబడిన ఈ శక్తి ఇప్పుడు విఘ్నభిన్నమైంది. బలప్రయోగం పట్టగాని, మాయ పోయిందల్లగాని ఎవ్వరూ దీనిని అరికట్టలేరు. ఈ శక్తిని

ఉద్దీపింపజేసే రచనలు సాగించడమే సాహిత్యపరుల కర్తవ్యం” (శ్రీశ్రీ, వ్యాస క్రీడలు, పు. 11) అని నిర్దేశించడం జరిగింది.

## అభ్యుదయ యుగానంతరం

తిలక్ ను పచన కవితాయుగకర్తగా, సమన్వయ కవిగా, అభ్యుదయ భావాలున్న భావకవిగా, సకల జగన్నిత్రుడైన ప్రజాకవిగా విమర్శకులు వర్ణించడం జరిగింది. భావకవితా యుగంలోని మనిషిని, అభ్యుదయ యుగంలోని మనిషిని కాకుండా ఆధునిక కాలానికి చెందిన, వివిధ సమస్యలకూ అశాంతికి లంకితమైన సగటు మనిషిని గురించి ఆలోచించడంలోనే తిలక్ నసిన దృక్పథం కనిపిస్తుం దనిపిస్తుంది. “తిలక్ ఖచ్చితమైన మానవతావాది. కేవలం వ్యక్తిగతమైన అనుభూతికి సంబంధించిన మానవతా భావనకు, సమాజపరమైన మానవ కారుణ్య భావనకూ చాలా తేడా వుంటుంది. తిలక్ నిశ్చయంగా యీ రెండవ పద్ధతికి చెందినవాడే” అంటూ కుందుర్తిగారు మెల్లగా తిలక్ నూ అభ్యుదయ కవుల పట్టిలోకి తోసెయ్యడానికి ప్రయత్నించారు (‘అమృతం కురిసిన రాత్రి’ పీఠిక).

అభ్యుదయ యుగానంతర కాలంలో తిలక్ రచించిన ‘అమృతం కురిసిన రాత్రి’ గీతం “జీవితాన్ని ప్రేమించినవాడు జీవించడం తెలిసినవాడు, నవనవా లైన ఊహావర్ణాల్లవాల మీద ఉదయించిన సూర్యుడు” అయిన మనిషిని వర్ణిస్తుంది. రెండు ప్రపంచయుద్ధాలు మిగిల్చిన అశాంతి, రష్యా చైనాలో విప్లవాలు వేడి, స్వాతంత్ర్య సమర ఫలితంగా అవతరించిన దాం భారతం, కొత్త సమస్యలతో కొత్త వస్తువుగా రూపొందిన మధ్యతరగతి ప్రజల- ఇవన్నీ తిలక్ కవిత్వంలో ఏదో ఒక విధంగా దర్శనమిస్తాయి. అయితే అభ్యుదయ కవితా వస్తువుకూ భావ కవితా శైలికి అతీతంగా మానవతాదృక్పథాన్ని నిరూపించే కొత్త శైలిని రూపొందించుకోకపోవడంవల్ల ‘ఆర్తగీతం’ వంటివి కృత్రిమంగా కనిపిస్తాయి. వస్తువుకూ శైలికి పొంతన కుదరక తికమక పెట్టిస్తాయి. 1956లో రాసిన ‘ఆర్తగీతా’నికి 1984లో రాసిన ‘నీడల’కు ఎంతో తేడా కనిపిస్తుంది. ‘ఆర్తగీతం’ బావంతంగా తెచ్చిపెట్టుకున్న శైలిలాగా, కన్పించగా ‘నీడలు’ మధ్యతరగతి ప్రజల సహజ చిత్రణలాగా కనిపిస్తుంది.

అభ్యుదయానంతర కవిత్వంలో మొదటి మెట్టుగా మధ్యతరగతి ప్రజలు సజీవ చిత్రణను పేర్కొవచ్చు. తిలక్ 'అమృతం కురిసిన రాత్రి'లో 'సి.ఐ.డి. రిపోర్టు', 'గొంగళి పురుగులు', 'తపాలా ఒంట్రోతు' మొదలైనవి ఈ కోవకు చెందుతాయి. మానవతావాదానికి పట్టంకట్టి, మనిషి సర్వతోముఖాభివృద్ధినికాంక్షిస్తూ చేసిన రచనలు ఎక్కువగా కన్పించబట్టే తిలక్ ను 'ఖచ్చితమైన మానవతావాది'గా వర్ణించడం జరిగింది. తిలక్ కవిత్వ రచనలోని రెండవ ఘట్టం అభ్యుదయ యుగానంతర ధోరణికి ప్రారంభ సూత్రాలుగా కన్పిస్తాయి. అప్పటికి సంప్రదాయ కవిత్వం, భావ కవిత్వం, అభ్యుదయ కవిత్వం ఏ దశకు చేరుకున్నాయో తెలిపే గీతమే 'త్రిమూర్తులు.' సంప్రదాయకవి "మావాడే, మహాగట్టివాడు." కాని "ముసలిదాన్ని, మూలకూర్చున్నదాన్ని మనువాడాలన్న తొందర" అతనిది. అందువల్ల "మరి పనికి రాడు." భావకవి "మల్లెపూలమీద పరుంటాడు, మంచి గంధం రాసుకుంటాడు, మరి ఎందుకేడుస్తాడు?" అతడు "వధ్యశిలమీద విరహగీతం రాస్తాడు." అభ్యుదయ కవి "చిచ్చర పిడుగు. ముందుకు వేసిన అడుగు ఎండలో నశిచే మనుషులకి గొడుగు. కాని, "మత్తుగా పరుండి నిద్రపోయాడు. మరి యిప్పట్లో లేవడు."

## కవులూ కావ్యాలూ

దిగంబర కవులు తమకంటూ ఒక దారిని ఏర్పరచుకునేవరకు, తెలుగు కవిత్వం నిస్తేజంగా, నీరవంగా, సత్వహీనంగా, ప్రజల్నిగాని పాలకుల్నిగాని ఏ మాత్రం కదల్చలేనంత చైతన్య రహితంగా ఉందని చెప్పడం జరిగింది. అభ్యుదయానంతర యుగంనుంచి దిగంబర కవిత అవతరించేవరకు ఉండిందని చెప్పిన ఈ స్తబ్ధత మానవతావాద సంబంధికాదు, అభ్యుదయ వాదానికి సంబంధించింది మాత్రమే. తెలుగు కవిత్వం నిద్రపోతుండిన కాలమని విమర్శకు లెందరో వచించిన ఆ పదేశ్క (1956-57) కాలంలోనే తిలక్ అత్యుత్తమ కవితాఖండికల్ని రచించారు. అభ్యుదయ యుగంలోనే రచనా వ్యాసంగం ప్రారంభించి, అనంతర కాలంలోనూ కొనసాగించి, ఇప్పటికీ ప్రసిద్ధులుగానే మిగిలి ఉన్న కవులు మనిషిని ఏ దృక్కోణం నుంచి పరిశీలించారు, మానవతా వాదానికి ఎంతవరకు ప్రాధాన్యం ఇచ్చారు అన్నది పరికిల్దాం.

శ్రీశ్రీ

అభ్యుదయ యుగకర్తయై భావి కవులమీద అపరిమిత ప్రభావాన్ని చూపిన శ్రీశ్రీ సినిమాల్లోకి వెళ్ళిపోయాడు. శ్రీశ్రీ తాను రాసింది ఎప్పుడూ మానవతా వాదానికి విరుద్ధమని అనుకోలేదు. ఆయన రచనల్ని అర్థంచేసుకున్నవారూ అనుకో లేదు. కె.వి. రమణారెడ్డి గా రిలా అంటారు: “ఈస చేశాన్నీ ప్రజనీ తన కొక సంప్రదాయ మరేది ఉంటే దాన్నీ వదులుకోకుండానే శ్రీశ్రీ లోకమంటుంది కాగలి గాడు. మానవతావాద మంటే చైతన్య ధరితమైన క్రియోన్ముఖమైన చారిత్రక కార్యోత్సాహమైన ఇలాంటి జీవవైఖరే గాని, కంటినిళ్ళు తుడిచి ఊరడించి సహనం బోధించి మనుషుల్ని నిస్తేజుల్ని చేసే నాటకియ వైఖరి కాదు మార్పు .. ఇదే సిసలైన మానవతా వాదానికి ఊపిరి కావాలి” (శ్రీశ్రీ సాహిత్యం - మూడు పు. 19). శ్రీశ్రీ మానవతాదృక్పథం నాలుగు ముక్కల్లో చక్కగా వెల్లడైంది.

‘సరిహద్దులు లేని  
సకల జగజ్జనులారా!  
మనుష్యుడే నా సంగీతం,  
మానవుడే నా సందేశం!’

అంతేకాదు- ‘నా ఇంటిపేరు ప్రపంచం, ప్రజలే నా కుటుంబం’ అన్నాడు. అయితే 1955 తర్వాత శ్రీశ్రీ రేడియోకు, సినిమాలకూ, అనువాదాలకూ, ఆంధ్రరాష్ట్రావ తరణవంటి సందర్భాలకూ, ప్రాస్తావిక పద్యాలకూ అంకితమైపోయాడు.

విరసం ఆదిర్భావంతో శ్రీశ్రీ మరోప్రస్థానం ఆరంభమయింది. ‘నిన్నటి జట్కావాలా’ (ఝంఝ) శ్రీశ్రీ శైలికి భిన్నంగా, తెచ్చిపెట్టుకున్న జానపద శైలిలో రచితమైంది. ఈ శైలిని తర్వాతి కవిత్వంలో శ్రీశ్రీ వదిలేసినా గద్దర్, వంగపండు ప్రసాదరావు మొదలైనవారు ముందుకు ఓసుకుపోయారు. శ్రీశ్రీ జట్కావాలాను వస్తువుగా ఓసుకున్నా అది మానవతావాదమని చెప్పడానికి వీలు లేదు. శ్రామిక వర్గానికి ప్రతినిధిగా మనిషిని చిత్రించేటప్పుడు జట్కావాలావంటి సామాన్య వ్యక్తి దృష్టికి తగిలాడు, అంతే. ‘భూమ్యాకాశాలు’ అనే గీతంలో “ఒడ్డు కన్నీటికవిత్వం రాయెద్దు” అనికూడా కవి శాసించాడు. ‘తుది పయనం,

తొలివిజయం'లోని విప్లవపీఠుడు శ్రీశ్రీ మరో ప్రస్థానంలో చిత్రించిన మనుషులలో పురుషోత్తముడై కనిపిస్తాడు. ఉరికొయ్య అందుకొని ఊగుతున్న నాయకుని దృశ్యం గగుర్పాటు కలిగిస్తుంది.

“ఊగరా ఊగరా, ఊగరా! ఉరికొయ్య అందుకొని ఊగరా! ..

నెత్తురు కార్చిన కళ్ళే నిప్పులు చెరుగుతాయి....

విల్లవారు నిన్ను రేపు వేగుచుక్క అంటారు!

శివాజీకి వారసుడా! శ్రీశ్రీ కవిత్యలాలసుడా!

నీ ధాటికి అడ్డులేదు, నీ త్యాగం వృధాకాదు!”

చైతన్యభరితమైన, క్రియాన్ముఖమైన జీవవైఖరే మానవతావాదమనే అభిప్రాయానికి శ్రీశ్రీ కవిత్యం నిదర్శనంగా ఉంది. శ్రీశ్రీకి, ఇతర విప్లవ కవులకూ సమాజానికి దూరంగా అంతర్ముఖుడైన మనిషికాక, సమాజంలో ఒకడినని భావించే మనిషి ముఖ్యుడన్న విషయాన్ని ఇక్కడ మనం గమనించాలి.

## కుండుర్తి

అభ్యుదయయుగానంతర కాలంలో వచన కవిత్వానికి నిర్దిష్టమైన స్థానా నిచ్చి టీవితాంతం దానికోసం శ్రమించిన కుండుర్తిగారి పాత్ర ముఖ్యమైంది. 1956 లో ‘తెలంగాణ’ కావ్యాన్ని సుదీర్ఘ వచన కవిత్యంగా మలచిన తర్వాత ‘నగరంలో వాన’, ‘నాలోని నాదాలు’, ‘హంస ఎగిరిపోయింది’, ‘శీరా నేను కాస్తా ఎగిరి పోయాక’ వెలువడ్డాయి. అభ్యుదయవాద ప్రభావం కుండుర్తి మీద బలంగా ఉంది. వర్గ సంఘర్షణ, విప్లవ ప్రబోధం సమసమాజ నిర్మాణంతోబాటు యుద్ధ విముఖత, శాంతి ప్రేయత, విశ్వమానవతావాదం కుండుర్తి రచనల్లో పుష్కలంగా చోటు చేసుకున్నాయి.

“మళ్ళీ నరజన్మ ఎందుకంటే

మనుషులంటే యిష్టం నాకు

దేవుని కంటే మనిషి యిష్టం”

అని చెప్పుకున్నా రాయన. “నరుణ్ణి వదలి వీనాచూ నా చూపు నక్షత్ర సంగీతాన్ని వినాలని ఆకాశంలోకి దూరలేదు” అన్నారు. 1978 లో రాసిన ఒక కవితలో (చావని సత్యం, ఆంధ్రప్రభ 19-1-1978)-

‘నేలమీది కోట్లాది జనుల దుర్బర దీనావస్థలు చూసి  
నా గుండె చెరుస్తే నీరుగా మారింది నిజమే.....  
ఒక్క బోసిసోటి చిరునవ్వు వెలుగుల చిసురుతో  
మూసుకున్న ఆకాశంలో ఉషస్సు తెల్లని  
గొడుగులా విప్పుకున్నది నిజమే” అన్నా రాయన.

## దా శ ర థి :

తెలంగాణ అగ్నిజ్వాలల్లోంచి నిప్పురవ్వలా ఉదయించి, కవితల్లో కాగ  
డాలు చెలిగించి, తెలంగాణా ఉద్యమం చల్లారిన తర్వాత శాంతికపోతాలు ఎగుర  
వేసిన కవి దాశరథి. ఈ కవి రచించిన మానవతావాద కవితలు ‘కవితా  
పుష్పకం’లో చోటు చేసుకున్నాయి. రాజకీయ దురహంకారులపై ఒకప్పుడు రాజీ  
లేని యుద్ధం ప్రకటించిన కవి ఇందులో ఇలా అంటారు ;

“గగనంలో చుక్కలు,  
తోటలోని పూవులు  
కలహించక కలిసుండును;  
మనుషులేల కలహించుట?”

‘తిమిరంతో సమరం’ దాశరథి మానవతా దృక్పథాన్ని మరింత విస్తృ  
తంగా చూపింది. “దయాహీన మానవ మనోమరుభూమితో కృపావృష్టి కురి  
పిస్తాను కవితాదోధర గజాలతో” అన్నాడు. అంతేకాదు, హింసకు వ్యతిరేకంగా  
పోరాడదలచిన తమ నిశ్చయాన్ని తెలిపారు.

“తుపాకుల నోళ్లు మూయిస్తాను  
బాంబుల చెంపలు వాయిస్తాను;  
నా అరుణారుణ హృదయ శకలాల తోరణాలతో  
అవనిని ఆనందభవనంగా కళకళలాడిస్తాను.”

ఈ సంకలనంలో రకరకాల మనుషుల్ని చిత్రించారు దాశరథి. “నల్లవాణ్ణి  
హత్యచేసే తెల్లవాని ప్రల్లదంవలె చీకటి నా మీద దాడిచేస్తున్నది” అన్న ఉపమ

అపూర్వం. నమ్మిన సిద్ధాంతం కోసం వమ్మయిపోయిన అజ్ఞాతయోధుణ్ణి వర్ణిస్తూ ఇలా అంటారు :

“తుపాకీ గురిపెట్టిన వాని ముఖాన  
తుప్పుక్కున ధైర్యంతో ఉమ్మిన  
మృత్యుభయం ఎరుగని వాడు  
సత్యాన్నే నమ్మినవాడు ...  
వాని కానరాని సమాధి  
స్వాతంత్ర్య సౌధానికి పునాది  
అతన్ని గౌరవించిన నాడే శుభోదయం  
అతన్ని మరువని నాడే మనకు జయం.”

## సి నా రె

స్వాతంత్ర్యం వేగుబోకలో కవితా వ్యవసాయం మొదలుపెట్టి నేటికీ నిరంతర కృషి చేస్తున్న ప్రముఖులు సినారె. మధ్యతరగతి మందహాసాన్ని, మంటలలో మనుగడ సాగిస్తున్న మానవుణ్ణి మధురంగా చిత్రించి చూపారు. సి. నారాయణరెడ్డిగారు చూపిన మనిషి చిత్రాలు అసంఖ్యాకంగా ఉన్నాయి. “నారాయణరెడ్డి కవితలో నూటికి తొంభైపాళ్ళు మానవతాప్రబోధం కనిపిస్తుంది” అన్న ఆభిప్రాయం గమనించదగింది (డా. తిరుమల శ్రీనివాసాచార్య, నారాయణ రెడ్డి సాహితీమూర్తి, పు. 88).

“మనిషి నశించినా  
నశించదు మానవత్వం  
అదే ఈ లోకానికి మణిసోపానం  
అనంతంవైపు దాని ప్రస్థానం”

అంటారు ‘మానవుడు’ అనే కవితలో.

‘మంటలూ - మానవుడూ’ సినారె గారికి సాహిత్య అకాడెమీ బహుమతిని ఆర్జించిపెట్టింది.

“శ్రమశీవి చెమట బిందువులో

ఆణిముత్యమూ ఉంది

అగ్నిగోళమూ ఉంది”

అని శ్రమశీవన సౌందర్యాన్నీ, సామ్యవాద దర్శనాన్నీ సమన్వయ దృష్టితో పరికించారు. ‘చిరునవ్వు’ అనే కవితలో-

“అంతుపట్టని చిరునవ్వులుంటాయని

అసలు చిరునవ్వుకే ఎసరు పెట్టరాదు”

అనడంలో ధ్వన్యాత్మకంగా మానవతావాదానికి పట్టం కట్టడం జరిగింది.

మానవుని గూర్చి, మానవతావాదాన్ని గూర్చి సినారె ప్రవచించని కవితా సంకలనం ఒక్కటికూడ లేదంటే అతిశయోక్తి కాదు. ప్రతి దానిలోనూ కొత్త కొత్త దృక్కోణంతో మనిషిని పరిశీలించి కవిత్వంగా మలిచారాయన. ‘ఒకేఒక్క దీపం’ అనే కవితలో (ముఖాముఖి) సూర్యుడు, చంద్రుడు, తారలు మొదలైనవి అసలు దీపాలు కావని, వీటిని మించిన దీపం ఒక్కటే ఉందని చెప్తూ-

“ఎక్కడో లేదు

మరేదీకాదు

మహోజ్వల చైతన్యమూర్తి

మనిషే ఆ దీపం” అన్నారు.

‘మనిషి - చిలక’ అన్న సంపుటిలోని సుదీర్ఘ కవిత సగటు మనిషిని అత్యంత సహజంగా చిత్రించి చూపింది. సినారె మానవతా పతాకాన్ని రెపరెప లాడిస్తూ వచన కవితా ప్రక్రియలో అందించిన కావ్యం ‘విశ్వంభర’. ఈ కావ్యానికి మానవుడే నాయకుడు, మనిషికథే ఇతివృత్తం. మనిషి జీవితాన్ని సమగ్రంగా దర్శించి కావ్యరూపంగా మలిచిన సినారె అభినందనీయుఁ

“మనిషి జీవితం

అనుభవాంకితం” అన్న కవివాక్కు గమనించదగింది.



## దిగంబర కవులు

అకవిత్వం, అసంగత నాటకం అనేక భాషల్లో ఉద్యమాలుగా రూపొందాయి. ఉద్యమాలుగా కాకున్నా బలమైన సాహిత్య ప్రక్రియలుగా ప్రభావం చూపాయి. అందమైన వేషంతో అసరైన అకవిత్వం కూడా ఉత్తమ కవిత్వంగా చెలామణీ గావడాన్ని సాహిత్య చరిత్రలో చూస్తున్నాం. ఇలాంటి వేషాలమారి కవిత్వం మీద తిరుగుబాటుగా తెలుగులో వచ్చింది దిగంబర కవిత్వం. మనిషిలోని నైచ్యాన్ని, స్వార్థాన్ని దానికి తగ్గ భాషలోనే చెప్పింది ఈ కవిత్వం. చెప్పిన విధానం ఎలాంటిదైనా మానవత్వపు విలువల్ని ప్రతిష్ఠించడమే దిగంబర కవుల లక్ష్యం. క్రూరమైన, హేయమైన లైంగిక చిత్రాలతో, అశ్లీల పదాలతో మానవత్వాన్ని ప్రబోధించడంవల్ల తదితర పద్ధతులకు అలవాటుపడ్డవారికి 'షాక్' తగిలినట్లయింది. అయితే దిగంబర కవుల రచనల్లో అంతస్సూత్రంలా కనిపించేది మానవత్వమే.

జ్వాలామఖి అంటారు: “సంకుచితత్వాన్ని మనమంతా సంప్రదాయ బద్ధం చేసేసుకున్నాం, కాబట్టే మనకింకా అర్థం కానిది సర్వ మానవ కల్యాణం నిఖిలేశ్వర్ అంటారు:

“ఇక్కడ

ఎవడూ హీరో కాదు-విలన్ కాదు

మంచాడు కాదు-పిచ్చాడు కాదు

నిస్సారతను పిండేస్తున్న

భాళి టిన్నులు మానవులు.”

భైరవయ్య ఎముకల కేకలను గురించి రాస్తూ

“మనిషీ

మానవతా నిగమాగమ ఋషీ

మేలుకో” అంటారు.

మహాస్వప్న ‘మేం మనుషులం కాదు ఇంకేదో పేరుంది మాకు’ అన్న గేయం రాస్తూ, బాపూజీని సంబోధించి-

“సీ అభయహస్తంలాంచి ఆకాశంలో ఇంకిన చిన్నటి చుక్కలు  
చావు బ్రతుకులమధ్య నెత్తుట్లో తడిసిన సరిహద్దురేఖలా మానవత  
బావురుమంటున్నాయి కూలిన దిగ్భిత్తికా శిథిలాలు  
నవ్వుకుంటున్నాయి పాతాళంలోంచి వేరు శిఖరాలు  
ప్రసవవేదన పడుతున్న ధరణిగర్భం”  
అడ్డం లెరిగిన మృతశబ్ద శాంతి ” అన్నారు.

సగ్నముని మనిషి ‘బాధ్యత’ను గుర్తుచేస్తూ ఇలా అంటారు :

“జాటుపట్టి చూడుకుచ్చి  
చెట్టుకట్టి నాగరికత ఒళ్ళంతా చిట్టగొట్టు  
మానవత్వం మంటుపట్టు.”

చెరబండరాజు ‘ఫో’ లంటూనే మానవత్వానికి సమున్నతస్థానం ఇచ్చారు:

“ నీ ఆశయం సూర్యుణ్ణి మాత్రం  
పిడికిట్లోంచి జారవిడువకు  
ప్రాణాన్ని పణం పెట్టయినా  
ఈ జగతికి మానవతాభిక్ష పెట్టు  
ఫో.”

విప్లవ రచయితల సంఘం ఏర్పడిన సర్వాత కొంతకాలం పిగంబర  
కవుల్లో కొందరు చేరడం, బయటికి రావడం, తమ వ్యక్తిత్వం నింపెట్టుకొని  
కవులుగా కొనసాగడం మనకు తెలిసిందే. ముఖ్యంగా చెరబండరాజు, సగ్నముని,  
నిఖిలేశ్వర్ ప్రముఖ కవులుగా పిగంబర పదిత్యానంతరం కూడా కొనసాగారు.  
చెరబండరాజు విప్లవ కవిగానే తీదితాతం గడిపి తరుణ వయస్సులోనే అన్న  
మూలారు. ఆయన రచనల్లో విప్లవవాద నేపథ్యంతోనే చిత్తమానవతా దృష్టాంతం  
వెల్లిదిరిసింది. సగ్నముని ‘కొయ్యగుర్రం’ చింతితాండవం చేసిన ఉప్పెనను  
మానవతా దృష్టాంతంలో మాత్రమేకాక సామాజిక దృష్టాంతంలో చిత్లేడించింది.  
నిఖిలేశ్వర్ ‘మండుతున్నతరం’, ‘ఈనాటికీ’ మొదలైన పదితా సంకలనాలను  
ప్రచురించడమేకాక అదిచ్చిన్నంగా కవితా వ్యవసాయాన్ని కొనసాగిస్తున్నారు.

విప్లవకవిత్వం మనిషిని అభ్యుదయ యుగంలోలాగే సామాజిక దృక్పథంతో పరిశీలించింది. ముఖ్యంగా పోరాటంలో పాల్గొనే వీరునిగా, వర్గశత్రువును నిర్మూలించే కార్యకర్తగా, సమసమాజాన్ని కాంక్షించే అభ్యుదయ వాదిగా చిత్రించబడింది. విప్లవపరిత్యక్త పంథా ఏర్పడడానికి పూర్వమే ఇంకా కొన్ని కవి వర్గాలు ఆధునిక తెలుగు కవిత్వం వైవిధ్యాన్ని ప్రసాదించాయి. అలాంటివాటిలో కొన్నిటిని పరిశీలించవచ్చు.

### చేతనావర్తం కవులు :

అభ్యుదయయుగం తర్వాత ఆధునిక తెలుగు కవిత్వానికి వైవిధ్యాన్ని సమకూర్చిన కవి వర్గాలలో చేతనావర్తం కవులను ప్రముఖంగా చెప్పుకోవాలి. “ఏకాకిగా జీవించలేక గమ్యం తెలియక శూన్యంవైపు ప్రయాణం చేస్తున్నా” మనిషిని గురించి వీరు తెలిపారు. సుప్రసన్న, పేర్వారం జగన్నాథం, సంపత్కుమార, సరసింహారెడ్డిగార్లు 1967లో తమ వచన కవితా సంకలనాన్ని ప్రకటించారు. సమకాలీన సమాజాన్ని దృష్టిలో ఉంచుకొని మనిషి ఘడ్తున్న బాధల్ని, వేస్తున్న వేషాల్ని, చైతన్యవంతుడు కావలసిన అవసరాన్ని కవిత్వ రూపంలో ప్రవచించారు. వీరి కవిత్వంలో ఆవేశం తక్కువ, ఆలోచన ఎక్కువ. ఏ కవితా వాదానికి లొంగకుండా మానవ జీవిత పురోగతిని కాంక్షించి రచనలు చేయడం వీరి ధ్యేయం.

“ఇట్టి తీరే సమస్య కాదు

ఎవడికి వాడే యమునాతీరే

కాలం చెరసాలలో ప్రతివాడూ

ఎందరీ అయిన అన్వతంత్రుడు”

అని ఆధునిక సమాజంలో మనిషి ఎదుర్కొంటున్న సమస్యల్ని శ్రీ పేర్వారం జగన్నాథంగారు చక్కగా ప్రతిపాదించారు. గ్రామంలోని సన్నకారు రైతులు జగన్నాథంగారు చిత్రించిన తీరు వారి కవితా సామర్థ్యాన్ని తెలుపుతుంది.

“ఆ గ్రామంలో అనగనగా  
ఒక్క సన్నకారు లైతు  
నిండు బండిని లాగే బక్రెడ్డులాగా  
సంసారం ఈడుస్తున్నాడు.  
తేనెటిగల వ్యాపారం ఏం  
వ్యవసాయం సాగిస్తున్నాడు  
ప్రౌఢస్తమానం మాటకొట్టినా  
దోనె ఆరడు చొయ్య వారడు  
అతని చెమటదొట్టే ఇంతపన్న  
సయమనిపించేట్లు ప్రవహిస్తున్నది .

## తిరగబడు కవులు

“ఎన్నేళ్లు గడచినా తొంగిపోని ఆర్థిక అసమానతలపట్ల ఆసంతృప్తులై స ప్రజలు అంజడి ఆరంభించే తరుణంలో” దాన్ని నీళ్లు కార్చే వారిపైన విరుగ బడుతూ కొందరు కవులు కవిత్వం చెప్పనారంభించారు. “ఈ నిజాన్ని పీడిత, తాడితులకు తెలిపి గాఢనిద్రనుంచి మేల్కొల్పి చైతన్యవంతులుగా చేయడం యీరోజు అభ్యుదయవాదుల కర్తవ్యం” అన్నారు. వరచరరావు, లోచన్, ఆశోక్ మొదలైనవారు ‘తిరుగబడు’ అన్న కవితాసంకలనాన్ని ప్రచురించారు. ‘మనిషి కన్నా ఎక్కువ పెరగకు’ అన్న కవితలో లోచన్ ఇలా అంటారు:

“ఆదర్శ శిఖరాంపై కూర్చుండి  
అలాకానుభూతిలో  
ఆకాశానికేసి చూసే మనిషీ!  
దిగువన దీనులున్నారు  
ఆకలి ఉంది అవమానం ఉంది  
లభ్యులున్నాయి అన్యాయం ఉంది  
దిగిరా ...”

తర్వాతి కాలంలో వీరిలో వరచరరావుగారు ఓల్లప కవుల్లో ప్రముఖులయ్యారు.

## పైగంబరులు

1970లో 'యుగసంగీతం' వినిపించిన పైగంబరులు యం.కె. సుగమ్మబాబు, దేవిప్రియ, ఓల్గా, కిరణ్ బాబు, ప్రమలాకాంత్. "మా కవిత్వం సమస్యల చీకా రణ్యంలో మానవతాచఫం పథం చూపించే టార్పిలైటు" అన్నారు. "మేము మానవతాచయం. కాని, సమస్య పరిష్కారానికి మానవత, సమరసభావం ఎంత అవసరమో- కొన్నిచోట్లలో సరకుపత్తిరా ప్రవహించడంకూడా అంతే అవసరం మని నమ్మినవాళ్ళం" అని ప్రకటించారు దేవిప్రియ ఒకచోట-

"అలా... ఇక్కడ నీకోసం

మానవత్వపు లగరుచిత్తులు వెలిగించి పుంచాను" అంటారు.

## చేవకల్గిన కవులు :

విరసంలో ఉండి తర్వాత ఒకయటపడ్డ కవులు, ఏ సంఘటనలోనూ చేరక స్వతంత్ర కవులుగా కొనసాగుతున్నవారు, అభ్యుదయ కవులమని మళ్ళి ప్రకటించుకున్న కవులు, కవిసేనగా ఏర్పడ్డ కవులు ఇటీవలి కవిత్వాన్ని సుసంపన్నం చేస్తున్నారు. వీరు ఏదైనా వర్గంలో ఉన్నా, లేకున్నా తమదంటూ ఒక సొంత గొంతుకను ఏర్పరచుకున్నవారు. ఇప్పటికే ఈ వ్యాస పరిధిలోకి వచ్చిన వారు కాక ఇంకా ఇలాంటి కవులు అసంఖ్యాకంగా తెలుగు నాటి ఉండబట్టి ఆంధ్ర దేశం కవితామయంగా కనిపిస్తూ ఉంటుంది.

## శేషేంద్ర :

పి.వి. పండితుడు, రచిసేన నేత, ఆధునిక తెలుగు రచితను ఒక మలుపు రిప్పిస్తాడు. చాలా కాలం నుంచి సాహిత్య సృష్టి చేస్తున్నా, పది పదిహేనేళ్ళుగా ఆంధ్రదేశాన్ని ఒక ఊపు ఊపుతున్నారు శేషేంద్ర. వస్తువుకంటే రీతి ముఖ్యమని, ఆరలి కనిర్వం రాసినా, ఆవకాయ కవిత్వం రాసినా కవిత్వం రాయడం ముఖ్యమని శేషేంద్రగారి అభిప్రాయం. సంప్రదాయ పద్ధతిలో అద్భుత కవిత్వం రాయగల్గినా ఆధునికతకు పద్ధతికంటే వచనమే శ్రేష్టమైనదని భావించి వచన రచనకే కొత్త అందాలు తెచ్చినవారు శేషేంద్ర. సామాజిక చైతన్యం కంటే సాహిత్యచైతన్యమే చివరికి కావలసిందని వారి భావన. ఏ కవిత్వం రాసినా ప్రజల కోసమే రాశానని, నినాదాలు కాక కవిత్వమే రాశానని గుండెలమీద చేయి వేసు

చెప్పగల చేప ఉంది ఈ కవికి. “మానవత నగ్నంగా, డిప్లొగ్నంగా, తన వ్యక్తికరణ కోసం చూస్తోంది” అని భావించి భావవ్యక్తికరణలో రాత్ని పంథాను అనుసరించారు. ‘మండే సూర్యుడు’, ‘నా దేశం-నా ప్రజలు’, ‘రిల్లా’, ‘అరుస్తున్న ఆద్యీ’ ఇవన్నీ మనిషిని వైవిధ్యమయంగా, శ్రమజీవిగా, స్వేచ్ఛాస్మృతిగా, సమున్నత వ్యక్తిగా చూపేవే. “స్వేచ్ఛ మనిషికి మొదటి స్థానం; అది సీ రక్తపు సతీవభాష; భూమినించి నీపు నీ చివరి లక్ష్యసతీసే మా నిలుపుకోవలసిన ఒకే ధ్యాన” అంటారు వారు.

ఇప్పటి మానవుణ్ణి గురించి చెప్తూ శేషేంద్ర ‘గొల్ల’లో ఇలా అంటారు: ప్రభాతం పసిడిగా ఉన్నప్పుడు సనాతన గంగలో స్నానం చేశాడు మానవుడు; స్నానం ముగియడం మూర్తాండ మండలాన్ని ఉపాసిస్తున్నాడు. మానవత సూతన గద్వార రేరాలు చేరింది. రక్తంలో భయాన్ని పొదుగుతున్న పాత నమ్మకం పటాపంచలు చేసింది.”

మానవుణ్ణి ఏ రూపంలో చిత్రించివా అద్భుతమైన కవితారూపాన్ని మనం ప్రదర్శించగల నేర్పు శేషేంద్ర శర్మగారికి ఉంది :

“చంపి కొండల్లో పారేసిన వాడి శరీరం

రాగం కోసం బిగించిన ఫిడేలులా

పడి ఉంది....

అడవిలో నాకోసం మరచించిన

ఆ వీరుడికి

ఎవడు కట్టగలడు ఎత్తయిన సమాధి

నా గుండె వాడిమీద లేచిన గోపురం

నా అశ్రువులే వాడిమీద రాలుతున్న పూలు.

## నాదిరాజు రంగారావు

వచన కవితను తాత్త్విక చింతన వైపుకు మరలించి కవిత్వం కూడా సతమంత గంభీరమైనదని నిరూపించిన కవి మాదిరాజు రంగారావు. : యుగ శైతం, మానవీయం, నాలో ప్రవహిస్తోంది నది మొదలైన కవిత్వా సంకలనాలు లేఖనినుంచి వెలువడుతూ ఉన్నాయి. ఆవేశంకంటే చింతన. ప్రధానంగా వచన వీరి కవితలు సామాన్యులకు బోధపడడం కష్టమే.

“నాలో ప్రవహిస్తోంది నది

హృదయ శిఖరం స్పృశిస్తూ మానవతా గంభీరమై

చింతనలో ప్రణవనాద తరంగ శ్రేణులతో  
గతిలో కదలే వాస్తవ జీవన చిత్రాలతో... ”  
మానవీయ భావనలే వీరి కవిత్వానికి ఊపిరి.

### కె. శివారెడ్డి

‘ఆనుపక్రతి గీతం’ ‘నేత్రత ధనుస్సు’, ‘చర్య’ ‘భారమితి’ మొదలైనవి శివారెడ్డిని ప్రత్యేకత కలిగిన కవిగా నిలబెట్టాయి. వీడిత ప్రజల పక్షాన నిలిచి, సినాద కవిత్వం నుంచి బయటపడి ఉత్తమ కవిత్వాన్ని అందిస్తున్న అసలైన కవి శివారెడ్డి.

“నాకొక్క ఆపూయతల ముద్దు కావాలి-  
రక్త సముద్రంలోంచి పుట్టే  
నిశ్శబ్ద కెరటపు పెదవుల పల్కరింపు కావాలి”

అన్న శివారెడ్డి-

“ఎలాగో బతకడం వేరు  
ఎలుగుతూ బతకడం వేరు  
ఎలుగు ఎలుగెత్తి బతికే బతుకు  
కటకటాల వెనకగూడా కఠిన్యం కోల్పోని వజ్రగీత సంగీతం.” కవి కాని  
వాడికి కవికి ఉండే భేదాన్ని ఇంతకన్న మిన్నగా చెప్పడం కష్టం :

“....వాడికి  
కుక్కపిల్ల కుక్కపిల్లే  
నాకు అనంత ఆర్తనాదం  
వాడికి  
బానిస బానిసే  
నాకు బానిస ఎక్కువెట్టిన పిల్లంబు  
వాడికి  
మట్టి మట్టే  
నాకు మట్టి కవిత్వం.”

మట్టిని మనిషిని కవితగా మలచగల్గిన మహితాత్ములు ఆధునికాంధ్ర కవిత్వాన్ని ఉన్నత స్థాయిలో నిలబెట్టారు. ఎన్ని పంథాలు ఏర్పడినా, ఎన్ని పంథాలు ఏర్పడినా, వాదవివాదాలు జరిగినా మనిషికి కవిత్వంలో ఇచ్చిన విలువ చెక్కు చెదరకుండా ఉంది. మనిషి మనుగడకు దోహదంచేసే కవిత్వం ఎప్పటికీ ఉండుంది. అదే మనిషి భవిష్యత్తుకు పునాదిరాయి అవుతుంది.

# నేటి కత్తివంల్ జాతీయ భావన

బి. రుక్మిణి

పి. జ్యోతి

ఒక మానవ సమూహం ఒక భౌగోళిక భాగంలో నివసించటం, దాని చరిత్ర, ఆచార పరంపర, తాత్విక దృష్టి, జీవనతత్వం ఇవన్నీ జాతీయతలో సంతర్భవిస్తవి. జాతికి సంబంధించిన ఈ సమష్టి అంశాలను ప్రతిబింబించే, జ్ఞులంపజేసే కవిత్వం జాతీయ కవిత్వం. జాతీయ భావన సంస్కృతి నిష్ఠంగా జాతీయ సాహిత్యంలో ప్రాచీన కాలం నుండి వస్తూ ఉన్నది. ఐతే పూర్వం నుండి ఆధునిక యుగం దాకా అనేకమైన చారిత్రక కారణాలను పురస్కరించు ని భిన్నభావ ధోరణుల సమన్వయాన్ని సంతరించుకుంది. ఈ సందర్భంలో న్ని కాస్త వివరిస్తే ఆర్ష ధర్మగతమై విలసిల్లిందని చెప్పాలి. భారతదేశం ఎన్నో డుదొడుకులకు విదేశీయుల, పరధర్మీయుల దండయాత్రలకు, ఆఘాతాలకు ినైంది. ఐనా దేశప్రజల జాతీయ భావన- తాత్కాలికమైన రాజకీయ పరి ర్తనలకు అతీతంగా ఉంటూ- తన చైతన్యవంతమైన రూపం విడనాడలేదు. డనాడకూడదు కూడ.

“జననీ జన్మభూమిశ్చ స్వర్గాదపి గరియసీ”- అన్న సూక్తి భారతీయుల జాతీయ భావనకు ఆదర్శమైంది. ఇది-

“గంగేచ యమునే చైవ

గోదావరి సరస్వతి

సర్మదే సింధు కావేరి

జలే స్మిన్ సన్నిధిం కురు”

న్న నదీనదాల ఏకస్వరూప భావనలో దర్శితమైంది. భౌతిక, ఘనసిక ధ్యాత్విక రూపాల్లో, బహుముఖాలుగా ఆయా కవులచేత, ఆయా సందర్భాలలో ాక్షాత్కరించింది, పవిత్రమైందిగా విలసిల్లింది. ఆధునిక యుగంలో ఈ జాతీయ



స్ఫూర్తి పునరుజ్జీవనోద్యమంలో వినూత్నంగా సాక్షాత్కరించింది. పృథ్విమాత అయింది. జన్మభూమి ఐకిచంద్రుని వందేమాతరంలో శక్తి రూపంగా, చైతన్య విలసిత మూర్తిగా, అనంతశక్తి రూపంగా దర్శింపబడింది. జాతీయోద్యమ కాలంలో భారతీయ సంస్కృతి రంగాన్ని, సాహిత్యాన్ని ఈ భావన ముందుకు సడిపించింది, హిత్యదాన్య ఏముక్తి లక్ష్యమైంది. పురాణ గాథలు ఆధునిక చైతన్యంలో సాక్షాత్కరించాయి.

సమాజం - సాహిత్యం ఆధార ఆధేయ సంబంధం కలవి. సమాజంలో పచ్చన మార్పు సాహిత్యంలో ముఖ్యంగా కవిత్వంలో చాలా వేగంగా ప్రసరించడం అంతటా చిన్నిస్తుంది. చేళ స్వాతంత్ర్యం కోసం ఉద్భవించిన రాజకీయ ఉద్యమాలు - భారతీయ భాషా సాహిత్యాల పరిణామ ప్రమంలో ఆధునిక భావ పరివర్తనకు కారణమైనాయి. జాతీయ భావనను రాజకీయ ప్రభావంతో తీర్చి ఎద్దాయి. ఇవి 1. పరపాలన నుండి దేశాన్ని విముక్తం చేయడం. 2. విముక్త మయ్యార జాతీయ భావనకు క్షతి కలుగకుండా చేయడం, అనే మహోన్నతమైన లక్ష్యంతో విరచింపబడినాయి.

మొదటి విధమైన రచనలు నేరుగా స్వాతంత్ర్యం కోసం జాతీయ భావనను ప్రజల్లో ఉద్దీపింప చేసేందుకు వ్రాసినవి. ఇవి మన పూర్వచరిత్రలోని ప్రధానమైన అంశాలనో, ఘట్టాలనో తీసుకొని దాని నిర్వహణలో, లక్ష్యంలో జాతీయ భావ ప్రేరకంగా మలచడం ధ్యేయంగా కలవి. “భరత ఖండంబు చక్కని పాడియాపు” (చిలకమర్తి), ‘మా కొద్దీ తెల్ల దొరతనము’ (గరిమెళ్ల) మొదలైన రచనలు అలాంటివి. గడియారం శేషశాస్త్రిగారి ‘శివభారతము’, రాజశేఖర శతావధానిగారి ‘రాజాప్రతాపసింహ చరిత్ర’ మొదలైన వానిలో రెండో రకానికి చెందిన లక్ష్యం కనిపిస్తుంది. ఇట్లా అనేకుల రచనలు పేర్కొవచ్చు. ఈ రచనలు స్వాతంత్ర్యానికి పూర్వం వచ్చినవి. స్వాతంత్ర్యం వచ్చాక కూడ జాతీయ భావనతో కూడిన రచనలు ఎన్నో వెలువడినాయి. ఈ పరిస్థితులు వేరు, ప్రేరణ వేరు, లక్ష్యం వేరు.

చేళం స్వాతంత్ర్యం పొందడంతో మరో కొత్తయుగం ఆరంభమైంది. ప్రజల ఆశలకు అశయానికి వారి భవిష్యత్తు నిర్మాణానికి అనుగుణంగా సౌభాగ్య

వంతమైన దేశాన్ని రూపొందింపజేయడానికి - రాజకీయ సాంఘికమైన అనేక విధానాలతో, మార్గదర్శక సూత్రాలతో భారత రాజ్యాంగం 26 జనవరి 1950లో అమలులోకి వచ్చింది. జాతీయ భావం విస్తృతిని పొందింది. భారతదేశంలో ఉన్న వివిధ మతస్థులందరు పౌరులుగా గుర్తింపబడడంతో వారందరికీ ఈ దేశం గౌరవస్థానీయమూ, అభిమానార్హమూ పవిత్రమూ అవడం సహజం. ఈ సందర్భంలో జాతీయభావన పొందిన విస్తృత రూపం 1950 తరువాత వచ్చిన కవిత్వంలో ఏవిధంగా ఉన్నదీ గుర్తించడం అవసరం. ఈ భావన హిందూమత తాత్త్విక రూపంగా కాకుండా ఈ నేలపై పౌరుడుగా రాజ్యాంగ రీత్యా పరిగణింపబడిన హిందూ, ముస్లిం, క్రైస్తవ, సిక్కు, పారసికులైన ప్రతివ్యక్తికి చెందింది. స్వాతంత్ర్యోదయం తరువాత రాజ్యాంగం అమలులోకి రావడంతో దీని కొక స్థిరత్వం, ఒక రూపం ఏర్పడింది. జాతీయ భావనా స్వరూపం ఈ కాలంలో ప్రచలితమయ్యే సాంఘిక రాజకీయ కారణాలవల్ల విశాలత్వంతోపాటు, మత సహనం ఉదార భావనతో ప్రవర్తితమైంది. దీనికి బీజాలు ప్రాచీన కాలంలో లేక పోలేదు. విభిన్న సంప్రదాయాలతో సమన్వితమైన హిందూ తత్త్వంలోనే ఈ లక్షణం ఉన్నది. అంతేకాక “ఉదార చరితునకు వసుధయే కుటుంబము” అన్న సూక్తి గుర్తుకు రాకమానదు. మన ప్రాచీన వాఙ్మయంలో దీనికి సంబంధించిన అనేకములైన అంశాలు కనిపిస్తాయి. దానికి దీనికి తేడా ఏమంటే - ఈ కాలంలో వచ్చిన రాజకీయ సాంఘికమైన పరివర్తనంతో ముఖ్యంగా రాజకీయాలు గొప్ప ప్రభావాన్ని నెరపాయి.

భారత రాజ్యాంగం అమలులోకి రావడంతో చట్టబంధుని ఆమోదం లభించింది. విస్తృతమైన పరిధిలో ఆకారాన్ని మలచుకొని జాతీయ భావనతో బంకించంద్ర, టాగూర్ మొదలయిన సుప్రసిద్ధ కవుల చైతన్యవంతమైన ప్రేరణ ఆధారతలంగా తెలుగులో జాతీయ భావనాకవిత్వం ఎంతో వెలువడింది. ఈ కవిత్వాన్ని విశ్లేషిస్తే -

1. దేశ భౌగోళిక వర్ణనాత్మకమైంది - పర్వతాలు, పుణ్య నదీనదాలు, చారిత్రక స్థలాలు, పవిత్ర క్షేత్రాలు మొదలైన వాటిని వర్ణించేది.
2. సంస్కృతి స్వరూపానికి సంబంధించినది - ఆచార వ్యవహారాలు, తాత్త్విక వేదాంత ధోరణులు, కళాత్మకమైన అంశాలను వెల్లార్చేది.

3. చారిత్రకమైన వస్తువుతో జాతిలో చైతన్యాన్ని ఉజ్జ్వలంపజేసేది.
4. తత్కాలీనమైన రాజకీయాలవగాహనతో యుద్ధ వాతావరణాన్నో, ఉద్యమాలనో, వర్తమాన పరిస్థితులనో పురస్కరించుకొని వెలువడేది - ఇత్యాదిగా ప్రధాన శాఖలు కనిపిస్తాయి.

ప్రస్తుత పరిశీలన కోసం విశ్లేషించినప్పటికీ దేనికది కాకుండా కొన్ని కొన్ని అంశాలు కలసిన రచనలు దేశస్వాతంత్ర్యం తరువాత అనేకంగా వెలువడినాయి. దీన్నిబట్టి ఇక్కడ ఒక అంశం మనం గుర్తించవలసి ఉంటుంది. దేశం స్వాతంత్ర్యంపొందడంతోనే దేశదక్షిణ, జాతీయ భావన సమాప్తికాదు, కాకూడదు కూడా. స్వాతంత్ర్యోద్యమానికి పూర్వం జాతిలో ఈ భావన ఉంది. కొంతకాలం ఇది సుప్తమై ఉన్నది. తిరిగి స్వాతంత్ర్య ఉద్యమం విజృంభించడంతో మళ్ళీ ప్రజ్వలించింది. స్వాతంత్ర్యం సిద్ధించాక కూడా దీని అవసరం ఉంది. ఇప్పుడింకా ఎక్కువ ఉన్నదనే చెప్పాలి. ఎందుకంటే, మళ్ళీ తిరిగి దేశం స్వాతంత్ర్యాన్ని కోల్పోకుండా, ఎల్లప్పుడు నిత్యచైతన్యవంతంగా ఉండేందుకు, బవిష్యత్తులో సౌభాగ్యాన్ని ఫలవంతం చేసేందుకు ఇది అప్పుడు, ఇప్పుడు, ఎప్పుడూ అవసరమే ఔతుంది. ఈ వ్యాసం 1950 తరువాత వచ్చిన రచనలకు మాత్రమే పరిమితమైంది.

భారతదేశ ధౌతిక సంపదలోని భాగాలే నదీనదాలు, పర్వతాలు, పుణ్యక్షేత్రాలు, చారిత్రక ప్రదేశాలు. ఇవి జాతికి మహనీయమైనవి, పవిత్రమైనవి. ప్రతి భారతీయుణ్ణి ప్రత్యక్ష సంబంధం చేత జాతీయభావ ప్రేరితుణ్ణి చేసేవి.

“జయజయజయ ప్రియభారత జనయిత్రీ దివ్యధాత్రి  
జయజయజయ శతసహస్ర నరనారీహృదయనేత్రీ.”

శ్రీదేవులపల్లి కృష్ణశాస్త్రి భారతదేశాన్ని మాతృమూర్తిగా శ్రీ పురుష సమాహితమైన అసంఖ్యాక జనానీకంతో రూపొందిన సంఘటిత శక్తిగా ఐక్యతను భావిస్తూ వ్రాసిన గీతం.

“ప్రాభాత ప్రాంగణాన మ్రోగెను నగరా  
భారతభువి పొంగెను ముక్త జీవధారా”

నట కి బత్తివంటి జాతయిభావన

పరపాపన నుండి స్వాతంత్ర్యాన్ని పొంది దేశమంతటా స్వేచ్ఛా భావనతో కూడిన చైతన్య శక్తి ప్రవహిస్తున్న తీరు ఇందులో దర్శితమైంది. ఈ జీవధార, జాతిమనుగడకు అత్యంత ఆవశ్యకమైంది.

మహాకవి శ్రీ దాశరథి మంజీరా నదిని చర్చిస్తూ-

“ఎవరి గజ్జల రవళివే నీవు మంజీర

ఎవరి కజ్జల బాష్పధారవే నీవు మంజీర

నీవుపారిన దారిలో ఇత్తుదండాలు

నీవు జారిన జాడలో అమృత భాండాలు.”

నిజాంసాగరు మంజీరానదిపై నిర్మితమైంది. ఈ నదీవర్ణనం నదీ జలాలతో దేశం సస్యశ్యామలం, విద్యున్నాలాలంకృతం కావడం ప్రగతి పథంపై దృష్టి సారించడం ఇందులో కనిపిస్తుంది.

“నా తెలుగువీణ పోయిన మూర్చనలు నేడు

నీరుగా పారి నిండినవి నా భూమిలో.”

దేశభక్తి స్ఫూర్తకమైన భావనతో నది పారిన పాయలలో జాతి సౌభాగ్యం చిత్రింపబడింది ఈ గేయంలో.

సంస్కృతీ స్వరూపానికి సంబంధించిన దర్శనంతో దేశభక్తి ప్రబోధకమైన కావ్యా లనేకం వచ్చాయి. విశ్వనాథవారి ‘రూస్సీరాణి’, ‘శివార్పణం’, ముదిగొండ వీరభద్రమూర్తిగారు ‘వందేమాతరం’, ఇంద్రగంటి హనుమచ్ఛాస్త్రిగారి ‘కిర్తితోరణం’ పేర్కొనదగినవి. ఇవి చారిత్రకమైన వస్తు నేపథ్యంతో జాతీయతా ప్రబోధం లక్ష్యంగా కలిగినవి. పైన పేర్కొన్నట్లు ఒకే రచనలో భౌగోళిక, సాంస్కృతిక, తాత్విక, ప్రబోధాత్మక లక్షణం ఆయా సందర్భాలను బట్టి ఉండవచ్చు. ఈ రచనల్లోను ఈ అంశాలు పుష్కలంగా కనిపిస్తాయి. ఐతే ప్రస్తుత వ్యాస పరిధినిబట్టి ఆయా అంశాలు, ఆయా సందర్భాల్లో ఉల్లేఖితం కావడం జరుగుతుంది.

“తనదేశము తనధర్మము

తనవిద్యయు వదలి యెవడు తాఁ జేరుఁ బరా

వని విద్యాధర్మము లా

జను దొక్కడు చచ్చు రెండు చావులు ధరణీన్”

కవిసమ్రాట్ శ్రీ విశ్వనాథవారి ‘యూస్సీరాణి’ - దేశగతమైన, ధర్మనిష్ఠమైన లక్షణంతో ఉజ్జ్వలమైన, వీరరసంతో ఆవిష్కృతమైన కావ్యం. ధర్మవీరం ప్రాధాన్యం వహిస్తుంది. చత్రపతి శివాజీ వ్యక్తిత్వాన్ని జాతీయ భావనతోపాటు తత్వపరమైన అంశాలను జోడించి చేసిన అపూర్వరచన విశ్వనాథ వారి శివార్చనం. శివాజీ కారణజన్మడుగా, అవతార పురుషుడుగా, యోగ మూర్తిగా, శక్తి స్ఫూర్తితుడుగా భావితమైన కావ్యమిది.

“మనము మనము కలసినచో

మన మతమును నిల్వవచ్చు మనదేశమున్

మనది మనది కావచ్చును

మనయనునది మొదలు జీవమార్గము నందున్.’

వ్యక్తి, వ్యక్తుల సమాహారమైన ఈ దేశ ప్రజలు - వీరిలో అనంతకాలంగా నిలిచి ఉన్న ఆధ్యాత్మిక శక్తి ప్రతిఫలించే శక్తిమంతమైన రచన ఇది.

దేశంలోని ఉద్యమాలకు కవిత్వానికి విడదీయరాని అనుబంధం ఉంది. ఉద్యమకాలంలో కాకుండా ఆ తరువాత కాలంలో ఉద్యమ స్ఫూర్తిని తనలో నిలుపుకొని దేశప్రజలలో నిలిపేందుకు చేసిన అపూర్వమైన కృషిఫలమే శ్రీ ముదిగొండ వీరభద్రమూర్తి ‘వందేమాతరం’.

“ఎవడా చెప్పెడివాడు భారతజనం బెన్నేంట్లో నేర్వన్ వలెన్

సపురౌ పాలన సల్పుకోననుచు నా సర్వజ్ఞు డజ్ఞుండె యా

యవని న్నాగరకత్వ రేఖలకు బీజావాపనం బేడు చే

సె విచారించిన భారతున్ గుఱిచి యా శీర్ణోక్తి పల్కాడుచే.”

ప్రపంచంలోని నాగరత్వ రేఖలకు బీజావాపనం చేసిన భారతీయుల బొన్నత్యాన్ని, ఆవిష్కరించే దేశభక్తి ఇందులో వ్యక్తమౌతుంది. ఈవిధమైన సాహిత్య జాతి చరిత్రను మననం చేయడంతో జాతి జాగృతికి ప్రేరకంగా ఉంటుందనే విశ్వాసం ప్రజలంగా కనిపిస్తుంది.

“భారతీయ జనుల స్వాతంత్ర్య దీక్ష  
మారాకు దొడిగిన మాకుతో నెనసె  
భారత హృదయంబు పల్లవించినది  
పికరుతి మాతృగీతిక పెల్లివిరిసె  
భారతీయ ప్రజాభావ కుండముల  
స్వాతంత్ర్య సముపేక్ష జ్వల దగ్నియయ్యె” —

అంగ్లేయుల పాలనలో బానిసత్వాన్ని అనుభవించే భారతజాతిలోని స్వాతంత్ర్య దీక్ష, స్వాతంత్ర్యభావన, స్వాతంత్ర్య లక్ష్యం ఏవిధంగా ఆకృతిని పొందిందో ఈ మహాకావ్యంలో వీరభద్రద్రమూర్తిగారు ఎంతో ప్రతిభావంతంగా సాక్షాత్కరింప జేశారు.

చారిత్రక నేపథ్యంతో ఇటీవల వచ్చిన మహాకావ్యం ‘క్రిత్తితారణం’. ఇందులో ఆంధ్రదేశానికి సంబంధించిన గాథ వర్ణింపబడింది. కాకతీయ వంశానికి చెందింది. శ్రీ ఆంధ్రగంటి హనుమచ్ఛాస్త్రి చేతిలో దేశభక్తి దీపితమైన కళా కృతిగా రూపొందింది.

“తొంటిశౌర్యాతిశయమ్ము సంస్కృతి  
నరమ్ములలో ప్రవహింప బాడెదన్” —

అని ఈ కవి దృఢమైన నిశ్చయభావంతో ఉపక్రమిస్తారు. ఇందులో వీరుల శౌర్య పటిమ మరియు ప్రజల ఉత్సాహ శక్తి, సంస్కృతి - వీటి ప్రభావోపేతమైన జీవవంతమైన స్వరూపం ఆవిష్కరింపబడింది. కాకతీయుల సామ్రాజ్యానికి తిక్కన సోమయాజి మనుమసిద్ధి వద్ద నుండి రాయబారం నడిపేందుకు వచ్చిన సంఘటనతో మొదలై, చివరకు ఫలప్రాప్తిని పొందే సుస్థితి వరకు కథాసూత్రం పర్యాప్తమైంది.

“గీతులుకట్టి ఆంధ్రసితక్రికి  
తోరణమాల లల్లుచున్”

అన్న కవి మాటల్లో క్రిత్తితారణం ఈ విధంగా సార్థకమైంది. ఇందులో ముఖ్యమైన అంశం - జీవితం యొక్క అమూల్యమైన విలువల్ని ఎత్తి చూపడం

ప్రాజాలకన్నా స్వేచ్ఛ, జాతిగౌరవం ముఖ్యమన్న భావనతో ప్రేరితమైంది. తీవ్రతలో స్వేచ్ఛ, త్యాగం, కరుణ, దేశాభిమానం మొదలైన ఉదాత్తాశయాలను ప్రతిఫలిస్తూంది.

తత్కాలీనమైన రాజకీయవాతావరణంలో ఉద్యమాలను, యుద్ధాలను, విశేషస్థితులను, వైయక్తికమైన స్పందనలను, వర్తమానస్థితులను ఆధారం చేసికొని ఎన్నో ఖండికలు అవతరించాయి. ఇక్కడ కొన్నింటిని మాత్రమే ప్రాతినిధ్యపూర్వకంగా స్వీకరించడం జరుగుతుంది.

దేశం స్వాతంత్ర్యం పొందాక తిరిగి కలతలతో, కలహాలతో విచ్ఛిన్నం కాకూడదని శ్రీ ఆరుద్ర విశ్వాసం.

“గరుత్మంతుడు తెచ్చిన అమృతం

దక్కిం దనుకోవడం అన్యతం

దర్బలు నాకేరు మన ఏలికలు

అందుకే ఈ నాలుకల చీలికలు”——

స్వార్థపరులైన రాజకీయవాదుల కుటిల ప్రవర్తనం దేశసమగ్రతకు భంగం వాటిల్లజేసే తీరు ఇందులో భాగితమైంది. జాతీయ భావనను ఉద్దీపింపజేస్తూ, దేశ సమగ్రతను కాపాడుతూ ప్రజల సమైక్యతను అవిష్కరిస్తూంది. “మూడు రంగుల ప్రభాతం మూర్తిభవించినపుడు / ఏడు స్వరాలూ కలిసి ఏం చక్కా మ్రోగినపుడు / పంచభూతాలు మంచిని దీవిస్తున్నప్పుడు / పంచబడిన తలలన్నీ మంచుకొండల్లా”——రేచా యంటాడు కవి.

దేశంపై అనుకోకుండా హఠాత్తుగా అపతితమైన విపత్కరమైన యుద్ధ స్థితిలో దేశసమగ్రతను, దేశక్షేమాన్ని అభిలషిస్తూ ప్రజల్లో దేశభక్తిని, వీరభావనను ఉజ్వలింప జేస్తూ అనేకమైన రచనలు వచ్చాయి. చైనా, పాకిస్తాన్ దండయాత్రలను పురస్కరించుకొని ఎందరో కవులు తమ దేశభక్తిని కవితల్లో ప్రకటించారు.

మనదేశం మీదికి చైనాదురాక్రమణ చేసినప్పుడు చలించిన ప్రముఖ అభ్యుదయకవి——శ్రీ పురిపంథా అప్పలస్వామి ఈ విధంగా గర్జిస్తున్నాడు——

“భారత దేశం మా దేశం  
హిమాలయం మా పొలిమేర  
ఎవ్వడురా మా హిమాద్రి శిఖరం  
రక్తం చిందిన రాక్షసుడు?  
ఎవ్వడురా మా తపోవనంలో  
చిచ్చురగిల్చిన దానవుడు?”

(‘సమరగీతి’ సంకలనం నుండి-వే. నరసింహారెడ్డి-1963)

దేశంతో కవి కున్న గాఢానురక్తి ఇందులో వ్యక్తమవుతున్నది.

మరో మహాకవి - శ్రీ పుట్టపర్తి నారాయణాచార్యులు సంద్రదాయ మార్గం  
లోని చందస్సులో చైనావాడిని ఈ విధంగా హెచ్చరిస్తున్నాడు-

“ప్రాణపదమ్ము మాకు హిమవంతము, మాకథలెల్ల తద్యశ  
స్నాన పునీతముల్ విమతసైన్య పదార్పణ కిచ్చగింతుమే  
మానము వోవ నింక కసుమాలపు జీవన మేమి శాంతి సం  
ధానము సాగిరాదు కదనంబున ధర్మము తేలిపోవలెన్.”

(‘సమరగీతి’ సంకలనం నుండి)

కవి తన ధర్మ పతాకను చైనా వాని గుండెలో నాటి, ధర్మ రక్షణ కోసం దేని  
కైనా సిద్ధమేనని శత్రుమూకల్ని మందలిస్తున్నాడు.

అట్లాగే మహాకవి శ్రీ దాశరథి-

“గిరి మేల్కొన్నది పురి మేల్కొన్నది  
గిరిగుహలో కేసరి మేల్కొన్నది  
గిరిపురవనముల ధర మేల్కొన్నది  
నరనారీ సంతతి మేల్కొన్నది.”

అని ఇంతకాలం శాంతి స్థితితో జీవనం గడిపే ప్రజల మనస్సులో సుప్రమే ఊన్న  
వీరకేసరి మేల్కొని విజృంభించిన స్థితి ఎంతో భావస్ఫూర్కంగా వర్ణితమైంది.



ఇదే సందర్భంలో డా॥ సి. నారాయణరెడ్డి-

“భరతజాతి సత్త్వమును  
పరీక్షించబోకుము అది  
సహనానికి వలక ! ఈ  
సమరానికి కాళిక”-

భారతీయుల సత్త్వాన్ని పరీక్షించడం, సహనాన్ని పరీక్షించడమే అని ఈ యుద్ధ ప్రయత్నాన్ని లక్షించి సమరానికి భారత-జాతి వెనుదీయబోదన్న ఆత్మ శక్తిని ధాదింపజేసే సమర సందేశాన్ని వినిపించారు.

శ్రీ దాలగంగాధర తిలక్-

“నమ్మకు నవ్వలేని వాడిని  
పువ్వులు చిదిమే వాడిని  
బరిమీద వదలిన పాముని  
చై నా వాడిని”—(‘సమర గీతి’నుండి)

అని చై నీయుం కుటిలత్వాన్ని వ్యంగ్యంగా ఎంతో హృద్యంగా చిత్రించారు.

జాతి కున్న స్థిరత్వాన్ని చాటి, దానికి భంగం కలిగించే ఏ విషయాన్నైనా ప్రతిఘటిస్తూ శ్రీ మాదిరాజు రంగారావు తన కవిత్వంలో-

“భరత జాతి హృదయం  
శాంతికపోతి నివాసం  
నివాసంపై తుపాకులు ప్రేల్చే  
హంతకుని మరవకండి”—

“కదలండి శతఘ్నులవలె” అని హెచ్చరించి జాతిసమైక్యత నుద్దీపింపజేశారు. అంతేకాక-

“కొండవలె నిలచి కదలిక లేక  
కలల తూగెడు జాతి కానిది  
చెలియలికట్ట ఎరుగని వార్నిధి  
నిత్య భాస్వర దేవతా మతి”—

అంటూ సుస్థిర భారత జాతి సమున్నత ఆత్మ సౌందర్యాన్ని దర్శించినారు.

శ్రీ కోవెల సంపత్కుమారాచార్య-

“మన గోసంపద నాహరించిన నేమా సంతతో నాగునా

మన భూసంపద నాహరింప రని సంభావింప మీలున్నదా?”

(‘సమర గీతి’ నుండి)

అని మహాభారతేతవృత్తాన్ని అన్యూపదేశంగా చై నా మిరాన్ముని సందర్భంలో భావింప చేస్తూ చేసిన ఉత్తమ రచన.

“నీ జనలాభరక్షణము నీయవి, దానికి నేరవేని, నే

నే జయశాలిచై పరుని నిర్జితు చేయుదు,——”

అని దేశాన్ని రక్షించే వీర భావాన్ని అర్జునుని వ్యక్తిత్వంలో నిక్షేపించు దేశభక్తిని ప్రకాశింపజేశారు.

ఇక పాకిస్తాన్ మనతో కయ్యానికి కాలుదువ్వినప్పుడు కూడ ఎందరో కవులు గొంతు విప్పి పాకిస్తాన్ కుత్సితబుద్ధిని నిరసించినారు. దేశ సమగ్రత కోసం, జాతి సమైక్యత కోసం సందేశాత్మకమైన గీతిక లల్లినారు. ఖడ్గధారల బోలిన కవితా ధారతో పాకిస్తాన్ దురాగతమును ఖండించినారు. ఒక సుప్రసిద్ధ అభ్యుదయ కవి- శ్రీ సి. వి. కృష్ణారావు ఈ విధంగా విప్లవించినాడు-

“ధరతావనీ!

మాతృశ్రీ!

నీ పుత్రుల ఔత్రము చూడు

ఒకడు సింహబలుని చంపినవాడు

ఒకడు రక్కసి కోరలు పీకినవాడు

ఒకడు శతఘ్ని కాల్చినవాడు

ఒకడు చిరోధి మదమడచినవాడు

విజయం మనది

విజయం మానవునిదే”

(‘సమర భారతి’ సంకలనం నుండి చే. నరసింహారెడ్డి, విశ్వావసు)

అంటూ పౌరాణిక గాథా స్ఫూర్తితో ప్రస్తుత క్లిష్ట పరిస్థితిని అన్వయిస్తూ పగపాని గుండెను కందింపజేసినాడు.

మరొక ప్రమథ కవి- శ్రీ అనుమల కృష్ణమూర్తి జాతి ధర్మాన్ని గుర్తు చేస్తూ, దేశప్రతిష్ఠ ముందుకు చూపవలసినదిగా ఇట్లా ఉత్తేజపరుస్తున్నాడు-

“ఇది నీ మాతృభూమిని

తీర్చుకునే తరుణమున

చూడు కవిత

గుండెల్లో ధైర్యంగా చస్తే

బ్రతికించే కవిత

మొండిగ అనుమానంతో

బ్రతికితే చంపే కవిత” (‘సమర భారతి’ సంకలనం నుండి)

ఇక్కడ కవి తన వీరగీతం సోమరులను కూడా ఏ విధంగా తట్టితేపి కదనానికి నడిపించగలదో విశదం చేస్తున్నాడు.

ఇట్లాగే ప్రజాకవి శ్రీ కాశోజీ నారాయణ రావు—

“పేరుకు పాకిస్తానము

తిమిరానికి తేజోనామము” —

అని వర్తమాన రాజకీయ స్థితిని ఎంతో వాస్తవ ధోరణిలో సునిశితమైన వ్యంగ్య స్ఫూర్తితో జాతిలో దేశభక్తి భావన సుద్దీపింపజేసే రచనలు చేశారు.

ఇట్లు స్వాతంత్ర్యానంతరం చైనా వల్లనూ, పాకిస్తాన్ వల్లనూ దేశానికి రెండుసార్లు కలిగిన దివత్తు సందర్భంలో తెలుగు కవులు దేశసంరక్షణకోసం కంఠమెత్తి గానం చేసినారు. ప్రజలకు వీరగంధం పూసి, ధర్మయజ్ఞానికి సమాయతం చేసినారు. దేశ ధర్మానికి గొడుగు పట్టినారు.

దేశపటిష్ఠతకూ, ప్రతిష్ఠకూ, జాతి మనుగడకూ ఆపద వాటిల్లినప్పుడల్లా రూడ కవులు చరించి రావ్యసంకేత ముదించినారు. అటువంటివారిలో శ్రీ వే. నరసింహాకెడ్డి—

“దేశాన్ని విభజించి భజించరాదు  
అవి అఖండ స్వరూపం” —

ఆని భారతదేశం యొక్క అఖండ స్వరూపాన్ని భావింపజేస్తూ భారతీయుల్లో ఆ భావానికున్న పరివ్యాప్తి, అపసరాన్ని ఎంతో సుందరంగా చెప్పారు.

శ్రీ పేర్వారం జగన్నాథం—

“మన కన్నతల్లి కిసాడు  
పెన్నులో పుట్టింది రాచపుండు  
నాటుపై దుర్బలా సర్మసచిపులూ  
పనికిరారు” అంటూ—

ఈ సమయంలో ఏదోవిధంగా దానికి సరియైన చికిత్స చేయండి, ఈ ప్రణం మాసిపోదన్నారు. మాతృదేశ ప్రస్తుత దుస్థితిని- దాన్ని తొలగింప వలసిన అవసరాన్ని, సమయానికి తగిన చికిత్స చేయకపోతే వాటిల్లే మృత్యుస్థితిని భావింపజేశారు. భారతీయతకు భంగం కలిగించే విషమ శక్తులను ప్రతిఘటించవలసిందిగా, వారి విపరీత చర్యలను ఎదుర్కోవలసిందిగా ధ్వనింప జేశారు.

శ్రీ కోవెల సుప్రసన్నాచార్య-

“అనంతకాలమూర్తివి నీవు, అయినా నేడు సంతివనివి  
పరిగెత్తే జలపాతానివి, ప్రవుల్ల సహస్రదళ పద్మానివి”-

అని దేశం యొక్క మాతృ స్వరూపాన్ని దేవీభావనతో నిరంతరం అభివృద్ధిగా ప్రవహించే శక్తిరూపంగా ఎంతో ఉదాత్తంగా దేశభక్తి భావనా మహిమగా వర్ణించారు. ఇది ఆత్మతత్వం, అమృతత్వం, చైతన్య స్వరూపం, పరిపూర్ణత అనే అంశాలతో తాత్త్వికమైన స్ఫూర్తినిస్తూ దేశభక్తి భావోపేతమైంది.

సామాన్య కర్షకుని గాఢను ఇతివృత్తంగా స్వీకరించి మలచిన ఆధునిక ఇతిహాసం - గుంటూరు శేషేంద్ర శర్మగారి “నాదేశం - నా ప్రజలు.”

“ప్రాణాలతో నా దేశపు సరిహద్దుల కుడాల  
కేపుతూ శత్రువుల గుండెల్లోకి”-

అని శత్రు నిర్మూలనకోసం జాతిని ఆత్మార్పణ భావనతో సిద్ధం చేసే మహా ప్రయత్నం, లక్ష్యశుద్ధి ఇందులో కనిపిస్తుంది.

మహాకవి శ్రీ దాశరథి-

లెంగాడా ఏము కైరై ఎంత అవేదనపడి ఉద్యోగంలో ఉపక్రమించారో అనే స్థాయిలో మహాంద్రావతరణకు కూడా అంతే ఉత్సాహంతో గళమెత్తి గానం చేశారు.

“నాకు కావర మహాంధ్రోర్వర  
రండి లన్నలూర హారుపు  
దారి తెరుగుగ ద్వారబంధము  
మనిషి మనిషి మనస్సుదారుల  
రాగబంధము, రాగబంధము ”

ఆంధ్ర రాష్ట్రంపై అభిమానమున్నప్పటికినీ మానవత్వను కూడా అడుగడుగునా భ్వనింపజేస్తూ వీరి రచన ఒక ప్రత్యేకతను సంతరించుకుంది.

“తెలుగు శబ్దమహిమ, తెలుగుభీగరిమయి  
తెలుగు ధర్మనిరతి లేటపడగ  
ప్రభవమందియున్న ప్రత్యేక వీరాంధ్ర  
రాష్ట్రమునకు కోటి ప్రణుతి వూజు”

అని జాషువా ప్రత్యేకంగా వీరాంధ్ర రాష్ట్రానికి ప్రణతు లర్పించారు.

శ్రీ లనుముం రృష్ణమూర్తి—

“నిమోక జీవజాతిని జ  
నించిన దాడవు  
విస్మరించ కీ  
భావము నీ చరిత్ర బహు  
పౌరుషగాధ- స్మరించుకొమ్ము

అని తన జాతియొక్క జీవవంతమైన ఇక్షణాన్ని ఉటంకిస్తూ పౌరుష గాథలను స్మరిస్తూ పురోగమించ వలసిందిగా జాతి నుద్బోధిస్తాడు.

జాతికి ఆదర్శంగా నిలిచిన దేశనాయకుల స్మృతి సందర్భంలో లేదా వాటి జీవితాన్ని చిత్రస్తూనో ఎందరో కవులు కావ్యాలను వెలయించారు. ఒక్కొక్కప్పుడు తాము పొందిన వేదనను జారివేదనగా, సమష్టికి చెందిన వేదనగా పర్యవసంప జేశారు. మొత్తం మీద ఈ కావ్యాలు దేశభక్తి- జాతీయ భావన దృష్టితో సామాజిక శ్రేయస్సును ఆభివృద్ధిచేసి. ఈ సందర్భంలో డా॥ సి. నారాయణరెడ్డిగారి 'కర్పూర పసంతరాయలు' పేర్కొనదగింది. ఇందులో లకుమ దేశంకోసం తన ప్రాణాలను త్యాగం చేయటంలో సామాజికమైన శ్రేయ భావన నిక్షిప్తమైంది. "పృథ్వి కన్నను దేశ సౌభాగ్యము ఆదర్శ పాత్రమైనది"- అని పృథ్వి- సంఘం రెండింటిలో సంఘం అంటే దేశం ప్రభుమగణ్య మన్న భావన బిజ్జంగా కలిగిం దీ కావ్యం. ఈ కవిదే మరో రచన "జాతిరత్నం." దేశభక్తి, స్వాతంత్ర్య భావన మొదలైన వాటిలో పాటు విశ్వసనమైన శాంతి, సమత, ఆహింస మొదలైన భావాలతో నెహ్రూ అపూర్వమైన పృథ్విత్వాన్ని చిత్రిస్తూంది. ఈనాటి సంక్లిష్ట స్థితిలో దేశప్రగతికి, విశ్వశాంతికి గాంధీజీ, జవహర్‌లాల్ సింధ్వాంశాల అవసరం ప్రసక్తమైంది.

1950 తరువాత తెలుగు కవిత్వంలో దేశభక్తి, జాతీయ భావనకు సంబంధించిన ఎన్నో రచనలు వచ్చాయి. ఇవి చారిత్రకమైన వస్తువుతో రాజకీయమైన అంశాలతో, వర్తమాన స్థితులతో, అనేకం ఎప్పటికప్పుడు ప్రత్యక్షంగానో, పరోక్షంగానో జాతిని చైతన్య శిఖరాలపై నిలిపే ప్రయత్నం చేశాయి. కాచింగడుస్తున్నకొద్దీ జాతీయ భావన క్రమక్రమంగా సామాజికమైన అవసరాలనుబట్టి జాతి సంస్కృతీ స్వరూపాన్ని ప్రతిబింబిస్తూనే మానవతపై దృష్టితో అంతర్జాతీయమైన అంచులను స్పృశిస్తూ ఉండడం కవులందరి రచనల్లోను అంతో ఇంతో స్పష్టంగా కనిపిస్తూంది.

# ఆధునిక కవిత్వం : దేశీయత

కోవెల సంపత్కు-మారాచార్య

కవిత్వంలో, అందులోనూ, ప్రస్తుతానికి ప్రధానంగా అభ్యుదయ కవిత్వో దృష్టాంతర తెలుగు కవిత్వంలో 'దేశీయత'ను గూర్చి వివరించుకోవటానికి ముందు, పూర్వరంగంగా ఒకటి రెండంశాలను ప్రస్తావించుకోవటం అవసరం.

శాశ్వతంగా ఈ దేశం బానిసదేశంగానే ఉండేట్టు చేయాలనే దురాలోచనతో అలనాడు బ్రిటిషు ప్రభుత్వం ఈ దేశంలో ప్రవేశ పెట్టిన ఇంగ్లీషు విద్యా విధానానికి కట్టుదిట్టంగా దూరాలోచనతో రూపొల్పిన చేసినవాడు మెకాలే అనే విషయం ప్రసిద్ధమే. ఆయన దూరాలోచన ఎంతటిదో, దాని స్వరూప స్వభావా లేమిటో ఆయన తన తల్లికి ఆనాళ్లలో ఈదేశంలో తానుంటూ రాసిన ఒకానొక ఉత్తరంవల్ల తెలుస్తుంది. ఆ ఉత్తరంలో తాను రూపొందించిన విద్యావిధానాన్ని గూర్చి ప్రస్తావించి-ఈ విధానంవల్ల మరికొన్ని సంవత్సరాల్లోనే ఈ దేశీయులు మాటవరసకు భారతీయులుగానే అన్నించినాగూడా, ఆలోచనా పరంగానూ, ఆచరణపరంగానూ, 'భారతీయులు' కాకుండా విదేశీయులుగా వ్యవహరిస్తారన్న విశ్వాసాన్ని దృఢంగా వ్యక్తీకరించాడు. అంటే, దేశీయులయిన ఈ భారతీయులంతా దేశీయతను కోల్పోయి ఆలోచన సాగిస్తారనీ, వీళ్ల ప్రవర్తన దేశీయతా రహితంగా తయారవుతుందనీ ఆయన తాత్పర్యం. ఇట్లా ఆయన ఉద్దేశించిన వాళ్లను గురించే కావచ్చు,-'ఆంగ్ల మానస పుత్రులు' అన్న పదబంధం వ్యాప్తి లోకి వచ్చి ఉంటుంది. అయితే, ఆయన విశ్వాసం పూర్తిగా విఫలమేమీ కాలేదు. ఆయన విధాన ప్రభావం, నేటికీ పూర్తిగా వదిలించుకోలేక పోవటాన; ఇంకా అంతో ఇంతో ఈ దేశాన్ని సతమత పెడుతూనే ఉంది. ఈ దేశానికి ఇంగ్లీషు తప్ప మరి గత్యంతరం లేదన్న విధంగా 'ఉద్యమాలు' నిర్వహించే కొందరు 'బద్ధ బుద్ధి బీవులకు' ఇంకా ప్రాణంపోస్తూనే ఉంది. దేశీయత యధార్థంగా అగు భవంలోకి రానీయకుండా అడ్డుపడుతూనే ఉంది. కాని-

వేలయేండ్ల పటిష్ఠమయిన పునాది కలది కావటాన, నేఁమీదికి కన్పించే కొమ్మలు వగైరాలను సరికేసినా గూడా దృఢంగా నేలలోకి లోతుగా పాతుకు పోయిన వేళ్లల్లో జీవనతత్వం ఇగిరిపోకపోవటం మూలాన, అసలుకది ఇగిరిపోయేది కాకపోవటాన, ఎన్నెన్ని అపూతాంకయినా సరే తట్టుకొని దేశీయత నిలదొక్కు తుంది. కమ్మకొనే పర ప్రభావాల ఉక్కుపొరల్ని చీల్చుకొని పునః పునరుత్థానం పొందింది. పునఃపునః విజృంభించింది. విజృంభించుకూనే ఉంది; ఉంటుంది కూడా. ఇది దేశీయతయొక్క మౌలిక స్వభావం. ఈ దేశ జీవన వివిధ రంగా లను సముజ్జ్వలం చేసిన, చేస్తున్న ఎందరో మహానుభావులు ఇందుకు దాఖలా. అయితే-

మెకాలే ఆలోచనలు సఫలత్వం పొందిన వాసనలు, పీకటి నీడలు ఇంకా కొంత కొంత మిగిలే ఉన్నాయి. రకరకాల స్వాధీన వత్తిడులు కారణంగా తెలిసి కొంతా, తెలియక మిగిలినా, భ్రాంతులతో ఇంకొంతా దేశీయతను విచ్ఛిన్న పరిచే ప్రయత్నాలు, వాటి ప్రతిరూపాలు రకరకాల ‘-మానసపుత్రులు’ ఇంకా వస్తూనే ఉన్నారు. అందుకే దేశీయతను గూర్చి మరలామరలా విచారించుకొంటూ ఉండవలసిన అవసరం, అవగాహన పరచుకోవలసిన ఆవశ్యకతా ఏర్పడుతూనే ఉంది.

దేశీయత సందర్భంలోనే జాతీయతను గూర్చికూడా అవగాహన అవసరం. ఇక్కడ గమనించవలసిన అంశం ఒకటి. ‘జాతి’ అనేదాన్ని పట్టుకొని ఈ దేశం బహుళ జాతిమయం, నానా జాతిమయం అనే ‘వాదం’ ఒకటి ప్రచారంలోకి వచ్చింది. ఈ దేశం ఏ జాతికి సంబంధించింది కాదనీ; అనేక జాతులు ఒకటి తరువాత ఒకటిగా ఈ దేశంలోకి వచ్చాయనీ; ఒకటి ముందు, ఒకటి వెనుక-భేదం ఇంత మాత్రమేననీ; కాగా, బలవంతమయిన జాతి దేశాన్ని పరిపాలిస్తుందనీ; అంగ్లేయులు అన్నివిధాలా బలవంతులూ, ఉన్నతులూ, ‘నీలి నిపుణులు’ కావటాన వారే ఈ దేశాన్ని పరిపాలించటానికి అర్హులు; వారిది ‘ధర్మరాజ్యం’-ఈవిధంగా దేశీయతా విరహితమయిన ఒక విచిత్రవాదం ఆనాటి పరిపాలకుల ప్రేరణ, వత్తాసులతో ఈ దేశపు గాలిలో, ఆకాశంలో ఈదసాగింది. ఈ ఈత తెలుగు సాహిత్యం-కవిత్వంలో గమనిస్తే గురజాడ నాటికే స్పష్టపడ్డట్టు కన్పిస్తుంది. ఈనాడు ప్రచారంలో ఉన్న ‘పురుజాడ ‘దేశభక్తి’ లేదా ‘దేశమును



‘ప్రేమించుమన్నా’ అన్న ఖండికలోంచి తొలగించబడినాగూడా, గురజాడ ‘స్వదస్తూరి’లో-

‘నిన్న పచ్చరింగిలీషులు,  
మొన్న చచ్చరి ముసలుమను, లటు  
మొన్న పచ్చన వాడ పీవసి  
మరచి, వేరులు బెట్టికోయి!’

(గురజాడ రచనలు: కవితల సంపుటం. సంపా. సెట్టి ఈశ్వరరావు; విశాలాంధ్ర పబ్లిషింగ్ హౌస్, విజయవాడ: 1986) అన్న పద్యం కన్పిస్తుంది. ‘ఈ పు’ (= నిపు) అంటే, ‘భారతీయుడు’ (?) అటు మొన్న వస్తే, మొన్న నిన్న చచ్చినవారు ముసలాయులు, ఇంగ్లీషువారు, ఈ విషయం మరచిపోవద్దు. మరిచి వేరు పెట్టుకు- వేరే అనుకోకు అని తాత్పర్యం. రావటంలోనే వెనుకా ముందూ తప్ప, అందరూ వచ్చినవారే. కాబట్టి ఖచ్చితంగా ఈ దేశం ఎవరిదీ కాదని ఉద్ఘోష. జాతికి, దేశానికి ఉండే అవినాభావ సంబంధాన్నీ, ఆత్మీయతను విచ్చిన్నం చేయటం ఈ తరహా వాదం పరమార్థం. కాలక్రమంలో ఆనాటి పరిపాలకులు శిశు-ద్రావిడ భేదాన్నీ, ద్విజాతి ‘సిద్ధాంతా’న్నీ పెంచి పోషించి తమ ప్రభుత్వ రక్షణ కోసం స్థిరీకరించారు. ఈ తరహా వాదాలను విని పొంగి పోయి, స్వీకరించి, ఆంగ్లేయుల పరిపాలనకు తృప్తిపడి-

‘వచ్చె నిదె బంగారు కాలము  
హంభ లెల్లను తీరు, సుజనుల  
కాంగిలేయుల ధర్మరాజ్యము  
జ్ఞానమును స్వాతంత్ర్య మిచ్చుచు  
సంతరము వర్దిల్లు గావుత’

(గురజాడ: ‘చించులంగరు’ 1915 అక్టోబరు) అంటూ మనస్ఫూర్తిగా వాంఛించారు. 1912 లో ఐదవ జార్జి ఢిల్లీ రాక సందర్భంగా ముక్త కంఠంతో ‘నల్ల వాడును, తెల్లవాడును । నెల్ల చుళముల గూర్చుగావుత । తల్లి మేరీ మహారాజ్లికి । జార్జినరపడికిన్’ అంటూ ఉద్ఘోషించారు. (గురజాడ గేయం ‘ముక్తాంశు సరం’ పూర్తి పాఠం అనుబంధంలో చూడవచ్చు).

“విద్యా వ్యాప్తి విషయంలోనూ, సాంఘికంగా ఆభ్యుదయకరమైన చర్యల విషయంలోనూ ఇంగ్లీషు పాలనవల్ల దేశానికి మేలు కలుగుతూ ఉండడం చేత వీరేశలింగం, గురజాడ అప్పారావు వంటి మేధా (పులు) అది “జ్ఞానమును, స్వాతంత్ర్య మిచ్చే” “సజ్జనుల వాంఛలను తీర్చే” “ధర్మ రాజ్యం” గా దానిపట్ల భ్రమలకు లోనయ్యారు. గురజాడ పుట్టుకకు ముందరా, బాల్య విద్యార్థి దశల్లోనూ దేశంలో వీస్తోన్న గాలులు యిటు వంటివి.”

(సెబ్టి ఈశ్వరరావు, 1986) ఒక వైపు దేశంలో జాతీయోద్యమం తీవ్రమవుతున్న కాలం. (1912, 1915) లోనూ గురజాడవంటి మేధావుల్లో ఈ గాలులు వీస్తూనే ఉండటానికి మూలం దేశీయత, జాతీయతలను గూర్చి సరయిన అవగాహన లేకపోవటం, తామున్న ‘ఆస్థానా’ల సుస్థితి ప్రధాన లక్ష్యం కావటం మొదలయిన ఇతరేతరాంశాలు మూలం. ఇవన్నీ ఇంగ్లీషువాళ్ళ రకరకాల వాదాలతోబాటు ద్వితీయాది సిద్ధాంతానికి ప్రత్యక్షంగా పరోక్షంగా బలం సంపాదించి పెట్టినాయి. ఈ దేశ స్వాతంత్ర్యోద్యమంలోని ఒక ప్రధాన దశలో ఈ ‘ద్వితీయాది సిద్ధాంతం’ తీవ్ర సమస్యగా తయారయి, చివరకు దేశాన్ని చీల్చింది. నిజాని కిది కపటంతో కృత్రిమంగా కల్పించబడిన ‘సమస్య.’ అనాటి ఆంగ్ల పరిపాలకులు ‘విభజించి పాలించట’మన్న కూటనీతి ప్రాతిపదికతో తమను నిరాకరించే దేశీయుల్ని రకరకాల కృత్రిమోపాయాలతో చీల్చి, చివరకు దేశాన్ని విడిచి వెళ్ళక తప్పని పరిస్థితి ఏర్పడ్డప్పుడు ఈ ‘సిద్ధాంతా’న్ని ‘తీవ్ర సమస్య’గా చూపించి, దారుణ కల్లోలాలు సృష్టించి, మూక ఉమ్మడి బజారు మారణకాండదాకా ద్వేషాన్ని పెంచి, దేశాన్ని రెండు ముక్కలు చేసి ‘వెళ్ళి’ పోయారు. వెళ్ళారన్న పేరే తప్ప, వ్యాపించిన దేశీయతా/జాతీయతా రాహిత్యం ఆసరాగా ‘స్వతంత్ర భారత దేశా’నికి కొంతకాలం- తమ ప్రయత్నాల ఫలితాలను జాగ్రత్తగా నిర్వహించు కొంటూ ‘గవర్నర్ జనరల్’గా కూడా ‘ఉండి’ పోయారు. ఆ ముక్కలయిన దాని వలితాలను ఈ దేశం ఈ నాటికీ పరమ దారుణంగా అనుభవిస్తూనే ఉంది. నిజానికి అనాడు ‘దేశీయ’ నాయకత్వంలో దేశీయతా భావన కూటనీతికి బలి కాకుండా సమగ్ర దృక్పథంగా ఉండి ఉంటే ఈ పరిస్థితి ఏర్పడేదే కాదు. కేవలం అనాడే అని కాదు, ఏనాడైనాడు ఆ దృక్పథం కొరవడిందో అనాడనాడు ఆ ప్రమాదం అనుభవానికి రానేవచ్చింది; వస్తున్నది కూడా. ఇందుకు గత వర్తమాన

చరిత్ర తిరుగులేని సాక్ష్యం. మరి యింతయినా, ఈ నాటికి గూడా ఆ స్థితిని దేశం పూర్తిగా అధిగమించటానికి నానా ఇబ్బందులు పడుతూ ఉండటం ప్రత్యక్షమవుతూనే ఉంది. ఈ దేశీయతా సమగ్ర భావన ఇప్పటికీ పూర్తిగా కలుగనీయకుండా దాన్ని అడుగడుగునా దెబ్బతీస్తూ దేశాన్ని మరిన్ని ముక్కలు చేసే ప్రయత్నాలు లోనుంచీ, వెలినుంచీ సమసిపోక పోవటం, రకరకాలుగా ఉబుకుతూ ఉండటం, ప్రాణాంతరంగా కల్లోలాలూ-ప్రమాదాలూ పెచ్చుమీరుతూండటం వర్తమానానుభవం. కాగా, ఈ విధమయిన నేపథ్యం దృష్ట్యా 'దేశీయత' మాలికమయిన దన్నయథార్థం అనివార్యంగా గుర్తింపదగింది.

నిజానికి దేశీయతనుంచే జాతీయత రూపొందుతుంది. ఈ సందర్భంలో శ్రీ అరవిందుల మాటలు సంస్కరించుకోవలసి ఉంటుంది.

“జాతీయతకు దేశము పునాది; జాతికాదు, ధర్మముకాదు, మరింకేదియు గాదు; కేవలము దేశమే. జాతీయతయొక్క మిగిలిన ఉపకరణము అన్నియు గౌణములు, ఉపకారకములు మాత్రమే. దేశమే ముఖ్యమయినది. ఆవశ్యకమయినది .. స్వదేశమున్నచో జాతి ఉండితీరవలయును. ఒక దేశమందు రెండు జాతులు చిరజాలము నుండజాలవు. కలిసియే తీరును ... కూటబుద్ధిగల ఇప్పటి కొందరాంగ్లేయ రాజనీతిజ్ఞుల ప్రేరణవల్ల ఆ పోరోధము ప్రవ్వలించి చల్లారకున్నది. (ఆ చల్లారకుండుటకు) ముఖ్యమయిన అంతరాయము మాతృదర్శనము యొక్క అభావము. .. ఏనాడు అఖండ స్వరూపమయిన మాతృమూర్తిని దర్శింతుమో, ఆమె రూప లావణ్యములచే పరవశులమయి ఆమె కార్యమునందు జీవితము సమర్పించు వేగముతో ఉన్మత్తుల మగుదుమో అనా డీ అంతరాయము తిరోపితమగును. భారత(దేశ)ము యొక్క ఐక్యము, స్వాతంత్ర్యము, ఔన్నత్యము సహజసాధ్యములగును ..”

న్నారానాడు శ్రీ అరవిందులు. (శ్రీ అరవింద వ్యాసావళి, 'దేశము: జాతీయత'. ను. వేలూరి చంద్రశేఖరం. (1947) పు. 137-143) మరి, ఈ సందర్భంలోనే ఈ 'దేశీయత' అయిపోయిన సోదరి నివేదిత మాటలు గూడా గుర్తు చేసుకోవలసి ఉంటుంది.

“The principle of nationality depends upon the fact that the supreme organic circumstances in moulding the destiny of man, is place .. In the realm of thought.... each man must recognise his birthland as the supreme fact in his life, and must consciously bow himself to her influence, glorying in it, and striving to rediscover and realise it in its essentials. In the realm of feeling, he must relate himself to the birth land and to all those who, with him, are born of her.. The land and the people-India and the Indian nation.”

అంటుంది సోదరి నివేదిత. (Sister Nivendita : ‘The Principle of Nationality - Civic and National Ideals’ Udbodhan Office. Culcutta (1978) pp. 43)

ఒక జాతి ఏర్పడటమనే దానికి మూలం దేశం. ఆ దేశపు భౌతిక భౌగోళిక స్వరూపాలు, పరిస్థితులు, ప్రకృతి, వాతావరణం, బతుకుదలకు సంబంధించిన రకరకాల వనరులు- వాటితీరులూ ఈ మొదలయిన ఇతరేతరాంశాలనేకం ఉమ్మడిగా ‘జీవి’ని రూపొందించి తీర్చిదిద్దతాయి. ఈ తీర్పులో, దిద్దుబాటులో జాతికి విలక్షణమయిన అనుభవాలు, ఆలోచనా విధానం, ఆచరణ రీతి ఏర్పడుతాయి. అందుకని, దేశం జాతికి తల్లి. దేశాన్ని జన్మభూమి అనీ, మాతృభూమి అనీ-అచ్చంగా మాతృ స్వరూపమనీ గుర్తించి సేవించడంలోని పరమార్థమిది. ‘వందేమాతరం’ అన్నది దేశానికి స్వాతంత్ర్యోద్యమ మంత్రం కావటంలోని అర్థమిది. ‘జననీ జన్మభూమి శ్చ స్వర్గాదపి గరియసీ’ అని వాల్మీకిమహర్షి ఈ దేశానికి రామచంద్రుడి ద్వారా అందించిన ఆర్షవాక్కులోని మౌలిక తాత్పర్యమిది. దేశాన్నిబట్టి జాతికి గుర్తింపు. కాగా, జాతి ఆలోచన, ప్రవృత్తి, ఆచరణాదుల ద్వారా దేశానికి గౌరవప్రతిష్ఠలు. తల్లిపిల్లల స్థితి. వ్యక్తుల జీవితంలోనూ దేశజీవితంలోనూ ఇదే అనుభూయమానమయ్యే అంశం. ఈ విధంగా దేశానికి జాతికి అభేద ప్రవృత్తి. ‘ఇప్పటికీ దేశమంటే అర్థం మట్టిగడ్డలే కాని, మనుషులు కాదు’ (గురజాడ కవితల సంపుటం. పు. XVIII. 1986) అని వాపోవడంలో

అర్థం లేదు. దేశమంటే మట్టి కాదు, దేశమంటే మనుషు లనీ; లేదా, మనుషులు కాదు, మట్టి అనీ - ఈ రకమయింది అవాస్తవికమయిన ఆలోచన. దేశం వేరు, అక్కడి మనుషులు అంటే, జాతి వేరు అనేది ఆధారంలేని అసంగతమయిన ఊహ. అభేద ప్రతిపత్తిని విచ్చేదపరచటానికి కల్పించబడే అపోహ.

కొన్ని సందర్భాల్లో ఒక దేశంలోకి మరొక దేశీయులు - ఏ రూపంగా, ఏ కారణంగా నయినా సరే-వచ్చే పరిస్థితులు అది అసహజమేమీకాదు. అయితే, ఆ వచ్చిన దశలో-ఆ రావటం సామూహికంగా కూడా అయి ఉంటే, లేదా, వచ్చిం తరువాత సమూహంగా ఏర్పడినా గూడా-కొద్ది కాలందాకా మౌలిక జాతితోబాటు ఈ 'జాతి' కూడా-అంటే, 'రెండు' జాతులు 'ఆ' దేశంలో ఉన్నట్లుగా భాసించ వచ్చు. కాని, అసతికాలంలోనే ఆ వచ్చినవారు ఈ దేశీయులతో కలిసి 'ఏక జాతి'గా విలీనం కాక తప్పదు. ఈ దేశంలోకి వచ్చి, ఇక్కడే నిజంగా స్థిరపడి పోయినప్పుడు, జననాదిక సంబంధ వాంఛవ్యాలు ఇక్కడే యథార్థంగా కుదురు కున్నప్పుడు, మౌలిక జాతిని తీర్చిదిద్దిన ఈ దేశం 'సర్వాత్మనా' ఇక్కడే 'స్థిరపడిన'వారిని 'తీర్చిదిద్దటం'లో సహజంగానే సమంగా ప్రవర్తిస్తుంది. అందు వల్ల, వారూ-వీరూ 'వేర'నే స్థితికి నిలుకడగానీ. ఉనికిగానీ ఉండదు. కాగా, విలీనమయి 'ఏకం' కావటం సహజం. మరి, కాకపోవటమనేది అసహజం, కృత్రిమం. ఈ కృత్రిమస్థితి శ్రీ అరవిందులన్నట్టు 'కూట బుద్ధి' రకరకాల స్వార్థాల కోసం ప్రవర్తించే ఇంద్రజాలం, మాయ. నిజానికి విలీనం కాకపోవట మని ఉండదు. కాని, విలీనమవుతూనే కానట్టుగా; అయికూడా కావద్దన్నట్లుగా ప్రవర్తించటం కూటబుద్ధి లక్షణం. కల్లోలాలు రేపటం దాని లక్ష్యం. కాగా, మతం, ఉపాసనా విధానం, భాష, సంఖ్య వంటి అంశాలనుబట్టి జాతులను, వర్గా లనూ గూర్చించే తరహా విధానం అసహజం మాత్రమే కాదు. అశాస్త్రీయం కూడా మతాది విషయాల్లో వైయక్తికమయిన అభిరుచిని, స్వాతంత్ర్యాన్నీ ఈ దేశం రూపొందించుకొన్న మౌలిక ఆలోచనా విధానం అనాదిగా మన్నిస్తూనే ఉంది; భావ వైవిధ్యాన్నీ, ఆలోచనా స్వాతంత్ర్యాన్నీ ఆదరిస్తూనే ఉంది. అది ఈ దేశ మౌలిక జీవన విధాన స్వభావం. అందువల్ల ఈ దేశం ద్విజాతి; లేదా, బహుళ జాతి-నానా జాతిమయమనే వాదధోరణికి ఏ విధమయిన ఆస్కారంగానీ, అర్థం గానీ లేదు. కాని, రకరకాల స్వార్థాల నిష్ఠలతో, పరాయి ప్రేరణలతో, కూట

సీతిపరులయిన కొందరు కృత్రిమంగా, కుహనాబుద్ధితో ఇందుకు ఆస్కారం, ఆర్థం కలిగించేందుకు చేసే ప్రయత్నాలు దారుణమయిన ఫలితాలను కల్గిస్తాయనేది ఈనాడు అనేక రకాలుగా అనుభవిస్తున్నదే. అనుభవాన్ని విశ్లేషించుకొని, మౌలికాంశాలను, గుర్తుపట్టినీయని 'వ్యామోహం' దేశంలో చాలాచోట్ల ఇంకా కమ్ముకొని ఉండటం, ఆ వ్యామోహాన్ని ఉదారభావంగా వక్షీకరించి తమను తాము మోసగించుకోవటం ప్రస్తుత దౌర్భాగ్యం. ఈ దౌర్భాగ్యం ఆంగ్లేయుల రాకనుంచే విజృంభించటం కాదనరాని చారిత్రక సత్యం. ఆంగ్లేయుల ఏదేశానికి రావటానికి ముందు ఈ దేశంలో ఐక్యం లేదని ఈ దేశీయులు గూడా కొందరు 'అమాయకంగా' వాదించటాన్ని తీవ్రంగా విరాకరిస్తూ—

“If india has no unity herself, no unity could be given to her. The unity which undoubtedly belonged to india was self-born and had its own destiny, its own function and its own vast powers: it was the gift of no one.”

అంది సోదరి నివేదిత. (Sister Nivedita; 'My India My people' - pravrajika Atma prana : Ramakrishna Sarada Mission (1985; pp. 55) కాగా, నిజానికి దేశంలోని ఐక్యానికి స్థిరాంశం దేశీయత; రాజ్య - రాజకీయాది 'వ్యవహారాలు' కావు; కేవలం దేశీయత.

దేశం; ఆ దేశం ద్వారా రూపొందిన జాతి, ఆ జాతి తన అనుభవ-ఆలోచన-ఆచరణల ద్వారా సమీకరించుకొన్న భావన, ఆ భావన వికసించిన పురోగామి భావజాలం; ఇతరేతరాంశాలను సమన్వయించుకొంటూ సంప్రదాయరూపంగా ప్రగతి పథాన ప్రవహించేకాలం - ఈ విధమయిన సమస్తమూ అవిజ్ఞాన్యమయిన ఒక సమైక్య సంపుటి. కాలప్రవాహపు వివిధ ఘట్టాల్లో పరిస్థితుల అల్లికల, క్లిష్టత్వాదులవల్ల కలిగే అంతర్భాసస్సంఘర్షణల రూపాన వచ్చిన పరిణామాలనూ, మార్పులనూ బేరీజు చేసుకొని సమన్వయించుకొంటూ ప్రగతి సాధించటం ఈ సంపుటి మౌలిక స్వభావం. ఈ అనంతమయిన సృష్టిలో, విశాలమయిన ప్రపంచంలో వివిధ దేశాల భావజాలం పరస్పరం వివిధ నిష్పత్తుల్లో

ప్రభావించుకోవటం అన్ని కాలాల్లోనూ సాధారణం. కాని, ఈ ప్రభావం దేశీయ తకు ఒదిగి సమన్వయం పొందటం మాత్రం సహజం. నిజానికి ఏ ఆలోచనా విధమయినా, భావజాలమయినా దేశీయ స్థితి-గతుల యాభార్థ్యంలోనుంచి ఉద్బుద్ధమయి ప్రయోజనాత్మకమయిన పరిష్కారాలను సాధిస్తుంది తప్ప, ఆరోపితమయినప్పుడు విపరీత ఫలాలకు దారితీసి అనర్థకం, ప్రమాదకరమవుతుంది. ఏదయినా, దేశీయతపై నిష్కరింపబడవలసిందే. కాగా—

దేశంలోని అంగుళాంగుళం నేలతో, మట్టితో, ప్రకృతితో, పరిసరాలతో, ప్రాణులతో, సమాజంతో, సంస్కృతి-సంప్రదాయాలతో, నాగరకతా-మర్యాదలతో, ఆలోచనా విధానాలతో, అనుగత పరిణామాలతో, ఆరోగ్యకరమూ-ప్రగతిశీలమూ అయిన మార్పులతో, ఆచరణ రీతులతో, అనుభావ విశేషాలతో, అంతర్బహిర్జీవన సమన్వయ విధానంతో - ఈ విధమయిన సమస్తంతో ఆత్మీయతా, మమత్వం కలిగి ఉండటం; దేశాన్ని సజీవ నిత్యజాగృత మాతృమూర్తిగా దర్శించటం; ఆలోచన అనుభూతి ఆచరణ రీతులలో మాతృభూమితో చైతన్యవంతమయిన మమైక్యాన్ని పొందటం; ఆమె గౌరవమర్యాదల పరిరక్షణలో, ఉద్దీపనలో ఆ భూమిలో తన తోబుట్టువులతో సార్థకమయిన ఐక్యంతో జీవితాన్ని సమర్పించగల నిష్ఠతో ప్రవర్తించటం; ఈ సమస్తం వ్యక్తమయ్యే దేశం ప్రాతిపదికగా సర్వక్రియా కలాపాలూ, ఆలోచనలూ, విధానాలూ, ఆచరణలూ, రకరకాల సమస్యల పరిష్కారాలూ నిర్వహించటంలో దృఢత్వం కలిగిఉండటం, దేశీయ చారిత్రక గమనం నుంచి అభ్యుదయకర పురోగామి స్ఫూర్తిని పొందటం; తద్వారా సమగ్ర వికాస యాపంగా భౌతిక-సామాజిక - వైజ్ఞానిక - ఆధ్యాత్మిక సమన్వయాన్ని సాధించటం; అన్యదేశాలనుంచి సంక్రమించే భావజాలాన్ని దేశీయతా నికషంపై నిష్కర్షించుకొని దేశీయ మౌలిక జీవన విధానంతో అన్వయించుకోవటం- ఈ విధమయిన సమస్తభావన దేశీయత.

ఈ సందర్భంలో జాగ్రత్తగా అవగాహన పరచుకోవలసిన అంశం ఒకటి ఉంది. దేశీయత అనేది వ్యతిరేక ముఖమయిన తరహాకాదు. స్వత్యం కోల్పోకుండా సర్వదేశీయతలను మన్నిస్తూ విశ్వమానవతా భావానికి, వస్తుదైక కుటుంబ ప్రవృత్తికి, అనంత విశ్వచైతన్య లయానుభావానికి వ్యక్తిని, వ్యక్తిమయమయిన జాతినీ ఎదిగించేందుకు అనుకూల ముఖంగా ప్రవర్తించే జీవన మౌలిక దృక్పథం

దేశీయత. సంకుచితత్వానికిగానీ, కృత్రిమత్వానికిగానీ, కుత్సితత్వానికిగానీ, కుహనా విధానానికిగానీ, కరోరత్వానికిగానీ, నృశంసత్వానికిగానీ ఈ దృక్పథంలో తావు లేదు. స్వశక్తితో శక్తిని గౌరవించి సమాధరించే ధార్మిక ప్రవృత్తిని దేశీయత సర్వదా సంభావించి పెంపొందిస్తుంది. నిజానికి ఈ విధమయిన దేశీయతకోసమే ఆధునికంగా ఈ దేశంలో అనేకోద్యమాలు ప్రత్యక్ష-పరోక్ష మార్గాల్లో నేరుగానూ, కొంత తిరుగుడుగానూ ప్రయత్నించినయి, ప్రయత్నిస్తున్నయి గూడా. కాగా—

దేశానికి-జాతికి గల అభేద ప్రతిపత్తి దృష్ట్యా మాత్రమే దేశీయత-జాతీయత అనేవి పర్యాయవాచకాలవుతున్నాయి. అట్లా వ్యవహరింపబడుతున్నయి. అయితే, జాతీయతా భావనకు ఆధారమయిన దేశీయత యథార్థమయిన మౌలిక దృక్పథమనేది అవగాహనపరచుకోవలసిన ప్రధానాంశం. అందువల్ల—

దేశీయత అనేది అనేక విధాలయిన ఆలోచనా ధోరణుల్లో అది కూడా ఒకటి అన్నట్టుగా- ఒక ధోరణి కాదు; అన్నింటికీ ఆధారభూతమయిన జీవన మౌలిక దృక్పథం. కాబట్టి జీవితానికి సంబంధించిన అన్ని రంగాల్లో మాదిరిగానే సాహిత్య రంగంలో, అందులోనూ పరిణత రూపమయిన కవిత్వంలో ఈ మౌలిక దృక్పథం ప్రవర్తించటం అత్యంత సహజం మాత్రమే కాదు; అనివార్యం కూడా. అయితే దేశంలోని అన్ని ప్రాంతీయ భాషా కవిత్వాల్లో మాదిరిగానే తెలుగులోనూ ఆధునిక కవిత్వంలో ఈ దేశీయతను గూర్చి ప్రత్యేకంగా పరిశీలించి గుర్తించ వలసిన అవసరం ఏర్పడుతున్నది. ఆధునికంగా మాత్రమే దేశీయతను విచ్చిన్న పరిచే, దేశీయత విచ్చిన్నమయ్యే తరహాలూ, ప్రభావాలూ కవిత్వంమీద కూడా పడుతూ ఉండటమే ఈ అవసరాన్ని కల్పిస్తుంది.

తెలుగునాట ఆధునికంగా కవితా రంగాన తొలి ఉద్యమం భావకవిత్వం. ఈ ఉద్యమం సింహావలోకన చేసుకొంటే, దానికి ప్రవర్తకులు రాయప్రోలు సుబ్బారావు. ఆయన ఉద్యమించిన ఈ కవితా రీతికి ప్రేరణ వైదేశికమన్నది ప్రసిద్ధమే. కాని, సుప్రసన్న అన్నట్టు, ప్రధానంగా 'అది రూపానికి సంబంధించిందే' ('సహృదయ చక్రం' 1983. పు. 141). కాగా 'ఆయనను ప్రేరేపించిన శక్తి ఆంగ్ల కాల్యునికోద్యమ కవిత కావచ్చు. ఆ ప్రేరణతో తనదైన ఒక దృక్పథాన్ని కల్పించుకొని, మాతృభాషా సాహిత్య సమున్నేషానికి అను



వయిన ప్రవృత్తిని తాను పండించుకొని కవితా రంగానికి సూత్రధారుడయినాడు రాయప్రోలు' అన్నారు జి. వి. సుబ్రహ్మణ్యం. ('అభినవలోచనం' 1984. పు. 5). 'తనదైన' ఆ 'ఒక దృక్పథం' దేశీయతా సంకలితమయింది. గ్రహించిన వస్తుపూ, పరిసరాలూ, విషయాలూ, తాత్త్వికత, అభివ్యక్తి, కవితా భాష- సర్వమూ దేశీయతా భావంతో తొణకిసలాడుతూ ఉంటాయనటానికి ఆయన కవిత్యమంతా ఉదాహరించవచ్చు. అందుకే- 'రాయప్రోలు సుబ్బారావుగారి వృత్తాంతి శక్తి భారతీయమైనదే. సుబ్బారావుగారి సృజన కళాశక్తి దేశీయమైన సాహిత్య సౌష్ఠ్యం కలది. (గురజాడ) అప్పారావుగారి సాంఘిక సాంస్కృతిక విషయ-వివేకాని కున్న వైదేశికమైన చారిత్రక అవగాహన శక్తి అద్వితీయమైంది' అని తులనాత్మకంగా రామకోటిశాస్త్రి స్పష్టపరిచారు. (విమర్శిని - 4. 1979. పు. III). రాయప్రోలు దేశీయ ప్రాతిపదికపయిన రూపుదిద్దుకున్న దృక్పథం కాగా, గురజాడది వైదేశికమయిన అవగాహనా ప్రాధాన్యం కలది. ఆ కారణం గానే ఆధునికమయిన మొట్టమొదటి కవిత్వోద్భవానికి రాయప్రోలు, ఆద్యులూ, ప్రవర్తకులూ కాగలిగింది. ఆ తరువాత చాలా ఏండ్లకు వైదేశికతా ప్రాధాన్యాన్ని ఒంటబట్టించుకొంటుండిన శ్రీశ్రీ కవితారంగాన ప్రత్యేకమయిన స్వంత తరహా గొంతు విప్పకొంటున్నప్పుడుగాని గురజాడకు ప్రాధాన్యం రాలేదు. కాగా, రాయప్రోలు ప్రవర్తకుడుగా రూపుదిద్దుకొని పురోగ్మించిన భావ కవిత్యం మూలకంగా దేశీయతా ప్రాతిపదికను నిలుపుకొన్నది. బహుముఖంగా విస్తరించు కొన్నది. వస్తుపరంగా సామాజికాంశాలను నిరూపించటంలోనూ, ప్రస్తుతీకరించటంలోనూ, ప్రబోధించటంలోనూ, శ్రీ పురుషుల సామాజిక సంబంధాలపరంగా 'అమలిన శృంగారా'న్ని ప్రతిపాదించటంలోనూ, 'అనుభూతులకు పందిరివేసి' రూపవరంగా 'సూతన అభివ్యక్తి మార్గాలను సుసంపన్నం' చేయటం (సుపసన్న. 1983) లోనూ, అనుభూతిని విస్తరింప జేయటానికి సమర్థంగా ఆధునిక 'కవితా భాష'ను రూపొందించటంలోనూ రాయప్రోలు తీసిన దారిలో భావ కవిత్యం దేశీయతా ప్రాతిపదికను ఎక్కడా కోల్పోలేదు. అనేక విషయాలకు సంబంధించి దేశీయతకు సంబంధించి అవగాహనారాహిత్యానికి ఎక్కడా అవకాశం, ఆస్కారం కల్పించలేదు.

అయితే, ఇదంతా భావ కవిత్వం చేశాన్ని ఉర్రూతలూగించిన చాచాపు సాతిక సంవత్సరాలకాలంలోని పూర్వార్థస్థితి. అబ్బూరి, విశ్వనాథ, నాయని, పువూరి, వేదుల, బాపిరాజు, కృష్ణశాస్త్రి, కొడాలి, రవికొండల, బసవరాజు, పంగళి-కాయం, పెంపట పార్వతీశ్వరరపులూ మొదలయినవారి కవిత్వం, శావ్యాలు ఎందుకు చాఖలా. కాని, ఉత్తరార్థంలోకి వచ్చేప్పటికి పరిస్థితిలో మార్పు పొడసూపసాగింది. దేశీయమయిన సామాజిక దృష్టి 'కొంతకొంత మనర మనక బారటం ఆరంభమయింది. కేవలం వైయక్తికపరిధికే కాక, అందులోనూ సామాజిక భావనాస్పర్శకూడా దూరమయిపోతూ, 'పలాయన' లక్షణంతో ఊహా కల్పిత 'మఃఖ' పరిధికి కుంచించుకపోవటం నెమ్మది నెమ్మదిగా మొదలయిసాగింది. దేశీయతా దూరమయిన రచ్చసలకూ, వాస్తవికతా 'దూరమయిన భావనా విధానానికి, భావజాలానికి కట్టుబడిపోవటం పెరుగసాగింది. పూర్వార్థంలో ఉదాత్తమూ, సమస్తాన్ని ఆత్మీకరించుకోగలిగినంత విస్తృతమూ అయిన ప్రపంచ భావం దేశీయ మూలిక భావనా విధానానికి ప్రతికూలముఖంగా 'సేచ్ఛాప్రణయ' స్వరూపంలోకి మారుతూ 'తేజీ వలపు'గా పరిణమించింది.

“తేనెలంగూర్చి, వలపుల దేటపఱచి

ధన్యురాలయ్యె మా చెలి తలరుబోణి!

కాని, నిరతంబు మల్లికకడనె యుండి

ముదముగూర్చగ మా కొక్కపూవె, చెవుమ!

(కృష్ణవక్షం: కృష్ణశాస్త్రి. 1950 పు. 17.) వంటి 'సేచ్ఛా' ధోరణి మన్నించి. ఇదొకరకం కాగా—

“ఎవ్వరని యెంతురో నన్ను, ఏననంత

శోక భీరతి మిర లోకైర పతిని,

కంటక కిరీటధారి నై కాళరాత్రి..

(కృష్ణవక్షం. 1950. పు. 83.) వంటిది మరొకరకం. నిజానికి, కృష్ణశాస్త్రి ఇట్లాంటివి కేవలం 'ప్రయోగ (ప్రాద)' ధోరణిలో వ్రాయించారు. కాని, కృష్ణశాస్త్రి అభివ్యక్తి రచిత ప్రభావంతో అభిమాతమైన ఈ ధోరణి రాగా రాగా చివరకు—

“నే భయంకర కాముకుడ

నీ ప్రణామ చితిని

శ్వామలు వెన్నవలె కరగి పోదురు .. ”

(రామచంద్ర అప్పారావు. ‘ఉపాసన’ (చిత్రభాను సం.) పు. 20) వంటి బీభత్స ధోరణికి, దేశీయ భావనా రాహిత్యానికి దిగజారేందుకు ప్రేరణ కావటం భావకవితా రంగాన ఒక చిహ్నమిది. సామాజికదృష్టి లేకుండా, ఎందుకో ఏమో అర్థం కాకుండా, నేల పునాది విడిచిన గాలిగోపురాలతో సంకుచిత ‘స్వేచ్ఛ’ కోసం పాకులాడింది. కృష్ణశాస్త్రి కవిత ఒకవైపు అందమయిన అభివ్యక్తిని, అనుభూతిని ముగ్ధమహారంగా, దేశీయ భావనా మయంగా అందిస్తూనే, మరొకవైపు ‘ప్రయోగ’ మార్గాన, వైదేశిక భావన సంపర్కాన ఈ రకమయిన దిగజారు ధోరణి అసంతృప్తిగానే కావచ్చు—దాటిసింది. ఏడుపే భావకవిత్వమన్న అభిప్రాయం వ్యాపించేట్టు చేసింది. అనుభూతి కందని ఏడ్చు అందలమెక్కింది. వైయక్తికావరణం వింతగా కుదించుకుంటే అంత ‘ఆత్మానుభవ-అభివ్యక్తి’ అనే భ్రాంతి కలిగేట్టు చేసింది.

“ఆ కొత్త రోజుల్లో, మేలుకొన్న కొత్త సమాజంలో తనకు లభించిన ఏ ఒకటి రెండు అనుభవానో, కష్టసుఖాలనో కవి తన దివ్యకావ్యాల్లో పెట్టాడు. తరువాత అహంకారం వల్లనో, అశ్రద్ధవల్లనో ఆ అనుభూతుల్నే కొగలించుకొని చుట్టూ ఆవరణ కట్టి కూర్చున్నాడు.”

అన్న కృష్ణశాస్త్రి మాటలు (‘పాతిక సంవత్సరాల తెలుగు కవిత్వం’ భారతి రచితోత్సవసంచిక) ఈ ఉత్తరార్ధంలోని ఒక ప్రధానాంశానికి అద్దంపడతాయి. ఆ ఆవరణలు మరీ సంకుచితమై, కరుడుగట్టి కవి-కావ్యపాఠకులకు అభాతం సృష్టించినాయి. అహంకారం, అశ్రద్ధలు కారణంగా దేశీయతను అవగాహన పరచుకోవటంలోని వివిధ నిష్పత్తుల్లోని వైఫల్య రీతులు ఇందుకు మౌలిక హేతువులు. కాగా, వస్తువు పూర్తిగా సంకుచితమై, దాదాపు నిర్వస్తుప్రమా అన్న స్థితి కూడా దాపురించి, ఆరోచనా భావనా విధానమూ మరింత విన్నిచిన్ని ఆవరణలుగా కుంచించుకుపోయి, వైదేశికతను పులుపుకోన్నంత మేరూ ఈ స్థితి ఆయా నిష్పత్తుల్లో సాగుతూనే ఉంది. కాగా—

ఈ విధమయిన ధోరణులు పొటమరిస్తున్న ఉత్తరార్ధపు ఆరంభ సంవత్సరాల్లోనే ఒకటి, ఆ తరువాత మరికొన్నిళ్లకు మరొకటిగా రెండు ఉద్యమాలు కవితా రంగాన అనుకూల-ప్రతికూల స్పందనలతో ముందుకు వచ్చినయి, పురోగమించినయి.

మొదటి 'నవ్య సంప్రదాయ కావ్య' ఉద్యమం భావ కవిత్వయుగ పూర్వార్ధంలో కేవలం ముడిసరుకుగానూ, స్వల్పంగానూ మాత్రమే ఉండి అల్పాల్ప పరిధుల్లో ఇరుకుడు పడిపోతూ ఉండిన 'వస్తు'పును పటిష్ఠమయిన, ప్రభావోత్పాదకమయిన 'ఇతివృత్తం'గా తీర్చి దిద్దుకొని ప్రయోజన దృష్టితో, మానవుడి అంతర్వహిర్జీవితాల సమస్వయ ప్రాధాన్యంతో, విస్తృతమయిన సమగ్ర దేశీయతా ప్రాతిపదికపయి కావ్యశిల్ప మహితంగా, సమష్టి చైతన్య సమగ్రత్వాభివ్యక్తి ముఖంగా ఉద్యమం పురోగమించింది. సమకాలీన వివిధ దేశీయోద్యమాలనుంచి ప్రేరణ, స్ఫూర్తి ఈ ఉద్యమానికి గాఢంగా లభించింది. దేశీయమయిన ఉదాత్త కావ్య సంప్రదాయాన్ని ఆధునికీకరించుకొని నవ్య సంప్రదాయ కావ్య విధానాన్ని నెలకొల్పింది. సంప్రదాయానికి సంబంధించిన అవగాహనారాహిత్యం ఆనాటి కింకా పుంజుకోలేదు. దాదాపు 1930 ప్రాంతం నుంచి అవిచ్చిన్నంగా ఈనాటికి పురోగతి శీలంతో సాగివస్తూ ఉన్న ఈ ఉద్యమపు తొలియేండ్ల ఫలితాలే రాణా ప్రతాపసింహ చరిత్ర, శివభారతం, సౌందరనందం, ఆత్మకథ మొదలయిన మహా కావ్యాలు. జాషువా, కరుణశ్రీ మొదలయిన వారి కావ్యాలు ఈ ఉద్యమంత పూచిన ఆకర్షక పుష్పాలే, ఈ ఉద్యమంలో శిఖరాయ మానమయిన మహాకావ్యం - శ్రీ రామాయణ కల్పవృక్షం ఈ నాళ్లలోనే ఆరంభమయింది. తన 'జంట కచియున్ బ్రియమిత్రము' అయిన కొడాలి అంజనేయులు 'మహాత్ముని అసిలేని సేన'లో చేరి స్వాతంత్ర్య సమరరంగ యె ధుడుగా దేశానికి ఆత్మ సమర్పణ మార్గంలో నిమగ్నుడు కాగా, విశ్వనాథ సత్యనారాయణ అసివంటి తన రచనలతో దేశీయ సాంస్కృతిక, సామాజిక రంగాన లేఖనీ యోధుడుగా దేశీయతకు అంకితమయి పురోగమించాడు, దేశీయ స్వాతంత్ర్యోద్యమాన్ని శిఖలను దేశమందంతటా ఆలోచనా వీధుల్లో వ్యాపింపజేసిన మహా కావ్యాలు రాణా ప్రతాపసింహ చరిత్ర, శివభారతం. 'శివ భారత' మనటమే దేశీయతా మహితమయిన గొప్ప భావనం. పరిక్రమణోద్మోగోద్వేగం, సంయమన

శీలం - ఈ రెండు చేశీయ లక్షణాలూ ఈ కావ్యాలద్వారా ఉత్కృష్టరూపం వచ్చినాయి. చేశ చరిత్ర నుండి స్ఫూర్తి పొందటం చేశీయతను సరిగా అవగాహన చేసికొనటానికి మొదటి మెట్టు. గలాన్ని వర్తమానానికి, వర్తమానాన్ని భవిష్యత్తుకూ చక్కని పునాదులుగా రూపొందించటం ఆరోగ్యకరమయిన విధానం. ఈ విధానం ఈ ఉద్యమ కావ్యాల మౌలిక సూత్రం. ఏ కొందరికో పరిమితమయి ఉండిన జాతీయ స్వాతంత్ర్యోద్ద్యమాన్ని బస సామాన్యం దాకా వ్యాపింపజేసి సామాన్య జనాన్ని ఉద్యమ శీలపరచం చేసిన మహాత్ముని మౌలిక జీవన విధాన సూత్రాలకు, చేశీయ చరిత్రలో ఆయన చేసిన ప్రయత్నం గాలరూ అర్థం పట్టిన కావ్యాలు సౌందర్యసందం, ఆత్మకథ. చేశీయతా భూమికపయి చిరసించిన ఈ మొదలయిన కావ్యాలు పస్తు పరంగా, శీల పరంగా ఉదాత్త స్థాయి నందుకొన్నాయి. పస్తు-శీలాలు సమర్పించి, పారస్పరికత వీటిలో అనుభవానికి వస్తుంది. ఈ కావ్యాలకు ఛందస్సునర్ప పరిష్కరంగం కాలేదు. శక్తిమంతంగా ప్రవాహశీలమయిన వాహికగా భావాన్ని పరువులు పెట్టించింది. భావ కవిత్వానుబంధంలో భాషా సౌందర్యాన్ని గుఱాశించింది. సౌందర్యం భాషా - భావాభివ్యక్తుల సామూహిక సమన్వయం ద్వారా అనుభవానికి వస్తుందనేది ఈ కావ్యాలు నిరూపించిన ఒక ప్రధానాంశం. ఈ విధంగా చేశీయతా ప్రాతిపదికపయి సాగినందువల్ల ఈ కావ్యాల్ని ఈనాటికీ అప్లొడ్జి, ఉదాత్త ప్రేరణనూ పలికిస్తూనే ఉన్నాయి, ఉంటాయి కూడా.

మరో అయిదాశ్శకు వైదేశిక భూమికపై ఆరంభమయిన 'అభ్యుదయ' పరివోద్యమం రెండవది. భావకవిత్వోత్తరార్ధానికి చెందిన కవుల్లో ఒకరయి, వాళ్ళల్లో పెళ్ళిపెట్టుడయి కూడా, ఆ కవిత్వ విధానంతో అసంతృప్తిపడ్డ శ్రీశ్రీ అభ్యుదయ కవిత్వోద్యమానికి ప్రపరకులు.

"భావ కవిత్వం రాసే రోజుల్లో కృష్ణశాస్త్రిలాగా ఏడవడమో, విశ్వనాథలాగా అరవడమో తప్ప రాయప్రోలు, అయ్యూరి వారల అంతస్తుకి చేరుకోలేక పోయాను. భావకవిత్వం పట్ల నా అసంతృప్తికి ఇదో కారణం. నేను ప్రాతినిధ్యం వహించే యువతరానికి ఇటువంటి కవిత్వం అవాంఛనీయమని నా పనిపించింది. అదే అభ్యుదయ కవిత్వప్రేరణనన్న మళ్ళించబడింది.

అన్నారు శ్రీశ్రీ (శ్రీశ్రీ: 'అనంతం' విరసం ప్రచురణ. 1986. పు 164). అసంతృప్తి అవాంఛనీయత్వానికి, అది అభ్యుదయ పరిచ్ఛానికి దారితీసింది. భావ కవితావానికి భిన్నమయిన మార్గాన్ని అచ్చేషించి ఆవిష్కరించేందుకు శ్రీశ్రీ ప్రయత్నించారు. అందుకే, శ్రీశ్రీ 'అభ్యుదయ' కవిత వ్యావహారికతనుంచి కాక, గ్రాంధికతనుంచి ఉదయించింది. తనకు గురుప్రాయుడూ, భావ పరిచ్ఛానికి తొలినాళ్ళలో ప్రోదికలిగించినవారూ, పశ్చిమగిరి పార్టీ (పిఠాఖ) వ్యవస్థాపక సభ్యుడూ, ఎం. ఎన్. రాయ్ విధానాన్ని ఖండించసందుకుగాను పశ్చిమగిరి పార్టీ నుండి చంద్ర రాజేశ్వరరావు గారిద్వారా ఎక్స్‌పెల్ (?) చేయబడి రాయస్థుగా నిలదొక్కుకున్నవాడూ, ఎవరి అంతస్తును తానందుకోలేక సోయానని శ్రీశ్రీ భావ కవితావాన్ని గూర్చి అసంతృప్తిపడ్డాడో ఆ అబ్బూరి రామకృష్ణారావుగారి ప్రేరణతో చదివిన లండన్ 'ప్రగతిశీల రచయితల' మేనిఫెస్టో చదువటంలో నుంచి ప్రధానంగా శ్రీశ్రీ 'అభ్యుదయ' పరిచ్ఛారంభమయినారు. శ్రీశ్రీ కవితల్లో అభ్యుదయ కవిత్వోద్యమానికి అనంతరకాలాన పట్టుగొమ్మల్లాంటి 'మహాప్రస్థానం, దేశ చరిత్రలు, ప్రతిజ్ఞ, జగన్నాథుని రథచక్రాలూ' ఆ విధమయిన గ్రాంధిక ప్రభావంనుంచి ఉద్బుద్ధమయిన పటిష్ఠమయిన కవితా రూపాలు మాత్రమే. (మా. 'అనంతం'. పు. 164). ఆయన తన పలుగీతాలకు మూలాలూ, ప్రేరణలూ, ప్రభావాలూ పేర్కొన్నారు. దాదాపుగా ఇవన్నీ వైదేశికమయినవే. వీటన్నింటినీ గమనిస్తే, వీటి గ్రాంధికత విషయమట్లా ఉండగా, కొంత ప్రయత్న గర్భరణి కూడా స్పష్టపడుతుంది. ఈ సందర్భంలోనే గమనించవలసిన మరొక అంశం- 'వైదేశిక చారిత్రక అవగాహన శక్తి అద్వితీయంగా ఉన్న గురజాడ 'ప్రమ క్రమం'గా శ్రీశ్రీని 'ఆవేశించటం.'

'కన్నుగానని వస్తులత్వము

కాంచనేర్పరు లింగిరీజులు;

కల్లనొల్లరు; వారి విద్యుల

కరచి సత్యము సరసితిన్'

(గురజాడ రచనలు పరిచిత సంపుటం. పు. 5.) అంటూ బ్రిటిషు తరహా అంతానా నిధానం గురజాడ రచనల్లో బహుముఖంగా వ్యక్తమవుతుంది. కాగా,

ఈ మొదలయిన ఆంశాలను సమస్వయంపరచుకొంటే శ్రీశ్రీ అభ్యుదయ కవిత్వోద్యమ ప్రపత్నత్వానికి వాస్తవిక ప్రేరణ, స్ఫూర్తి విదేశీయమే తప్ప దేశీయం కాదు. అభ్యుదయ కవిత్వానిది మౌలికంగా 'వైదేశిక పునాది.'

శ్రీశ్రీ ఆరంభించిన కవితా విధానానికి, ఉద్యమానికి 'అభ్యుదయ' అన్న పేరు రావటానికి. వచ్చి స్థిరపడటానికి మరో దశాబ్దం పట్టింది. శ్రీశ్రీ 1934 లో రచించిన 'మహాప్రస్థాన' గీతంతో అభ్యుదయ కవిత్వం ఆరంభమయిందనుకుంటే 1936 లో 'అఖిల భారత ప్రగతిశీల రచయితల సంఘం' లక్నోలో ప్రేమ చంద్ అధ్యక్షతన ఆరంభంకాగా, అ తరువాత దాదాపు ఎనిమిదేళ్ళకుగాని, -అంటే 1944 లో - తెలుగునాట 'అభ్యుదయ రచయితల సంఘం' ఏర్పడలేదు. అది ఏర్పడ్డప్పటినుంచిగాని 'అభ్యుదయ కవిత్వ'మన్న వ్యవహారం బహుశా ప్రచారంలోకి వచ్చి స్థిరపడలేదు.

ఈ సందర్భంలో ఒక ఆసక్తికరమయిన విషయం—

అఖిల భారత స్థాయిలో ప్ర.శీ.ర.సం. స్థాపన సందర్భంగా లక్నో వెళ్లి ఆ సంఘ కార్యనిర్వహణలో క్రియాశీలంగా ప్రాధాన్యం వహించిన అబ్బూరి తెలుగునాట తెనాలిలో 'అరసం' స్థాపన సందర్భాన అందులో ఏ విధంగానూ అస్వయించినట్లు కన్పించదు. ఆనాటికే ఆయన రాయిస్తు అయ్యారు. 'అబ్బూరి వారి సాహచర్యం పల్లరే చాలాకాలం నేను రాయిస్తుగా చెలామణి అయ్యాను. కాని విచిత్రం ఏమిటంటే, M. N. Roy గ్రంథాలేవీ చదువమని అబ్బూరివారు నాకివ్వనూలేదు; నేను స్వయంగా కొనిగాని, సంపాదించిగాని చదువలేదు. తెన్తో బుజం బుజం రాసుకొని తిరిగిన వృత్తిగా మానవేంద్రనాథరాయి నాకెప్పుడూ మానసీయుడే' అన్నారు శ్రీశ్రీ (అనంతం. పు. 119) రాయ్ పై శ్రీశ్రీ గౌరవాని కడికారణం. కాగా, ప్రస్తుతానికి, అబ్బూరి కమ్యూనిజం నుంచి రాయి జానికి మారితే, శ్రీశ్రీలో కవితా పరమయిన మార్పు వ్యతిరేక దిశలో సాగిందన వచ్చు. అయితే కమ్యూనిస్టులకూ, రాయిస్టులకూ ఎప్పుడూ చుక్కెదురే. ఆనాడు రాయిస్టులయిన గోపీచంద్, జి. వి. కృష్ణారావులు సాగించిన సాహిత్య విమర్శను మార్చుకొని వ్యతిరేకమంటూ ముహూర్త చంద్రశేఖరరావు తీవ్రంగా ఖండించిన ఆంశాన్ని క్రడ స్మరించుకోవచ్చు.

ఇదిట్లా ఉండగా, పైకి ఎన్నెన్ని మాటలు చెప్పినా, అరసం అనేది కమ్యూనిస్టులు తెరవెనుకఉండి ఆడిస్తున్న నాటకమన్నది కమ్యూనిస్టుల పూర్వరచనతో బాగా పరిచయం ఉండిన అబ్బూరికి స్పష్టపడి, అయిన అరసం స్థాపన విషయం లోనూ, ఆ తరువాత గూడా అన్వయించలేదు. పైగా 'అబ్బూరి అభ్యుదయ రచయితల ప్రపంచ సంఘానికి క్కడ ఒక శాఖని స్థాపించాడు. నాటకాలతో, ఉపన్యాసాలతో పామరులకి జ్ఞానబోధ చేస్తారుట. దానికోసం వాళ్లనుంచి ప్రధర్నీ, పాటల్నీ ప్రోగుచేస్తారుట. నేను దాంట్లో సభ్యుణ్ణి. కొంత రాజకీయ వాతావరణం, వాసన ఉంది. కొత్తగొడవలుగావును' అన్నారు శ్రీశ్రీ. (శ్రీశ్రీ సాహిత్యం; కూర్పు కె. వి. రమణారెడ్డి; శ్రీశ్రీ షష్టిపూర్తి సన్మాన సంఘం. 1970 పు. 89.) ఆ శాఖ 'వర్ధమాన లేఖక సంఘం' (?) ఆ తరువాత ఏమయిందోగాని, దీనివల్ల కమ్యూనిస్టు ప్రమేయంలేని అరసం వంటి దాన్ని అబ్బూరి ఉద్దేశించినట్లు కన్పిస్తుంది. అంతేకాదు, 'కొత్త గొడవలు గావును' అంటూ అంటిముట్టని రీతిలో ఉండే శ్రీశ్రీ లక్షణంగూడా వ్యక్తమవుతుంది.

'కమ్యూనిస్టులు'—ప్రజాయుద్ధ విధానంతో జాతీయోద్యమానికి వెలిబడిన రోజులు—లో అరసం కమ్యూనిస్టుపార్టీ అభ్యుదయ రచయితల సంఘానికి 'పురుడుపోసి పాలుపట్టి పెంచటం'తో 'రచయితల సందరినీ ఆ సంఘం ధ్వజం కింద నిలబెట్టటానికి చేసిన ప్రయత్నం తెలిసి పలువురు ఆ సంఘం నుంచి తప్పుకున్నారు. ఈ స్థితి దేశంలో సర్వత్రా ఏర్పడింది. కేరళలో 'ప్రగతిశీల రచయితల సంఘం' నిష్క్రియం, విచ్ఛిన్నం కావటం వివరిస్తూ—

'On the content of social progress the communists and the rest clashed a few years later, the result was that the progressive writers association split and was compelled for all practical purposes to wind up its activity.'

అన్నారు ఇ.ఎం.ఎన్. చంబూడిపాడ్. ('Marxism and Literature'; Madras; 1975; P. 17.) సామాజిక ప్రగతికి సంబంధించిన కవితా వస్తునిషయంలో మార్క్సిస్టు దృక్పథం మాత్రమే సరయిందని కమ్యూనిస్టుల విశ్వాసం.



దేశీయ దృక్పథం సరయిందనేవారు ఇతరులు. ఈ కారణంగా ఏర్పడిన మైత్ర భృంతో కమ్యూనిస్టుల పిడికిట్లో ఇమిడిపోయిన అరసం సర్వత్రా విచ్చిన్నం నిష్క్రమం కాక తప్పలేదు. కమ్యూనిస్టు పార్టీ పెద్దలు అడుగడుగునా రచయితపై ఆక్షలు విధించటం కూడా ఇందుకు ప్రధాన కారణం. అరసం ఆవిర్భవించి- అంటే, కమ్యూనిస్టు 'వింగ్'గా ఆవిర్భవించి దేశీయతకు శైధిల్యం పలిగించటం ప్రస్తుతానికి గుర్తింపదగిన అంశం. దేశీయత, జాతీయత అనేవి మార్క్సిస్టు తత్వానికి విరుద్ధమయిన అంశాలు. పైగా, ఆనాడు కమ్యూనిస్టులు అచ్చంగా దేశీయ పరిస్థితులను అట్లా ఉంచి రష్యా ఆజ్ఞలకు 'నిబద్ధుల'యినారు.

'అక్కడ రష్యాలో వాస కురుస్తోందని తెలిస్తే అక్కడ రష్యాభక్తులు గొడుగులు విప్పతారనే వేళాకోళపు విమర్శలో కొంతై నా నిజంలేబోలేదు' అన్నారు శ్రీశ్రీ (అనం. పు. 135).

నిజానికి, అరసం ఆవిర్భావానికి పూర్వం తానే ఏకైక శక్తిగా తన 'నవ్యకవితో' దృమాన్ని శ్రీశ్రీ నిర్వహించారు. దేశీయ సాహిత్య అభ్యయన గాఢత్వంవల్ల, సంస్కారంవల్ల ఆయనలో - అన్యభావజాంఘటిరుక్తుల్లో నుంచి దేశీయత ఉద్బుద్ధమవుతూనే వచ్చింది. 'కవితా! ఓ కవితా' వంటి అద్భుత మయిన రచనలు ఇందుకు దాఖలాలు. శ్రీశ్రీ ప్రయోగ పరత్వంలో అధి వాస్తవికత, డాడాయిజం వంటి రీతుల్లో అనేకంగా రచనలు చేశారు. అయినా ఆయన దేశీయత కోల్పోలేదు. అరసంతో ముందో పార్సికోత్పవమప్పుడు (1945 డిసెంబరు 31-1946 ఆనవరి 1, 2) గాని ఆయనకు సంబంధం కలుగలేదు. అప్పు డాయన-

'గతవర్షితను ప్రస్తుత ప్రయోజన కోసమూ, భావి అభివృద్ధి నిమిత్తమూ ఏ విధంగా పరిచక తప్పదో, అదే విధంగా పూర్వసాహిత్యాన్ని సరి మర్చకంగా, సారల్యంగా చదువకపోతే సారస్వత సృష్టికి అవకాశమే ఉండదు. ఇదివరకు వెయ్యేబడిన గట్టపునాదుల మీదనే ఈనాటి సాహిత్య సౌధం నిర్మించబడుతుంది. సారస్వత పరిచామున్న ప్రద్ధగా గమనిస్తున్న వారెవ్వరూ దీన్ని కాదనలేరు.'

అన్నారు శ్రీ శ్రీ. (శ్రీ శ్రీ సాహిత్యం న. వి. 3. పు. 199.) అరసం అవిర్భావ సథలకు ఆద్యక్షం వహించిన తాపీ ధర్మారావు ప్రాచీన సాహిత్యాన్ని నాశనం చేయమని చేసిన ఉద్యోధ స్మరిస్తే శ్రీ శ్రీ స్వరూపం మరింత స్పష్టమవుతుంది. అరసం అవిర్భావానికి పూర్వం ఆయన, ఆయన్ని అనుసరించిన పలువురు 'అభ్యుదయ' కవుల్లోనూ దేశీయ సంప్రదాయ నిరాకరణం వెర్రితలలు వేయలేదు. దేశీయ సంఘటనలలో ప్రేరణ పొందిన 'నయాగరా' కవులు ఇందుకు దాఖలా. అయితే, అరసం అవిర్భావం తరువాత ఈ స్థితిలో మార్పువచ్చింది. క్రమక్రమంగా పార్టీబిగింపులతో, శాసనాలతో అరసం, అరసంకవులూ రకరకాంశబృందాలకూ, విరుద్ధభావ సంఘర్షణకూ గురియినారని పార్టీ తగాదాలు మొదలయిన అంశాల ద్వారా స్పష్టమవుతుంది. అనేక మంది అభ్యుదయ కవులు దేశీయతకూ - దానికి విరుద్ధమయిన మార్క్సిజానికి మధ్య నలిగిపోయారు. అయితే—

మార్క్సిజానికి దేశీయతకూ వైరుధ్యాన్ని అంగీకరించని, పాటించని లేదా సమన్వయించుకొని సాగే ఒక వర్గం ఈ ఉద్యమంలోనూ, అరసంలోనూ దాదాపు తొలియేండ్లనుండే ఉండటం గమనించదగిన అంశం. ఇట్లాంటివారివల్లనే అభ్యుదయ కవిత్వోద్యమం, అరసం చెడిపోతున్నదని పార్టీ అధినేతలు గొడవ పెట్టడం, వీరంతా పార్టీ పిడికిట సతమతమయిపోయి, ఇరుకుడుపడి బయటపడ్డ వారే. అవసరాన్నిబట్టి లోనికి, బయటికి తిరుగుతూ ఉండే శ్రీశ్రీ వంటివారుకాక, ఈ విధమయిన వారికి అగ్రేసరంగా, అగ్రశ్రేణిలో నిలిచింది దాశరథి, కాళోజి, ఆరుద్ర, కుందుర్తి, అనిసెట్టి, తిలక్ వంటివారు. తెలంగాణా పోరాటంలో క్రియాశీలంగా జ్ఞాతవాసంలోనూ, అజ్ఞాతవాసంలోనూ, జైల్లోనూ, బయటా ఉద్యమించిన ఉద్యమ వీరకవి దాశరథి. పార్టీలో గాఢమయిన సంబంధాలుండిగూడా ఆయన దేశీయతా విషయంలో రాజీపడలేదు.

జండా ఒక్కటే మూడు వన్నెలది, దేశం చొక్కటే భారతా  
ఖండాసేతు హిమాచలోర్వర, కవీట్యాండమ్మనన్ రవీం  
ద్రుండోక్కండే కవీంబ్రు, డూర్జిత జగద్యుద్ధాలలో శాంతికో  
దండోద్యద్విజయండు గాంధీయొకడే, తల్లీ మహాభారతీ!

అంటూ, 'ఆకాశమంత ఎత్తరచిన' మహాభారతీ దృక్పథం గలవాడు దాశరథి. 'నా తెలంగాణ కోటి రత్నాలపీఠ' అన్న ఆత్మీయత గలవాడు. అనేక మంది అభ్యుదయవాదులు ప్రత్యేక తెలంగాణా, ప్రత్యేకాంధ్ర ఉద్యమాలను బలపరిస్తే 'మహాంధ్రోదయం' దర్శించినవాడు దాశరథి. తానే ఒక ప్రత్యేక కవితోద్యమంగా 'రుద్రపీఠ' మీటి 'అగ్నిధార' ప్రవహింపజేసిన ఉద్యమజీవి. ఆయన కవిత్యమంతా దేశీయతను కోల్పోని ఉద్యమ దీప్తిని అభివ్యక్తం చేస్తుంది. దాశరథికన్నా ముందునుంచే 'అన్న'గా ఈ మార్గంలో ఉన్న కాళోజీ దేశం, దేశీయత విషయంలో ఎక్కడా, ఎప్పుడూ, ఎవరితోనూ రాజీ పడని విశిష్టమయిన 'అభ్యుదయ' వ్యక్తిత్వం గల కవిధీరుడు. దేశం గొడవనీ, ప్రపంచం గొడవనీ తనలో గొడవగా 'నా గొడవ' వినిపిస్తూనే ఉన్నాడు. విదేశీ దురాక్రమణ సందర్భంలో 'తుది విజయం మనది నిజం' అని ప్రకటించాడు. దేశ కాలాలను అనుబంధింపజేసి 'పరాభవ వసంతం, గ్రీష్మం. ..' ఇత్యాదిగా ఉత్తేజాన్ని ఉప్పొంగించిన సశక్తి కంఠం కాళోజీది.

కవి స్వతంత్ర వ్యక్తిత్వం గొంతు నులుమబడుతుండటం భరించలేక పార్టీ వత్తిళ్లనుంచి బయటపడి, అనేక సంఘటనలతో చివరకు, చైనా దురాక్రమణతో దేశీయతాస్ఫూర్తి మరింత స్పష్టపడి, నిర్బిబంధంగా చైనా దౌర్జన్యాన్ని ఖండిస్తూ ముక్తకంఠంతో ఆరుద్ర ముందుకు వచ్చారు. అప్పటికే ఎప్పుడో అనిసెట్టి 'అగ్నిపీఠ' మీటి 'మాతృ సంగీతం' వినిపించాడు. 'వ్యాససంతతివాడు'గా దేశీయతా సంప్రదాయాన్ని అనుసూయతపరచుకొన్నాడు.

'నే నెదిగిన మట్టి నాదే యని మోషిస్తా  
నలభైకోట్ల ప్రజ విప్లవకంఠం నా గీతం'

అంటూ దేశానికి - మట్టికి మనిషికి ఉన్న అవినాభావ సంబంధాన్ని విప్లవ కంఠంతో గానం చేశాడు.

'నిజంకాదు నిజంకాదు నాదేశం  
చీలి చిద్రమాతుందని  
నిప్పుకణికలీ అస్థులు నిలిచి ఎదుర్కొంటాయి  
ప్రగతిశక్తు లీప్రాణాల్ పగతుర వేటాడుతాయి'

అంటూ నిర్ద్వంద్వంగా ప్రకటించాడు. తెలంగాణా మిగిలిన దేశంనుండి విచ్చిన్నం కాకుండా, పరాయితనం నుండి విముక్తమయినందుకు మహోల్లాసంతో కుందుర్తి సమగ్ర 'తెలంగాణా' కావ్యం రచించారు. ఆయన దృక్పథం మారలేదనటానికి పూర్వపు 'దండియాత్ర', ఆ తరువాతి 'అమృదిత కావ్యం' దాఖలాలు. 'నలభై కోట్ల మనుష్యుల నిజమైన ప్రాణం వున్న మనుష్యులతో నిండిన దేశం నాది/ .. మాకు నటనలు వద్దు మా చుట్టూ కటకటాలు వద్దు గొప్పలూ గోసాయి చిట్టాలూ పద్దు' అంటూ తిలక్ (అమృతం కురిసిన రాత్రి) ముందుకు సాగారు. అదే దారికి వచ్చారు సోమసుందర్. అయితే, పాఠీ బంధాల్లోంచి బయటపడి స్వతంత్రంగా, దేశీయంగా ప్రవర్తించే మార్గంలో ముందుకు సాగే వారికి ఏదో ముద్ర నేసి అనభ్యుదయ కవులుగా ప్రచారం చేయటం 'నిబద్ధత'లో ఒక భాగమై పోయింది. 'అభ్యుదయ' మార్గంలోని ఈ వర్గ వైరుధ్యా లిట్టా ఉండగా—

అభ్యుదయ' కవిత్వం ఆరంభమయిన 1934 నాటి నుంచీ దేశీయతను పటిష్ట పరచటానికి, బలహీన పరచటానికి ప్రయత్నాలు సాగాయన్నది స్పష్టం. దేశీయతా ప్రాతిపదికపయి అవిచ్చిన్న సంప్రదాయార్థిగా దేశీయమయిన ఆలోచనా విధానాన్నీ తాత్త్వికతనూ శక్తిమంతంగా వ్యక్తీకరించే విశ్వనాథ సత్యనారాయణ 1934లో ఆధునిక నవలేఖిహాసం 'వేయి పడగలు' రచించారు. 'మనుజుడను నేను, మనుజుధర్మంబు నాది' అని ప్రకటించే శ్రీరామచంద్ర నాయకమయిన శ్రీరామాయణ కల్పవృక్ష రచన ఆ సంవత్సరమే ఆరంభమయింది. అయితే, దేశీయతను మహా మానవతా ప్రాధాన్యంతో ఒక ఉద్యమంగా చేసి దూసుకుని ముందుకు వస్తూ దేశీయతాతత్త్వప్రాతిపదికపయి సాగే విశ్వనాథ; ఈ దేశానికి ఏ సమగ్రమయిన తత్త్వం లేదనుకొనేవారికి 'వృత్తిరేక' అయి, వృత్తిరేక ప్రచారాన్ని ఎదుర్కోవలసి రావటంతో ఆశ్చర్యం ఏమీ లేదు. అయితే, ఈ ప్రచార సరళి ఏమయినా గూడా విశ్వనాథ దేశీయతా పూరితమయిన సాహిత్యోద్యమం బహుమఖంగా, అవిచ్చిన్నంగా సాగుతూనే ఉంది. అయితే, తెలంగాణా ఉద్యమం తరువాత అభ్యుదయ కవిత్వం స్తబ్ధమయి పోవటంతో మొత్తం తెలుగు కవితారంగమే స్తబ్ధమయి పోయిందన్న భ్రాంతి కలిగించటానికి విశేషప్రయత్నాలు జరిగినయి. కాని, నిజానికి దేశీయతానిష్ఠంగా సాగే సాహిత్యంలో స్తబ్ధత రాలేదు. 1950 నుంచి చూచినా, దేశీయతా భావ భూమికతో అనేక కావ్యాలు వచ్చినయి. ఉదాహరణకు కొన్ని :

దేశీయమయిన ఆర్థిక తత్త్వప్రాతిపదికపయి విశ్వనాథ రచించిన 'కుమారాభ్యుదయం' 1955 లో రాగా, అంతకు పూర్వమే, దేశీయ స్వాతంత్ర్యోద్యమ సాఫల్య వై ఫల్యాల మౌలిక విచారానికి సంబంధించి ఆయన రచించిన 'రూస్సీరాణి' 1948 లోనే వచ్చింది. రామాయణ కల్పవృక్షంలో శ్రీపురుష సంబంధాలకు సంబంధించిన తాత్త్వికప్రాతిపదికా ప్రాధాన్యంతో అరణ్యకాండ వచ్చింది. బోయి భీమన్న 'దీప సభ' మొదలయిన కావ్యాలు ఈ సంవత్సరంలోనే వచ్చినయి. 'పుట్టపర్తి' 'మేఘదూతం' 1955 లో, 'సిపాయి పితూరి' 1957 లో వచ్చినయి. 'శేషేంద్ర' 'ఋతుమోష' 1963 లో వెలువడింది. నాయని సుబ్బారావు 'జన్మభూమి' 1960 లో ఆరంభమయి 1970 లో పూర్తయి 1973 లో వెలువడింది. 'వేదనావాసుదేవం' అంతకు ముందుదే. సి. నారాయణరెడ్డి కావ్యాలు 'విశ్వనాథనాయుడు' వంటివి 1950-60 మధ్యలో వచ్చినవే. ఈ సందర్భంలో వానమామలై జగన్నాథాచార్యుల 'రైతు రామాయణం' విశేషంగా గుర్తింప దగింది. ఈ విధంగా ఉదాహరిస్తూపోతే - ఈ పట్టిక చాలా పెద్దదవుతుంది.

1965 లో 'దిగంబరకవులు' అల్లరిచేసేదాకా తెలుగు కవితారంగం స్తబ్ధంగా ఉండిపోయిందనటం ( 1955-65 ) అవిచారితమనే అంశం పైన పేర్కొన్న కావ్యాలను బట్టి స్పష్టపడుతుంది. 'దిగంబర' కవులది ఒక కవితోద్యమ మనటం తెలుగు కవితా రంగంలో ఒక 'జాక్.' దిగంబర కవుల కవిత తెలుగు సాహిత్యరంగానికి ఒక 'షాక్ బ్రీట్ మెంట్' అంటూ సాగే ప్రచారం కూడా అంతే. ఒకవేళ అది 'షాక్ బ్రీట్ మెంట్' అయితే, కేవలం 'అభ్యుదయ' కవులకు మాత్రమే అయిందేమోగాని దేశీయతా భూమికగలవారికి మాత్రం కాదు. ఈ కావ్యాలు ప్రవాహంగా వస్తూండటమే ఇందుకు దాఖలా. ఒక తత్త్వంగానీ, లక్ష్యంగానీ లేకుండా దిగంబర కవులు చేసింది ఒక అల్లరి.

ఈ దిగంబర కవుల అల్లరికి, హడావుడికి నిరసనగా 1967లో 'చేతనా వర్త' కవులు సంఘటితంగా ముందుకు వచ్చారు. దేశీయ భావవైతన్యాన్ని పటిష్ఠంగావ్యక్తీకరిస్తూ, కవితత్వపు విలువల్ని ఉదాత్తీకరిస్తూ 'చేతనావర్తం' సంపుటాలు రెండు (1967, 1970) వెలువడినయి. చేతనావర్త కవుల్లో ఒకరైన సుప్రసన్న మొదటి సంపుటానికి సమకూర్చిన 'భూమిక'లో -

‘మానవ జీవితం ఐహికలోకం, భావలోకం, అధ్యాత్మలోకం అని మూడుగా విభజించవచ్చు. సమగ్రమైన మానవ వికాసానికి అన్ని రంగాల సమన్విత మయిన వికాసం అవసరం. పాక్షికదృష్టి అభివృద్ధిహేతుకం కాదు. ఈ సమన్విత క్రోసం ఈ కవులు భావిదర్శనం చేస్తున్నారు .. జీవితంనుండి పలాయనం చేయడం, వర్తమానాన్ని తిరస్కరించడం మాత్రం వీళ్ళు చేయరు. మానవ జీవితంలోని పురోగతి, సుదూరాకాశాల స్ఫురించే దివ్య జీవన శిఖరం అధిరోపించడం, వీళ్ళు భావిస్తున్నారు. కాలం వీళ్ళకు అఖండమైన, అనంతమైన ప్రవాహం.’

అన్నారు. చేతనావర్త కవులు నలుగురిలోని పేర్వారం జగన్నాథం—

‘అవినితి, అన్యాయం, అరాచకం వంటి అంటురోగాలతో భాధపడుతున్న జనసందోహానికి విద్యుత్తులా నరనరంలోకి ప్రాకి హృదయ ప్రక్షాళనం చేసి, మనిషిలోని మంచితనానికి నీరాజనం పట్టి, మనిషిపై మనిషికి భరోసా కలిగించడం.’

తమ కవితా లక్ష్యంగా ఎప్పుడూ,

‘సమాజం, సమాజంలోని మండుతున్న సమస్యలు ఈనాటి (కవితా) వస్తువు.... సమస్యల్నించి పారిపోయే కవిని సమాజం ఊపించదు ... కవి అయిన వానికి సాంఘిక చైతన్యం, రాజకీయ చైతన్యం విధిగా ఉండ వలసిన గుణాలు. దేశాన్ని గూర్చి, సమాజాన్ని గూర్చిన వాస్తవిక దృష్టి కావలసిన మరో ప్రధాన గుణం. నేను నా దేశాన్ని అఖండంగా తప్ప చూడలేను. ఇక్కడ వేర్వేరు జాతులు లేవు, భారతజాతి ఒక్కటే.’

అంటారు వే. నరసింహారెడ్డి. మరి,

‘దేశకాల సమాజాల త్రిపుటి/అన్నిటికీ కేంద్రమైన వ్యక్తి/అనంత వైవిధ్యంగల మనఃప్రవృత్తి/అన్నిదశల్లో మానవ సమగ్ర వికాసం/ ఆధునిక భావ చైతన్య విన్యాసం/నినాదాడంబరాలు లేని విధానం/ఇజాల విషవలయం చీల్చివచ్చే నిజం/ ఉభయంలోనూ ఏర్పడే సామీచీన్యం/. .. అంతర్వహారంగ సమన్వయాల సమాలోచన/ ... అనంత జగచ్చైతన్యా వగాహన.’

తమ కవితకు ప్రేరణ అంటారు సంపత్కుమార. ఇంత సృష్టమయిన దేశీయ చైతన్యంతో. తాత్త్విక దృక్పథంతో, నిర్దిష్టమయిన లక్ష్యంతో, వాస్తవిక విధానంతో ఈ నలుగురూ శక్తిమంతమయిన రచనా విధానంలో ఉద్యమించారుకాబట్టి 'అభ్యుదయ కవిత్వంలో నయాగరా కవుల ప్రభావం ఎంతటిదో వచన కవిత్వంలో 'చేతనావర్తం' సృజించిన కవుల ప్రభావం అంత గాఢమైనది' అని రామమోహనరాయ్, 'అభ్యుదయ కవిత్వం నుండి విడివడి ప్రత్యేక వ్యక్తిత్వాన్ని సంతరించుకొన్న వచన కవితకు ఈ సంకలనంలోని నలుగురు కవులూ కొండంత ఆశను కల్పించారు' అని చకోరా, 'ప్రయోజనాత్మకమైన కవిత్వావేశం కలిగి కవిత్వ స్థాయిని చక్కగా అందుకున్న కవితా సంకలనాలలో 'నయాగరా' తరువాత నాకు ఇదే ('చేతనావర్తం') నచ్చింది. ఈ కృషి ఆదిలో నే ననుకున్నదాని కంటే అధికంగా పలవంతమైనట్లు నా కనిపించింది .. మొత్తంమీద ఈ పుస్తకం సంకలనాల చరిత్రలో ఒక మజిలీ' అని కుందుర్తి, 'నాడు 'నయాగరా' కవితా సంపుటి వెలువడ్డనాడు నేను కవితా వితర్కిపై నిలువలేదు. 'నయాగరా' సంపుణ్ణ కల్గించిన చైతన్యదీప్తి (అప్పట్లో కల్గించిన దీప్తి) నా కెరుకలేదు. కాని, ఈనాడు మీ సంపుటి చూసినతరువాత నాటి దీప్తిని ఊహించుకోగలుగున్నాను' అని సి. నారాయణరెడ్డి, ఇంకా పలువురు చేతనావర్త కవితను సహర్షంగా అహ్వానించారు. దిగంబర కవుల అల్లరిని వాస్తవికంగా, దేశీయ దృక్పథంతో ఎదుర్కోవటం ద్వారా చేతనావర్త కవిత సాహిత్యరంగాన కలిగించిన ధైర్యాన్ని ఆశను గుర్తువేయటానికే పై ఉటంకింపులు ప్రస్తావించబడినయి.

1981లో 'పృథ్వీగీతం' వినిపించిన మాదిరాజు రంగారావు అవిచ్చిన్నంగా 'నాలో ప్రవహిస్తున్నది నది' (1985) అంటున్నంతవరకూ దేశీయతా భూమికపై తాత్త్విక సామాజికాంశాలను విశిష్టమయిన కవితా రీతిలో చిత్రించిన తీరు ప్రసిద్ధమే.

'నాలో ప్రవహిస్తోంది నది

ప్రాణంలో స్పందనతో ఊహలో చలనంతో

ధరణి పరిష్యంగ రాగధునీ ప్రకాశనంతో

శక్తిచరణ ప్రసారంతో, నిరంతర పరివర్తనంతో

ఆత్మరూపమై, జీవన మర్యాదాలోలమై  
నాలో ప్రవహిస్తోంది నది'

అంటూ దేశీయతా భావ ప్రవాహాలక్షణాన్ని స్ఫురింపజేస్తున్నారు రంగారావు.

దిగంబర కవుల ఆఖరు సంకలనం (మూడోది) వెలువడ్డ 1967లోనే, అనుముల కృష్ణమూర్తి 'సరస్వతీ సాక్షాత్కారం' కల్పించారు. 'చేతనావర్తం' మొదటి సంకలనంగాడా ఇదే సంవత్సరం వచ్చిందని గుర్తుచేసుకొంటే దేశీయతా ప్రవృత్తి పటిష్ఠంగా ముందుకు సాగడం స్పష్టపడుతుంది. దిగంబర కవుల్లోని నల్లధూ-రమణారెడ్డి మాటల్లో ఈ నల్లరిలో 'ఎక్కువ మందికి మార్క్సిజంతో పరిచయమేగాక, ప్రమేయంకూడా ఉంది.' దిగంబర రూపాన్ని వదులుకొని, తిరుగబడు కవులూ ఇంకా రమణారెడ్డి ప్రభృతులూ కలిసి శ్రీశ్రీ నాయకత్వంలో విప్లవ రచయితల సంఘం 1970 జూలై నాల్గన ఆవిర్భవించింది. మరి అదే సంవత్సరం ఆగస్టులో 'చేతనావర్తం' రెండవ సంకలనం వెలువడింది. అరసం నాటికి నిబద్ధత, నిమగ్నత వంటి అంశాలేపీ వచ్చినట్టులేదు. అందువల్లనే అరసం నానా గోత్రీకుల కూడలిగా తయారైందన్న తాత్పర్యంతో గావచ్చు, విరసం ఈ అంశాలను ప్రధానంచేసి అవిచ్ఛిన్నంగా ఉండే ప్రయత్నం చేసిందనిపిస్తుంది. అయితే పార్టీకి, వివిధ 'విప్లవ గ్రూపుల'కు సంబంధించి నిబద్ధతలోని తేడాలవల్ల ఇందులోనూ చీలికలు రాక తప్పలేదు. చేకూరి రామారావు 'విప్లవ వాదం. వ్యాసం ఈ అంశాలను వివరించింది. రష్యన్ మిత్తుడు నికితాగురోన్ ఆయన కొక 'జోక్' చెప్పారట- 'let us play the Indian game, let us split' అంటారట రష్యన్ పిల్లలు. ఈ దేశంలోని కమ్యూనిస్టుపార్టీ, దాని 'వింగ్' అయిన ప్రజాసంఘాలు వివిధ స్థాయిల్లో అనేకానేకంగా చీలిపోవటాలపై వచ్చిన జోక్ ఇది.

'విప్లవ రచయితల సంఘం ఒక రాజకీయ పక్షాన్ని అనుసరించి వెళ్ళు టానికి నాకు అభ్యంతరం ఉంది. రాజకీయ పార్టీలు తిరిగే మెలికలన్నీ సాహిత్యం తిరగటం సాధ్యం కాదు.'

అన్నారు కొడవటిగంటి కుటుంబరావు. ఆయన విరసం ఉపాధ్యక్షులు. మరి, విరసం కూడా ఒక రాజకీయ పక్షాన్ని అనుసరించింది, క్రమంగా చీలికలయింది. ఈ చీలికల విషయం అట్లా ఉంచి, 'మావో ఆలోచనా విధానం'తో 'రాజకీయ



సాహిత్యం - సాహిత్య రాజకీయం' లక్ష్యంగా విరసం ఒక తీవ్రవాద రాజకీయ పక్షమన్నంతగా చాలా ర్రట్టుదిట్టంగా పనిచేసింది, చేస్తూంది కూడా. అయితే 1970 నుంచి విరసం 'దశాబ్దం'గా ప్రచారం అవుతున్న కాలంలోనూ దేశీయతా భూమికతో అనేక కావ్యాలు వెలువడటం గమనించకపోతే, నిజాన్ని గుర్తించక పోవటమే అవుతుంది. వందేమాతరం, కీర్తితోరణం, పోతన చరిత్రం, రైతు రామాయణం మొదలయిన కావ్యాలు ఈ కాలంలో చాలా వచ్చినయి.

ఈ సందర్భంలోనే గుర్తించదగిన అంశం శేషేంద్ర ఆరంభించి సాగించే కవిసేన ఉద్యమం. కవిత్వపు విలువలు లోపించి ఆకవిత్వం కవిత్వంగా చెలామణీ కావటాన్ని నిరోధించేందుకు, సామాజికంగా విప్లవాత్మకమయిన మార్పులు సాధించే లక్ష్యంతోనూ శేషేంద్ర ఈ ఉద్యమానికి లక్ష్యప్రాయంగా '70-'80 లలో నా దేశం-నా ప్రజలు, గొర్రెల్లా, మండేసూర్యుడు మొదలైన అనేక కావ్యాలు శక్తిమంతమయిన వినూత్న కవితా భాషలో వెలువరించారు. ఆయన భాదించే విప్లవం దేశీయతా భూమికపై సాధించాలన్న గాఢ తాత్పర్యం గలది. ఏ విప్లవమయినా ఈ దేశంలోంచి, దేశపు మట్టిలోంచి, దేశీయమయిన ఆలోచనా విధానంలోంచి రావాలన్నది ఇక్కడ ప్రధానమయిన అంశం. ఏ భావాన్నయినా దేశీయతా నికషంపై నిగ్గుదేల్చుకోవటం ఇక్కడ విధానం.

నిజానికి కవి దేశీయతను కోల్పోకపోవటమే సహజం. అయితే కొన్ని రాజకీయాది సిద్ధాంతాల కారణంగానో మరేయే కారణాలవల్లనో తాత్కాలికంగా అణచబడి ఉండవచ్చు. అయినా సహజశక్తిగల దేశీయత స్వప్రయత్నంగానే ఉబికివస్తుంది. ఏ ఇసుపచేయూ ఆ ఉబుకుని ఆపజాలదు. కారణం - నిజమయిన కవి దేశీయ చైతన్యపు మొన.

## అనుభూతి కవితావాదం

జి. వి. సుబ్రహ్మణ్యం

ఎవరేమనుకున్నా, ఎంతమంది యేమన్నా 'అనుభూతి కవిత్వం' మన మధ్య నివసిస్తోంది. ఈ రోజు దాని ఉనికిని కాదనటం గుడ్డితనం; దాన్ని ఆడిపోసుకోవటం అపవేకం. పేరు బాగా లేదని పెదవి విరిచేవారు కొందరుండవచ్చు; శబ్ద నిఘంటువుల లోని నానార్థాలనూ, వ్యుత్పత్త్యర్థాలనూ తిరగ వేసి అన్వయం చెప్పటానికి అవస్థలు పడేవారు కొందరుండవచ్చు; పుట్టుపూర్వోత్తరాలనూ ప్రగతి వికాసాలనూ గురించి విచారించే విచక్షణలు కొందరుండవచ్చు; అనుభూతి కవిత్వం వాదమూ, ధోరణియూ, ఉద్యమమూ? అని చర్చించే విమర్శకులుండవచ్చు; సమకాలీన కవుల ప్రయోగాల్లో అనుభూతి కవితాచ్ఛాయల్ని అనుశీలించే సమన్వయ శీలురు కొందరుండవచ్చు; వ్యక్తి వాదమనీ, పలాయన వాదమనీ, ప్రజలనుండి కట్టిన వేరుచేసే వేర్పాటు వాదమనీ అధిక్షేపించేవారు కొందరుండవచ్చు. ఇవన్నీ - చీకట్లు చీల్చుకుని కొత్తగా తూర్పున ఉదయించి మింటి కెగత్రాకుతున్న సూర్యబింబాన్ని చూచి, ఆ వాస్తవాన్ని అవగాహన చేసుకోవటానికి ప్రయత్నించే వివిధ ప్రాణుల యత్నాల్లాంటివే. పొడిచిన పొద్దు కొండలో పడిందాకా వెలిగేదే. అలాగే అనుభూతి కవిత్వమున్నూ.

ఏ యుగంలోనైనా ఒక కొత్త ధోరణి వచ్చినప్పుడు దానికో పేరు పెట్టుకొని పిలుచుకొనే పరిపాటి ఆధునిక లక్షణాల్లో ఒకటి - దానికి మూల కారణం చారిత్రక స్పృహ. సన్నయ కాలం నుంచి సప్త కవిత్వం దాకా యుగ విభజనం చేసి పేర్లు పెట్టుకున్నది మనమే. అందులోనూ రెండు మూడు రకాలు. కొంతమంది రచయితలు లేదా చరిత్రకారులు కొన్ని పేర్లు ముందు సూచిస్తారు; మరికొందరు సవరిస్తారు మరికొందరు కొన్ని కల్పిస్తారు. వాటిలో సామాజికమైన హృదయాలకు హత్తుకున్నవి ప్రాచుర్యంలోకి వస్తాయి. 'ప్రబంధయుగం' - అనే పేరు లలా వచ్చిందే. 'భావకవిత్వం' కూడా అలాంటిదే. 'అనుభూతి కవిత్వం' - అటువంటిదే. ఇవి ప్రజల ఆంతర్వైతనాన్ని స్పందనకు రామనకు సమన్వయలుగా, ప్రతీకలుగా ఉంటాయి.

అవి జన హృదయాల ప్రతిధ్వనులు. ఆధునికుల్లో మరొక పరిపాటి కూడా ఉంది. ఒక రాజకీయ సంఘమో, రచయితల సంఘమో, వర్గమో, పరిషత్తో ఒక ధోరణిని గాని, ఒక చైతన్యాన్ని గాని ఒక పేరు పెట్టి ప్రారంభిస్తుంది; దాన్ని ప్రచారం చేస్తుంది. దాన్ని ప్రజలు స్వీకరించక తప్పదు. 'విగంబర కవిత్వం', 'విప్లవ కవిత్వం' లాంటి పేర్లు అటవంటివే. వీటికి అర్థాలు రచయితల సంఘాలు వెప్పేవే. 'సంఘం' పెద్దన పేరుకు పిర్యాదు లేదు. ఎవరైనా వ్యక్తులు పెట్టిన పేరైతే ప్రజాసామ్య యుగంలో చర్చలు తప్పవు; తర్జన భర్జనలు తప్పవు; పండితులు వాదులాడుకొంటూనే ఉంటారు; ప్రజలు నచ్చినదాన్ని వాడుకుంటూ పోతూనే ఉంటారు. కొంతకాలానికి సద్దుమణికి పండితులు ప్రజల మాటను శిరసా వహిస్తూనే ఉంటారు. ఒకనాడు 'భావ కవిత్వం'మనే వాడుకను వేడిగా, వాడిగా విమర్శించారు ఉమాకాంత పండితులు మొదలైనవారు. దాన్ని 'పులుముడు' కవిత్వమని వెక్కిరించారు. 'అపస్మారక కవిత్వం'మని అధిక్షేపించారు. 'భావం' లేనది అసలు కవిత్వ ముంటుందా? 'భావ కవిత్వం' అనటం అర్థంలేని అభివ్యక్తి అంటూ ఆక్షేపించారు; అవహేళనం చేశారు. కాని, ప్రజలు నిశ్శబ్దంగా వారి వాదాలపట్ల తమ అనంగీకారాన్ని వ్యక్తం చేశారు. 'భావకవిత్వం' అని మనసారా పిలుచుకున్నారు; దానికి తనివితీర వ్యాఖ్యానాలు చెప్పకొన్నారు.

ఈనాటి 'అనుభూతి' కవిత్వం కూడా అలాంటి చరిత్రనే నోచుకుంటున్నది. 'అనుభూతివాదం' మొదట తిలక్ ప్రతిపాదించాడని విమర్శకు లంటున్నారు. 'నవత-కవిత' ఖండికలో తిలక్ వాక్యాలివి-

“మిత్రమా!

కవిత వున్నప్పుడే నవత రాజిస్తుంది

అసలు కవితలోనే నవత కూడా వుంది

కాని, మోడరన్ గా వుందామనీ, ఏదో అందామనీ

తనకే తెలియని అస్పష్టపు అనుభూతిని

అర్థంలేని ఇమేజరీతో కలగాపులగపు వర్ణనలతో

డిలాన్ థామస్ కు చేతకాని అనుకరణలతో

ఒక దేశం నిర్దేశించలేని వాక్యాల వికారంతో

ఎంచుకు దాధిస్తావు సన్ను, బాధపడతావు నువ్వు? ...

“రచిత్రంలో అప్సర్యురిటీ కొన్ని సందర్భాలలో వుండొచ్చును. కాని, పాఠకుడికి నీ అనుభూతి ఆకారం అందాలి, హత్తుకోవాలి. అది ట్రాన్స్పరెంట్ చీకటై వుండాలి. నిన్ను పలకరించాలి, రచిత్ర కొత్త అనుభవాల కాంతి పేటికను తెరవాలి, కదలించాలి, ప్రతి మాటకీ శక్తి వుంది; పదును వుంది ప్రతి చిత్రణకీ అర్థం వుంది; ఔచిత్యం వుంది గులకరాళ్ల డబ్బా మోగించి గొప్ప సంగీతం అని డబాయించకు అలిగి నన్ను శపించకు, అన్నా! నీ మీద నాకు కోపం లేదు”.

(అమృతం కురిసిన రాత్రి : 1964)

ఆధునిక ప్రయోగాలచే పేరుతో అయోమయాన్ని సృష్టించే రచయితలను ఉద్దేశించి ప్రధానంగా తిలక్ ఈ గీతం వ్రాశాడు. ఇందులో రెండంశాలు ముఖ్యం - 1. ‘రచిత్ర కొత్త అనుభవాల కాంతి పేటికను తెరవాలి, కదలించాలి.’ 2. ‘పాఠకుడికి నీ (రచిత్ర యొక్క) అనుభూతి ఆకారం అందాలి, హత్తుకోవాలి. ఈ రెండు లక్ష్యాలను సాధించటమే తిలక్ అనుభూతి దృక్పథం.

తిలక్ అనుభూతి దృక్పథాన్ని విశ్లేషించిన వారున్నారు వారిలో ‘అమృతం కురిసిన రాత్రి’ పీఠికాకర్త కుందురిని మొదట తీసికొందాం. ఆయన అన్నమాటలను ఒక పొందికగా అమర్చుకొని చూద్దాం.

1. “తిలక్ తాను ప్రధానంగా అనుభూతివాదినని బల్లగుద్ది చెప్పుకున్నాడు. ఈ అనుభూతివాదము యిటీవలి కాలంలో భావ కవితాయుగ సంబంధి - ఇది వ్యక్తివాదానికి మరొక పేరు.” (పుట. 3)
2. “తిలక్ ఖచ్చితమైన మానవతావాది. కేవలం వ్యక్తిగతమైన అనుభూతికి సంబంధించిన మానవతా భావనకు, సమాజపరమైన మానవ కారుణ్య భావనకూ చాలా తేడా వుంటుంది. తిలక్ నిశ్చయంగా యీ రెండవ పద్ధతికి చెందినవాడే.” (పుట. 5)
3. “తిలక్ రచిత్ర లభ్యుదయ రచిత్రం కొన్నిపాళ్లు, భావరచిత్రం కొన్నిపాళ్లు రచించిన నిమిషరూపం తిలక్ లభ్యుదయ భావనకు అందమైన కైలసి

సమకూర్చి అభ్యుదయ కవితా కాలంలో ఉన్న దోషాన్ని తొలగించటానికి ప్రయత్నించాడని చెప్పకోవచ్చు; అభ్యుదయ కవిత్వాన్ని కూడా పేలవంగా కాకుండా అందంగా చెప్పడాం అన్నదే తిలక్ ఆచరణ ద్వారా చేసిన సూచన." (పుట. 5)

“అభినవ కల్పనికవాదమని చెప్పకోదగిన అతని అనుభూతివాదము కవితకు తుది తీర్పు కాజాలదు.” (పుట. 5)

కుండు రై దృష్టేలో అనుభూతివాదం వ్యక్తివాదం. అయితే, తిలక్ అనుభూతి వాది అయినా అభ్యుదయ భావన కలవాడే అని అంగీకరించాడు. అనుభూతివాదం భావకవితా సంబంధి కాబట్టి తిలక్ కవిత్వంలో భావకవితా స్వభావం కొంత చోటు చేసుకొన్నది. కాని, అది అభ్యుదయ కవిత్వంలో ఉండే పేలవత్వాన్ని తొలగించి నిండుదనాన్ని కలిగించటానికి తోడ్పడిందట. ఒక్క మాటలో చెప్పాలంటే - అనుభూతివాదమంటే అభినవ కల్పనికవాదం. తిలక్ కవితను సమన్వయించ టానికి కుండు రై కొంత శ్రమపడ్డాడు. మిశ్రస్వభావాన్ని మింగలేక, కక్కలేక చెప్పక తప్పింది కాదు.

తిలక్ ‘అనుభూతివాదాన్ని వ్యాఖ్యాసించిన ఐమర్నకుల్లి ముఖ్యులు శ్రీ అద్దేపల్లి రామమోహనరావు. వారి మాటల్లో - “తిలక్ ‘అమృతం కురిసిన రాత్రి’లో అనేక గేయాల్లో, మనస్సు లోలోపలి అనుభూతులకి అక్షర కల్పన చెయ్యడంలో అపూర్వ విజయం సాధించాడు. దీన్ని ‘అనుభూతివాదం’ అనవచ్చు” (అనుభూతివాది తిలక్ : విమర్శ వేదిక-పుట. 113). “ఆధునిక కవితలో రాదగిన ఒక బ్రహ్మాండమైన పరిణామం అనుభూతివాదమని తిలక్ కి తెలుసు. ఒక ఉపన్యాసంలో ఆయన అంటాడు - ‘చందస్సూ, రవి సమయాలూ మొదలైన సంకెళ్ళ నుండి తప్పకొనిన కవిత ఎలాగ అచ్చమయిన రూపం సవరించుకొంటున్నదో అలాగే కథా సంవిధానం అనే అనవసరపు తొడుగుని విప్పుకుని ప్రధాన అనుభూతుల ఆకృతితో దర్శనమిస్తోంది. కవి దృష్టి నేడు ఒక లాంతరు పట్టుకుని నలుమూలలకూ వెళ్లి ఓపికగా పరిశీలించడం లాంటిదికాదు. వస్తు స్వరూపాలకూ సంఘర్షణలకూ శక్తులకూ మూలమైన కీలక స్థానం మీద కైవంతమైన చ్యాత్రీ లైట్ భోస చెయ్యడం లాంటిది.” (విమర్శ వేదిక పుట. 123) అభ్యుదయ

కవిత్యానంతర ధోరణుల్లో ముఖ్యమైనవి అనుభూతి కవితా ధోరణి కాగందని తిలక్ గాథంగా భావించినట్లు దాని కాతడు పృషిచేసి పుత్రకృత్తుడైనట్లు శ్రీ అద్దేపల్లి రామమోహనరావుగారు ఘంటాపథంగా పేర్కొన్నారు.

అనుభూతివాదాన్ని నిరసించే వారిలో ముఖ్యులు మార్క్సిస్టులు. దానికి కారణం అనుభూతివాదం అభ్యుదయ కవిత్వంమీద విప్లవ కవిత్వం మీద చెరుగు బాటు కావటమే. ఈ విమర్శకుల్లో కూడా మూడు రకాలున్నారు. ఒకరు అనుభూతి వాదాన్ని పేరు దగ్గరి నుంచి చీదరించుకొనేవారు. వీరికి ప్రతినిధిగా శ్రీ టి.యల్. కాంతారావుగారిని పేర్కొనవచ్చు. “అనుభూతివాదం” అనేది ఒక నాన్సెన్సికల్ టర్మ్. ఇది కవిత్వంలో ఒక వాదం ఎప్పుడూ కానేకాదు. అనుభూతి లేకుండా కవిత్వం ఎప్పుడూ లేదు. అయితే ఈ అనుభూతి వ్యక్తికి పరిమితమా? వ్యక్తులకు పరిమితమా? అన్నవే ప్రశ్నలు.” (భారతి; జులై, 1983 వుట : 68)- అంటారాయన. ఇది ఒక విధంగా అతివాదం; మరొకవిధంగా అర్థంలేని వాదం. అనుభూతి మూలం కవిత్వమనే ప్రాథమిక జ్ఞానం లేకుండానే ‘అనుభూతివాదం’ అన్న పేరు పెట్టారని ఊహించటం పై వాక్యాల ద్వారా చనపడుతోంది. ఇది తొందరపాటు తనం. మరొకరవంవారు తాము సమర్థించే కవితాధోరణితో అనుభూతివాదులు కలిసిరాలేదని ఈసడించుకొనేవారు. ఉదాహరణకు శ్రీ సందిని సిధారెడ్డి మాటలు గమనించవచ్చు. “అధునిక కవిత్వంలో ‘అనుభూతి’ కవిగా ముద్రవేసుకున్న మొట్టమొదటి కవి తిలక్. ఈ అనుభూతి దృష్టి కొలనులాగా లక్కడే ఉండి పోయింది తప్ప ఇది ప్రవహించలేదు. దిగంబరకవుల షాక్ డ్రీమ్ మెంటూ, విప్లవకవుల ప్రభుత్వం సమాధాన్ని రుచిపింది. కవితాన్ని కడిలించింది. ఆ దశలో వీటర్ సంబంధం లేకుండా విలక్షణమైన అనుభూతుల్ని పేర్చుకొని వేగుంట మోహన్ ప్రసాద్ కవిత్వం చింతించాడు. ఇస్మాయిల్ తన చెట్టునుంచి కొత్త పదచిత్రాల్ని పంచిపెట్టాడు. ఒత్తిడులకు లోనై విప్లవపిత కొంత అజ్ఞాతం కాగానే శ్రీ కాంతు రక్త చస అనుభూతుల్ని గీతాలుగా తనే ముద్ర వేసుకున్నాడు. శేషేంద్రుని రక్త చిత్రోత్పత్తి హిగంపై నడిచాడు; ఆరచేత్తో అంకారాలు సృష్టించాడు. ఇంకా కొత్తపల్లి సత్యక్రిమన్నారాయణ, పై. శ్రీరాములు ఈ ధోరణికి దగ్గరగా నడుస్తున్నారు.” (అధునిక తెలుగు సాహిత్యంలో విభిన్న ధోరణులు :

పు. 160) అనుభూతి వాదాన్ని అవగాహన చేసికొని, దానిలో ప్రయోగాలు చేస్తున్న సాహితీవ్రతుడు వ్రాసినట్లుండదు సిధార్థే వ్యాసం. మార్క్సిస్టు దృక్పథంతో అనుభూతి వాదాన్ని అధిక్షేపిస్తున్నట్లుంటుంది. అది ఆయన దోషం కాదు. ఆంధ్ర సారస్వత పరిషత్తు చేసిన దోషం. లేకపోతే శ్రీకాంతశర్మను గురించి వ్రాసిన వాక్యం అంత వక్రంగా సాగదు. విప్లవ కవిత అజ్ఞాతం అయిందని అంగీకరిస్తూనే అనుభూతివాదం పేర ఆయన కవిత్యం వ్రాయటం మాత్రం మహా దోషంగా పేర్కొంటాడు; శేషేంద్రశర్మను గురించి వక్రోక్తులు వ్రాసే ముందు విప్లవ కవిత్యం వెనుకబడటానికి గల కారణాలు, అందులో కొరవడిన ఏయే లక్షణాలను కవితలో పూరించుకోవటానికై అనుభూతి కవిత్యం వెలువడిందో వివరించే సహృదయత, ఋజుప్రవృత్తి విమర్శలో కొరవడింది ఒకరకంగా శ్రీ సిధార్థే రచన అనుభూతివాదద్వేషుల సమీక్షకు చక్కని ఉదాహరణ. ఘోషవరకం విమర్శకులు అనుభూతివాదాన్ని చారిత్రకదృష్టితో మార్క్సిస్టు దృక్పథంలో వివేచించేవారు. ఈ తరహాకు డా॥ కె. కె. రంగనాథాచార్యులుగారి వాక్యాలు తీసికోవచ్చు. “తెలుగులో భావకవిత్యం తరువాత వ్యక్తివాదాన్ని ప్రతి ఫలించే ధోరణులుగా అస్తిత్వవాద, అనుభూతివాద ధోరణులు వచ్చాయి. అస్తిత్వ వాదధోరణి పాశ్చాత్యదేశాల నుంచి దిగుమతి అయితే, అనుభూతివాదం మధ్య తరగతి అసమాజిత నుంచి, అనాసక్త నుంచి వచ్చింది అభ్యుదయ కవిత్యం స్తబ్ధతలో ఉన్నదశలో భావకవిత్యానికి అంతగా భేదం లేకుండా అవతరించిన ధోరణి అనుభూతివాదం. భావకవిత్యంతో లాగే అనేక రకాల ధోరణులు-మానవ కారుణ్యవాదం, ఇజాల వ్యతిరేకత, మార్మికత, ‘నేను’ ప్రాధాన్యం మొదలైన ధోరణులు సముదాయమే అనుభూతివాదం. అనుభూతి వాద కవులుగా పేర్కొన్న వారి రచనలకు సమానమైన తాత్త్విక ప్రాతిపదిక లేదు. ఒకేరకమైన దృక్పథం లేదు. ఒకరకంగా అభ్యుదయ కవిత్వానికి పూర్వరంగం భావ కవిత్యం అయితే విప్లవ కవిత్వానికి పూర్వరంగం అనుభూతి కవిత్యం. విప్లవోద్యమావిర్భావం తరువాతకూడా అనుభూతి వాదధోరణి కొనసాగింది. ఇటీవలనే అనుభూతివాదాన్ని ఒక వాదంగా నిలబెట్టే ప్రయత్నం జరుగుతున్నది. బాహ్య ప్రపంచ దృశ్యాలు అంతరంగ ప్రపంచంలో దృశ్యత్వాన్ని కోల్పోయి కేవల అనుభూతిగా మిగలటమే అనుభూతి వాదమని ఈ ఉద్యమానికి సంబంధించినవారు నిర్వచిస్తున్నారు. అస్తిత్వవాదం ఎక్కువగా వచన రచనలోను, అనుభూతి వాదం

కవిత్యంలోను కనిపిస్తుంది.” (ఆధునిక తెలుగు సాహిత్యంలో విభిన్న ధోరణులు: పు. xvii-xviii) వీరి దృఢాభిప్రాయంలో అనుభూతి వాదం భావ కవితా సంబంధియే. అయినా, వీరి అనుశీలనలో మరి రెండు ఆసక్తికరమైన అంశాలున్నాయి. అవి : 1. అస్తిత్వ వాదం పాశ్చాత్యం; అనుభూతి వాదం దేశీయం. 2. అనుభూతి వాదం విప్లవ కవిత్వానంతరం కూడా కొనసాగుతోంది; ఏమర్హులు దానిని ఒక వాదంగా నిలబెట్టే ప్రయత్నం చేస్తున్నారు. దీన్నిబట్టి దేశీయమైన అనుభూతి వాదం విప్లవ కవిత్వానంతర ధోరణిగా అనుభూతి వాదులు కాని వారు కూడ భావిస్తున్నారని స్పష్టమౌతున్నది.

## 2

అనుభూతి కవిత ఆధునికాంధ్ర సాహిత్యంలో ఒక ఉద్యమంగా రూపొందినది సమయోత్తమానున్న బలమైన, దృఢమైన ధోరణి. కడచిన యేభై యేళ్ల నుంచీ వస్తున్న సాహిత్య ధోరణులనుగాని, ఉద్యమాలకు గానీ పరిశీలిస్తే వాటిని ముడు రకాలుగా వివేచించవచ్చు. 1. రాజకీయ పార్టీ మద్దతు కానీ, అజమాయిషీ కానీ ఉన్న రచయితల సంఘాలు నిర్వహించినవి; 2. పార్టీ బలం వెనుక లేని స్వతంత్ర రచయితల సంఘాలు కాని, కొందరు రచయితలు సంఘటితంగా కాని సాగించినవి; 3. సంఘీభావ స్పృహ లేకుండానే సమకాలీనమైన ఒక చైతన్యాన్ని రచయితలు ఎవరంతట వారుగా పోషించినవి. వీటిలో మొదటి రకానికి ఉదాహరణగా అభ్యుదయ రచయితల సంఘాన్ని పేర్కొనవచ్చు. దానికి కమ్యూనిస్టు పార్టీ వెన్నెముక. అలాగే విప్లవ రచయితల సంఘం కూడా మార్క్సిస్టుల పార్టీకి ఉపాంగం. వీటి జయాపజయాలు, స్తబ్ధతలు, నిర్విర్యతలు, విజృంభణలు, విభేదాలు అన్నీ పార్టీ స్థితిగతులమీద ఆధారపడి ఉంటాయి. 1955 లో కమ్యూనిస్టు పార్టీ ఎన్నికల్లో (ఆంధ్ర రాష్ట్రంలో) చిత్తుగా ఓడిపోవటం, అభ్యుదయ రచయితల సంఘ ప్రగతికి పెద్ద చెప్పు పోయింది. దానితో ఆరసం ఉద్యమం మందగించింది. అభ్యుదయ రచయితల సంఘం బలంగా ఉన్న రోజుల్లో (1946-48) కమ్యూనిస్టు పార్టీతో చీలికలంతగా ఉండేవి కావు. విప్లవ రచయితల సంఘం ఏర్పడిన నాటికి (1970) పార్టీతో గ్రూపులు బలంగా ఏర్పడ్డాయి. మార్క్సిజం, లెనినిజం, మావో ఆలోచనా



ధోరణుల్ని మన దేశ పరిస్థితుల కనుగుణంగా అన్వయించుకొనే పద్ధతులను రూపొందించుకోవటంలో ఆ గ్రూపుల మధ్య ఏకాభిప్రాయం లేదు. అందువల్ల సాహిత్య ధోరణుల్లోనూ చీలికలొచ్చాయి. “సాహిత్యంలో అభ్యుదయ వాదం-విప్లవ వాదం అని రెండు భేదాలున్నాయి. విప్లవ వాదుల్లో అరువోదయ, జననాట్య మండలి భేదాలొకవంకా, వి.ర.సం., జనసాహితీ భేదాలొకవంకా ఉన్నాయి. (చే. రా. ఆధునిక సాహిత్యంలో విప్లవ వాదం (వ్యా) ఆధునిక తెలుగు సాహిత్యంలో విభిన్న ధోరణులు పు. 193) ఈ భేదాలవల్ల రాష్ట్రంలోనూ దేశంలోనూ రాజకీయంగా బలమైన నాయకత్వం లేకపోవడంతో 1980 ప్రాంతానికి విప్లవ కవితా ధోరణి చల్లబడిపోయింది ఇప్పటికీ కొందరు ఇంగువ కట్టిన గుడ్డల్లా రచనలు సాగిస్తున్నారే కాని వాటిలో పొంగు లేదు, రంగు లేదు. ఇలా కావటానికి మరికొన్ని కారణాలు కూడా చెప్పతారు. మొదటిది : రచయితలకు చిత్తశుద్ధి లేకపోవటం. శ్రీ ముళ్ళపూడి సచ్చిదానందమూర్తి ‘ఎవరు మీరు?’ కవితలో ఈ సత్యాన్ని పక్కీకరించారు. (మహాభియానం. పు. 319).

“ఎవరు మీరు? ఎవరు మీరు?

ఎందుకట్లా అడుస్తారు?

మీదంతా పట్టి భ్రమ

ఎందుకీ వృథా భ్రమ?

ఈ దేశం పొలాలలో

ఆ విత్తనాలు మొలకెత్తవు

మీ కొడవళ్ళ స్వర్గాలు నిజం కావు

మీ పిడికిళ్ళ స్వర్గాలు ఋజు రావు

మీ పర్గల్వేషం పంటలు పండవు

మీ పొలికేకలతో కడుపులు నిండవు

మేడలలో నీడలలో తీరికగా కూర్చుని

మొసళ్ళలా కన్నీళ్లు కార్చటం నేర్చుకొని

అమాయకులను అనామకులను పంచించకండి

అనవసరంగా నిప్పు మూట కట్టుకోకండి. .

ఆ తరువాత నిరసన కవులు నిరసించిన ఈ క్రింది పట్టి అంతా చెప్పవచ్చు -

“ఒకటి ఆలోచనమీద మరొకటి శాసనాన్ని నిరసిస్తున్నాం

వేసుకున్న రంగులకిందా, పట్టుకున్న జండాలకిందా

దాక్కునే కళాభీరువుల్ని నిరసిస్తున్నాం --

కవిత్వరుచిని చంపటాన్ని నిరసిస్తున్నాం-

రచయితలు రాజకీయ కార్యకర్తలుగా మిగిలిపోవటాన్ని నిరసిస్తున్నాం -

బందెబొడ్డిగా సారస్వత సమాజాన్ని మార్చడాన్ని నిరసిస్తున్నాం -

ప్రజాసాఫిత్యం పేరుతో పేనుతున్న పార్టీసాహిత్యాన్ని నిరసిస్తున్నాం -

మార్క్సిస్టు ప్రబంధాల్ని నిరసిస్తున్నాం -

మార్క్సిజం మార్పు సహించని మతగ్రంథంగా భ్రమింపజేస్తున్న

వ్యూహాల్ మార్క్సిస్టుల్ని నిరసిస్తున్నాం--”

(నిరసన (1983) : కవిత్వం కునుకుతోంది : పు. 3, 4)

రెండవ రకంలో తెలంగాణా రచయితల సంఘం, ఫ్రీ వర్క్స్ ప్రంట్ మొదలైన వాటిని పేర్కొనవచ్చు. ఒకటి తెలంగాణంలో కవితాచైతన్యాన్ని పెంపొందింప చేయటానికి, మరొకటి కుందుర్తి నాయకత్వంలో వచనకవితా ప్రక్రియను విస్తరింపచేయటానికి విశేషంగా కృషిచేశాయి. కొందరు రచయితలు సంఘటితంగా సాగించిన కృషికి ఉదాహరణంగా దిగంబరకవులను వారి రచనల్ని పేర్కొనవచ్చు. వీరి కృషినిగురించి మార్క్సిస్టులు ప్రశంసిస్తూ తెలుగుకవిత్వకు షాక్ ట్రీట్ మెంట్ ఇచ్చారని పేర్కొంటారు. అభ్యుదయవాదులు కొందరువీరి ఉద్యమాన్ని నిరసిస్తారు.... శ్రీ సోమసుండర్ మాటల్లో - “వర్తమాన వ్యవస్థను తీవ్రమైన బూతులతో దుర్మృదులైతూ చూసి దిగంబరలు అభ్యుదయకర పాత్ర నిర్వహించగలరని కొందరు భ్రమపడ్డారు. ప్రజాస్వామికవ్యవస్థ పనిచేయని, నియంతృత్వ మొక్కలే సర్వసమస్య పరిష్కారమార్గమని భావించే కరుణ కట్టిన పాసిస్టులు సైతం వర్తమాన వ్యవస్థను తీవ్రంగానే విమర్శిస్తారు. తీవ్రంగా విమర్శించినదంతా అభ్యుదయమే సనుకొని భ్రమచెందటం నిష్కృతి కలిగించదు. అతివేల ప్రగల్భంతో అట్టహాసం చేసిన దిగంబర ఉద్యమం ఐదేళ్ళయినా బ్రతక కుండాచే కళ్ళు మూసింది

మూడవ విభాగానికి ఉదాహరణంగా అభ్యుదయ కవితాయుగంలో వెలసిన నియోక్లాసికల్ ధోరణులను పేర్కొనవచ్చు. వీటికి రచయితల సంఘాలు లేవు. మేనిఫెస్టోలు లేవు. కార్యాచరణసూత్రాలు ఉండవు. అయినా సమకాలీన చైతన్యానికి స్పందించి కర్తవ్యపరాయణులైన రచయితలు దేశీయమైన ఈ ప్రక్రియల్ని భక్తిశ్రద్ధలతో ప్రతిభామయంగా నిర్వహిస్తూ వచ్చారు. ఈ రచయితలకు సంఘబీతమైన ఒక వ్యవస్థ లేకపోయినా, సమన్వయాత్మకమైన ఒక స్థూలమైన అవగాహన ఉంటే ఉండవచ్చు. ఈ కోవకే చేరుతుంది 'అనుభూతి కవితాధోరణి' కూడా.

అనుభూతి కవితను గురించిన వివిధ కవుల అభిప్రాయాలను క్రోడీకరించి చూస్తే ఈ సత్యం తెలుస్తుంది. మచ్చుకు రెండు మూడు :

“అన్నా! కవిత్వం అంతరాంతర జ్యోతిస్సీమల్ని బహిర్గతం చెయ్యాలి  
విస్తరించాలి చైతన్యపరిచి  
అగ్ని జల్లినా, అమృతం కురిసినా  
అందం, ఆనందం దాని పరమావధి”

— తిలక్ (1964)

అంతరంగానికి లోతెక్కువ  
అట్టడుగుకు మునిగేకొద్దీ  
అంతు తెలియని నాడుల నాచుమొక్కలు  
ముట్టేస్తాయి —  
ఎప్పుడో గతంలో పారవేసుకొన్న  
ఎన్నెన్నో అనుభూతులు అక్కడ  
చుట్టేస్తాయి ...  
మనస్సు రంగుల చేప  
లోకపు ఉపరితలంపైకి  
మక్కువగా గిరికిలు కొట్టబోతే  
వాస్తవికత వల, మీదపడుతుంది ...”

— ఇంద్రకంటి శ్రీకాంతశర్మ

(1976) అనుభూతి గీతాలు (పు. 28)

“నాలో నేను చిత్రించుకున్న  
కాలమూ దూరమూ లేని పటం  
నువ్వు, నేనూ, గదీ, ఎండా  
అందం, ఆకాశం, అంతా  
నాలోని చిదాకాశం  
అంతటా నేను  
నా హృదయంలోని తేజస్సు  
మనోదర్పణ కోణాలలో  
చీలికలై రంగులై చింది  
ప్రపంచంగా రూపొందింది .” —చలం (సుధ : 1981)

ఈ మూడు కవితలూ స్వభావాన్నిబట్టి అనుభూతి కవితలే. అయితే తిలక్ కవిత అనుభూతికవిత పరిధిని చెపుతోంది; చలం కవిత అంతరమైన అనుభూతిని ప్రతీకాత్మకంగా అభివ్యక్తంచేస్తున్న వైఖరిని వెలువరిస్తోంది. ఇంద్రకంటి శ్రీకాంతశర్మ కవిత అంతరంగానుభవాన్ని మనస్సు మోసుకొని అవ్యక్తచేతనం నుంచి వ్యక్తచేతనంవరకూ పయనించి అభివ్యక్తమయ్యే ప్రస్థానాన్ని భావచిత్రం ద్వారా చెపుతోంది. మూడుకవితలూ ఒకేవిధమైన చైతన్యాన్ని మోసుకొనివస్తున్నా మూడురకాల అభివ్యక్తి శిల్పాలను ఆశ్రయించి ఉన్నాయి. పై ముగ్గురూ ఒక రచయితల సంఘంలో సభ్యులు కాకపోయినా ఒక చైతన్యంలో తరంగాలు. అనుభూతివాదులకు మేనిఫెస్టో లేదనీ, ఒక దృక్పథం అంటూ లేదనీ మార్కిస్టులు విమర్శిస్తారు. మేనిఫెస్టో అవసరం లేకుండానే విభిన్నప్రయోగాల్లో ఒకే రకమైన చైతన్యాన్ని వ్యక్తీకరించే అవకాశం ఉన్నదని మన సాహిత్యచరిత్ర చాటిచెప్పతూనే ఉంది. పాశ్చాత్య ప్రభావంతో ఏర్పడిన సాహిత్యఉద్యమాల కొరకేర్పడిన రచయితల సంఘాలకే మేనిఫెస్టా ఉండటం పరిపాటి. భారతీయ ప్రస్థానాలలో సజాతీయస్పందనతో రచయితలు ప్రయోగాలు చేయడం పరిపాటి. అనుభూతివాదం స్వదేశీయం.

## 3

అనుభూతి లేకుండా ఏ కాలంలోనూ ఏ కవి ఏ రచనా చేసియుండటానికి వీలేదన్నది నిర్వివాదాంశం. ఈ సూత్రం ప్రాచీన కవుల కెంత వర్తిస్తుందో ఆధునిక కవులకూ అంతే వర్తిస్తుంది. భావకవుల కెంత వర్తిస్తుందో విప్లవ కవులకూ అంతే వర్తిస్తుంది. అయినప్పడు అనుభూతికవిత్వమనే పేరును ఒకానొక చైతన్యం ప్రతిఫలించే కవిత కుంచటంలోగల వైశిష్ట్యం ఏమిటని సమాలోచించ వలసి ఉన్నది. అనుభూతి కవిత్వమంటే అనుభూతికి సంబంధించిన కవిత్వమని కాని, అనుభూతికారకైన కవిత్వమనికానీ, అనుభూతిని అవిష్కరించే కవిత్వమని కానీ, అనుభూతికి ప్రాధాన్యమిచ్చే కవిత్వమనికానీ చెప్పటానికి వీలుంది. అనుభూతి కోసం అన్వేషిస్తూ, దాన్ని సాహితీజగత్తులో సాక్షాత్కరింపజేయాలన్న తపన, ప్రయత్నం ఉన్న కళాకారులు, రచయితలు ఈ శబ్దాన్ని ప్రయోగించ గలుగుతారు. అందుకు కారణం తమకు పూర్వంకాని, తమ సమకాలీన సాహిత్య చైతన్యంలోకాని అనుభూతిస్ఫుర్త కవిత్వంలో లుప్తమైపోతున్న వేదనకూడా వారు బలంగా పొందిఉంటారు. లేదా అనుభవం యొక్క సమగ్రతను సాహిత్యం ద్వారా అనుభవించాలన్న ఆకాంక్ష సమకాలీన సాహిత్య ప్రయోగాలవలన తీరక పోవటంవల్ల సమగ్రానుభవంకోసం తీవ్రమైన వేదనపడుతూ సాహితీ ప్రయోగాలను నిర్వహించే ప్రవృత్తి రచయితలు ప్రదర్శిస్తూ ఉంటారు. ఇటువంటి పరిస్థితులు ఆధునికాంధ్ర సాహిత్య చరిత్రలో ఏర్పడ్డ దాఖలాలు మనకు కొన్ని బలంగా ఉన్నాయి ఆ చారిత్రక కారణాలే అనుభూతి కవిత్వాస్పృహకు దోహదం చేశాయి అనుభూతి కవిత్వమనే పేరుతో పిలవటానికి ప్రేరణ కలిగించాయి కూడా.

“అనుభూతి కవిత” అనే పేరు పెట్టుకొనేనాటికి ముందే ఆ పేరుతో కవిత్వాన్ని పిలుచుకోవాలన్న తపన బీజరూపంగా సాహితీజగత్తులో ప్రారంభమై క్రమంగా అంకురావస్థనూ, వికాసదశనూ పొంది ఫలావస్థకువచ్చి ఆ పేరుతో ప్రత్యక్షమయిందని చెప్పాలి. ఏ ఉద్యమానికైనా ఈ క్రమవికాసం చారిత్రక సత్యంగా అమరిఉంటుంది. దాన్ని అనుశీలించేముందు అనుభూతి స్వరూప స్వభావాలను గురించి కొంత నివేదిస్తాను.

రసం సామాజిక నిష్ఠం. అలాగే అనుభవంకూడా సామాజిక నిష్ఠం. సమాజం అనుభవాన్ని అయిదుకోశాలతో ఆస్వాదిస్తుంది. భారతీయ వేదాంత

పరిభాషలో చెపితే అవి-అన్నమయ, మనోమయ, విజ్ఞానమయ, ప్రాణమయ, ఆనందమయ కోశాలు. వీటినే ఆధునిక మనశ్శాస్త్ర పరిభాషలో చెపితే ఇంద్రియ చైతన్య ప్రవృత్తి (Physical Domain), భావచైతన్య ప్రవృత్తి (Emotional Domain), జ్ఞానచైతన్య ప్రవృత్తి (Intellectual Domain), జీవచైతన్య ప్రవృత్తి (Psychic Domain), ఆధ్యాత్మిక చైతన్య ప్రవృత్తి (Spiritual Domain). ఈ అయిదు ప్రవృత్తులు మనిషికి ఎలా వర్తిస్తాయో సమాజానికీకూడ అలాగే వర్తిస్తాయి. సమాజం వ్యక్తుల వ్యవస్థా స్వరూపం. వ్యక్తివివేచనే సమాజ సమాలోచనకు మూల సూత్రం. సమాజతత్వ పేటికను తెరవటానికి వ్యక్తియే తాళం చెవి. సమాజం ఇంద్రియ చైతన్య ప్రవృత్తితో-అన్నమయ కోశంద్వారా- వాస్తవానుభూతులను అస్వాదిస్తుంది; భావ చైతన్య ప్రవృత్తితో-మనోమయకోశం ద్వారా-కాల్పనికానుభూతుల్ని అస్వాదిస్తుంది. జ్ఞాన చైతన్య ప్రవృత్తితో-విజ్ఞానమయ కోశం ద్వారా బుద్ధిశక్తిచేత సాధించే వివిధ వైజ్ఞానిక ప్రయోగాల ప్రజ్ఞా పాటవం వలన కలిగే జ్ఞానానుభూతుల్ని అస్వాదిస్తుంది. జీవచైతన్య ప్రవృత్తితో ప్రాణమయకోశం ద్వారా సమాజంలోని సాటి మానవ సహానుభూతులకు స్పందించే సాత్విక చైతన్యాన్ని సాధించి పూర్ణమైన విశ్వచైతన్యంలో వ్యక్తిని కూడా పూర్ణచైతన్యాంశంగా పరివర్తించేయగలిగే అనుభవాన్ని అస్వాదిస్తుంది. ఆధ్యాత్మిక చైతన్య ప్రవృత్తితో, ఆనందమయకోశం ద్వారా, విశ్వ చైతన్యం వ్యక్తి చైతన్యం ఒక్కటే అన్న అద్వైత స్పృహతో కూడుకొన్న తాత్వికానుభవం సాధిస్తుంది. ఈ అయిదుకోశాలద్వారా పొందే అనుభవం, సమాజంలో ఉంది. దానితో సహజీవనం చేయటం సామాజిక జీవితం; ఆ సహజీవనంలో వ్యక్తి సమాజ ప్రవృత్తికి శక్తిగా వ్యక్తమౌతాడు. సామాజికానుభూతిని రికార్డుచేసే సాత్త్విక సాధనం మనిషి. రికార్డుచేసి ఊరుకుంటే సామాజికుడు. దాన్ని ఉద్దీపనం చేసి సాహిత్యరూపంగా అభివ్యక్తికరిస్తే రచయిత. సమాజంలో భుక్తమౌతున్న అనుభూతులను సాహిత్యంద్వారా నెమరుకుతెచ్చి అనుభోక్తవ్యాలుగా చేసేవాడు రచయిత. అనుభోగమే అనుభూతి. అనుభూతికి ప్రేరణం కవిత; అభివ్యక్తి ప్రక్రియ; అభివ్యక్తమైన కవితాప్రక్రియ కవికెంత అనుభవసిద్ధమో సహృదయ సమాజానికంత. అనుభవసాధ్యం.

ప్రపంచం అనుభవంకోసం పంచజిహ్వలతో ఆర్దులుసాచే చైతాన్యాగ్ని. పంచజిహ్వలతో అస్వాదించిన అనుభవం సమగ్రం; పరిపూర్ణం. వాస్తవ, కాల్ప-

నిక, వైజ్ఞానిక, జీవచైతన్య ఆధ్యాత్మికానుభూతుల సంపుటికరణమే సామాజిక సమగ్రానుభూతి స్వరూపం. దానిని సామాజికుల కందించే ప్రక్రియను మహాకావ్యం అనవచ్చు. క్లాసిక్ అనవచ్చు; తెలుగులో ఆంధ్ర మహాభాగవతం, ఆంధ్ర మహాభారతం అటువంటి సాహితీరచనలు. శ్రీనాథాది కవులు, పెద్దనాది ప్రబంధకర్తలు సమాజానికి అటువంటి అనుభవ సమగ్రతను కల్పించే యత్నంలో తమ తమ రచనలు చేసి అందించారు. అటువంటి మహానుభూతి నందించే కృతుల ఆవిర్భావం క్రమంగా 17 వ శతాబ్దముండి వెనుక పడింది. వీరేశలింగం పంతులు యుగం దాకా ఆ వెలితి బాగా కనపడుతూ వచ్చింది. వేమవయోగి, పదకర్తలు ఆ వెలిని భర్తీ చేయటానికి యత్నించారు. ఒకరు వాస్తవాన్ని పూరించారు; మరొకరు ఆధ్యాత్మికానుభూతిని అవిష్కరించారు. కాని, క్షీణప్రబంధయుగం నుంచి సమగ్రానుభూతికి తెలుగుసాహితీ నోచుకోలేదు. సమాజానికి సమగ్రానుభవం ఇవ్వటం ఒక్కోయుగధర్మం. అలా ఇవ్వటానికి అనువైన ప్రక్రియలనూ, ప్రయోగాలను సంతరించుకోవటం ఆయా యుగ చైతన్యాల స్వభావం. సమాజంలోని అనుభవమామనలోనుంచే ఆయా కాలాల్లో ప్రేరకళక్తులు ఉత్పన్న మౌతాయి; ఆయా ప్రయోజనాలను పాధింపగలిగిన సాహితీ మూర్తులను ఉద్భవింప చేసుకొంటాయి. సమకాలీన సమాజానుభవాలసమ్యక్స్పంకల్పబలాల శక్తి సంపన్నులే ఆయా యుగకర్తలైన మహాకవులు; మహాప్రయోక్తలైన రచయితలు. ఒక్కొక్కసారి సమాజానుభవ చైతన్యాన్ని తమ తమ స్వీయ ప్రతిభాశక్తులతో ప్రకంపితం చేసి, జాగృత పరచటమే కాకుండా, స్థబ్ధతనుండి స్పందనవైపుకో, క్రియారాహిత్యాన్నుంచి సృజనశీలం వైపుకో, అసన్మార్గం నుండి సన్మార్గం వైపుకో, అసమగ్రతనుంచి సమగ్రతవైపుకో నడిపించే మహాకవులు, రచయితలు ఒక్కొక్కయుగంలో జన్మించవచ్చు. అప్పు డతడు వైతాళికుడు కావచ్చు; కాలాంతరంలో వెలుగులోకివచ్చే కాంతికరణం కావచ్చు; విప్లవంగా ఉన్న యుగచైతన్యానికి సందాత కావచ్చు; విడివిడిగా సాగుతున్న అనుభవ పంచక ప్రయోగాలను సమన్వయం చేసి యేకధారగా పొంగించే కవిధీరుడు కావచ్చు. సమాజమే కవి పుట్టుకకు బలమైన హేతువు; కవియే సమాజ చైతన్యవికాసానికి దోహదహేతువు.

అయితే, సమాజంలో ఒక్కొక్క ప్రవృత్తి తన కనువైన అనుభూతి కోసం తీవ్రయత్నం చేసి సమయాలుకూడా చరిత్రలో కనపడతాయి. ఒక

యుగంలో సమాజం వాస్తవిక దృక్పథాన్ని పెంచుకుంటుంది; మరొక కాల ఖండంలో కాలానికతను వరిస్తుంది; మరొక తరుణంలో జీవచైతన్యస్ఫూర్తిని, అలాగే మరొకాన్ని కాలాల్లో ధక్కిని, హేతువాదాన్ని, అధ్యాత్మికానుభవాన్నీ వాంఛిస్తుంది. వీటికి తగిన ప్రేరణశక్తులు ఆయాకాలాల్లో బలంగా పుంజుకోవటం చూస్తుంటాం. ప్రధాన విషయంతో ఒక చైతన్యం ఒక కాలంలో పైచేయిగా ఉన్నప్పుడు, ఆ చైతన్యాన్ని కవులు పోషిస్తూ ఒక ధోరణినో, ఒక ఉద్యమానో సాగిస్తున్నప్పుడు సమాజచైతన్యంలోనే మరొక భాగమైన తదితర ప్రవృత్తులు బలహీనంగా ఉన్నా, చచ్చిపోవు. తమ శక్తులకు కూడగట్టుకోవటానికి మందంగానో, లేదా తీవ్రంగానో, వ్యక్తంగానో లేదా అవ్యక్తంగానో కృషిచేస్తుంటాయి. ఒక్కొక్కసారి ఆ శక్తులకు ప్రతినిధిగా ఒక రచయిత తన ప్రయత్నాన్ని బలంగా సాగించవచ్చు. ఉద్యమశక్తి ప్రవాహంగా సాగితే ఆ రచయిత గండశీలగా నిలిచి నట్లు తోచవచ్చు. కాని, అతడు చావడు; కాలం కలిసినచిన్నప్పుడు కరిగి పారతాడు. ఇటువంటి సన్నివేశాలు అధునికాంధ్రసాహిత్య చరిత్రలో మనం చూస్తాం.

వీరేశలింగం పంతులుగారి నుంచి నవ్యకవిత్వ యుగం ప్రారంభమైంది. సామాజిక సంస్కరణలు సాహిత్య చైతన్యంలో ప్రముఖ స్థానాన్ని ఆక్రమించాయి. వాస్తవానికి వాని హెచ్చింది. బుద్ధి ప్రమాణ వాదానికి ప్రఖ్యాతి కలిగింది. అలా అని కాలానిక చైతన్యం చావలేదు; నవలలను ఆశ్రయించి జీవించింది; జీవచైతన్యం చల్లారలేదు; ఆశు కవితాధార నాశ్రయించి ఆయువును పెంచుకొన్నది; ఆధ్యాత్మిక చైతన్యం అంతరించి పోలేదు; భక్తి ప్రవృత్తి నాశ్రయించి కవితగా ప్రవహించింది. నవ్యకవిత్వ యుగంలో పంచవిధ ప్రవృత్తులు భిన్నప్రక్రియల నాశ్రయించినా సామూహికంగా సమగ్రానుభవంవైపు సమాజం పురోగమించటం గమనిస్తాం. సాహిత్యం ఆ సమాజం సృష్టించుకొన్న సహజ కళాశక్తి కేంద్రం. రచయితలు యుగాన్ని నడుపుతున్నట్లు కనపడతారు; కాని, వారు యుగచైతన్య ప్రతీకలు. ఇక్కడ ఒక ప్రశ్న మీమాంసకు వస్తుంది. అదేమిటంటే, వీరేశలింగం పంతులుగారు యుగచైతన్యాన్ని సృష్టించారా? సమాజ చైతన్యానికి పంతులుగారు ప్రతినిధులుగా నిలిచారా? అని. పైకిచూస్తే పంతులుగారి కృషి నిర్లక్ష్యంగా కనపడుతుంది. కాని, లోనచూస్తే మూఢాచారాల మూగ



భాధతో మూలుతున్న సమాజ చైతన్యం అసన్మార్గం నుండి సన్మార్గంవైపు, చీకటినుండి వెలుగువైపు పయనించాలన్న తీవ్రవేదనలోనుండి పంతులుగారు కార్య చైతన్యంలా ఉద్భవించినట్లు కనపడుతుంది. లేదా సమకాలీన సమాజ చైతన్యానికి విరుద్ధంగా ఆయన ఉద్యమం సాగించినట్లు కనపడుతుంది; కాని, సమాజ వేదన ఆయనలో ప్రవహించి ఆయనను తనకు కావలసిన అనుభవంవైపు మళ్ళించు కొన్నది. వ్యక్తి దృష్టితోచూస్తే కాలానికి ఎదురీడి గెలుపొందిన జోడు పంతులు గారు; సమాజదృష్టితోచూస్తే కాలం కన్నబిడ్డ; కర్తవ్యం నిర్వహించిన కార్యకర్త; యుగచైతన్య ప్రతినిధి-యుగకర్త. యుగకర్త యుగచైతన్య స్రష్టగా గోచరించినా, యుగచైతన్య ప్రతినిధి. ఆ యుగంలోని సాహిత్యానుభవం అతడనుభవించి ఆవిష్కరించినట్లుంటుంది; సమాజ చైతన్యం అతణ్ణి సృష్టించుకొని అతని ద్వారా ఆ అనుభవాన్ని అస్వాదించుకొంటున్నట్లు ఉంటుంది. అనుభవం వ్యక్తి నాశ్రయించి ప్రవహిస్తే ప్రక్రియ; అది సృజనవ్యాపారాన్ని ఆశ్రయించి సాగిన చైతన్యం : అనుభవం ఆస్వాదన ప్రవృత్తి నాశ్రయించి ప్రసరిస్తే సామాజిక చైతన్యం; అది వ్యక్తిలోనికి ప్రవహిస్తే రచన; అదే వ్యక్తినుండి సమాజంవైపు ప్రసరిస్తే ధోరణి-లేదా-ఉద్యమం.

సవ్యకవితా యుగచైతన్యంకంటే విలక్షణమైనది భావకవితా యుగచైతన్యం. ఇందులో కాలానికానుభవ ప్రవృత్తికి అగ్రతాంబులం అందింది. కృష్ణశాస్త్రి రచనలు కాలానికవాద చైతన్యశక్తిని వ్యక్తీకరించాయి. 'కవియొక్క ఒక అవి స్పష్ట పాంథాకురము, అంతర్నిగూఢతాపము, ఒక చిన్న కావ్యంలో 'ఊదబడితే' భావకవితవ్య మౌతుం"దని విశ్వనాథపారన్నారు. (భారతి, అక్టో. 1939) కవిలో నుండి ఉదయించే భావకవితవ్యం అతని అనుభవస్థితిని ఎలా వ్యక్తీకరిస్తుందో విశ్వనాథవారు పేర్కొంటే, సమాజం దాన్ని ఎలా ఆస్వాదిస్తుందో కూడా శ్రీశ్రీ వివరించాడు: "హృదయాలను, మానసాలనూ కలవరపరుస్తూ అల్లకల్లోలంగా మూర్ఛిల్లే ప్రమాద ప్రాంతాలలో కవికి నిరాశుటంగా విహరించే అధికారం కలదు. అట్టి సంచారాలలో ఏ సన్ముహూర్తాసరో కావ్యగీతం ఒకటి మెరుగులు తీరిన విలక్షణ రచనా ధోరణిలో వెలుగు చూస్తుంది. ఆగీతం ఆ కవి అనుభవించిన రసస్థాయిని సమగ్రంగా పాఠకునిలో ఆవిష్కరించ గలుగుతుంది. ఉత్కృష్ట భావగీతానికి నానిరూపనం ఇది." (శ్రీ సాహిత్యం. సంపు. 1-వ 225)

కాల్పనిక యుగ చైతన్యం మానవునిలోని అంతర జగత్తుకు సంబంధించిన అనుభవాన్ని వ్యక్తీకరించటానికి శాబ్దికమైన, ఆర్థికమైన, బింబ పరిల్పనం చేసి కోవటంలో ప్రధానంగా జీవిస్తుంది స్వేచ్ఛ, ఊహ. భావనాశక్తి, గాఢ తన్మయత, ఆత్మాశ్రయత్వం అంతర్ముఖీనత్వం, అభివ్యక్తి నవ్యత, లయాత్మకత మొదలైన క్షణాలతో కవితా ప్రయత్నం గాఢో ప్రత్యక్షమౌతుంది. భావ కవిత్వం కాల్పనిక సాహితీ చైతన్యాన్ని వ్యక్తంచేసే ప్రవృత్తిగా గుర్తింపబడింది. ఆత్మానుభూతిని వ్యక్తం చేయటమే ఆ కవిత్వంలో కనబడే స్వేచ్ఛయనీ, 'సమాజ రహితమైన ఆత్మవ్యక్తి 'నేను' భావ కవిత్వాని రంతటికీ ఆలంబన'మనీ, అనుభూతియే కావ్య వస్తువనీ, దాన్ని వ్యక్తీకరించటానికి ఖండకావ్యమే ఉత్తమ రూపమనీ, ప్రణయతత్వం భావ కవిత్వంలో ప్రధానస్థానం ఆక్రమిస్తుందనీ విధేయపడింది.

భావ కవి రచన సమాజానుభవ చైతన్యాన్ని వ్యక్తం చేస్తుందా? సమాజానుభవానికి సంబంధం లేకుండానే కనియొక్క ఆత్మానుభూతికి పరిమితమైపోతుందా? అటువంటి అనుభూతిని సమాజం కూడా కవిత ద్వారా ఆస్వాదిస్తుందా? ఆస్వాదించదా? అన్న ప్రశ్నలు అనుభూతి చర్చలో కనియొక్క మానవు. ఈ సందర్భంలో ఎల్చేరు నారాయణరావుగారి ఈ క్రింది మాటలు గమనింపదగ్గవి-

“నేను నాకోసం రచన చేసుకుంటాను అనడం అబద్ధమే కాదు; అసాధ్యం. రచనాక్రియ సాహిత్య సృష్టిలో ఒక భాగం మాత్రమే, పతనక్రియ దాని పరిపూరకభాగం. సాహిత్యపు అస్తిత్వానికి రచయిత, పాఠకుడు - ఈ ఉభయుల సమష్టి ప్రయత్నం అవసరం. అందుచేత కళాసృష్టి ఎన్నడూ ఏకపక్షంగా ఉండదు ... పాఠకుడు చదివేటప్పుడు తన ఆత్మీయత ద్వారా రచనకు అస్తిత్వం ఇస్తాడు. తనలో ఉన్న అనుభూతులనే రచనద్వారా పొందుతాడు. రచనలో మాటలు ఆయా అనుభూతులను జాగృతం చేసే సాధనాలు మాత్రమే. . . రచన చెయ్యడం అంటే, యధార్థాన్ని (దాన్ని మార్చటంకోసం) ఆవిష్కరించడం; ఆ రచన పాఠకుని బౌద్ధాభ్యాసానికి అప్పజెప్పటం-ఈ రెండు పనులూ రచయిత యొక్క, పాఠకునియొక్క అంతరంగ స్వేచ్ఛవల్లనే జరిగేవి. రచయిత రచన చేస్తున్నాడంటే, తక్షణంలోనే: తన పాఠకుల స్వేచ్ఛని గుర్తిస్తున్నాడన్నమాట. అందుచేత కళాసృష్టి ఏ వంకరుని చూచినా, మోసపుల స్వేచ్ఛను విశ్వసించి. ఆరాంక్షించే చర్య” (తెలుగులో కవితా విప్లవం స్వరూపం. పు. 228, 229).

కవిత్వం అనుభూతికి ఆవిష్కృతి అయితే దానికి అస్తిత్వం కల్పించే శక్తులు రెండు 1. రచయిత 2. పఠిత. ఒకరు సృజనశక్తి ద్వారా; మరొకరు ఆస్వాదన ప్రవృత్తి ద్వారా ఆ అస్తిత్వాన్ని నిరూపిస్తారు. పఠితలు సామాజికానుభవాభిరుచులకు ప్రతినిధులు. “సమాజంలో వస్తున్న మౌలికమైన మార్పులకి శ్రోతల సాహిత్యాభిరుచులను రూపొందించగల శక్తి వుంది. అలాంటి మార్పులు జరిగినప్పుడు ఒక కొత్త కవితారూపం వాళ్లకోసం ఏర్పడుతుంది.” (తెలుగులో కవితా విప్లవాల స్వరూపం. పు. 217.) అందువలన భావకవితత్వం కూడా సమాజానుభవ ప్రవృత్తిని బట్టి ప్రభవిల్లిందనే ధ్రువపడుతోంది. అది ఎంతకాలం ఉన్నదన్నది వేరే విషయం.

భావకవిత్వ చైతన్యానికి కేంద్రబిందువు కృష్ణశాస్త్రి. “ఆత్మాశ్రయమైన కావ్యంలో స్వేచ్ఛకోసం అణ్ణులు చాచటం ఒకటి, ప్రేయసిని సృష్టించుకోవటం మరొకటి కృష్ణశాస్త్రిగారిలోని ప్రత్యేకత. ఇది క్రమక్రమంగా భక్తుడు పరమేశ్వరునికి ఆత్మనివేదనం చేసుకొనడంగా తర్వాత, తర్వాత Sublimate అయింది. అందుచేత మనకు రొమాంటిక్ రవి ఎవరంటే కృష్ణశాస్త్రి అన్నది స్థిరపడిపోయిందన్న దాంట్లో సందేహం లేదు.” (వడలి మందేశ్వరరావు: సాహిత్యం, విమర్శ: పుట. 76.)

అయితే భావ కవిత్వంలో వెలసిన వివిధ శాఖలూ, కవుల రచనల్లో కనపడే వివిధ ధోరణులూ-ఆకాలంలో సమాజ ప్రవృత్తి కాల্পనిక చైతన్యం ద్వారా ఒక సమగ్రానుభూతిని పొందాలని యత్నించినట్లు నిరూపిస్తున్నాయి. గురజాడ కాల্পనిక చైతన్యంలోని వాస్తవికతను పోషించాడు. రాయప్రోలు అమలినశృంగార సిద్ధాంతం ద్వారా వైజ్ఞానికానుభవస్ఫూర్తిని కాల্পనిక యుగానికి అందించాడు. హేతువాదులు కూడా ఇటువంటి ప్రవృత్తిని పోషించినవారే. ప్రణయకవితృశాఖను పూయించిన కవులందరూ జీవచైతన్యానుభూతిని కాల্পనిక ప్రవృత్తికి పోషకంగా అనుసంధించారు. దేశభక్తి మధురభక్తి ప్రవృత్తులు ఆధ్యాత్మికానుభవంలోని ఆధునిక రుచుల నందిస్తూ కాల্পనిక చైతన్యానికి ఒక సమగ్రత నాపాదించాయి. కృష్ణశాస్త్రి కవితలోని కాల্পనిక చైతన్యం సమాజానుభవ చక్రానికి ఇరుసుగా నిలిచింది. లసలు కాల্পనికత అంతోఇంతో లేని కవితాయుగం ఉండదు. సృజన వ్యాపారముండదు. అన్ని యుగాల కవితల్లోనూ ఇది అంతర్వాహిని. కాల্পనిక

చైతన్యాన్ని ద్వేషించే వారిలో కూడా ఇది కొంత బీర్ణించుకొని ఉంటుంది. అంటే సమాజానుభవ ప్రవృత్తికి క్లుప్తపాదం దూరంగా; అయితే, భావకవిత్వ యుగంలో దానికే కేంద్రంగా చేసికొని సమాజం సమగ్రానుభవసిద్ధి కోసం యత్నించింది.

వాదావు 1933 నాటినుంచి ఆధునికాంధ్ర సాహిత్య చరిత్రతో ఒక పెద్ద సంఘర్షణ మొదలైంది. అది అభ్యుదయవాదం మధ్యా అనుభూతివాదం మధ్యా. 1933 లో అనుభూతివాద మేమిటి? అని చెప్పనే ఎవరైనా అనుకోవచ్చు. అది ఆ పేరుతో ఆనాడులేదు. అసలు తాను ఏ పేరుతోనూ లేదు. శ్రీశ్రీ ప్రారంభించిన కవితా చైతన్యం ఉద్యమంగా మారి అభ్యుదయవాదంగా కవిత్వంలో సాగింది. విశ్వనాథ సత్యనారాయణగారి కావ్యపరమార్థవాదం నవ్య సుప్రదాయవాదంగా నేటి విమర్శకులచే పిలువబడుతోంది.

విశ్వనాథ రామాయణ రివ్యూక్ష రచనం 1934 ప్రాంతంలో మొదలై 1961 దాకా సాగింది. ఇదే కాలంలో అభ్యుదయ కవిత్వయుగం పుట్టటం, పెరగటం, విరగటం కూడా ఆరిగింది. భావకవిత్వం నుండి చైతన్య తమ తమ కవితా చైతన్యాలను ఉద్యమాలుగా నిర్మించుకొన్నవారే విశ్వనాథ సత్యనారాయణ, శ్రీరంగం శ్రీనివాసరావు. వారి ఉద్యమాలను గురించి కొంత విశ్లేషించుకుంటే అనుభూతి కవితావాద స్వరూప స్వభావాలు కూడా మరికొంత తేటతెల్లమౌతాయి.

స్థూలంగా వివేచిస్తే శ్రీశ్రీ వర్గరహితమైన సమాజాన్ని, ఆర్థిక అసమానతలను తొలగించి సమసమాజాన్ని నిర్మించాలని ప్రబోధించినాడు. ఆర్థికాభ్యున్నతి సాధించినా జాతి భేదం ఆధ్యాత్మిక ధర్మచైతన్యంతో ముందుకు నడచినప్పుడే మానవ వికాసం సంపూర్ణమౌతుందనీ, అప్పుడే సమసమాజం సాధ్యమౌతుందనీ విశ్వనాథ ప్రబోధించాడు. ఒకరు ఆర్థిక ధర్మానికి ప్రాధాన్యమిస్తే, మరొకరు హార్దిక ధర్మానికి ప్రాధాన్యం పోశారు.

రివ్యూక్షం సమకాలీన సమాజంలోని సమగ్ర కళానుభవాన్ని కోరే సాత్త్వికశక్తుల బలమైన ఆకాంక్షకు ప్రతిఫలం. 1934 నాటి భావ కవిత్వ యుగంలో రాయప్రోలువారి అమలిన పుంగవ సిద్ధాంతం, కృష్ణశాస్త్రిగారి

ఆదర్శసౌందర్యాన్వేషణం, చలంగారి శ్రీవృత్తితవ్య ఏప్లవచైతన్యం, త్రిపురనేని రామస్వామి చోదరిగారు సంప్రదాయంపై తీసుకొనివస్తున్న వివేచనాత్మకమైన విమర్శ (దీన్నే కొందరు హేతువాదమంటున్నారు), మొదలైనవి సూత్వాభావ చైతన్యానికి తెలుగుసాహిత్యంలో మార్గాల నావిష్కరించాయి. స్వాతంత్ర్యోద్యమం, ప్రబోధ కవిత్వం, హరిజనోద్యమం, బ్రహ్మసమాజాది మతవ్యాప్తి - ఇవన్నీ జాతిలో సూత్వాజాగృతిని కలిగించాయి ఆధునిక నాగరకత పాశ్చాత్య సంస్కార సంవత్సరమై భారతీయమైన సంస్కృతి సమస్యలను పునఃపరిశీలన గురిచేస్తున్నది. కాలానుగుణంగా సమాజంలో విలువలు మారుతూవస్తున్నవి. ఎన్ని మార్పులు పచ్చినా వాటిని ప్రాతిపదికగా నిలువగలిగింది గార్హస్థ్య జీవితం. శ్రీ పురుషుల సంబంధంలో పరమార్థదృష్టి ప్రమంగా లోపించడం, ధర్మం అర్థ సాధన కనుపుగా మారటం, కామం సర్వప్రవృత్తులకు ఘోలచైతన్యంగా భావించటంవంటి మార్పులు ఆ వ్యవస్థను అర్థరహితంగా మార్చే ప్రమాదం వాటిల్లింది. ఆధునిక నాగరకత, నవ్యభావ విప్లవం భారతీయ గార్హస్థ్య జీవన వ్యవస్థను భగ్నంచేయరాదనే విశ్వాసం కలవాడు విశ్వనాథ. సర్వధర్మాలకు బీజరూపమైన ధర్మమిది. సీతారాముల ప్రణయం అద్వైతప్రేమకు చిహ్నం. భారతీయ జీవిత పరమార్థాన్ని జాగ్రత్తపర్చు సుషుక్లవ్యవస్థలో కూడా శాసిస్తున్న రత్నమిది. దాన్ని నవ్యరీతి ప్రక్రియల్లో కులపాలికాప్రణయ తత్వంగా విశ్వనాథ ప్రతిపాదించాడు. దాన్ని మహాకావ్య ప్రక్రియలో రూపొందించటానికి రామాయణ కల్పవృక్షాన్ని రచించారు.

సమాజానుభూతి దృష్టితో గమనిస్తే విశ్వనాథ రచనాపరమార్థం మరింత స్పష్టంగా గోచరిస్తుంది. పంచవిధ ప్రవృత్తుల ద్వారా సమాజం పొందగలిగే అనుభూతి విశేషాలను వివిధ ప్రక్రియలద్వారా, వివిధ కవులు సాహితీ ప్రపంచంలో ప్రచలింపజేస్తున్న ప్రయోగాలద్వారా పరిచ్ఛిన్నంగా పొందగలిగే వికీర్ణ స్థితిని విశ్వనాథ సమీక్షించి, వాటినన్నింటిని సమాజానికి సమాహారరూపంగా అందింపగలిగిన ఒక మహాకావ్యాన్ని రచించటానికి పూనుకొన్నాడు. రామాయణ కల్పవృక్షం పేరుకు తగ్గట్టు సమాజం ఆకాంక్షించే వాస్తవిక, కాలానిక, ప్రాంతానిక, భేదాలను, అవ్యక్తకానుభవాల సంపుటిని అందింపగలిగిన విశిష్టరచన. ఆయన జీవునివేదన సమగ్రరశానుభూతితోసం సమాజ జీవచైతన్యం అర్రులు

సాచే ఆవేదన. పంచజిహ్వల సమాజచేతనకు విశ్వనాథవారు అందించిన అమృత నైవేద్యమే, అనుభవకోశమే రామాయణ కల్పవృక్షం. ఆ కావ్యంలోని సన్నివేశాలు, పాత్రస్వభావాలు సమాజంలో కానవచ్చే వాస్తవజీవిత ప్రతిబింబాలుగా ఉండటం వల్ల వాస్తవానుభవాన్ని అపూర్వ కల్పనిక చైతన్యంతోనూ, కల్పనామహనీయ విశేషాలతోనూ పద్యంలో వ్రాసిన నవలా అన్నట్లు పరితలను రమింపచేయటంచేత కల్పనికానుభవాన్ని, భారతీయ రత్నశాస్త్ర మర్యాదధారతో అందులోనూ - అద్వైత మత దృష్టితో రామకథాతత్వాన్ని వ్యాఖ్యానించిన కావ్యం కావటంచేత జ్ఞానానుభవాన్ని, జీవ వేదనాభరితమైన ఆ కావ్యమంతా జీవచైతన్య భరితమైయుండటం చేత రసానుభవాన్ని, భక్తి కర్మ జ్ఞాన మార్గాం విశిష్ట సమన్వయంగా సాగే భారతీయ జీవన పరమార్థధార పరమరమ్యంగా కావ్యార్థాలలో వ్యంజింపబడటం చేత ఆధ్యాత్మికానుభవాన్ని రామాయణ కల్పవృక్షం సమాజ సమగ్రానుభవ సంసిద్ధికి అందించే శక్తిమంతమైన కావ్యంగా రూపొందింది. మహాకావ్యనుభూతి కోసం పరితపించే సాహితీ జగత్తుకు, సమాజప్రవృత్తికి భాగవతంలాగా పరిపూర్ణానుభవస్థితిని కల్పించే యత్నమే జీవిత ధ్యేయంగా కృషిచేసి కృతార్థుడైన యుగచైతన్యముర్తి విశ్వనాథ.

అభ్యుదయ కవితా ప్రస్థానానికి ప్రభాత భేరి మ్రోగించిన శ్రీశ్రీ సమాజ చైతన్యంలోని సామ్యవాద ప్రవృత్తికి ప్రాణం పోశారు. మొదట భావకవితాయుగం మొదలైన తరుగుబాటు ప్రకటించిన శ్రీశ్రీ రష్యా విప్లవ చైతన్యంతో ఉలేటితుడై మరో ప్రపంచంపై మహాప్రస్థానం సాగించాడు. అతని చైతన్యాన్ని ఒక శక్తిగా ఉద్యమంగా రూపొందిందటంలో శిష్టా, నారాయణబాబు, పరాభి, పురిపండా, ఆరుద్ర మొదలైన కవుల రచనలు కూడా తోడ్పడ్డాయి. “లోకపుటన్యాయాలూ, కాలేయ ఆకలి, కూల్చే వేదన, దారిద్ర్యాలూ, దౌర్జన్యాలూ, పరిష్కరించే, బహిష్కరించే, బాటలు తీస్తూ, పాటలు వ్రాస్తూ, నాలో కదిలే నవ్య కవిత్వం, కార్మిక లోకపు కల్యాణానికీ, శ్రామిక లోకపు సౌభాగ్యానికీ, సమర్పణంగా, సమర్పనంగా” వ్రాస్తున్నానని శ్రీశ్రీ కలాన్ని కాహళగా మ్రోకానాడు. శ్రీశ్రీ కవితా చైతన్యం మార్క్సిజానికి ఉన్నుభంగా సాగింది. దానిలోని గతి తార్కిక భౌతికవాదం, వర్గ పోరాటం మొదలైన అంశాలతో ఆవరించింది. శ్రీశ్రీ మహా

ప్రస్థానంగాని కొన్ని గేయాల్లో ప్రపంచ కామికోద్యమ చైరన్యం స్పష్టంగా కనిపిస్తుంది. బూర్జువా పద్ధానికి కార్మిక పద్ధానికి గల శత్రుత్వాన్ని కార్మికులు గుర్తించేటట్లు చేయటం, ఆనాటి సాంఘిక రాజకీయ వ్యవస్థకు వ్యతిరేకంగా జరిగే చిట్టవోద్యమాన్ని బలపరచటం, ఆర్థిక మూలమైన సామాజిక వ్యవస్థనూ, రాజకీయ చైరన్య ప్రధానమైన బాస్తవానుభూతిని శ్రీశ్రీ తన కవితలో వ్యక్తం చేశాడు. శ్రీశ్రీ గేయాలు సామ్యవాద దృక్పథానికి సామవేదాలుగా నిలిచాయి. 1943 లో అభ్యుదయ రచయితల సంఘం ఏర్పడింది. “అభ్యుదయ రచయితల సంఘానికి కమ్యూనిస్టు పార్టీ పురుడు పోయటమే కాక పాలువప్ప పెంచింది. రచయితలను రాజకీయాలకు ఉపయోగించుకోవడం ఆ పార్టీ విధానాలు ఆమోదించే కార్యక్రమం” అన్నారు ఆరుద్ర. ఒక విధంగా అభ్యుదయ రచయితల సంఘం వెనుక మార్క్సిస్టు ఉద్యమ రాజకీయ చైరన్యం దర్శకత్వం, కర్తృత్వం నిర్వహించింది. కాని, ఆ సంఘంలో రాజకీయ శక్తుల నియంత్రణకు లొంగని, వాటి ఆదేశాలను పాటించని రచయితలూ ఉన్నారు. తెలంగాణాలో కమ్యూనిస్టు పార్టీ నాయకత్వంలోనే కాకుండా స్వతంత్రంగా నిజాం ప్రభుత్వాన్ని ఎదిరించిన అభ్యుదయ కవులు దాశరథి, వట్టికోట, కాళోజీ మొదలైన వారెందరో ఉన్నారు మార్క్సిజంను పూర్తిగా అంగీకరించకపోయినా అందులోని సామాజిక స్పృహను తమ కవితా చైతన్యంలో నింపుకున్నవారే అభ్యుదయ కవులు.

సాహిత్యంపట్ల మార్క్సిజం వ్యవహరించే విధానంలోనూ, ప్రసరించే దృక్పథంలోనూ ఎప్పటికప్పుడు మార్పులు వస్తుండేవి. వాటిని రాజకీయనేతలు నిర్ణయిస్తూ ఉండేవారు. మార్క్స్ ఎంగెల్స్ తమ సిద్ధాంతంలో సాహిత్యం ఆర్థిక సాంఘిక నిర్మాణం చేత నియంత్రితమౌతుందని, ఆర్థిక సాంఘిక ప్రమాణాలతోనే సాహిత్యపు విలువలు నిర్ణయింపబడతాయని ఎక్కడా పేర్కొనలేదు. వారప్పుడప్పుడు సాహిత్యమీద, రచనలమీదా చ్యక్తం చేసిన అభిప్రాయాలను గమనిస్తే సాహిత్య సృష్టి సర్వ స్వతంత్రమైనదిగా గుర్తించినట్లే స్పష్టమౌతుంది. కొన్ని కొన్ని యుగాల్లో వెలసిన మహాకావ్యాలకూ ఆయా కాలాల్లో ఉన్న ఆర్థిక సాంఘిక పరిస్థితులకూ సంబంధం కనపడటం లేదని కూడా వారు చెప్పారు. కాని, ప్రస్తుతం మార్క్సిస్ట్ ఆలోచనాధోరణుల్లో వచ్చిన మార్పులనుబట్టి కావ్యాలు, కళాఖండాలు నిలువలను నిర్ణయించటానికి మార్క్సిజమే ప్రమాణమనే సిద్ధాంతం

వచ్చింది. స్టాలిన్ కాలంలో సాహిత్య స్వాతంత్ర్యం పూర్తిగా అంతరించింది; పార్టీ విధానాల ననుసరించి వ్రాసే వ్రాతలుగా, ప్రచార సాధనాలుగా సాహితీ ప్రక్రియల్ని పరిగణించటం జరిగింది. రెనెవెలెన్, ఆస్టిన్ వారెన్ మాటలు గమనింప దగినవి—“Marxism never answers the question of the degree of dependence of literature on society... There is great literature which has little or no social relevance; social literature is only one kind of literature and is not central in the theory of literature, unless one holds the view that literature is primarily an ‘imitation’ of life as it is and of social life in particular. But literature is no substitute for sociology or politics. It has its own Justification and end” (Theory of literature : పు 109.)

విప్లవరచయితల సంఘంకూడా మార్క్సిజంనే ధ్యేయంగా పెట్టుకుంది. ఆ రచయితలు ఆ పార్టీ లక్ష్యాలకు అంకితమైన సభ్యులై ఉండాలనీ, ప్రత్యక్ష వర్గపోరాటంలో సాహిత్యాన్ని ఆయుధంగా వాడాలనీ నిర్దేశిస్తారు. అయితే లక్ష్యాలను గురించి, లక్ష్యసాధనాలను గురించి, సాధనలో అనుసరించవలసిన పద్ధతులను గురించి వామపక్ష రాజకీయ వర్గాలలో ఏకాభిప్రాయం లేకపోవటంచేత నిర్దిష్టమైన ప్రగతి రచయితలకు, రచనలకు కొరవడింది. “A good deal of the recent confusion of our writers in the Leftist Camp has been due to their not understanding or being unable to make up their minds whether they are aiming at long-range or short-range writings” అని ఎడ్మెండ్ విల్సన్ అన్నాడు.

మార్క్సిస్ట్ సాహిత్యానికి ఎన్ని బలహీనతలన్నా దానికి ఒక సాంఘిక తాత్విక దృక్పథం వెన్నెముకగా ఉండటం, నిర్దిష్టమైన కార్యక్రమం ఉండటం అనేవి బలమైన అంశాలుగా పేర్కొనవచ్చు. మార్క్సిస్ట్ సిద్ధాంతానుసారం మానవ సమాజాన్ని పునర్నిర్మించాలన్న నిబద్ధత ఆ వాదంలోని శక్తి. కాని, రాజకీయ నాయకత్వంలో ఉన్న పరిమితులవల్లా బలహీనతలవల్లా మార్క్సిస్టు



సాహిత్యోద్యమం మందగించి పోవటం చారిత్రక సత్యం. తెలుగులో విప్లవ కవుల ఉద్యమం పరిస్థితి అలాగే తయారైంది.

భారతీయులు - ఆమాటకొస్తే మార్క్సిస్టులు కాని వారందరూ భావించే సామాజికానుభూతికిన్నీ మార్క్సిస్టులు చెప్పే అనుభూతికిన్నీ ఎంతో భేదం ఉంది, మార్క్సిజంవల్ల సాంఘిక వ్యవస్థలోని కొన్ని రంగాలలో సుస్థితి ఏర్పడుతుందని నమ్మే వాళ్ళకూడా అనుభూతి విషయంలో వారి దృక్పథాలను అంగీకరించరు. మార్క్సిజంకు కట్టుబడిన అభ్యుదయ రచయితలూ, విప్లవ రచయితలూ సమాజ వ్యక్తిలోని వాస్తవానుభూతిని, విజ్ఞానానుభూతిని అంగీకరింపగలరేమో కాని మిగిలిన మూడూ వారి దృష్టిలో మృగ్యాలే లేదా మిథ్యలే. ఆ మూడు ప్రవృత్తులను స్పృశించే కవితా చైతన్యాలను వారు వ్యక్తివాద ధోరణులనీ, రూపవాద ధోరణులనీ, సాంప్రదాయకమైన ధోరణులనీ, బూర్జువా పద్ధతులనీ, తిరోగామి విధానాలనీ వారి పారిభాషిక పదాల్లో, చట్రాల్లో ఇమిడ్చి తిరస్కరిస్తారు. నిజంగా మానవ సమగ్ర వ్యక్తిత్వాన్నీ, మానవ వికాసాన్నీ, కళానుభవ సమగ్రస్వరూపాన్నీ, సాహిత్య స్పృహనూ మన్నించేవారు మార్క్సిస్టులను అనుభూతి విరోధులుగా భావిస్తారు. మార్క్సిస్టుధోరణి మేధను కదిలించినంతగా, బోధను కలిగించినంతగా జీవచైతన్య స్పందనను అందించలేదు. అందులోని బలమైన వాస్తవికత లోకాన్ని ఎంతో ఆకర్షిస్తుంది. కాని, ఆ రచయితల నిబద్ధత కవితను సృజనాత్మక కళగా ఎదగవలసినంత ఎదగనీయకుండా చేస్తుంది. అందువల్లనే వారిది అకవిత్వమని అధిక్షేపించేది. అనుభూతి స్పృహకు దూరమైన కవిత అని విచారించేది. తెలుగులో అనుభూతి కవితావాదం తలయెత్తటానికి అభ్యుదయ కవిత్వ ధోరణిలోనూ, విప్లవ సాహిత్య ధోరణిలోనూ మార్క్సిస్టులు - తరతరాలుగా ఈ దేశంలో, మనసాహితీలో పరిపూర్ణ కళానుభవమనీ, రసానందమనీ దేనిని భావిస్తున్నారో, దానిని ఏయే సమర్థవంతమైన ప్రక్రియలద్వారా అభివ్యక్తీకరించటానికి విలువన్నదని తెలిసి ప్రయోగాలు నిర్వహిస్తున్నారో, వాటిని చదివి సమాజం కళానుభవాన్ని యేవిధంగా పొందుతున్నదో - సరియైన వివేచనతో విలువలతో గ్రహింపక తిరస్కరించటమే బలమైన కారణం. మార్క్సిస్టు దృక్పథమే సాహిత్య ప్రమాణమని చెప్పే సిద్ధాంతం ప్రపంచంలోని మేధావులందరిచేతా విమర్శింపబడుతున్నది. సమాజ సమగ్రానుభవ స్పృహను, సాహితీ స్పృహను కాదనే వారి తీవ్రవాదం ఆంధ్ర

సాహిత్య రంగంలో మార్క్సిస్టేతరుల ఆగ్రహానికి, తిరస్కారానికి గురి అయింది. మార్క్సిస్టుల ప్రచారంలో, సాహిత్యంలో అపార్థంపాలాతున్న విష మార్చితమైపోతున్న సాహిత్య సమగ్రానుభవాన్ని, సామాజికపరంగా రచయితల పరంగా దానికి చెప్పకోవలసిన సమన్వయాన్ని మరలా పునరుజ్జీవింప చేసుకోవ టానికి తమ రచనల ద్వారా ఉద్యమాన్ని సాగిస్తున్న రచయితల నిశ్శబ్దసంగ్రా మమే అనుభూతి కవితావాద ధోరణి.

#### 4

కవిత్వ పరమావధిని గురించి చెబుతూ తిలక్ 'అగ్నిజల్లినా, అమృతం కురిసినా, అందం, ఆనందం దాని పరమావధి' అని పేర్కొన్నందుకు మార్క్సి స్టులు తమ సిద్ధాంతపరిధిలో 'ఆనంద' శబ్దాన్ని చింపిన విస్తరిలాగా చేసి చిటపట లాడేటట్లు దానికి విమర్శాగ్నిని ఎలా రగులుస్తారో శ్రీ రాచమల్లు రామచంద్రా రెడ్డిగారి వాక్యాలు చదివితే తెలుస్తుంది.

“కవిత్వం అందంగా ఉండాలనడమూ, ఆనందం ఇవ్వాలనడం నిర్వ్వం ద్వంగా భావకవుల అవగాహనే....మన సమాజం వ్యూడల్ వ్యవస్థనుండి బూర్జువా వ్యవస్థకు మారినప్పుడే ప్రబంధ కవిత్వం గతించి భావకవిత్వం వచ్చింది. బూర్జువా అవగాహనలో జీవితం వ్యక్తినిష్ఠం; వ్యక్తి శక్తిసామర్థ్యాలనుబట్టి కష్ట సుఖాలు లభిస్తాయి కనుక, ప్రతి వ్యక్తి తన హృదయ పరిపాకాన్నిబట్టి జీవితా నందాన్ని ఆస్వాదించవచ్చునని భావకవులు విశ్వసించారు. ఆనందమే జీవిత లక్ష్యం గనుక, కవిత్వం వాస్తవ జీవితంలో లేని ఆనందం ఇస్తుంది గనుక, కవిత్వం జీవితంకంటే ఉన్నతమైందిగా కనపడింది. చివరకు జీవితానికి దూరమై యెవనిపాటికివాడు 'తనలో తానొక ఏకాంత సౌందర్యం రచించు' కోవడమే కవిత్వ పరమార్థమయింది. ఆనందం జీవితంనుండి ప్రవహించటానికి బదులు, కవి కల్పిత స్వప్నలోకాలలో ఊరసాగింది. వాస్తవ జీవితానికి, కవిత్వానికి మధ్య ఆఘాతం విస్తరించేకొద్దీ జీవిత వాస్తవాన్ని విస్మరించటమే కవిత్వ ధ్యేయ మయింది. పర్యవసానంగా కవిత్వం మధ్యంలాంటిదయింది. కవిత్వమిచ్చే ఆనందం కైపులాంటిదయింది ...అభ్యుదయ కవులు తిరుగుబాటు చేసింది సరిగ్గా ఈ కైపు కవిత్వంమీదనే. అభ్యుదయ కవుల అవగాహనలో కవిత్వం ఇవ్వవల

సింది ఆనందం కాదు, ఉత్తేజం .. ఈ ఉభయ కవితారీతుల మధ్యగల బేదాన్ని ఒక్కమాటలో చెప్పాలంటే, భావకవిత్వం ఆనందం ద్వారా ప్రమత్తతా పర్యవసాయి, అభ్యుదయ కవిత్వం ఉత్తేజం ద్వారా క్రియాశీలతాపర్యవసాయి లేక కార్యోత్సాహ పర్యవసాయి." (సారస్వత వివేచన - పు. 111-112)

ఇందులో తేలిందేమిటంటే, అభ్యుదయ రచయితల దృక్పథంలో కవిత్వం అందంగా ఉండకూడదు, ఆనందాన్ని ఇవ్వకూడదు, అయితే ఉత్తేజాన్ని కలిగించాలి. ఇది కవిత్వ సామాన్య లక్షణమని సహృదయులు అంగీకరించటం కష్టం. ఉత్తేజం హృదయానికైతే పరనాలేదు - ఇంద్రియాలకైతే ప్రమాదం. అయినా అది అభ్యుదయకవిత్వ లక్షణమని రా.రా.గాని అభిప్రాయం. అంతేకాదు, కవిత్వం మద్దం లాంటిది. రసమంటే మద్దం తాగినప్పటి కైపువంటి కైపు అని వ్యాఖ్యానించారు. ఆ శబ్ద శక్తి తెలుసుకొన్నవారు ఇది విని నొచ్చుకోక మానరు. 'తిలక్' కూడా అటువంటి అర్థంలోనే వాడాడా? అని కొందరికి అనుమానం రావచ్చు. అలా అనుమానం కలిగించటం రా.రా. అభిమతంకావేమో! కాని, వారి అభిప్రాయంలో సంప్రదాయార్థ విచ్ఛేదం మాత్రం స్పష్టంగా కనపడుతోంది. అది రచయితకూ, విమర్శకుడికీ, సామాజికునికీ గూడా శ్రేయస్కరం కాదు. ఈ విమర్శవలన తిలక్ కవిత్వంలోని సాహిత్యపు విలువలు తెలియకపోగా మార్క్సిస్టు దృక్పథంతో వాటిని ద్వేషించటం తెలుస్తూంది. పర్యంతంలో ఒక కవిని గురించి, అతని కవిత్వ తత్వాన్ని గురించి సదవగాహన కల్పించలేని విమర్శపై వెగటు గూడ జనించవచ్చు. నేటి మార్క్సిస్టు విమర్శ మీద లోకానికి కలుగుతున్న విసుగుకు ఇదే కారణం.

ప్రతిమాటకీ శక్తివుంది; పదునువుంది  
ప్రతి చిత్రాణకీ అర్థం వుంది; ఔచిత్యంవుంది  
గులకరాళ్ల శబ్దా మోగించి గొప్ప సంగీతం అని డబాయించకు  
అలిగి నన్ను శపించకు; అన్నా! నీ మీద నాకు కోపంలేదు"

అన్న తిలక్ గీతం కవిత్వాన్ని ఉద్దేశించింది చెప్పింది మాత్రజేకాదు - నేటి మార్క్సిస్టు విమర్శకూ పరిస్తుందని చెప్పవచ్చు.

ఇస్మాయిల్ గారు కవితాన్ని గురించే కాక, విమర్శాంశాలను గురించి కూడా మార్క్సిస్టులు అనుసరించే ప్రతిని ఎలా బట్టబయలుచేశారో గమనించండి - “వైయక్తిక అనుభూతి, సాంఘిక చైతన్యానికి మధ్య సామరస్యం సాధించిన కవులే మంచి కవిత్వం రాయగలిగారని (నేను చెప్పదలచిన సంగతి). ఈ సందర్భంలోనే యేట్స్, బ్రెట్టో, పాస్టర్ నాక్ వగైరాను పేర్కొనటం. ఐరిష్ జాతి వేదనకి తన వ్యక్తి నీపితానికి మధ్య తాదాత్మ్యం సాధించాడు యేట్స్. బ్రెట్టో ఈస్ట్ యర్పన్ కమ్యూనిస్టు పార్టీ సభ్యుడైనా, పార్టీ సిద్ధాంతానికి ఎప్పుడూ బానిస కాలేదు. అగత్యం కలిగినప్పుడు పార్టీని అధిక్షేపిస్తూ పద్యాలు రాయటానికి అనుకూలమే. కమ్యూనిస్టుపార్టీ కన్నా తన ప్రజల గొప్పదని భావించిన పాస్టర్ నాక్ సోవియట్ ప్రభుత్వ యంత్రాన్ని ఎదిర్చటానికి ఎప్పుడూ భయపడలేదు. సామాజిక ప్రయోజనానికి కవిత్వపు విలువలకి మధ్య సరైన తూకం నిలిపిన వాళ్ళు వీళ్ళంతాను. అందుకని మంచి కవిత్వం రాయగలిగారు. ఈ పని మన రాజకీయ కవులు చెయ్యలేకపోతున్నారు. కారణమేమై ఉండాలి? ఆలోచించమన్నాను. ఆ పని ఎవ్వరూ చేయక పోగా ... సన్నుత సిరారు మార్క్సిస్టులకు స్వేచ్ఛంటే ఎక్కడో మంట పెట్టినట్టే వుంటుంది. వాళ్ళ సమాజంలో వ్యక్తికి ప్రాముఖ్యం లేదు. సమాజ యంత్రంలో వ్యక్తి ఒక చిన్న చక్రం మాత్రమే. యంత్రంలో భాగంగా తిరుగ వలసిందే. సమాజ ప్రయోజనం కోసం వ్యక్తి స్వేచ్ఛ, వ్యక్తి సుఖము, వ్యక్తి విలువలూ ఒకరి కావలసిందే. అటువంటి సమాజం ఎంత ఆనందమయంగా వుంటుందో మీ కూహించుకోగలరు. ఎందుకంటే, మొన్న మొన్నటి వరకు అటువంటి సమాజ వ్యవస్థలో సలిగిన వాళ్ళమే మనం.” (కవిత్వంలో నిశ్శబ్దం: 95-97) ఇస్మాయిల్ గారి మాటలు వింటే అనుభూతి కవిత్వవాద కవులు మార్క్సిస్టు ప్రతినిలోని స్వేచ్ఛా రాహిత్యానికి, రాజకీయ నిబద్ధతకు, పార్టీ ప్రమాణాంతో రాహిత్యాన్ని సమీక్షించే ప్రతిని, మన జాతి అనుభవానికి నిరుద్ధమైన ద్వాభాసావహ సహించ నిశ్శబ్దంగా ఉండుకుంటే రోజులు గతించాయని స్పష్టమౌతోంది. కవిత్వంలోని నిజమైన విలువలకోసం కలాన్ని పట్టి, కావలసి వస్తే కదలానితైనా నిర్ధం కావలసి నేన అనుభూతికవితావాదుల ఉద్దేశం.

అనుభూతికవితావాదులకు బలమేకావడం, గతం కూడా ఉందని, ప్రస్తుతం గతంతో వారు ప్రస్తుతం ప్రసక్తి కూడా ఉందని, సామాజిక స్పృహలైతే వారు,

సాహిత్య స్పృహ కూడా ఉందనీ, శాస్త్ర పరిజ్ఞానమేకాదు సంప్రదాయ విజ్ఞానం కూడా ఉందనీ, ఇది దేశీయమే కాదు, విశ్వ చైతన్యంతో కూడుకొన్నదనీ ఎలుగెత్తి బల్లగుడ్డి చెప్పిన వారిలో ఆగ్రగణ్యులు శ్రీ గుంటూరు శేషేంద్ర శర్మ. వారి కవిసేన మేనిఫెస్టో - విప్లవ రచిత్యానంతరం తెలుగు సాహిత్యంలో అనుభూతి కవితా స్పృహ ఎలా జీవించగలుగుతుందో వ్యాఖ్యానించిన వివేక చూడామణి. అనుభూతి కవితకు ఒక వాదాన్ని రల్పించి యిచ్చినవారు శ్రీ శేషేంద్ర శర్మ; దాన్ని ఉద్యమంగా ముందుకు తీసుకొని పోతున్న వారు శ్రీకాంత్ శర్మ, ఇస్మాయిల్, సుప్రసన్న, మాదిరాజు రంగారావు మొదలైన ప్రయోక్తలు, అద్దేపల్లి రామమోహన రావు, ముదిగొండ వీరభద్రయ్య మొదలైన విమర్శకులు. వివరాలివ్వవలసిన పని లేదనుకుంటాను. వీరి గొంతులు నేడు బలంగానే వినిపడుతున్నాయి.

## 5

ఆధునికాంధ్ర సాహిత్యప్రయోగాలను సమీక్షిస్తే అనుభూతిని ఆస్వాద యోగ్యంగా చెయ్యడానికి రచయితలు, సామాజికులుపాటించే పద్ధతులు ప్రధానంగా మూడు రకాలని వివేచించవచ్చు.

అవి—

1. సాధారణీకరణం
2. సామాజికీకరణం
3. స్వాత్మీయీకరణం

### 1. సాధారణీకరణం :

భారతదేశ రచసిద్ధాంతంలో సాధారణీకరణం ప్రసిద్ధం. ఈ మార్గం కథనాశ్రయించిన కావ్యాలకే ఎక్కువగా వర్తిస్తుంది. సామాజికానుభవ చైతన్యాన్ని గమనించిన కవి, సామాజికుల సహానుభూతి పొందకలిగిన పాత్రలను సన్నివేశాలను భావాలను సంపుటికరించి సాహితీప్రక్రియలను వెలువరుస్తాడు. కావ్యం, ఇతిహాసం ఈ ప్రక్రియల్లో ఉదాత్తమైనవి. పతిత కావ్యపాత్రలద్వారా వ్యక్తమయ్యే అనుభవాలను సాధారణీకరణద్వారా స్వీయసానుభవాలుగా మార్పుకొని రచిస్తాడు. ఆ రచనలలోని హృదయద్రవస్థితియే రసానుభవం. రసాను

భవం సమాజంలోనే ఉంది. దాన్ని కోరేదీ సమాజమే. అందుచే కవి ఆ అనుభూతికి కారకుడు. కారకుడైన కవి కూడా సమాజంలో భాగమే. కానీ సమాజానుభవాన క్రింది గుర్తించి స్వీయ ప్రతిభాశక్తితో తనదైన దర్శనంతో ఒక ప్రక్రియను సృష్టింపగలిగిన వ్యక్తికూడా. వ్యక్తిచైతన్యాన్ని విశ్వచైతన్యంతో సంవదించేసే సాహిత్యసాధన సాధారణీకరణం. ఆధునిక సాహిత్యంలో నవ్య సంప్రదాయధోరణినిపోషించిన కవులందరూ ఈ మార్గాన్ని ప్రవర్తించేయడానికి ప్రయత్నం చేసినవారే. ఒక్క విషయం: ఇది పాతబద్ధపద్ధతని భావించడం పొరపాటు. ఇది విశ్వజనీనం కాబట్టి ప్రతి యుగంలోనూ బ్రతికే ఉంటుంది. రద్దీరుద్దమైన ప్రయోగాలకు ప్రాబల్యం వచ్చినపుడు స్వీయశక్తి ప్రదర్శనకోసం అభినవ శక్తితో విజృంభిస్తుంది. అంతే తప్ప దానికి చావు లేదు. చిచ్చిత్తి లేదు. పైన పేర్కొన్న మూడు విధాలైన ప్రక్రియల్లో అత్యంత సరళమైనది, శక్తి మంతమైనది ఈ సాధారణీకరణ పద్ధతి.

## 2. సామాజికీకరణం :

ఈ మాట అనుశీలనకోసం ఏర్పర్చుకుంటున్నదే. అభ్యుదయ కవులు విప్లవ కవులు సమాజ వాస్తవికతను కవిత్వంలో ప్రతిఫలించజేస్తూంటే, వాస్తవకథ నాల పట్ల సానుభూతిని, ఉద్యమ కర్తవ్యాలపట్ల ఉత్తేజాన్ని, ఉద్రేకాన్ని సాహిత్యంలో అనుభవించటం ఈ ప్రక్రియలో ముఖ్యం. ఇందులోనూ సృజన వ్యాపారంలో కవి ప్రకటించే ఉద్రేకానికి, ఉత్తేజానికి ఇచ్చిన ప్రాముఖ్యంపంటే సామాజికులు రచన వలన పొందే ఉద్రేకానికి ఉత్సాహానికి ప్రాముఖ్యం ఉంటుంది. అంటే మార్క్సిస్టు ఉద్యంలో చివడమో, నినాదమో కవిత్వంలో కవి చేస్తే దాన్ని చదివి ఉత్తేజితమైన సామాజికులు ఆ కవిత్వం విని, లేదా చదివి మానసికంగా ఉత్తేజం పొంది సహృదయులుగా మాత్రమే మిగిలిపోతే అది సామాజికీకరణం కాదు. వారు కార్యోన్ముఖులై విప్లవ రంగంలో దూకితే లేదా మార్క్సిస్టు దృక్పథంతో సమాజ పునర్నిర్మాణానికి భౌతికంగా పూనుకుంటే అది సామాజికీకరణం అవుతుంది. సాధారణీకరణంలో కావ్యాలు పరిత అంతరంగాన్ని రసీకరించి ఊరు కుంటాయి. అతడు ఆ తరువాత చైతన్యోన్ముఖుడు కావచ్చు. కాని, ఆ వ్యాపారాన్ని సాహిత్య పరిధిలోకి తీసుకోరు. కాని, సామాజికీకరణంలో మాత్రం కవిత్వం కారణం, ఉద్యమం కార్యం. అంటే కార్య కారణ రూపాలైన కవిత్వమూ కార్య

చరణము:- ఈ రెండూ రాలిస్తే తప్ప మార్క్సిస్టు రచిత్యానికి అస్తిత్వం లేదు. అందువలన ఎంత విప్లవం చేశంలో వచ్చింది? అన్నదానిమీదే విప్లవ కవిత్వం ఆధారపడి ఉంటుంది. సామాజికీకరణంలో మరొక విశేషం కూడా గుర్తుంచుకోవాలి. ఇది ప్రధానంగా వామపక్ష ధోరణికి సంబంధించింది కాబట్టి వర్గ దృక్పథం ప్రాధాన్యం వహిస్తుంది. మార్క్సిస్టు కవిత నిబద్ధ సామాజికునికా? సామాన్య సహృదయునికా? అన్న ప్రశ్న ఇందులో ఉదయిస్తుంది. సామాజిక సమగ్రానుభవ చైతన్యంలో మార్క్సిస్టు దృక్పథం భాగం కాదని చెప్పడానికి వీలేదు. అయితే అది సమగ్రానుభవ స్ఫూర్తిని సంతరించుకోలేదని మాత్రం నిస్సంశయంగా చెప్పవచ్చు. అంటే, వాస్తవ వైజ్ఞానికానుభవాల బోధనం మార్క్సిస్టు సాహిత్య చైతన్యంలో విశేషంగా గోచరమాతున్నపుడు అభ్యుదయ కవిత్వం కానీ, విప్లవ కవిత్వంకానీ ఆయా అనుభవాల అభివ్యక్తికి, ఆస్వాదనకు తోడ్పడవచ్చు. దీన్నే మరోమాటలో చెప్పాలంటే మార్క్సిస్టు చైతన్యాన్ని సమాజంలో జాగృతం చేసేది ప్రధానంగా రాజకీయపార్టీ. ఆ సమాజ సంస్కారానికి ఉత్తేజం రల్లించడానికి కవి తన కవితతో తోడ్పడతాడు. ఇటు వంటి కార్యం నిర్వహిస్తున్నపుడు పార్టీ చెప్పిన దానిని ప్రజలకు ఉత్తేజం కలిగేటట్లు చెప్పే పద్ధతిని మాత్రమే అనుసరిస్తే ఆ కవితకు నినాద కవిత్వమని ప్రచార కవిత్వమని పేర్లు పెట్టడం అప్పుడప్పుడు తటస్థ పడుతుంటుంది. ఏమైనా కవి ప్రజలలో పార్టీకి అనుకూలమైన చైతన్యాన్ని సృష్టించ కలిగితేనే మార్క్సిస్టు దృక్పథంలో కవిత్వం సార్థకమైనట్లు. దీన్నే సామాజికీకరణం అని అంటున్నాం. మార్క్సిస్టు సాహిత్యాన్నంతా ఈ దృష్టితోలి అనుశీలించవలసివస్తోంది. ఇందులో అనుభవం ప్రమాణం కాదు; ప్రతిక్రియ ప్రమాణం. సహానుభూతి ప్రమాణం కాదు; కొంతవరకు సానుభూతి ప్రధానం. సద్యఃపర నిర్వృతికాదు ఇందులో ముఖ్యం; సత్వర కార్యాచరణం. కవిత ఎంత హృదయాన్ని కదిలించింది అన్నది కాదు ప్రధానం; సామాజికుని మానసిక చైతన్యం కార్యరూపంగా ఎంత ప్రవహించింది అన్నదే ప్రమాణం. ఆచరణ వెనుక అనుభూతి లేదని చెప్పడం అసంబద్ధం. మానసికంగా ఉత్తేజంపొందని వాడు శారీరకంగా కార్యశీలి కాలేడు. కవి ఉత్తేజితుడై లే కలమాడతే చాలు. కాని మార్క్సిస్టు కవిత కలంతో సంతృప్తి పడేదికాదు. హలంగానో, గన్ గానో మారాలి. వాటిని పట్టనవాడే విప్లవ కవితానుభూతిని కార్యరూపంగా సాధిస్తున్నవాడు. ఒకవిధంగా మార్క్సిస్టు సాహిత్యంలో కలాని

కున్న ఈ గొణమైన గౌరవాన్ని బట్టి కవి ప్రచారకుడని, కవిత్వం నినాదమని, అనుభవం కవిత్వంవ్రాసేరదిచెకాదు, కాదు దాన్ని కార్యరూపంలో పెట్టే సమాజాని దేనని సాధారణంగా భావింపబడుతోంది. అందువలన ఈ పద్ధతిలో - కవిత్వా సామగ్రికి కనీస గౌరవం; కార్యాచరణ సూత్రాలకు కనకాభిషేకం.

**3. స్వాత్మీయాకరణం :** ఇది ప్రధానంగా ఆత్మాశ్రయ కవిత్వం చదివి లోకం అనుభూతిచెందే విధానంగా భావించవచ్చు. చలం అన్నట్లు లోకం బాధ కలిగినదిగా వ్యక్తంచేసినా, తన బాధ లోకానికిగా వ్యక్తంచేసినా ఆత్మాశ్రయ స్వభావం మాత్రం తప్పదు. సాధారణీకరణం అంటే దీన్ని వేరుగా చెప్పడంలోగల తాత్పర్య మేమిటంటే, కవి తన స్వీయానుభూతిని ఆత్మనాయకంగా ఈ ప్రక్రియలో వ్యక్తీకరిస్తాడు. అది కవి వ్యక్తిగత అనుభవం అనడానికి వీలుంది. కానీ, నిజానికి లోకంలో వ్యక్తిగతమైన అనుభవాలకు ఆత్మాశ్రయకవితలో వ్యక్తమయ్యే అనుభవాలకు ఎంతో భేదం ఉంది. వ్యక్తిగత అనుభవాలన్నీ లోకంతో పంచుకునేవికావు. ఆత్మాశ్రయ కవితలోని భావాలన్నీ లోకంతో కవి పంచుకోగలిగినవిగానే ఉంటాయి; లోకంకూడా అవి తనవిగా తాదాత్మ్యభావంతో అనుభవింపగలిగేవిగా ఉంటాయి. ఒకవిధంగా పరులచేత అనుభవింపచేయటానికి వీలున్న స్వీయానుభవాలనే కవి ఆత్మాశ్రయకవితలో ఉదాత్తీకరించి కళామయంచేసి అందిస్తాడు. ఐతే ఆధునికాంధ్ర సాహిత్యంలో ఆత్మాశ్రయ కవిత ఖండకావ్య ప్రక్రియ నాశ్రయించి మాత్రమే వెలువడింది. ఆ ప్రక్రియ స్వభావాన్ని అనుసరించి కవులు సామాన్యంగా ఒక మానసికమైన అవస్థను కల్పింపగలిగే శక్తివంతమైన భావాన్నో, లేదా సజాతీయమైన భావసంపుటితో, లేదా వితర్కాన్ని కలిగించగలిగిన భావ సంకలనాన్నో సంపుటికరించే శిల్పాన్ని వెలారుస్తారు. ఖండకావ్యంలో మహాకావ్యంలోలాగా సంచారులచేత పరిపుష్టంచెందే స్థాయిభావస్ఫూర్తి ఉండదు. శక్తిమంతమైన భావాలచేత ప్రజ్వలించబడే ఒక మానసిక అవస్థాచైతన్యం మాత్రమే స్ఫుటంగా పరితచేత అనుభవింపబడుతుంది. సామాజికునకు అనుభవ యోగ్యమైన స్వీయానుభవాన్ని కవితలో కవి వ్యక్తీయీకరించడం, దాన్ని సామాజికుడు ఆత్మీకరించుకొని తాదాత్మ్యంతో అనుభవించడం అనే ప్రక్రియ ఇందులో గాఢంగా కనబడుతుంది. కాబట్టి దీన్ని స్వాత్మీకరణం అని పేర్కొనడం జరిగింది. ఈ ప్రక్రియ అనుభూతి కవిత్వానికి కూడా వర్తిస్తుంది.



అనుభూతికవులు సమాజానుభూతికోసమే కవిత్వం రాస్తారుకాబట్టి వారిలో పూర్వం పేర్కొన్న పంచదీద ప్రవృత్తులకు సంబంధించిన చైతన్యాలుకూడా ఉండవచ్చు. అనుభూతి కవిత్వం ప్రధానంగా జీవచైతన్య ప్రవృత్తికి సంబంధించింది. మిగిలిన నాలుగు ప్రవృత్తులను సాధ్యమైనంతవరకు జీవచైతన్య ప్రవృత్తిలో సంగమింప చేసుకోవడమో, దానికి పోషకంగా నిలుపుకోవడమో చేస్తారు అనుభూతికవులు. దీనివలన ఆయా కవులయొక్క అభివ్యక్తివైవిధ్యాన్నిబట్టి- వాస్తవ చైతన్యానికి జీవచైతన్యానికి పోషకంగా నిలిపే కవులని, కాలానిక చైతన్యాన్ని జీవచైతన్యానికి పోషకంగా నిలిపే కవులని, జ్ఞానప్రవృత్తిని జీవచైతన్య ప్రవృత్తికి పోషకంగా నిలిపే కవులని- ఆధ్యాత్మిక ప్రవృత్తిని జీవచైతన్య ప్రవృత్తికి పోషకంగా నిలిపేకవులని, నాలుగువిధాలుగా అనుభూతి కవులను వింగడించవచ్చు. వారి రచనలనుకూడా ఈ విధాగాన్ని ఆశ్రయించి విశ్లేషించవచ్చు. సాధారణంగా ఈ నాలుగువిధాల చైతన్యాలను సమీక్షిస్తే- సమాజం సమగ్రానుభవస్ఫూర్తిని అనుభూతి కవిత్వంద్వారా అనిష్కరించడానికి సమకాలీన కవులు సమకాలీన సామాజిక స్పందనతో కవితా వ్యాసంగాన్ని నిర్వహిస్తున్నారనీ, సంఘటితంగా ఈ కవితాచైతన్యాన్ని సమీక్షిస్తే- సమగ్ర సమాజానుభవ దర్శనానికై సాహితీ చైతన్యం ఉద్యమిస్తోందని స్పష్టమౌతోంది. భావకవిత్వ యుగం కాలానిక ప్రవృత్తి ప్రధానంగా సమాజసమగ్రానుభూతిని సాధించాలని ప్రయత్నిస్తే, అనుభూతికవిత్వ ధోరణి ఉద్యమ చైతన్యాన్ని సంతరించుకుని జీవ చైతన్యప్రవృత్తి ప్రధానమైన సమగ్రానుభవస్ఫూర్తిని సమాజానికి అందించే ప్రయత్నాన్ని చేస్తోందని నిస్సంశయంగా చెప్పవచ్చు.

అనుభూతి కవిత్వాన్ని రచిస్తున్న కవులను, వారు సాధించిన ప్రత్యేకతలను సమీక్షించడానికి మరోవ్యాసమే కాదు గ్రంథమే వ్రాయవలసివస్తుంది.

ఆధునిక కవుల్లో జీవచైతన్య ప్రవృత్తిని వాస్తవ చైతన్యంతో పరిపుష్టం చేసిన కవుల్లో కవిత్రయం అనదగినవారు తిలక్, శేషేంద్ర, ఇస్మాయిల్.

జీవచైతన్యాన్ని కాలానిక మార్మిక చైతన్యాలతో పరిపోషించిన రచయితలుగా మండిరా రంగారావు, అరిపిరాల విశ్వం, వేగుంట మోహన్ప్రసాద్, దుర్గానంద్ చినవీరభద్రుడు, మొదలైన వారిని పేర్కొనవచ్చు.

కాల్పనిక ప్రవృత్తితో జీవచైతన్యాన్ని పోషించే అనుభవాన్ని కవిత్వంలో పోషించిన కవులలో ఇంద్రకంటి శ్రీకాంతశర్మను, వై. శ్రీరాములును మొదట పేర్కొనవచ్చు.

వైజ్ఞానిక తాత్విక ప్రవృత్తులతో జీవచైతన్య ప్రవృత్తులను పోషించిన కవుల్లో పేర్కొనదగినవారు బుచ్చిబాబు, అఱింతా, సుప్రసన్న, కొత్తపల్లి సత్య శ్రీమన్నారాయణ, రేవతీదేవి మొదలైనవారు.

ఆధ్యాత్మిక ప్రవృత్తిని తాత్విక ప్రవృత్తిని జీవచైతన్యంలో నింపు కున్న కవులలో మొట్టమొదట పేర్కొనదగినవారు చలం, ఆర్.ఎస్. సుదర్శనం, వశీర్ రహ్మాన్, సుప్రసన్న మొదలైనవారు.

అనుభూతి కవిత్వ ఉద్యమంలో ప్రయోగాలు చేస్తున్న రచయితల రచనలను విశ్లేషించే యత్నం కూడా విమర్శలో సాగుతున్నది. డా॥ ముదిగొండ వీరభద్రయ్యగారు అనుభూతి కవిత్వాన్ని అభ్యుదయ అనుభూతికవిత్వమనీ, మార్క్సియాభ్యుదయ అనుభూతి కవిత్వమనీ, జాతీయవాదానుభూతి కవిత్వమనీ విశ్లేషించి వివరించారు. అందులో అభ్యుదయానుభూతి కవిత్వానికి శేషేంద్రకవిత్వ నుదాహరించారు. (అనుభూతి కవిత్వం - కొన్ని వ్యాసాలు: పుట 98) అలాగే జాతీయానుభూతివాద కవిత్వానికి చేతనావర్త కవుల కవిత్వాలను పేర్కొనవచ్చు. మార్క్సియాభ్యుదయ కవిత్వానుభూతికి కె.వి.ఆర్. కవిత్వాలను పేర్కొనవచ్చు.

అనుభూతి కవిత్వాన్ని గురించి ఇప్పడు అన్వేషించవలసిన పనిలేదు. దాని స్వరూప స్వభావాలను గురించి గాఢంగా ఆలోచింపవలసిన సమయం ఆసన్నమయింది. కవులు విమర్శకులు ఎందరో ఇప్పటికే రంగంలో దూకి అనుభూతి కవిత్వాన్ని ఉద్యమంగా రూపొందించటానికి కృషి చేస్తున్నారు.

అనుభూతి కవిత్వ ఉద్యమానికి గమ్యమేమిటి? సమాజ సమగ్రానుభూతి నందింపగల్గిన సాహితీ ప్రక్రియావిషాగం; సామాజిక చైతన్యంలోని పంచదెడ ప్రవృత్తులకూ అనుభవాన్ని అందింపగలిగిన సాహితీ స్పృహను, నవీన ప్రయోగాలను సాహిత్యరంగంలో సాధించటం.

అలాగే గురజాడ వాస్తవ దృక్పథాన్ని ఆరంభించాడని, భావకవిత్వ చైతన్యం వలన కొంతకాలం అది మందగించిందని, మరల శ్రీశ్రీ కవిత్వంలో పునరుద్ధరించి వ్యాపించిందని విమర్శకులు వివేచించారు అలాగే అనుభూతి కవిత్వానికి కూడా అన్నయం చెప్పుకోవచ్చు. ఆధునికాంధ్ర సాహిత్యంలో



సామాజికానుభవ స్ఫూర్తి కోసం మహాకావ్యరచనం చేసి అభ్యుదయ కవితా యుగమంతా తానే ఆవరించి నిలిచాడు విశ్వనాథ. ఆ స్పృహను పోషించిన నవ్య సంప్రదాయయుగానికి నాయకుడై ముందుకు నడిచాడు. సమాజ సమగ్రానుభవ స్పృహకు ఆధునిక సాహిత్యంలో విశ్వనాథయే భగీరథుడు.

అభ్యుదయ కవిత్వ యుగంలోనే మార్క్సిస్టులు అనుభవ వ్యతిరేక ధోరణులను కవిత్వంలో ప్రవేశ పెట్టారు. అనుభవానికి తమకు తోచిన ఆర్థాలు చెప్పారు. అంతరించి సోతున్న అనుభవ స్పృహను పునరుజ్జీవింప చేయడానికి అనుభూతివాదం తలపెట్టింది. బహుముఖంగా అది సాగుతోంది. ఖండకావ్య ప్రక్రియ నాశ్రయించిన అనుభవ మార్గాన్నే నేడు అనుభూతి కవిత్వమని పిలుస్తున్నాం. ఇది నాలుగైదుపాఠాలుగా ప్రవహిస్తున్నట్లు కూడా గమనించాం. ఇవన్నీ ఒకచోట సంగమించాలి. అదే సమగ్ర సమాజానుభవం. ఆ మార్గం చూపింది విశ్వనాథ. దాన్ని జాతి క్రమంగా దర్శిస్తోంది. కవులు ఖండ కావ్యాల నుండి “ఆధునిక ఇతిహాసాల” వైపు నడుస్తున్నారు. పరిచ్ఛిన్నంగా అందిస్తున్న పంచవిధ సామాజిక అనుభవ ప్రవృత్తులనన్నింటిని ఏకోన్ముఖం చేసి సాహిత్యం ద్వారా అందించాలన్న లక్ష్యం వైపు ముందుకు సాగుతున్నారు.

అనుభూతి సమగ్రత కోసం సాహిత్యం ఉద్యమించడమే యుగధర్మం. ఆధునికాంధ్ర సాహిత్యంలో నవ్యకవిత్వ యుగం విభిన్న ప్రక్రియలద్వారా అనుభవాన్ని సాధించింది. భావ కవిత్వయుగం వివిధ ప్రవృత్తులతో అనుభవాన్ని సాధించింది. భావ కవిత్వ యుగంలో భాసించిన వైవిధ్యాన్ని, ఏకోన్ముఖం చెయ్యాలని విశ్వనాథ ప్రయత్నించాడు. మహాకావ్యం వ్రాశాడు. నవ్య సంప్రదాయ యుగం ఆయన వెంట నడిచింది. అభ్యుదయ కవిత్వ చైతన్యం పాక్షికంగా అనుభూతిని సాధించింది. అందువలన సమగ్రానుభూతి కోసం అనుభూతి కవిత్వం ఆ యుగంలోనే బలంగా తలెత్తింది. వేగాన్ని సంతరించుకుంది. దిగంబర కవిత్వంలో అనుభూతికి తావులేదు. విప్లవ కవిత్వంలో అనుభూతికి వ్యతిరేకత కూడా వ్యాపించింది. దానితో అనుభూతి కవితా వాదం స్వీయ రక్షణకేకాక స్వీయ ఉద్యమవ్యాప్తికి కూడా కంకణం కట్టుకొని కదలానికి సిద్ధమైంది. కవిత్వంలో సమగ్ర సామాజికానుభవాన్ని పండించాలన్న అత్యంత ఆధునిక సాహిత్య స్పృహతో చేస్తున్న ప్రయత్నమే అనుభూతి కవితావాదం.

# వ్యాసకర్తల పరిచయాలు

## పేర్వారం జగన్నాథం

జననీజనకులు : సయ్యమ్మ, సంతాజి; పుట్టిన తేది : 23-8-1934; జన్మస్థలం : ఖిలాషాహపురం, రఘునాథపల్లి మండలం, తా|| జనగామ, జి|| వరంగల్లు (ఆం.ప్ర.); విద్యార్హతలు : ఎం.ఏ., పిహెచ్.డి.; పరిశోధన : ఆరె జానపద సాహిత్యంపై తెలుగు ప్రభావం; వృత్తి : ఆచార్యుడు - తెలుగు శాఖ, కాకతీయ విశ్వవిద్యాలయం, వరంగల్లు; శాస్త్రత చిరునామా : 1/705/5-1-C, మిథిలానగర్, బాలసముద్రం, హనుమకొండ, వరంగల్లు జిల్లా; పదవులు : తెలుగు శాఖాధ్యక్షులు, కాకతీయ విశ్వవిద్యాలయం, సంయుక్త కార్యదర్శి, ఆం.ప్ర. సాహిత్య అకాడమి (1979-83), కార్యవర్గసభ్యుడు, ఆంధ్ర సారస్వత పరిషత్తు, హైదరాబాదు; డైరెక్టరు, కాకతీయ అధ్యయన కేంద్రం (ప్రోజీ పరీక్షల శిక్షణా కేంద్రం), అధ్యక్షుడు, కాకతీయ విశ్వవిద్యాలయ అధ్యాపక సంఘం; ముద్రిత రచనలు : సాగరసంగీతం (కవితా సంకలనం), వృషభ పురాణం (కవితా సంకలనం), 'చేతనావర్తం' సభ్యులలో ఒకడు, సాహిత్యావలోకనం (వ్యాస సంకలనం), ఇంద్రద్యుమ్నీయం (ప్రౌఢ ప్రబంధం-సంపాదకత్వం), ఆరె జానపద గాథలు (సమీకరణ, సంపాదకత్వం), ఆరె జానపద గేయాలు (సమీకరణ, సంపాదకత్వం)

\*

\*

\*

## ఆర్. ఎన్. సుదర్శనం

జననీ జనకులు : రాటకొండ కనకమ్మ, సుబ్బయ్యనాయుడు; పుట్టిన తేది : 18-12-1927; జన్మస్థలం : మదనపల్లి, చిత్తూరు జిల్లా; విద్యార్హతలు : ఎం. ఏ (ఇంగ్లీషు భాషా సాహిత్యాలు) మద్రాసు విశ్వవిద్యాలయం, 1947; వృత్తి : అధ్యాపకత్వం (1948-63) కళాశాల ప్రిన్సిపాల్ (1966-81) ఆంధ్ర ప్రదేశ్ ఉన్నత విద్యా శాఖలో రీజినల్ జాయింట్ డైరెక్టర్ గా పదవీ విరమణ

(1981-85); శాశ్వత చిరునామా : 9/258 కమ్మపిడి, మదనపల్లి; ప్రస్తుత చిరునామా : 8/241 సువిశేషపురం, రాజమండ్రి; పరిశోధన : ఆంగ్ల, ఆంధ్ర సాహిత్యాలలో; బిరుదములు, బహుమానములు : ఆం. ప్ర. సాహిత్య అకాడెమీ వార్షిక బహుమతులు, 1975 లో 'సమాజము-సాహిత్యము' (విమర్శ), 1977లో 'సంసార వృక్షం' (నవల), నూతలపాటి గంగాధరం సంస్కృతి బహుకృతి, 1977 లో 'సంసార వృక్షం', 1984 లో 'మధుర మీనాక్షి' (కథలు) పొందినవి. ఆం. ప్ర. ఉత్తమ అధ్యాపక సన్మానం 1980 లో లభించినది; పదవులు : కేంద్ర సాహిత్య అకాడెమీ, నేషనల్ బుక్ ట్రస్ట్ ఇండియా, తెలుగు విశ్వవిద్యాలయం సలహాసంఘాల్లో సభ్యత్వం; ముద్రిత రచనలు : అనుబంధాలు, మల్లె వసంతం, అసురసంధ్య (నవలలు), కాలం తెచ్చిన మార్పు, మధుర మీనాక్షి (కథలు), సాహిత్యంలో దృక్పథాలు, సమాజము - సాహిత్యము, సాహిత్య నేపథ్యం, నూరు సమీక్షలు (విమర్శ), నిశాంతం (కవిత).

\*

\*

\*

## గుంటూరు శేషేంద్రశర్మ

పుట్టినతేది : 20-10-1927; శాశ్వత చిరునామా : జ్ఞాన్ బాగ్ ప్యాలెస్, గోషామహల్, హైదరాబాదు - 12; ప్రస్తుత చిరునామా : జ్ఞాన్ బాగ్ ప్యాలెస్, గోషామహల్, హైదరాబాదు-12; ముద్రిత రచనలు: 1. సౌరాబు (కవిత) 1951; 2. ఋతుమోష (దీర్ఘ కవిత)-1983; 3. చంపూవినోదిని (చంపువు) -1981; 4. పక్షులు (కవితాసంపుటి) - 1970; 5. శేషజ్యోతస్సు (కవిత) - 1972; 6. మండేసూర్యుడు (కవిత) - 1974; 7. నా దేశం - నా ప్రజలు (ఆధునిక ఇతిహాసం) - 1975; 8. నా రాస్తా (కవిత) - 1975; 9. నీరై పారిపోయింది (కవిత); 10. గొరిల్లా (కవిత) - 1977; 11. సముద్రం నా పేరు (కవిత) - 1973; 12. ప్రేమలేఖలు (కవిత) - 1980; 13. నేనూ నా నెమిలీ (కవిత)- 1980; 14. అరుస్తున్న ఆద్మీ (కవిత) - 1983; 15. మేరీ ధర్తి-మేరీ లోగ్ (కవిత) - 1983; 16. బీఖ్తాహ్ వా ఆద్మీ (కవిత) - 1985; 17. రక్తరేఖ (డైరీ) - 1974; 18. ఇన్ డిఫెన్స్ ఆఫ్ పీపుల్ అండ్ పొయిట్రీ (లేఖలు - ఆంగ్లం)-1977; 19. షోడశి (విమర్శ)- 1985; 20. సీత (విమర్శ)- 1985; 21. స్వర్ణహంస (విమర్శ) 1987; 22. సాహిత్య కౌముది (విమర్శ)-1988;

23. కవిసేన మేనిఫెస్టో (విమర్శ) - 1977; 24. నరుడు - నక్షత్రాలూ (వ్యాసాలు) - 1963; 25. ఊహలో (వ్యాసాలు) - 196 ; 26. విశ్వవివేచన (సైన్సు) - 1963; 27. విహ్వల (కథలు) - 1968; 28. మబ్బుల్లో దర్బారు (నాటిక) - 1968; 29. మిశ్రకృతి (సంగలనం) - 1977; 30. ఆధునిక మహాభారతము (కవిత) - 1985.

\*

\*

\*

## ఆవంతస్స సోమసుందర్

జననీ జనకులు : వెంకాయమ్మ, వెంకటరావుగార్లు; పుట్టిన తేది : 18-11-1924; జన్మస్థలం : తూర్పుగోదావరి జిల్లా-పిఠాపురం; విద్యార్హతలు : కాలేజీ చదువుల వరకు; వృత్తి: రచనా వ్యాసంగం; శాశ్వత చిరునామా: కళాకేళి నికేతన్; పిఠాపురం-533 450; ప్రస్తుత చిరునామా : కళాకేళి నికేతన్; పిఠాపురం-533 450; బిరుదములు, బహుమానములు : బిరుదులు చాలా ఉన్నాయి వాడడం అలవాటులేదు. అభ్యుదయ కవి శేఖర, మహాకవి ఇత్యాది. సోవియట్ లాండ్ నెహ్రూ అవార్డు, రాజాలక్ష్మి ఫౌండేషన్ అవార్డు, కొండేపూడి శ్రీనివాస రావు అవార్డు; పదవులు : ఆంధ్రప్రదేశ్ అభ్యుదయ రచయితల సంఘం, అధ్యక్షవర్గ సభ్యులు, ఆంధ్రప్రదేశ్ ఇస్కాన్ ఉపాధ్యక్షులు; ముద్రిత రచనలు: 1. వజ్రాయుధం (1949) ప్రస్తుతం నాల్గవ ముద్రణం; 2. కాహళి- 1953; 3. గోదావరి జలప్రళయం; 4. మందీ మనిషి; 5. సోమరసం-సుందరకాండ; 6. మేఘరంజని; 7. మిణుగురులు; 8. శేషేంద్ర జాలం; 9. అనల కిరీటం; 10. వెన్నెలలో కోనసీమ; 11. రాలిన ముత్యాలు; 12. మా ఊరు మారింది; 13. రుధిర జ్యోతిర్గర్భసం; 14. కృష్ణశాస్త్రి కవితాత్మ; 15. పురిపండా ఎత్తిన పులిపంజా; 16. బుద్ధదేవ్ బోస్; 17. ఆగతానికి శుభారంభం; 18. సోమసుందర్ బృహత్కావ్యాలు; 19. సాహిత్యంలో సంశయ కల్లోతం; 20. కవిత్వం కాలాతీత కాంతిరేఖ; 21. అమృత వర్షిణి; 22. ఒక్క కొండలో వేయిశిల్పాలు; 23. రక్తాక్షి (ద్వితీయ ముద్రణ); 24. సోమసుందర్ కథలు; 25. లియోనార్డో డావిన్చి; 26. ఆంగ్లసిమలో ఆమనివీణలు; 27. కృష్ణశాస్త్రి వెలిగించిన కార్తీక దీపాలు; 28. వాహిని (యు. కె. తెలుగు క్లబ్ వారి సావనీరు - సోమసుందర్ పర్యవేక్షణలో)

## డి. రామలింగం

జననీ జనకులు : ఈశ్వరమ్మ మల్లయ్యగారు; పుట్టిన తేదీ : జూన్ 8, 1924; జన్మస్థలం : బనిగండ్లపాడు, మధిర తాలూకా, ఖమ్మం జిల్లా (ఆం.ప్ర.); విద్యార్హతలు : బి. ఎ. (లిటరేచర్); పృత్తి : ప్రభుత్వోద్యోగం చేసి రిటైర్ అయినాను; శాశ్వత చిరునామా : No. 1-8-726/30, నల్లకుంట, హైదరాబాదు - 5000 44 (A.P.); ప్రస్తుత చిరునామా : No. 1-8-726/30, నల్లకుంట, హైదరాబాదు - 5000 43 (A.P.); బిరుదములు, బహుమానములు : బిరుదములు లేవు, నా 'స్వరాజ్యం నా జన్మహక్కు' అనే పుస్తకానికి ఉత్తమ బాల సాహిత్యం క్రింద 1985 సంవత్సరానికి తెలుగు విశ్వవిద్యాలయం వారి బహుమతి లభించింది; పదవులు : కేంద్ర సాహిత్య అకాడమీయొక్క తెలుగు సలహా సంఘం సభ్యుడుగా గడచిన నాలుగేళ్ళనుంచీ ఉన్నాను; ముద్రిత రచనలు : 1. ఆంధ్ర పితామహ మాడపాటి హనుమంతరావు పంతులు (జీవిత చరిత్ర); 2. విశ్వకవి (బాలలకు రవీంద్రనాథ టాగూరు జీవిత చరిత్ర); 3. భారతీయ పునరుజ్జీవనం (A book on Indian Renaissance).

\*

\*

\*

## డాక్టర్ అనుమాండ్ల భూమయ్య

జననీ జనకులు : శాంతమ్మ; లసుమయ్య; పుట్టిన తేదీ : 3-6-1949; జన్మస్థలం : వెదురుగట్ల-గ్రామం, జిల్లా-కరీంనగర్; విద్యార్హతలు : ఎం.ఎ; ఎం.ఫిల్; పి.హెచ్.డి.; పృత్తి : తెలుగు లెక్చరర్; శాశ్వత చిరునామా : తెలుగుశాఖ, కాకతీయ విశ్వవిద్యాలయం, వరంగల్లు; ప్రస్తుత చిరునామా : 5-7-47, లక్ష్మీబజార్ : హన్మకొండ - 506 001; పరిశోధన : నాయని సుబ్బారావు కృతులు-పరిశీలన: ముద్రిత రచనలు : పుస్తకాలు :- 1. నాయని సుబ్బారావు కృతులు - పరిశీలన: 2. కొఱవి గోపరాజు - సాహిత్య విశ్లేషణ: 3. వేయిపడగలు-ఆధునిక ఇతిహాసం; వ్యాసాలు - 13.

## కోవెల సుప్రసన్నాచార్య

జననీజనకులు : వెంకట నరసింహాచార్యులు, లక్ష్మీనరసమ్మ; పుట్టిన తేదీ : 17-3-1936, యవ ఫాల్గుణ బహుళ నవమి; జన్మస్థలం : వరంగల్లు; విద్యార్హతలు : ఎం. ఏ, పిహెచ్. డి; వృత్తి : అధ్యాపక వృత్తి; శాశ్వత చిరునామా : 3-19, పరిమళ కానీ, వడ్డెపల్లి, వరంగల్ - 506 370; ప్రస్తుత చిరునామా : 3-19, పరిమళ కానీ, వడ్డెపల్లి, వరంగల్ - 506 370; పరిశోధన : 1. రామరాజ భూషణునిపై పరిశోధన (1959 - 1961); 2. పర్యవేక్షణలో ఎనిమిది పిహెచ్.డి.లు, ఆరు ఎం పిల్ లు వచ్చాయి; బిరుదులు, బహుమానాలు : 1. తెలంగాణా రచయితలసంఘం కవితాస్పర్ధలో బహుమతి (1955); 2. ఉత్తమ విమర్శగ్రంథానికి ఆంధ్రప్రదేశ్ సాహిత్య అకాడమీ అవార్డు - సాహిత్య వివేచన (1971) 1972 సంవత్సరం; 3. ఆంధ్రప్రదేశ్ ప్రభుత్వం వారి ఉత్తమ అధ్యాపక సన్నానం; పదవులు : ప్రొఫెసర్ - తెలుగుశాఖ, డిన్ ఫాకల్టీ ఆఫ్ ఆర్ట్స్, అధ్యక్షులు - ద్రావిడ అధ్యయన విభాగము - అఖిల భారత ప్రాచ్య విద్యన్మహాసభ కలకత్తా (1986); ముద్రిత రచనలు : 1. తేజశ్చక్రము-దుఃఖయోగిని (1958); 2. అధునా (1864); 3. ఋతంభర (1974); 4. పాండిచ్చేరీ గీతాలు పన్నెండు (1976); 5. పాంచాల రాయశతకము (1977); 6. సాహిత్య వివేచన (1971); 7. సహృదయ చక్రము (1983); \*8. హృద్గీత; 9. ఆనందలహరి (1957)\*; ఈ రెండూ శ్రీ సంపత్కుమారతో కలిసి చేసిన (1954) రచనలు; కవితా సంకలనాలు (సంపాదకుడిగా); 1. చేతనావర్తం (1967); 2. అగ్నిగర్భ (1974); 3. హిరణ్యగర్భ (1983)

\*

\*

\*

## వడలి మందేశ్వర రావు

జననీ జనకులు : శ్రీమతి రాజేశ్వరి, శ్రీకామశాస్త్రి; పుట్టిన తేదీ : 21-12-1922; జన్మస్థలం : కొమరాజు లంక, కొత్తపేట తాలూకా, తూర్పు గోదావరి జిల్లా; విద్యార్హతలు : బి. ఏ. (గణితశాస్త్రంలో) ఎం. ఏ. (ఆంగ్లములో) (ప్రథమస్థానం) బి.యిడి; వృత్తి : 1944-46 మధ్య 'ఆనందవాణి' సహాయ సంపాదకత్వం, ఉపాధ్యాయుడుగా, ఆంగ్లోవన్యాసకునిగా, Centrai



Institute of English and Foreign Languages, హైదరాబాదులోనూ - 1947 నుండి 1966 వరకు 1966-82 వరకు కేంద్రీయ విద్యాలయాల్లో ప్రెసిసిపాల్ గా; శాశ్వత చిరునామా : 17-1-391/35, సుబ్రహ్మణ్యనగర్; ప్రస్తుత చిరునామా : సైదాబాదు కాంటన్ సమీపాన, హైదరాబాదు - 500 059; బిరుదములు, బహు మానములు : i. 'ఇది కల్పవృక్షం' గ్రంథానికి కాకినాడ విశ్వనాథ సాహిత్య పీఠము బహుమతి; ii. ప్రెసిసిపాలుగా కేంద్రీయ విద్యాలయ సంఘటన పురస్కారము; ముద్రిత రచనలు : 1. అనుశీలన (సాహిత్య విమర్శ స్వరూప స్వభావాల పరిశీలన); 2. సాహిత్యం - విమర్శ; 3. ఇది కల్పవృక్షం; 4. మరోమారు కల్పవృక్షం (అచ్చులో ఉంది); 5. స్రష్ట నన్నయ (అచ్చు కావాలి). ఇవిగాక పత్రికల్లో ఆప్పటప్పటి వ్యాసాలు, రేడియో ప్రసంగాలు ఆంగ్లంలో త్యాగరాజు, విశ్వనాథ, గురజాడ, సాహిత్యంలో శాస్త్రియ దృక్పథం మున్నగు వ్యాసాలు.

\*

\*

\*

## డాక్టర్ వి.వి.యల్. నరసింహారాజు

[వాసిలి వేంకట లక్ష్మి నరసింహారావు]

జననీ జనకులు : కోటిలింగం, వేంకట సుబ్బమ్మ; పుట్టిన తేది : 10-7-1930; జన్మస్థలం : చేబ్రోలు, గుంటూరు జిల్లా; విద్యార్హతలు : ఎం.ఎ. పి.హెచ్.డి.; వృత్తి : ఆంధ్రప్రదేశ్ ప్రభుత్వ ప్రాచ్యరిఖిత గ్రంథాలయం పరిశోధనాలయం-డైరెక్టర్; శాశ్వత చిరునామా : చేబ్రోలు, గుంటూరు జిల్లా; ప్రస్తుత చిరునామా : ఆఫీసు : డైరెక్టర్ : ఓ.యం.యల్. & ఆర్. ఐ; హైదరాబాద్ - 1. ఇం.నెం. 1-8-700/12, సూర్యనల్లకుంట, హైదరాబాద్ - 500044; పరిశోధన : నన్నయ ఓవిత్వము : అక్షరరమ్యత; బిరుదములు, బహుమానములు : 1974 లో ప్రభుత్వపు ఉత్తరువు సనుసరించి రాజమహేంద్ర కవిపండిత సమక్షమున, నవరత్నస్థగిత స్వర్ణకంకణ బహూకృతి; పదవులు : 1. ఆంధ్రోపన్యాసకత్వము; 2. ఆంధ్రశాఖాధ్యక్షత్వము; 3. కళాశాల ప్రెసిసిపాల్ పదవి; 4. ప్రభుత్వ గ్రంథాలయం పరిశోధనాలయం సంచాలకత్వము; ముద్రిత రచనలు : 1. ఆనందభిక్షువు (పద్యకావ్యము); 2. వసుచరిత్రతత్వము (విమర్శ); 3. వినయా సుమతీ (సుమతి శతకవ్యాఖ్య); 4. పిల్లల రేడియోకథలు;

వ్యాసాలు (రేడియో ప్రసంగాలు); 5. ప్రతిమ (భాసరూపకానువాదము); 6. నన్నయ కవిత్వము : అక్షర రమ్యత (పరిశోధన గ్రంథము); 7 కుమార భారతము (స్వతంత్ర నాటకము); 8. అరేక ముద్రితవ్యాసాలు.

\*

\*

\*

## అద్దేపల్లి రామమోహనరావు

జననీ జనకులు : రాజేశ్వరి, సుందరరావు; పుట్టిన తేది : 8-9-1938; జన్మస్థలం : మచిలీపట్నం; విద్యార్హతలు : యం. ఏ. (తెలుగు); వృత్తి : అధ్యాపకుడు; శాశ్వత చిరునామా : అద్దేపల్లి రామమోహనరావు, శివాలయం వీధి, జగన్నాథపురం, కాకినాడ - 2; ప్రస్తుత చిరునామా : అద్దేపల్లి రామ మోహనరావు, శివాలయం వీధి, జగన్నాథపురం, కాకినాడ-2; పదవులు : సంస్కృతి సమాఖ్య - రాష్ట్ర అధ్యక్షత; ముద్రిత రచనలు : శ్రీశ్రీ కవితా ప్రస్థానం, విమర్శ వేదిక, మధుశ్వాలు, అంతర్జ్వాల, కుందుర్తి - వచనకవిత, కుందుర్తి కవితా వైభవం, మినీ కవిత.

\*

\*

\*

## ఇంద్రగంటి శ్రీకాంతశర్మ

జననజనకులు : వెంకటరత్నమ్మ, హనుమచ్ఛాస్త్రి; పుట్టిన తేది : 29-5-1944; జన్మస్థలం : చూర్పుగోదావరి జిల్లా, రామచంద్రపురం; విద్యార్హతలు : ఎం.ఏ., (తెలుగు) భాషాప్రవీణ; వృత్తి : ఆకాశవాణి విజయ వాడ కేంద్రంలో రచయిత; శాశ్వతచిరునామా : 59-8/1-11, ఆర్.టి.సి. కాలనీ, మారినస్టెల్లా కాలేజి చెనుక, విజయవాడ - 8; ప్రస్తుత చిరునామా : ఆకాశవాణి కేంద్రం, విజయవాడ-10; పరిశోధన : పిగ్గిగా చేయడం ఇష్టంలేదు. బహుమానములు : అనుభూతి గీతాలు' కవితా సంపుటానికి ఫ్రీప్రెస్ ప్రంట్, గంగాధరం సాహితీ సంస్థ బహుమతులు; ముద్రిత రచనలు : 1. శిలామరళి (గేయకథా కావ్యం); 2. అనుభూతి గీతాలు (కవిత్వ సంపుటం); 3. పొగడపూలు (పాటల సంపుటం); 4. తూర్పున వాలిన సూర్యుడు (నవల); 5. ఆలోచన (సారస్వత వ్యాస సంపుటం); 6. గాథావాళి (58 హాళిగాడి లకు తెలుగు కథా వ్యాఖ్య)

## అక్కిరాజు రమాపతిరావు

జననీజనకులు: అన్నపూర్ణమ్మ, రామయ్యగారలు; పుట్టినతేది: 4-5-1936; జన్మస్థలం : వేమవరం (పల్నాడు తాలూకా, గుంటూరు జిల్లా); విద్యార్హతలు : పిహెచ్.డి; వృత్తి : తెలుగు అకాడమీలో పరిశోధనాధికారి; స్థిరమైన చిరునామా: 140 బి, సంతోషనగర్ కాలనీ, సైదాబాద్, హైదరాబాద్-500 659; ప్రస్తుత చిరునామా: 140 బి, సంతోషనగర్ కాలనీ, సైదాబాద్, హైదరాబాద్-500659. పరిశోధన : కందుకూరి వీరేశలింగం పంతులు సామాజిక, సాహిత్య కృషిని గూర్చిన పరిశోధనకై పిహెచ్.డి. లభించింది; బిరుదములు బహుమానములు : 19, 20 శతాబ్దాల తెలుగు దేశపు సామాజిక పరిణామాలు, జీవిత చరిత్ర, స్వీయ చరిత్ర అధ్యయన విశ్లేషణ, అభిరుచులు. సృజనాత్మక రచయిత కూడాను. నాటి ఆంధ్రప్రదేశ్ సాహిత్య అకాడమీ నుంచి వ్యవహారిక భాషా చరిత్ర : వికాసం అనే గ్రంథం బహుమతి పొందింది (1971); 10 సవలలు, 4 కథా సంపుటాలు వెలువరించాను; ముద్రిత రచనలు : కథలు, సవలలు, జీవితచరిత్ర, సాహిత్య విమర్శ మొదలైనవి 25 దాకా పుస్తక రూపంలో వెలువడ్డాయి. మరో 20 దాకా సంపాదక బాధ్యతలో వెలువడ్డాయి. కొన్ని కథలు దక్షిణాదిభాషలలోకి, హిందీ, బెంగాలీ వంటి ఉత్తరాది భాషలలోకి అనుదితం. రష్యన్ లోకి కూడా ఒక కథ అనువాదం పొందింది.

\*

\*

\*

## మాదిరాజు రంగారావు

జననీ జనకులు: లక్ష్మీదేవి, నారాయణరావు; పుట్టిన తేది: 7-12-1935; జన్మస్థలం : పండితాపురం, ఖమ్మం జిల్లా, తాలూకా ఇల్లెందు; విద్యార్హతలు : యం. ఏ. (సంస్కృతం); యం. ఎ. (తెలుగు); పిహెచ్.డి (తెలుగు); వృత్తి : ప్రొఫెసర్, తెలుగు విభాగం, కాకతీయ విశ్వవిద్యాలయము, వరంగల్; శాశ్వత చిరునామా : క్వార్టరు నెం. 14, కాకతీయ యూనివర్సిటీ కాంపస్-విద్యారణ్యపురి వరంగల్ - 506 009; ప్రస్తుత చిరునామా : క్వార్టరు నెం. 14, కాకతీయ యూనివర్సిటీ కాంపస్, విద్యారణ్యపురి, వరంగల్; పరిశోధన : కవిత్వయము - నాచన సోమన కావ్య సిద్ధాంతములు, - సమాలోచనం; ముద్రిత రచనలు (A)

విమర్శ: 1. నవల స్వరూప సమాలోచనము; 2. దాశరథి కవితాసమాలోచనము; (B) కవిత్వము: 1. యుగ సంకేతం; 2. మేల్కొన్న ఆకాశం; 3. ఉషాఆగమనం; 4. ముక్తకాలు; 5. మానవీయం; 6. వయొలిన్ పై రాగంతో; 7. ముక్తధాత్రి 8. పడగెత్తిన ఉదయం; 9. ఆవాహన; 10. విప్లవచ్చాయల్లో వియత్నాం; 11. మిసీ కవిత్వం; 12. రేఖాచిత్రాలు; 13. ఆనంద ధుని; 14. మేల్కొన్న ఈ సమయం; 15. శబ్దమై ప్రాణమై; 16. వియత్నాం శాంతి కవిత్వం; 17. కాలాన్ని నిలిపి వ్రణం; 18. నాలో ప్రవహిస్తోంది నది; 19. నాకు జ్ఞాపకం ఉంది; 20. ఈతరం స్వర చిత్రం.

\*

\*

\*

## తంగిరాల వెంకట సుబ్బారావు

జననీజనకులు : సీతామహాలక్ష్మి, వెంకట సుబ్బారావులు; పుట్టిన తేది : 30-3-1935; జన్మస్థలం : తణుకు, పశ్చిమగోదావరిజిల్లా; విద్యార్హతలు : ఎం.ఏ; (తెలుగు), పి.హెచ్.డి.(వీరగాథాకవిత్వము); పృత్తి, శాశ్వతచిరునామా : ఆచార్యుడు, మరియు ఆంధ్రశాఖాధ్యక్షుడు, బెంగళూరు విశ్వవిద్యాలయము; 'జ్ఞానభారతి' బెంగళూరు - 760 056; ప్రస్తుత చిరునామా : 'జ్ఞానభారతి' బెంగళూరు - 760 056; పరిశోధన : (1) తెలుగు వీరగాథా కవిత్వము; (2) ఆధునిక కవిత్వము; (3) తెలుగు-కన్నడ తులనాత్మక పరిశీలనము; ప్రదవులు : పరిష్కార నియంత్రణాధికారి; గుర్పూర్ విశ్వవిద్యాలయము (1980-83); ఆంధ్రశాఖాధ్యక్షుడు, బెంగళూరు విశ్వవిద్యాలయము (1974-80) (1987-ముద్రిత రచనలు : 1. మానవత (వచనగీతలు), 1967; 2. వనదేవత (బుట్టకథ), 1968; 3. జానపదసాహిత్యము-వీరగాథలు, 1975; 4. కాటమరాజు కథలు (మొదటి సంపుటము) 1976; 5. కాటమరాజు కథలు (రెండవ సంపుటము) 1978; 6. తెలుగు వీరగాథాకవిత్వము (రెండవ సంపుటము) 1983.

## ఎం. కులశేఖరరావు

జననీ జనకులు : శ్రీమతి జానకమ్మ, శ్రీ పరాంకుశరావు; పుట్టిన తేది : 25-6-1932; జన్మస్థలం : నక్కర్ల, రంగారెడ్డిజిల్లా-ఆం.ప్ర.; విద్యార్హతలు : ఎం.ఎ., పిహెచ్.డి.; వృత్తి : అధ్యాపకుడు-ఉస్మానియా విశ్వవిద్యాలయం; శాశ్వత చిరునామా : B10-F3, విజ్ఞానపురి, విద్యానగరం-హైదరాబాదు; ప్రస్తుత చిరునామా : B 10-F3, విజ్ఞానపురి, విద్యానగరం-హైదరాబాదు; పరిశోధన : తెలుగు వచన వాఙ్మయం; పదవులు : తెలుగు భాషాధ్యక్షుడు. ఉ.వి.వి.; ముద్రిత రచనలు : 1. ఆంధ్రవచన వాఙ్మయం-1972; 2. రుచిరలోకం-1985; 3. తెలుగు సాహిత్యము-పరిశోధన-1984; 4. సాహితీ మంజుష-1973; 5. చేమకూర కవితా వైభవం-1978; 6. అనేక వ్యాసాలు వివిధ పత్రికల్లో; 7. శ్రీకృష్ణచరిత్ర; 8. హరిబల్ల; 9. శ్రీనివాసశతతి.

\*

\*

\*

## ఆర్వీయస్ సుందరం

జననీ జనకులు : రాళ్ళపల్లి సుశీలమ్మ-రాళ్ళపల్లి పిచ్చయ్య; పుట్టిన తేది : 21-4-1948; జన్మస్థలం : నెల్లూరు; విద్యార్హతలు : ఎం. ఎ. తెలుగు, ఎం. ఎ. కన్నడ, ఎం. ఎ. సంస్కృతం, పిహెచ్.డి., డిలిట్; వృత్తి : విశ్వవిద్యాలయాధ్యాపకుడు; శాశ్వత చిరునామా : తెలుగుశాఖ, మైసూరు విశ్వ విద్యాలయం, మైసూరు - 570 006; ప్రస్తుత చిరునామా : తెలుగుశాఖ, మైసూరు విశ్వ విద్యాలయం, మైసూరు 570 006; పరిశోధన : 'తెలుగు - కన్నడ జానపద గేయాలు' - పిహెచ్.డి.; బిరుదములు, బహుమాములు : 1. ఆం. ప్ర. సాహిత్య అకాడెమీ బహుమతి 1988-89; 2. మాతృభాషేతర పుస్తక రచనకు కేంద్ర విద్యా మంత్రిత్వ శాఖ బహుమతి, 1983; 3. కాబ్రగర్డ్ సాహితీ అవార్డు 1985; 4. యు. జి. సి. కెరీర్ అవార్డు, 1986; ముద్రిత రచనలు : 1. తెలుగు కవిత 2; 2. విమర్శ 2; 3. నాటకం 1; 4. నవలలు 2; 5. జానపద విజ్ఞానం 6; 6. భాషాశాస్త్రం 2; 7. సంపాదకత్వం 3; 8. అనువాదాలు వగైరా 5; 9. కన్నడ పుస్తకాలు 13; 10. ఇంగ్లీషు 1; 11. పాఠ్య పుస్తకాలు వగైరా 4; మొత్తం అచ్చయినవి 41; రచనల్లో :

కవిత, విమర్శ, భాషా సాహిత్య చరిత్రలు, నటకం, నవల, జానపద విజ్ఞానం, భాషాశాస్త్రం, అనువాదాలు, జీవిత చరిత్రలు, కవి జీవితాలు. పాఠ్య పుస్తకాలు చేరి ఉన్నాయి.

\*

\*

\*

## బి. రుక్మిణి

జననీజనకులు : సూర్యాదేవి, బి. రామరాజు; పుట్టినతేది: 18-1-1952; జన్మ స్థలం : వరంగల్లు; విద్యార్హతలు : ఎం.ఎ, పిహెచ్.డి.; వృత్తి : అధ్యాపకురాలు; శాశ్వత చిరునామా : 1-8-117/2, చిక్కడపల్లి, మైదరాబాదు; ప్రస్తుత చిరునామా : తెలుగు విభాగం, కాకతీయ విశ్వవిద్యాలయం, విద్యారణ్యపురి - 508 009; పరిశోధన : “నన్నయ భారతంలో ఉపమ”; ముద్రిత రచనలు : “నన్నయ భారతంలో ఉపమ”, సాహిత్య వ్యాసాలు.

\*

\*

\*

## పి. జ్యోతి

జననీజనకులు : కాసల్వాదేవి, పి. సోమనర్సింహారెడ్డి; జన్మ తేది : 8-2-1952; జన్మస్థలం : వరంగల్లు; విద్యార్హతలు : ఎం.ఎ., ఎం.ఫిల్, పిహెచ్.డి.; వృత్తి : అధ్యాపకురాలు; శాశ్వత చిరునామా : ఔతాపురం, జనగామ తాలూకా, వరంగల్ జిల్లా; ప్రస్తుత చిరునామా : తెలుగు విభాగం, కాకతీయ విశ్వవిద్యాలయం, విద్యారణ్యపురి - 508009; పరిశోధన : ‘విశ్వనాథ త్రిశూల నాటకం’ - ఎం. ఫిల్., పిహెచ్.డి. పరిశోధనాంశం - ముదిగొండ వీరభద్రమూర్తి గారి ‘పందేమాతం’ కావ్యం; బిరుదములు : ఎం.ఫిల్. గోల్డ్ మెడల్; ముద్రిత రచనలు : సాహిత్య వ్యాసాలు.

\*

\*

\*

## కోవెల సంపత్కుమారాచార్య

జననీజనకులు: చూడమాంబ-రంగాచార్యులు: పుట్టిన తేది: 28-8-1933 శ్రీముఖ అషాఢ శు. 4; జన్మస్థలం : వరంగల్లు; విద్యార్హతలు : భాషాప్రణీత,

ఎం.వి. (తెలుగు) ఎం.వి. (హిందీ); పృత్తి : అధ్యాపనం; శాశ్వత చిరునా  
15-9-64, రామన్నపేట, వరంగల్ - 506002; ప్రస్తుత చిరునా  
15-9-64, రామన్నపేట, వరంగల్ - 506002; పరిశోధన : ఆధునిక తె  
సాహిత్య విమర్శ - సాంప్రదాయక రీతి: పదవులు : రీడర్, తెలుగు విశ్  
కాశీయ వి. వి.; ముద్రిత రచనలు : 1. తెలుగు ఛందోవికాసం; 2. ల  
దీపిక; 3. మన పండితులు కవులు రచయితలు: 4. మధురగాథలు; 5. ఆధ  
తెలుగు సాహిత్య విమర్శ - సాంప్రదాయక రీతి; 6. తెలుగు ఛందఃపదకోశ  
సంపాదితములు: 1. చక్షుసార సంగ్రహము కూచిమంచి తిమ్మ  
2. సుకవిజన రంజనము కూచిమంచి ఎంటిక రాయడు; ఈ రెండు ఆ.  
అకాడమీ ప్రచురణలు.

\*

\*

\*

### జి. వి. సుబ్రహ్మణ్యం

జననీజనకులు: సరస్వతమ్మ, వీరరాఘవయ్య; పుట్టినతేదీ: 10-9-19.  
జన్మస్థలం : ఆదిపూడి, ప్రకాశంజిల్లా, ఆంధ్రప్రదేశ్; విద్యార్హతలు : ఎం  
పిహెచ్.డి; పరిశోధన : మార్కండేయ పురాణం, ప్రబంధ కథామూ  
వృత్తి : ఆచార్యులు, తెలుగుశాఖ, హైదరాబాదు; కేంద్ర విశ్వవిద్యాలయ  
హైదరాబాదు; శాశ్వత చిరునామా : శ్రీవాణి, 1-8-702/105, నల్లకుం  
హైదరాబాదు - 500 044; పదవులు : ఆంధ్ర శాఖాధ్యక్షులు, హైదరాబా  
విశ్వవిద్యాలయం; బహుమానాలు: 1960లో వీర రసము గ్రంథానికి, 1983  
'రసోల్లాసము' గ్రంథానికి ఆంధ్రప్రదేశ్ సాహిత్య అకాడమీ అవార్డులు. 1986  
'ఆంధ్ర సాహిత్య విమర్శ - ఆంగ్ల ప్రభావము' గ్రంథానికి కేంద్ర సాహ  
అకాడమీ అవార్డు. ముద్రిత రచనలు : 1. వీరరసము (ఆంధ్ర సారస్వతము  
1961; 2. ప్రథమాంధ్ర మహాపురాణము. ప్రబంధ కథామూలము - 196  
3. సారస్వత సౌరభము-1970; 4. నవ్యాలోకము - 1973; 5. పిల్లలవ  
పినవీరభద్రకవి- 1973; 6. రసోల్లాసము - 1980; 7. రామకథ-సాయిస  
- 1982; 8. అభినవలోచనము - 1983; 9. ఆంధ్రసాహిత్య విమర్శ  
ఆంగ్లప్రభావము - 1983; 10. రాగమంజరి (నవల) 1957; 11. జీవనగం  
(నవల) 1960; 12. మానవత్వం (నాటిక) 1958.



